
भी समाप्त 


पार्थ-सारथि 


पार्थ-सारथिके प्रणसिय पुण्य चरण, 

साया , चिन्ता , भव-भय , ताप-हरण । 
भावना जिनके पादपदामें पलतो, 

जिससे चेतनमें भासमान जड़ जगती ॥ 


) 


अपनी बात 


सच बात यह है कि इस खण्डके साथ यह श्रीकृष्ण-चरित जो 
'भगवान-वसुदेव के मथुरा-चरितसे प्रारम्भ हुआ था और जिसका परिपाक 
'श्रीद्वारिकाधीश में हुआ , समाप्त होजाता हैं। होना यह चाहिए था 
कि इस पार्थ-सारथि'के अध्याय यथाक्रम 'श्रीद्वारिकाधीश' में आते रहते 
और तब जीवन-चरितको ठीक कालक्रम प्राप्त होता ; किन्तु इससे चरितका 
दूसरा भाग बहुत बड़ा होजाता और जो बात मैं स्पष्ट करना चाहता था , 
वहं रह जाती । 

श्रीकृष्णावतार पूर्णावतार है । इसमें सम्पूर्ण भगवत्ता व्यक्त हुई है। 

ऐइवर्यस्य समग्रस्य धर्मस्यं यशसः श्रियः । 
, ज्ञानवेराग्योइचेव षण्णां भग इतीरणा ॥ 
(विष्णुपुराण ६-५-७४) ः 

सम्पूर्ण ऐक्वर्य , धर्म यश , श्री , ज्ञान और वेराग्य ये छः सम्यक्‌ पूर्ण 
होतेपर “भग” कहे जाते हैं और इन छःकी जिसमें पूर्णता है वह भगवान है। 
श्रीकृष्णचन्द्र स्वयं कहते हैं-- 

'हं सर्वस्य प्रभवो सत्तः सर्व प्रवतंते 
(गीता १०. ८) 

भगवान व्यासने महाभारतमें स्पष्ट शब्दोंमें घोषित किया है-- 
“जगद्वशे वर्ततेदं कृष्णस्य सचराचरम्‌ ।' 

(अनुशासन पर्वेके अन्तर्गत विष्णुसह्रनाम-१३५) 

मथुराचरित 'भगवान वामुदेव'का ऐद्वर्यचरित है । कंस-वधसे प्रा रम्भ 
होकर मरे हुए गुझपुत्रको यमलोकसे ले आना प्रभूति सब अतिमानवी 
ऐइवयंलीला है । ; 

“्रीद्ठारकाधीश'में इस ऐश्वर्यका सम्पूर्ण परिपाक होगया । कल्पवृक्ष- 
हरण ईश्वरत्वकी घरापर अभिव्यक्तिको प्रकट करनेके लिए पर्याप्त है। 
बलपूर्वक ही सुधर्मा सभा लायी गयी द्वारिका में-- 
अधिक़मन्त्यंत्रिभिराहतां बलात्‌ सभां सुधर्मा सुरसत्वमोचितास्‌ । 


(भागवत १. १४. ३८) ` 

अपनी बाते ३ 


सोलह सह्त एक सौ आठ विवाह ओर अपार परिवार जहाँ यश- 
श्रीकी पराकाष्ठा है-ईश्वरका अनन्त भोग , अनन्त सामथ्यं सूचित करता 
है , वहाँ धर्मकी--गाहँस्थ्य घर्मकी पराकाष्ठा है और बैशाग्यकी ज्ञानकी भी 
पराकाष्ठा है-यदुकुलको अपने हाथों ही समाप्त करके स्वधाम गमनसे पूर्व 
उस विषम स्थितिमें उद्धबको ज्ञानोपदेश क रनेमें । 

मथुरासे अन्त तक श्रीकृष्णचन्द्र प्रायः चतुर्भूज हैं, उनका कहीं स्पष्ट 
द्विभुज रूपका उल्लेख नहीं उन्होंने गरड़वाहन तथा चक्रका उपयोग 
करनेमें कहीं संकोच नहीं किया है । 

इस ऐश्वर्य रूपसे समन्वित उनका इब्द्रप्रस्थ-हस्तिनापुरका रूप 
जगद्गुरुनरका सखा रूप है। जहाँ द्वारिकामें महाराज उग्रसेनके सिहासना- 
सीन रहते हुए तथा उनका सम्यक्‌ सम्मान करते हुए भी श्रीकृष्ण 
श्रीद्वारिकाधीश हैं , वहीं पाण्डवोंके पूर्ण समर्थक होते हुए तथा पाण्डवोंके 
समस्त कार्य-विधायक होते हुए भी श्रीकृष्ण सखा हैं-नर सखा । यहाँ वे 
ऐसे सुहृद्‌ हैं जो अपने मित्रको बड़ा करके ही नहीं रखता , उसकी इच्छा , 
उसके संकेतका स्वयं पालन करता है और उस मित्रकी सुरक्षा, हित तथा 
श्रेयका दायित्व भी स्वयं वहन करता है। 

भक्तिशास्त्रकी विशेषता ही है जगदीशबरका साधारणीकरण कर 
देना । जो अनन्तकोटि ब्रह्माण्डनायक है , वह अपना ऐश्वर्य भूलकर अपने 
सुहृद्का वशवर्ती सखा, सेवक , आज्ञाकारी होकर रहता है। अपना--सर्वेथा 
अपना और अपने जेसा सामान्य बन जाता है। श्रीकृष्णचन्द्रका यह रूप 
ऐइवर्यं समन्वित इनद्रप्रस्थमें प्रकट हुआ है। अतः इन्द्रप्रस्थका उनका चरित 
पृथक ही दिया जाना चाहिए , यह बात मनमें आई । 


जहाँ तक ब्रजकी बात है, वहाँ ऐश्वर्य कम नहीं है। अपार 
ऐ३बर्थं है वहाँ । ऐसा ऐइवर्य कि इन्द्र और ब्रह्मा वहाँ किसी गणनामें नहीं 
आते ; किन्तु वह ऐश्वर्य माधुयंसे आच्छादित है। वहाँ श्रीकृष्णचन्द्र नित्य 
द्विभुज है और कभी ऐश्वर्य प्रकट भी होजाय तो जेसे स्वयं संकुचित-लज्जित। 
होकर सिकुड़ जाता है। सर्वथा साधारणीकरण ब्रजमें होगया सर्वेश्वरका । 
इतना वशंवद वह निखिलनब्रह्माण्ड नायक वहाँ सबका है कि'वह ईइबर भी 
है, इसपर किसी का ध्यान ही नहीं जाता। गर्गाचार्थंजी जैसे कोई कुछ | 


बतलावें भी तो कोई उसे वहाँ मानो महत्ता ही नहीं देता । 
| 


४ पार्थ-सा रथि 


ब्रजका चरित अपने आपमें पूर्ण है और शेष समस्त चरितोंसे पृथक 
है , अतः उसे पृथक रखनेमें तो कोई युक्ति बाधक नहीं थी; किन्छु द्वारिका 
एवं इन्द्रप्रस्थे चरित इतने घुले-मिले हैं कि इन्हें पृथक करनेमें कठिनाई 
हुई है । इनमें-से कई चरित ऐसे हैं जिनका कुछ भाग एक खण्डमें और कुछ 
भाग दूसरे खण्डमें देना पड़ा है। जसे 'स्यमन्तक-मणि'की पुरी कथा “श्री- 
द्वारिकाघीर'में गयी है , किन्तु पिताके वधसे संतप्त सत्यभामाके हस्तिनापुर 
पहुँचनेका अध्याय इस पपार्थ-सारथि'में दिया गया। राजसूययज्ञकी 
प्रस्तावना तथा द्वारिकासे उसके लिए प्रस्थान श्रीद्वारिकाधीश'में गया और 
शेष सब कथा इस खण्डमें है । 

'पार्थ-सारथि? नरका सखा नारायण-यह स्वरूप श्रीकृष्णचन्द्रका 
इतना महत्वपूर्ण है कि इसे पृथक ही देनेका लोभ मैं नहीं छोड़ सका और 
तब चरितोंके खण्ड स्थानकी सीमामें रखकर करनेका विचार हुआ। इस 
प्रकार कलाके आग्रहने कुछ चरितोंको दो खण्डोंमें विभक्त करनेको 
बाध्य किया । 

इस खण्डके पूरे चरितका आधार प्रायः महाभारत है। कुछ थोड़ा 
अंश ही अन्यत्रसे लिया गया है-जंसे श्रीकृष्णारजुन-युद्ध , सुधन्वा-चरित 
आदि । महाभारतमें भगवान व्यासका वर्णन इतना पूर्ण है कि मैंने अनेक 
स्थानोंपर शब्दावली भी वही ले ली है । 


किसी भी ग्रन्थको दुःखान्त समाप्त करना भारतीय परम्पराके 
प्रतिकूल होता है। हमारी संस्कृति 'दु.खं ढुःख'की उपासिका नहीं हैं। 
हमें श्रुति कहती हैं-- 
'आचन्दा दयेव खल्विमानि भूतानि जायन्ते ।' 


भी. जब कोई-चरित लिखने लगता है तो एक दूसरा 


अपनी बात भ्‌ 


'सुंयोगाः विप्रयोगान्ताः मरणान्तं हि जीबितस्‌ ४ 
(वा. रा. २. १०५. १६) 
अभिव्यरक्तिःव्यक्ति नित्य नहीं हो सकता । श्रीकृष्णचन्द्र व्यक्ति नहीं 
हैं। वे सर्वात्मा, सर्वेश्वर , सर्वरूपो हैं; किन्तु जब अवतार-लीलाका 
आविर्भाव करते हैं तो उसका तिरोभाव भी अनिवार्य है और लीला-वर्णनमें 
तिरोभावका वर्णन छोड़ा नहीं जा सकता । इस अनिवार्य बाधाके कारण 
“श्रीद्वारिकाधीश'की समाप्ति दुःखान्त हुई और पपार्थ-सारथि'के साथ भी 
यही होरहा है। वेसे 'भगवान वासुदेव'की समाप्ति भी सुखान्त तो नहीं 
कही जा सकती ; किन्तु वहाँ श्रीकृष्णचन्द्र रणछोड़राय बनकर भी विनोद 
ही देते हैं । 
एक सन्तोष करनेके लिए युक्ति दी जा सकती है-ग्रन्थका सचमुच 
अन्त 'नन्दनन्दन'पर होता है और उसकी समाप्ति दिव्यतामें होती है । 
लेकिन मन समझानेके लिए यह तक देना अनावश्यक है। जो व्यक्ति-जीवनका 
चरम सत्य है , जंगदुगुरू--पूर्ण पुरुषके जीवनकी पूर्णता ही उसे भी स्वीकार 
करके सफल कर देनेमें है । इस तथ्यको अस्वीकार करनेकी आवश्यकता 
नहीं दीखती । 
'एतावानु सांख्ययोगाभ्यां स्वधमंपरितिष्ठ्या । 
जन्मलाभः परः पुंसामन्ते नारायणस्मृतिः ॥ 
(भागवत २. १. ६) 
सांख्य-तत्वज्ञान, योग-समस्त आध्यात्मिक साधन तथा स्वधममें 
सुस्थिर निष्ठाके द्वारा प्राप्य मनुष्य-जीवनका इतना ही परम लाभ है कि 
उसे मरते समय श्रीनारायणका स्मरण हो । 


जो परमाभीप्ट है, जन्मका परमलाभ है , समस्त साधनोंका , ज्ञानका , 


- भक्तिका साध्य है, उसे पूर्ण पुरुषोत्तमको भी तो अपनी लीलामें व्यक्त करना 


ही चाहिए था और वह स्थिति प्राप्त होती है तो उसे दुःखान्त कहा भी केसे 
जा सकता है । जो अत्यन्त अभीष्ट अवस्था है , उसीकी प्राप्ति यदि सुखद 
नहीं मानी जायगी तो सुखकी परिभाषा भी कया होगी । 


मैं अपनी बात कहूँ ; क्योंकि यह चरित तो मैंने अपने लिए लिखा 


केवल अपने लिए । अतः अपनी ओर देखकर मुझे संतोष हैं। लीलाके 
तिरोभावका वर्णन करनेमें--पाण्डवोंके महाप्रयाणको चर्चामें जहाँ 


द पार्थ-सारथि 


अन्तःकरणमें व्यथाकी बाढ़ आती है, वहीं अन्तमें एक निस्तरंग शान्त स्थिति 
भी आ जाती है , जैसे अन्धड़के निकल जानेपर गगन स्वच्छ निर्मल होगया 
हो । अतः अन्धड़ भी अभीष्ट है; क्वोंकि वह कुड़ा-करकट , धूलिको उड़ा ले 
जाता है। | 
नरके सखा--नित्य-सखा नारायणका यह पुण्यस्मरण । जीवकी 
` इष्टिसे वह सवेश्वर स्वामी है और जीव दास है—नित्य-दास उसका । 
इतनेसे सन्तोष नहीं हुआ तो भावुकोंने जीवको पशु कहा । यह परतन्त्र 
पाशबद्ध पशु है और इसका संचालक , संरक्षक, पालक है पशुपति-- 
परमेश्बर | . 
घृणा लज्जा भयं शोको जुगुप्सा चेति पञ्चमम्‌ । 
कुलं शीलं तथा जातिरष्टो पाझाः प्रकोतिता ॥ 
पाञ्ञबद्धः पशुर्ेयः पाशमुक्तो महेश्वरः ॥ 
(कुलार्णवतन्त्र १३- ६६-७०) \ 
काम-क्रोध अर्थात्‌ राग-ह्वेष , भय , लज्जा अर्थात्‌ देहाभिनिवेश और 
इस अभिनिवेशका स्थूलरूप कुल, शील एवं जातिका गवं , इनके साथ 
जुगुप्सा--दूसरोंसे घृणा अर्थात्‌ अपनेमें अहंकार , इन आठ पाशोंसे जो बँधा 
है , बह पशु है-परतन्त्रता ही पशुत्व है । 
` लेकिन उस सर्वेश्वरकी ओरसे देखें तो वह कहता है, उसको वाणी 
श्रुतिकी घोषणा है-- 
| दर सुपर्णा सयुजा सखायौ ।' 
` वह जीवका सखा और उसे सखा स्वीकार कर लेनेमें जीवका 


प्रस्तावना 


सभी" प्राणियोंमें दो इच्छाएँ पायी जाती हैँ-जिजीविषा और 
बुभुत्सा । ये दोनों इच्छाएं उद्ड्रिजोंमें भी देखी जा सकती हैं। विकसित 
प्राणियोंमें , विशेषतः मनुष्योंमें एक तीसरी इच्छा भी सार्वभोम है जिज्ञासा । 

शरीरके लिए जिजीविषा--जीवित रखनेकी इच्छा । यह इस बातकी 
सूचना है कि जीवन नित्य है--किस्तु देहसे तादात्म्यके कारण वह केवल 
जिजीविषा बनकर रह गया है। 

वृभुत्सा-भोग प्राप्त करनेकी इच्छा । मूलतः सुखको --आनन्दकी 
इच्छा है ; क्योंकि भोग प्राप्त ही करना है सुखके लिए , तृप्तिके लिए और 
भोग देह या इन्द्रियोंको नहीं प्राप्त होता । भोग प्राप्त होता है मतको । देह 
और इन्द्रियां तो मनके करण मात्र हैं । 

जिज्ञासा--जाननेकी इच्छा । बुद्धिके लिए और बुद्धिके माध्यमसे । 
यह इच्छा जिसकी जितनी अधिक विकसित है , उसकी उतनी तीब्र होती है। 
अल्प विकसितमें यह केवल कुतूहल वनकर रह जाती है; किन्तु इसीका 
सम्यक विकास मानवको वैज्ञानिक तथा दार्शनिक बना देता है। - 


जिजीविषाका निकृष्टतम रूप है हिंसा युद्ध-हुसरोंको मारकर 
स्वयं जीवित रहनेकी इच्छा । इसमें भय , आक्रमण, संघर्ष है और यह अपने 
शरीर , परिवार , ग्राम , जाति , देश , संस्कृति आदिका जितना बड़ा आधार 
बनाती है , इसका रूप डतना विकराल होता जाता है । इसका उत्कृष्टतम 
रूप है दूसरेके हितके लिए अपना उत्सगे कर देना-आत्म बलिदान । यह 
रूप धर्म भावनासे परिमाजित है , किन्तु इसमें भी नामको बनाये रंखनेकी 
इच्छा--लोकेषणा रहती है। यहाँ जिजीविषा देहसे डठकर देहके नाममें 
समाहित होजाती है और व्यक्ति नामको अमर करभैके लिए जीवसका भी 
उत्सगं कर देता है । 57.3 २०-० ॐ लक 

बुभुत्सा--भोय प्राप्त करने की इच्छाका निङष्टतम' रूप हैं दूंसरेका 
भोग छीनकर , नष्ट करके स्वयं सुखी .होतैकी इच्छा। विषय-सुख प्राप्त 


ऽ 3 पाथ-सारथि 


करमेकी इच्छा इसका राजसिक रूप है और इसका उत्कृष्टतम रूप है 
निरपेक्ष सुख । विषय-वाह्म पदार्थोसे निरपेक्ष अपने आपमें ही आनन्द । 
जिज्ञासाका भी निकृष्टतम रूप है और वह है साहसिक अभियान । 
पवेत शिखरोंपर , ज्वालामुखीके गर्भेमें उतरनेकी बलवती इच्छा-केवल यह 
जाननेकी इच्छा कि -बहाँ है क्या । इसका पेशाचिक रूप है कि कोई मरते 
समय कैसे तड़पता है , यह देखनेके लिए मनुष्य दूसरे प्राणी या मनुष्यको 
मार देता है । लेकिन इसका उत्कृष्टतम रूप व्यक्तिको दार्शनिक बनाता है । 
व्यक्ति चेतनकी , सृष्टिके मूल कारणकी खोजमें लगता है । 
जिजीविषा इसलिए आपमें है क्योंकि आपका जीवन नित्य है। आप 
सत्य हैं। अत: उचित यह है कि आप किसीके भी जीवनके लिए आतंक _ 
` उपस्थित न करें। 'जियो ओर जीने दो'का नारा जितना रोचक लगता 
है , उतना ही कठिन भी है। यह सम्पूर्ण अहिसाकी माँग करता है और 
यही हिन्दू-धर्मके संत्यासका संकल्प है। सब प्राणियोंको अभय तभी दिया 
जा सकता है जब आप स्वयं अपने शरीरसे , सम्मानसे , सुखसे निरपेक्ष हो 
जायें । देहकी क्षुद्रतासे तादात्म्य बनाए रखकर सब प्राणियोंको अभय देना , 
सबकी जिजीविषाका सम्मान सम्भव नहीं है। यहाँ आकर जिजीविषा 
साधन बन जाती है और विचार करनेको बाध्य करती है कि जब सब 
जीवित रहना चाहते हैं और देहिक ,जीवन बिना दूसरोंके जीवनको भय 
उपस्थित किए चल नहीं पाता , तो इस जीवनेच्छाका सन्देश ही है कि देहसे 
ऊपर उठो । 
देहसे आप ऊपर न भी उठो तो क्या' देह सदा बना रहेगा ? देहका 
अणु-अणुःप्रतिक्षण मर रहा है-और नूतन अणू उत्पन्न होरहे हैं । ऐसे मरण- 
घर्मा देहको 'मैं' मानकर--इसमें अभिनिवेश करके जिजीविषा विकृत और 
व्यर्थं होगयी है। अतः व्यक्तिमें विवेक हो तो देहका मोह उसे छोड़ना 
चाहिए । 
_ जिजीविषा अनन्त जीवनसे एकत्व प्राप्त करतेके लिए है और इसको 
' सार्थकता है कर्मयोगमें । यहाँ यह स्पष्ट समझ लें कि कर्म , निष्काम कर्म 
तथा कर्मयोगमें बहुत अन्तर है। शरीर , मन , वाणीसे जो कुछ भी 'होता 3 
 उसकानाम कर्म नहीं-है। वह सब क्रिया है। जेसे श्‍वास चलना, रक्ता- 
 सभिसरण, मलमसूत्रोत्सगं तथा दूसरी भी देह , इन्द्रियोंकी नैसगिक क्रियाएं 

केवल क्रिया हैं, जब क्रिया किसी उद्देश्यके लिए की जाती है, तब उसका 
नाम कर्म होता है। यह कर्म ही शुभ या अशुभ'होता है और पाप “अथवा 
पुण्य-संस्कार उत्पन्न करता है । इसी संस्कारसे सुख अथवा दुःखकी प्राप्ति 
होती है । 

कर्मसे संस्कार , संस्कारसे फिर कमं तथा सुख-दुःख , यह अनन्त क्रम 
चलता रहता है। कोई कर्मफल सर्वथा अपने आपमें पूर्ण नहीं होजाता। 
वह नवीन संस्कार उत्पन्न करता ही है । जेसे भोजनकी प्राप्ति शुभ कर्मका 
फल है ; किन्तु भोजन खाद्य-अखाद्य , समय-असमय , उचित विधि या विधि- 
हीन आदि भेदसे नवीन शुभाशुभ संस्कार भी उत्पन्न करता है। 

'देहवानह्यकमंकृत्‌ ॥ (भागवत ६ . १ - ४४) 

शरीरधारी केवल क्रिया तक ही अपनेको सीमित नहीं रख सकता । 
उससे कर्म भी होगा ही और तब वह अपने संस्कार भी उत्पच्त करेगा । 
ऐसी अवस्थामें कर्म-वन्धनसे छुटकारा कैसे हो ? 

निष्काम कर्म अर्थात्‌ कर्म करके भी उसका फल स्वयं न चाहना , 
अपने स्वार्थके लिए कर्म न करके परोपकारके लिए कर्म करना कर्मयोग 
नहीं है । निष्काम कर्म भी शुभकर्म ही है-बहुत शुभ कमें है और आप चाहें 
या न चाहें , वह अपना फल तो उत्पन्न करेगा ही। जैसे जो सबको तृप्त 
करना चाहता है, वह कभी वायु, जल या पृथ्वी बन सकता है । जो सबको 
रोगहीन करना चाहता है वह कभी अश्विनीकुमार होजायगा । जो न्यायका 
बहुत समर्थक है, वह धर्मराजका पद पा सकता है; किन्तु निष्काम होनेसे 
ही कर्म निर्बीज नहीं होजाता। 

योगका अर्थ है ईश्वरसे एकत्व । जब कर्म ईश्वरार्पण होता है तो 
उसका नाम कर्मयोग होता है। ऐसे ही लौकिक प्रेमका नाम प्रेमयोग नहीं 
है । सर्वेशवरके प्रति प्रेम प्रेमयीग अथवा भक्ति है। लौकिक ज्ञानको ज्ञानयोग 


- नहीं कहते । आत्मा-परमात्माके तत्वका ज्ञान ज्ञानयोग है। 


यह कर्मयोग--ईइवरापित समस्त कर्म कर्मयोग है और यह कर्मको 
निर्बीज कर देता है। क्योंकि कर्म सकाम तो है नहीं और निष्काम होकर! 
निरवलम्न भी नहीं है कि वह कर्ताको ओर लौट 'आवेगा। वह जब 
सर्वेशवरको 'समपित होगया तो उसने अन्तःकरणको निर्मल कर दिया । 
सर्वेवरकी कृपाका अवतरण होगा उसके प्रतिऔर वह कर्म-बन्धनसे विमुक्त 
होजायगा । | क 

जिजीविषा ईइवरापित होकर धन्य होती है , क्योंकि वह सत्यपर 
आश्रित होती है। देहकी भी सुरक्षा व्यक्तिके अपने हाथमें तो है नहीं। 
शरीर समष्टिका ही एक अंग है और इसका भी संचालक समष्टिका ही 
संचालक है। अतः उसके हाथमें इसे समपित कर सके वह सत्यमें स्थित हो 
गया । तब सत--अनन्त जीवन डसका स्बत्ब होगया । 

बुभुत्सा --भोग प्राप्त करनेकी इच्छा भी वेसा ही अज्ञान है , जैसा 
जिजीविषा । जैसे जीवन अपने हाथमें नहीं, देह नश्वर है, वैसे ही भोगकी 
प्राप्ति भी अपने हाथमें नहीं है। भोग भी नश्वर हैं और यदि बराबर बने 
रहें तो अपना स्वाद खो देते हैं । भोगोंको उपलब्ध करनेकी इन्द्रिय-शवित 
अल्प है और अधिक भोग लोलुपता उन्हें नष्ट कर देती है । 

बुभुत्सा--भोगकी इच्छाका सन्देश है कि आप अपूर्णं नहीं हैं। आप 
परिपूर्ण हैं, आनन्द स्वरूप हैं। लेकिन अपूर्ण देहमें बैठकर अपूर्ण बन गये 
हैं और तब उस अपूर्णताको हूर करनेके लिए बेचेन हैं। एकके बाद दूसरे 
भोगश्षे उसे दूर करना चाहते हैं , लेकिन अनुभव यह है कि तृप्ति-आनन्द 
पानेका यह मार्ग नहीं है । 

'भोगाभ्यासमनुविवर्धन्ते रागाः ।' 
(योगदशेन व्यास भाष्य २. १५) 


भोगसे तो उनमें राग--तृष्णा बढ़ती है। थह भोगकी--कामकी 
अग्नि विषय रूप घृताहुतिसे तो बुझनेवाली नहीं है , क्योंकि किसी भोगमें 
रस-तृप्ति है ही नहीं। भोगक्री उपलब्धिके क्षणमें जो एकाग्रत' होती है , 
उससे अपने भीतरका आनध्द--अपना ही रस अनुभूत होता है ओर श्रमवश 
उसे विषयसे आता मान लिया जाता है । 

दूसरी बात, भोगकी उपलब्धि मात्र ज्ञान मात्र होता है। आपको 
निद्रामें , मूच्छामें अथवा जागते भी रबड़को नलीसे स्वादिष्ट आभ्र-रस गलेसे | 
नीचे उतार दिया जाय तो उससे आम्ररस पीनेकी इच्छा तृप्त होगी । भोग 
शरीर या इन्द्रियोंको नहीं चाहिए । भोग चाहिए मनको , अर्थात्‌ मनको यह 
ज्ञान चाहिए कि मुझे अमुक भोग मिला । | 
मनकी भोगेच्छा अनन्त है--कभी तृप्त होने वाली-नहीं । इन्द्रियोंकी 
शक्ति अल्प है और भोग भी अल्प हैं । उनकी उपलब्धि भी प्रारन्नाधीनं है। 

रस-तृप्ति उन भोगोंसे न निकलकर अपने भीतरसे आनी है । अतः बुभुरसा- 
का सन्देश है कि अपने भीतरसे तृप्ति प्राप्त. करो । तुम आनन्द स्वरूप हो। 

बुभुत्सा मनका धमे है और यह धर्म परिमाजित होकर प्रेमयोग 
बनता है । भोगोंमें जो सहज प्रवृत्ति है , वह राग है। उसके विपरीतसे-- 
उसमें जो बाधक हो उससे द्वेष , अरुचि , डपरति होती है। ये राग-द्वेष , 
कर्म-प्रबृत्तिके मूल प्रेरक हैं। इन्हींके वशवर्ती होकर सामान्य मनुष्य 
व्यवहार करता है । 

राग और द्वेष दोनों अज्ञानमूलक आविधक हैं । बुद्धिमानसे बुद्धिमान 
मनुष्य उस विषयमें सूखे होता है , ठीक विचार करषैमें असमथ होता है, 
जिस विषयमें उसका राग अथवा द्वेप हो । जहाँ राग है, उसके दोष तथा 
जहाँ द्वेष है, उसके गुण दीखते ही नहीं हैं । 

सर्वेशवर अन्तर्यामी अधोक्षजमें राग--इस रागका ही नाम प्रेमयोग-- 
भक्ति है। संसारमें कहीं भी , किसीसे भी राग हो तो वह प्रेम तो हो सकता 
है--निष्काम राग प्रेम है , इससे अस्वीकार नहीं किया जा सकता और 
ऐसे जाति , देश , धर्मके प्रेमी अनेक हुए हैं--लोकोत्तर पुरुष हुए हैं; किन्तु 
यह प्रेम भी निर्बीज नहीं होता । इसमें भी पुनर्जन्म देनेका बीज विद्यमान 
रहता है। भले वह फिर तीर्थकर, पगम्बर अथवा देशोद्धारके रूपमें जन्म 
ले । राग केवल ईश्वरमें लगकर प्रेमयोग बनता है । तब द्वेष स्वतः वराग्य 
बन जाता है और प्रेमयोगीको संसारकी ओरसे हटाकर अन्तमु.ख कर 
देता है । 

जहाँ तक शरीरके निर्वाहकी-बुभुत्साके व्यावहारिक पक्षको बात 
है , वह व्यक्तिके हाथमें तो है नहीं । उसकी पूर्ति प्रारब्धपर निर्भर है और 
ई३वरापित व्यबितके लिए तो उस सर्वश्वरने प्रतिज्ञा कर रखी है-- 

'तेषां नित्याभियुक्तानां योगक्षेसं बहास्यहस्‌ ।' 
(गीता. ९. २२) 

अब बात रहती है जिज्ञासाकी। जिज्ञासा-जाननेकी इच्छाका सन्देश 
है कि आप ज्ञान स्वरूप हैं। जहाँ तक सविशेष ज्ञानकी बात है~—भिन्न- 
मिनन बिषयोंका ज्ञान अनन्त है और मनुष्येका जीवन , मनुष्यके साधन 
अत्यल्प हैं । एक विषयका ज्ञान. एक व्यक्ति अपने जीवनमें बहुत थोड़ा पा 
सकता है। हमें दूसरोंके अनुभव-दूसरोके अस्वेषणोंसे ही काम चलाना 

पड़ता है और दूसरोंने भी जितना ज्ञान पाया है, उस ज्ञानराशिमें-से 
अत्यल्पका परिचय अपने जीवनमें हम प्राप्त कर सकते हैं। आप इतिहास , 
भूगोल , चिकित्सा , रसायनादि सहस्रों विषयोंमें-से किसी एक विषयकी केवल 
एक शाखाके उद्भट ज्ञाता हो सकते हैं। अतः सविशेष ज्ञान सबका सदा 
अपूर्णं रहेगा और निविशेष ज्ञानमें तारतम्य सम्भव नहीं है । वहाँ तो स्व- 
रूपज्ञान है अथवा नहीं है । 


ज्ञानस्वरूप ज्ञान भी होगा सूक्ष्म बुद्धिसे निर्मल बुद्धिसे और व्यक्तिकी 
बुद्धि समष्टि संचालकके नियन्त्रणमें रहेगी अथवा उससे बाहर ? अतः 
ज्ञानमार्गके परमाचायोंको भी स्वीकार करना पड़ा है कि ईश्वरके अनुग्रहके 
बिना पुरुषमें तत्वज्ञानकी रुचि ही नहीं जागा करती । 


“ सत्ता नित्य है और वह आनन्द स्वरूप है एवं उसका बोध होता है। 
बोध न हो तो उसका होना ही सिद्ध न हो। सत्ताही न हो तो बोध किसका ? 
और वह आत्रम्द-स्वूप न हो तो निष्प्रयोजन होगी । अतः श्रुति-संत 
कहते हैं कि परमतत्व सच्चिदानन्द हैं । उसके सत्तांश-जीवनको लेकर शरीरके 
माध्यमसे कर्मयोगका साधन चलता है। उसके रसरूप आनन्दांशको लेकर 
मनके भावक्ते माध्यमसे प्रेमयोग प्रवृत्त होता है और उसके ज्ञानांशको लेकर 
बुद्धिके माध्यमसे ज्ञानयोग प्रकाशित होता है । 

` कर्मयोगका लक्ष्य है-देहका मोह मूर्खता हैं। देहके नाम तथा 
सम्बन्धको लेकर राग-द्वेषका सर्वथा उन्मूलन एवं सर्वेश्वरके प्रति सवकम 
समर्पण ; क्योंकि वही वस्तुतः कर्म-नियन्ता एवं कारयिता है। कर्तापनका 
अहंकार ही अज्ञान मूलक है। ˆ 


|! ... प्रेमयोगकी प्रकृति भी यही है कि शरीरके नाम-रूप तथा इसके 
= सम्बन्धोंके राग-द्रेषका सर्वथा उन्मूलन होना चाहिए । रागास्पद वह रस- 
' यह देहादि सब उसके हैं और इनका दायित्व भी वही 
प्रकार उसके और केवल वह हमारा । यहाँ आकर वह कह्‌ 

आनयोगकी प्रबृत्ति तो व्यक्तिल्वके उच्छेदे लिए है ही । यदि देहाः 
सक्ति, भोगासक्ति , लोकासक्तिका लेश भी बचा है तो अविद्याका नाश हुआ 
ही नहीं । ऐसा ज्ञानाभास किसीको मुक्त करनेमें समर्थ नहीं हुआ करता । 
मुक्त स्वरूप है और उसमें व्यक्तित्वकी गन्ध-छाया भी नहीं है । 

कर्मयोग ईश्वरापित होता है । भक्तियोग ईश्वरे प्रेमका ही नाम है 
और ज्ञानयोग सम्प्रवृत्त ही ईश्वरानुग्रहसे होता है। व्यक्ति समष्टिका अंग 
है। अतः समष्टि सः्चालककी कृपाकी उसे सदा आवश्यकता है । व्यक्तित्वके 
उच्छेदके लिए-कमं-वन्धनसे छुटकारेके लिए तो उसे सर्वेद्वरके अनुग्रहपर 
निर्भर करना ही है। अतः आजके महामनीषियोंकी बात छोड़ दें; क्योंकि 
कलियुगके प्रतापसे आजकल शतशः अवतार और अकल्पनीय ज्ञानियोंका 
बाहुल्य होगया है; किन्तु पुराण-इतिहासादिमें ऐसे किसी ऋषि-मुनि , 
महापुरुषका उल्लेख नहीं है जो केवल कर्मयोगी अथवा ज्ञानयोगी रहे हों 
और भक्त न हों । जैसे सच्चिदानन्द तत्व है । सतू चित्‌ आनन्द अभिन्न हैं , 
वैसे ही जीवनमें क्रमं , भावना , ज्ञान तीनों समन्वित ही हैं और तीनोंके 
सम्यक्‌ समन्वयका नाम ही पूर्णजीवन है 


कर्मयोग , भक्तियोग अथवा ज्ञानयोगमें ईश्व राश्रयकी बात तो डीक । 
ई्वर आराध्य है और उसकी कृपा सबको अपेक्षित हैं, यह भी ठीक; किन्तु 
कर्मको योग , प्रेमको'योग तथा ज्ञानको योग कोन वनायेगा ? 

साधारण प्राणीकी जिजीविषा उससे अनर्थ न करावे, यही बहुत हे। 
अनेक अनेक जन्मोंका वह पुण्यात्मा हुआ तो स्वार्थं उसे सकाम कर्मेमें 
लगानेमें असमर्थ रहेगा ; किन्तु उसका निष्काम कर्म कर्मयोग केसे बनेगा ? 
इस ओर उसका मार्गदर्शन कौन करेगा ? यह तो उसकी सहज प्रवृत्तिका 
विषय नहीं हे । 


हमारे राग-द्वेष मन-इन्द्रियों में जमे बेठे हैं । बुद्धि भी इनके ही द्वारा 
प्रभावित है । कहीं बहुत भावनाप्रवण व्यक्ति हुआ तो उसका राग काम न 
वनकर प्रेम बन जा सकता है ; किन्तु प्रेमयोगका रूप कोन देगा उसे” ? प्रेम 
तो पराथेसे होता नहीं--भले वह अनदेखा'हो., पर अपना ही और इदबर 
अपना है , यह अनुभूति तो हमारी हैं नहीं। यह'आस्था कौन जगावेगा ? 
हमारी बुभुत्साको भक्तिका रूप कौन देगा ? 

कुतूहल स्वाभाविक है और जिज्ञासा भी जागती है; किन्तु सविशेष 
जगतमें रहनेवाले सविशेष' व्यबितके अन्तःकरणमें निविशेषके प्रति जिज्ञासा 
और उसमें आस्था ? 

इस सबके लिए अहृश्य ईश्बर सहायक नहीं हो सकता । इसीलिए 
सभी धर्मो--सम्प्रदायों में प्रत्यक्ष मागे-दर्शक गुरुको अनिवार्यं आवश्यकता मानी 
गयी है । इस मागंदशंनकी परम्पराको प्रचलित करनेके लिए वह सर्वेश्वर 
परमपुरुष पुरुषोत्तम धरापर समय-समयपर अवतीणे होता है । वही 
जगद्गुरु है , वही प्राप्य हे और वही अपनी प्राप्तिके साधनोंका स्वयं 
निर्देष्टा भी है। उस नरके सखा एवं परमोपदेष्टाका हम चिन्तन करें । 


Lo 


गुरुतत्ब 


गुरु शब्दका ठीक अर्थ है प्रकाशक । 
(गुः=अन्धकार--रु=रुणति-छिन्दन्ति) और -- 
सबकर परम प्रकासक जोई। 
राम अनादि अवधपति सोई ॥ 
(रा. च. मा. १.११.६.) 
परमप्रकाशक , सर्वावभासक , स्वयंप्रकाश कोन है , यह कुछ कहने- 
समझेनेकी बात नहीं हैं। प्रकाशस्वरूप सत्ता दो नहीं हो सकती । 
'गौरबाद्गुरुः' जो गौरवशाली है, भारी है वह गुरु है। सबसे भारी 
सबसे महान 'महतो महीयान' ओर सबसे महत्तम भी वही है जो सर्वावभासक 
है । लेकिन वह लक्ष्य है, प्राप्य है। उसे प्राप्त कराने वाला कोई चाहिए । 
` जसे मूतिपुजाका खण्डन अनेक सम्प्रदाय बड़े उत्साहसे करते हैं-- 
हैः समझे करते हैं कि पूजा सदा मूर्तिकी ही होती है ओर मनुष्यके 
रना है । ' मनुष्यको पूजा करनेसे हीः रोकनेका अर्थ है उसे 

भले: उसके चित्र या प्रतिमाकी न होकर उस्रके शरीरकी की जाथ , शरीर 
क्या मूर्ति नहीं है ? शरीर चेतन हेया शरीरमें शरीराभिमानी चेतन है ! 
शरीरमें जो शरीराभिमानी चेतन है, उसकी पूजा कैसे सम्भव है ? वह कहाँ 
प्राप्य है पूजाके लिए | पूजा तो शरीरकी ही होगी और शरीर पांचभौतिक 
है--मूर्ति है । 


शरीरमें जो शरीराभिमानी चेतन है , वह शरीरकी पूजा-सत्कारको 
अपनी पूजा-सत्कार जानता है और इससे प्रसन्न होता है , यह सत्य हैं ; 
किन्तु तब जो सर्वव्यापक चेतन है , वह मू्तिमें है या नहीं ? वह सर्वज्ञ है या 
नहीं ? जैसे देहमें स्थित देही समझता है कि देहकी पूजा करने वाला हड्डी, 
माँसादिकी पूजा नहीं कर रहा , उसकी पूजा कर रहा है , उसी प्रकार जो 
स्वव्यापक है , मूर्तिमं भी है , वह कया नहीं समझता कि पूजक पत्थर , 
काष्ठादिकी पूजा नहीं कर रहा , उसकी पूजा कर रहा है ? 


पूजा चेतनकी होती है--जड़की नहीं होती ; किन्तु जड़को माध्यम 
बनाए बिना चेतनकी पुजा सम्भव ही नहीं है । सर्वव्यापक, सेश्वर, सर्वज्ञकी 
पूजा मूतिके माध्यमसे न करके संतादिके शरीरके माध्यम द्वारा करनेमें एक 
दोष है । शरीरमें उस अन्तर्यामीके अतिरिक्त देहाभिमानी जीव भी है। वह 
जीव देहकी पूजाको अपनी पुजा मानकर स्वीकार कर लेता है और पूजककी 
दुष्टि भी उस देहीपर ही रुकी रह सकती है-रुकी रहती है। पाषाण 
काष्ठादि सूर्तिके माध्यमसे पूजा होती है तो पूजककी दुष्टिमें न काष्ठ- 
पाषाणादि होता है , न कोई जीव। वह सीधे ईड्वरको-आराध्यको ही 
पूजता है और उसकी पूजाको मध्यमें अपनी मानने वाला जीव वहाँ कोई है 
नहीं ; अतः वह पूजा सीधे ईश्वरको प्राप्त होती है । 


“न तस्य प्रतिमा अस्ति’ (शुक्ल यजुर्वेद ३२-२) श्रुतिका यह अंश अत्यंत 
स्वागताह है ; क्योंकि उस आराध्यकी कोई प्रतिमा होती तो उसका 
साक्षात्कार किये बिना कोई मूर्ति बन ही नहीं पाती ।-वह भी दूसरी भूतिको 
अपनी नहीं मान पाता । तब तो पूजनका ही उच्छेद होजाता। उसकी कोई 
मृति नहीं है , इसीलिए कोई भी सूति उसकी.पूजाका माध्यम बन सकती है.। | 
वह सभी मूतियोंमें है और सर्वज्ञ होनेसे जानता हैं कि पूजा उसकी होरही - 
है । चेतनको पूजाकी प्राप्ति नहीं ; पूजाका ज्ञान होता है. और वह ज्ञान ही: 


१६ पार्थ-सारथि 


उसे" सन्तुष्छः करता हैः।: जबःआप किसी श्रद्धेयकी पूजा करते हैं तो पूजाके 
सब पदार्थ उनके शरीरको--पंच भौतिक मूर्तिको ही प्राप्त होते हैं । उनके 
चेतनको अपनी पूजाका ज्ञानमात्र ही होता है और यह ज्ञान ही उन्हें सन्तुष्ट 
करता है। ः 

पूजा की ही क्‍यों जाय ? यह इसलिए की जाय क्योंकि भावनाका 
परिपाक बिना क्रिया और वस्तुको अपित किये होता नहीं है । हमारे जीवन- 
में वस्तुकी आवश्यकता और क्रियाकी महत्ता जमकर बेठी है । अतः जहाँ 
हम न वस्तु आपत करते , न क्रिया करते , वहाँ हमारे मनमें भाव भी ठीक 
नहीं बन पाता । श्रद्धाको व्यक्त होनेका , भावको प्रकट करने तथा पुष्ट 
करनेका माध्यम है वस्तुका अर्पण तथा क्रियाके द्वारा सेवा । 


जिसके जीवनमें-से क्रियाकी महत्ता ओर पदार्थकी आवश्यकता समाप्त 
होगयी है , वही बिना वस्तु एवं देहिक क्रियाको माध्यम बनाये मानसिक 
पूजाका अधिकारी है। अन्यथा मानसिक भाव मात्र बहुत ओढे बने रहेंगे 
और हृदयमें उनकी प्रगाढ़ता नहीं आवेगी । आप अपने लिए वस्तुएँ चाहते- 
जुटाते हैं और कमं करते , दूसरोंसे चाहते हैं। आपका राग तो पदार्थमें , 
क्रियामें है । अब यह राग परमात्मामें , देवतामें , गुरुमें , संतमें किस माध्यमसे 
जायगा ? जहाँ आपका राग है, वे वस्तुएं , देहकी सेवा देंगे वहाँ तो राग वहाँ 
जायगा । केवल कल्पनासे नहीं जायगा । 


जसे मूति-पूजाका खण्डन पूजाके इस रहस्यको समझे बिना किया 
जाता है, बहुत बड़े लोगोंने , बहुत देशोंमें , बहुत व्यापक क्षेत्रमें , बहुत समयसे 
किया है , करते आये हैं, कर रहे हैं ; वेसे ही किसीको गुरु बनानेका खण्डन 
भी बहुत बड़े लोगोंने व्यापक स्तरपर किया है , अब भी करते हैं। लेकिन 
सत्य खण्डन करने वालोंकी संख्या , गरिमासे म्लान नहीं हुआ करता । 


 ईद्वरको-परमेश्वरके किसी रूप शिव , विष्णु , राम , कृष्णादिको , 
किसी अप्रत्यक्ष महापुरुषकों- नारदजी , भगवान व्यास , हनुमानजी अथवा 
किसी दिवंगत संतकों या किसी ग्रन्थको--गीता , भागवत , रामचरित मानस 
हू आदिको गुरू बना लेने , मान लेनेकी बात लोग कहते या सोचते हैं ; किन्तु 
इन सबसें व्यक्तिको केवलः स्वयं चुनना होता हैं। वह किसींकों भी इनमें-से 
गुरु मानलें उसको मान हीं लेता हैं। उसकी बुद्धिका ही निर्णय प्रधान बना 

है और उसकी बुद्धिको जन्त होनेपर मार्ग-दर्शल देनेवाला तथा उसपर 
अंकुश रखने वाला कोई मिला नहीं हैं। कुल मिलाकर वह गुरु हीन ही 
रहा है। 


श्रीमदरभागवतके एकादश स्कन्धमें जहाँ भगवान श्रीकृष्णने उद्धवको 
कामादि दोषोंको जीतनेके साधन बतलागे हैं , वहीं एक-एक दोषको जीतनेके 
एक-एक साधन बतलाकर अन्तमें कह दिया-- 


“एतत्‌ सर्व गुरो भक्तया पुरुषोह्यञ्जसा जयेत्‌ ।' 
(भागवत ७.१५.२५) 

इन सब मनोदोषोंको गुरु-भवितके द्वारा पुष सरलतासे जीत लेता 
है। गुरुभवित काम , क्रोध , लोभ , मोहादिको दूर कर देती है । व्यक्तिमें ` 
श्रद्धा न्रा , सेवा , सहनशीलता , त्याग , तितीक्षादि सदुगुणोंका आधान 
होता हैं गुरुभक्तिसे । गुरु असंयमपर अंकुश रखता है । सबसे बड़ी बात-- 
दायित्व गुरुका होजाता है । स्वर्यं साधक निञ्चिन्त होजाता है । 

शास्त्रोंमें सभी साधनोंकी , मन्त्रोंकी , ईश्वरके स्वरूपोंकी प्रशंसा हैँ। 
संत सत्पुरुष , साधक अपने-अपने साधनको , सम्प्रदायकी प्रशंसा करते ही हैं, 
उसे सरलतम और सर्वेश्रेष्ठ भी कहते हैं। अब यदि साधन स्वयं चुना गया 
है, गुरु नहीं है और उसमें सन्देह उठा मनमें तो निष्ठा विचलित न हो. 
इसका कोई उपाय है ? 

समस्त साधनोंमें अहंकारको सबसे बड़ा प्रतिबन्ध माना गया हैं। 
जिसने गुरु नहीं बनाया किसीको , उसके इस अहंकारको कौन दूर करेगा कि 
'यह मैंने स्वयं किया ।' और इसके दूर हुए बिना प्रगति होगी ? 

प्रत्यक्ष किसी व्यक्तिको गुरु बनानेमें जो बाधाएँ हैं , वे भी उपेक्षणीय 
नहीं हैं । शास्त्र कहते हैं कि गुरुमें दो विशेषताएँ अवश्य होनी चाहिए 

“त्रियं ब्रह्मनिष्ठ (मुण्डक. १.२.१२) । 

जो शास्त्रज्ञान सम्पन्त नहीं है , वह केवल उस साधनको जानता है, 
जिसे: उसने स्वयं किया है। फलतः वह सबको उसीका उपदेश करेगा । 
उसीको सर्वश्रेष्ठ बतलावेगा । वह' अधिकारीके अनुसार साधन नहीं बतला 
सकेगा । लेकिन जो शास्त्रज्ञ है, परन्तु अनुभवी नहीं हैं, वह केवल सिद्धान्त 
बतला सकता है, व्यावहारिक मार्ग-दर्शन नहीं दे सकता । He 


१८ पार्थ-सारथि 


„त कोई अनुभवी-तत्वज्ञ है या नहीं , यह जानना बहुत कठिन है-- लगभग 
असम्भवग्राय क्योंकि नियम यह है कि अपने समान या उससे नीचेकी योग्यता 
वालेकी योग्यता ही जानी जा सकती है। अपनेसे अधिक योग्यतामें 
कितनी अधिक है , जाना नहीं ज सकता । अतः कोई शास्त्रज्ञ है या नहीं , 
यह अनुमान तो पूछताछसे हो भी सकता है ; किन्तु महापुरुष कोई है या 
नहीं , यह जानना अशक्यप्राय है । 


इस समय साधुवेश सामान्य होगया है। अब तो लोग सामयिक 
(चार-छः महीने या दिनोंके लिए भी) साधुवेश स्वीकार करने लगे हैं। 
अपनेको अनुभवी संत ही नहीं , ईशवरका अवतार तक घोषित करने वालोंकी 
बहुत बड़ी संख्या है। जो ठीक संस्कत भी नहीं जानते वे अपनेको वेदों , 
दर्शेनोंका पारंगत घोषित करते हैं । ऐसे लोगोंका प्रचारतन्त्र बहुत प्रबल है । 
इनमें बहुत लोग बड़े बुद्धिमान , प्रभावशाली वक्ता हैं। इस प्रकार एक 
बहुत बड़ा समुदाय अपनेको ईश्वर अथवा महापुरुष घोषित कर रहा है । 
इनके शिष्यों-प्रचारकोंकी संख्या लाखोंमें है जब यह व्यवसाय सुनियोजित 
ढंगसे चल रहा है, गुरु पाना या बनाना कितना कठिन है , समझा जा सकता 
हें । गुरु बनाना निरापद नहीं है , इसमें ठगे जानेकी सम्भावना बहुत है , इ 
तकंको कोई आज अस्वीकार कर नहीं सकता । 

'किसीको गुरु मत बताओ ! ईइवर ही सबका वास्तविक गुरु है । 
उसीको गुरु मान लो ।' यह बात जहाँ एक ओर निरापद लगती है , दूसरी 
ओर मनुष्यके.आजके निरंकुश , उच्छु खल अहंकारको सन्तुष्ट भी करती 
हे। लेकिन गुरु न बनानेके सम्बन्धमें जितने भी कारण दिये अथवा सोचे 
जाते हैं , उनमें दो बातोंक़री सर्वथा उपेक्षा कर दी जाती है पहिली बात 
शिष्यकी योग्यता और दूसरी वात परमगुरुका दायित्व एवं शविति-सामर्थ्यं । 

गुरु केसा चाहिए , यह बात पीछे । पहिली बात यह , कि गुरु किसे 
चाहिए ? यदि शिष्य अधिकारी नहीं है तो वह चाहे जितनी खोज-बीन करे , 
उसे उचित गुरु मिल नहीं सकता । जो बिना परिश्रम किये नोट दुगुना 
कराना या सोना बनवाना चाहता है , उसे ठगे जानेसे कोई बचा सकता है ? 
ऐसे लोगोंको ठगने वालोंका अभाव समाजमें न कभी. रहा , न रहेगा । 

... जब कोई घनके द्वारा परमार्थ खरीदना चाहता है, जब पैसा देकर 
“ज्ञानी „भक्तसज' आदिकी उपाधि क्रिसी प्रसिद्ध महापुरुषसे चाहता है , जब. 

चाहता है कि मुझे कुछ करना न पड़े और कोई समाधि लगवा दे अथवा 
ईश्वरको सामो खड़ा कर दे, जब कोई चाहता है कि मैं अपनेको इतने 
प्रसिद्ध संतका शिष्य कह सकूं , जब सत्संगके साथ सम्मान तथा छहरने आदि- 
की सुख-सुविधा भी चाहता है तो ऐसा व्यक्ति ठगा नहीं जायगा ? ऐसे 
लोग जो परमार्थके अतिरिक्त संसारकी कोई सुख-सुविधा , सम्मान चाहते हैं 
या बिना साधनके परमार्थमें सफल होना चाहते हैं , ठगे जाते हैं। इन्हें ठगे 
जानेसे कोई कभी बचा नहीं सकता । 


जिज्ञासुको , साधकको चार गुण सम्पन्न होना चाहिए--'अर्थी समर्थो 


विद्वान शास्त्रेणामर्भुदस्तः' । १. समुत्सुक , २. दृढ़निष्ठ, ३. शास्त्रमें श्रद्धालु । ` 


जिसमें जाननेकी , पानेकी इच्छा ही नहीं है अथवा शिथिलेच्छा है, जो संसार 
परमार्थं एक साथ पाना चाहते हैं, उनको उचित गुरु नहीं मिल सकताः। 


अर्थी--समुत्सुकका लक्षण है कि उसमें विवेक जागृत है । वह वेराग्य- 


वान है । परमार्थकी दीक्षासे पूर्वे व्यक्ति धर्मात्मा हो चुका होता है। संयम- ` 


सदाचारके पालनसे , सद्ग्रव्थोंके अध्ययनसे , भगवच्चरितोंके पठन-श्रवणसे 
विवेक जगकर जब विषयोंसे वैराग्य होकर केवल भगवत्प्राप्तिकी उत्कण्ठा 
जागती है तब व्यक्ति उसके लिए साधन करनेको प्रस्तुत होता हे। यह 
समुत्सुक अधिकारी है । > 

समर्थो--जो कुछ कहा जाय उसपर दृढ़ निष्ठा- रखनेकी उसमें क्षमता 
हो । जो दस गुरु और पन्द्रह साधन परिवर्तित करता आया है, वह अधिकारी 
नहीं हो सकता । 


विद्वान--जो कुछ कहा जाय, उसको समझने जितनी विद्या-बुद्धि 
उसमें होनी चाहिए । 


शास्त्र जिसे जिस साधनका अधिकारी कहता है, उसपर आस्था हो । | 


अपने अहंको ही प्रधानता न देता हो । जैसे लोगोंका प्रणव या गायत्री-जपमें 
ही आग्रह होता है अथवा मन वशमें नहीं और अजपा जप या मानसिक जपमे 
नीचे आना अपने लिए कनिष्ठ-साधन अपनाना मानते हैं । इस प्रकारके लोंग 
भी उचित गुरु नहीं प्राप्त कर पाते । ४ 


साधनका निञ्चय, प्रकार गुरु- निर्देश करेंगे । यह. शिष्यकों तिश्वस . 


नहीं करना है । साधत श्रेष्ठ या कनिष्ठ-अधिकारीके अनुसार होता है । जैसे 


२० पार्थ-सारथि 


झिशुकक्षा और विद्वविद्यालय दोनोंकी संमान महत्ता उनके लिए--उपयुक्त 
विद्यार्थियोंके लिए है । 

यहीं एक बात यह भी कि गुरु परिवतित किया जा सकता है अथवा 
नहीं ? इस विषयमें यह बात ध्यानमें रखनेकी है कि गुरुदीक्षासे जन्म माना 
जाता है । पुत्र जेसे पिताकी बिन्दु-सन्तति है , शिष्य वेसे ही गुरुकी नाद 
सन्तति है । यदि किसी कन्याका बिवाह धोखेसे किसी स्त्री या हिजड़ेसे हो- 
जाय तो उसका पुनविवाह होना चाहिए या नहीं ? होना चाहिए । लेकिन 
उसका विवाह पुरुषसे हुआ हो तो शास्त्र पुनविवाहकी आज्ञा नहीं देता है । 
इसी प्रकार जो गुरु होने योग्य नहीं या नाद-सन्तान उत्पन्न करनेमें असमर्थ 
था , उसे गुरु बनाया गया हो तो दूसरा गुरु बनाया जा सकता, है , अन्यथा 
गुरु परिवर्तित नहीं किया जा सकता । 

नाद-सन्तानकी उत्पत्ति क्या ? शास्त्रीय विवेचनमें न जाकर सीधे 
ढंगसे कहें तो यह कि गुरु-दीक्षाके उपरान्त कमसे कम एक प्रहर वह गुरुप्रदत्त 
साधन बहुत प्रबलतासे चलता रहा ओर आपको अपनेमें लगाये रखा तो 
दीक्षा ठीक हुई । साधन-शरीरका जन्म होगया । अब कोई भी अवस्था हो , 
यह साधन देह अमर है ।- अब जागृत न भी हो तो भी जन्मान्तरमें जागकर 
आपको लक्ष्य तक पहुँचा देगा । ऐसी दोक्षा-प्राप्त होनेपर गुरु परिवर्तित नहीं 
किया जा सकता । 


केबल कानमें मन्त्र सुन लिया और कोई बिशेष भाव , तन्मयता नहीं 
आयी तो दीक्षा हुई ही नहीं । शिष्य तो दीक्षा लेने आया ही था--गुरुके पास 
बीज नहीं था । ऐसी साधना-बीजसे हीन दीक्षा , दीक्षा नहीं है । ऐसा गुरु 
बदला जा सकता है और परमार्थके जिज्ञासुको बदल देना चाहिए^ 

गुरु जीवित न हों , बहुत दूर रहते हों , इससे कोई अन्तर नहीं पड़ता । 
गुरुका देहिक सामीप्य प्राप्त न हो तो दुसरे किसी सत्पुरुषसे आप सलाह ले 
सकते हैं । इसे वेष्णव सिक्षा-गुरु बनाना कहते हैं , किन्तु दीक्षा-गुरु दीक्षा 
ठीक हुई तो वदला नहीं जाता चाहिए 

मन्त्र-जपमें तो गुरुका ध्यान होता है ओर गुरुकी मानसिक आज्ञा 


लेकर जप प्रारम्भ किया जाता है । ऋष्यादि र्‍्यासमें ऋषिका न्यास मस्तकम 
करनेंकी विधि हैँ । मन्त्रका उपदेष्टा गुरु ही उसका ऋषि है। आराध्यका 

स्थान-ध्यान हृदयमें और गुरुका ध्यान मस्तकमें-आज्ञाचक्रमें किया जाता 
है। इस चक्रका नाम आज्ञाचक्र ही इसलिए है कि यहींसे साधकको गुरुको 
आज्ञा प्राप्त होती है और कुण्डलिनी इस चक्रका बे साधकके प्रयाससे नहीं 
कर पाती । गुरुकी आज्ञासे ही इस चक्रका बेध होता है। 

पार्थ-सारथि' श्रीकृष्णचन्द्रका जगद्गुरु स्वरूप है। उस स्वरूपको 
हृदयंगम करनेके लिए गुरुकी आवश्यकता , उसका स्वरूपादि कुछ समझ लेना 
आवश्यक था । जिन्हें स्वप्न-दीक्षा प्राप्त हुई अथवा किसी देवता या सिद्ध 
पुरुषने प्रत्यक्ष होकर दीक्षा दी , उनका साधन अनेक जन्मोंसे आ रहा है और 
उन्हें नवीन प्रत्यक्ष गुरुकी आवश्यकता नहीं है ; किन्तु जो सामान्य साधक 
है , उनके लिए तो प्रत्यक्ष गुरुकी आवश्यकता अनिवार्यं है । 

साध्य परोक्ष है । ईश्वर अप्राप्त है । अब यदि उपदेष्टा , मार्गेदशँक , 
प्रकाशक भी परोक्ष हो जायगा, वह भी बुद्धिसे किसीको मान लिया जायगा 
तो लक्ष्य तक पहुँचना अनिश्चित ही हो जायगा । अतः शास्त्रकी यह निवि- 
वाद सम्मति है कि साधकको प्रत्यक्ष गुरु प्राप्त ही करेना चाहिए । 

आप अपनी ओर देखें कि आप सचमुच ही परमात्माको पाना चाहते 
हैं? उसके साथ और भी कुछ तो पाना नहीं चाहते ? और कुछ पाना चाहते 
हों अभी तो अभी उचित गुरु मिलना कठिन है । शरीर , संसार , सम्मान , 
सुख , स्वास्थ्यादि रहे या नष्ट होजाय ; किन्तु परमात्माको पाना ही हैं । 


इसी जीवनमें पाना है । उसे प्राप्त करनेके लिए जो कुछ छोड़ना पड़े , जो 


कुछ करना पड़े , उसके लिए प्रस्तुत है । यह व्यक्ति गुरु पानेका अधिकारी हैं । 
जो गुरु पानेका अधिकारी है , उसे उचित गुरु अवश्य मिलेगा । यह 
दायित्व उसका नहीं है । यह दायित्व परमगुरुका--जगढ्गुरुका हे। 
नारद भत्तिसूत्र कहता है 
.. महत्सड्भस्तु दुल॑भोऽगम्योऽसोघइच \' ३६ 
'लभ्यतेऽपि तत्कृपयेब \ ४० 
'तस्मिस्तज्जने भेदाभावात्‌ । -४१ 
उस परम गुरुसे जो अभिम्त हो चुके हैं, उनका सान्निध्य किसीको 
प्राप्त हो तो वह उस जगद्गुरुकी कृपासे ही प्राप्त होता है और उचित 


_ अधिकारी उसकी कृपासे बंचित नहीं रहा करता । ° 


जगद्गुरु 


मुझे यहाँ एक घटना देना ठीक लगता है। मैं उस समय गोरखपुरके 
'कल्याण'के सम्पादकीय-विभागसे अवकाश लेकर मानसरोवर-केलासकी 
यांत्रा करने निकला थां। रेलवे स्टेशन टनकपुरसे पिथोरागढ़ धारचूला 
होते हम भारतीय सीमाके अन्तिम गाँव गर्व्वाङ्ग पहुँचे तो पता लगा कि दो 
यात्री दल और रुके पड़े हैं। तिब्वत जानेका माग खुला नहीं है। थोड़ी 
पूछताछ करनेपर पता लगा कि बकरियाँ लेकर उनके चरवाहे जा चुके हैं। 
घोड़े-ख़च्चर तो नहीं जा सकते; किन्तु पेदल जाया जा सकता है। हमने 
चोटी (शिखर) के नीचे तकके लिए घोड़े किये और आगेके लिए कुली लिये। 
दुसरे दिन प्रातः चलकर शिखरके नीचे शामको पड़ाव डाला । 

प्रातः साढ़े तीन बजे ही शिखर चढ़ना प्रारम्भ किया । इस मार्ममें 
एक ही शिखर पार करके तिव्बतमें तकलाकोट पहुँचते हैं। तकलाकोटमें 
ही उस समय चीनी सेनाकी अग्रिम चौकी थी और तब वे तीर्थयांत्रीको 
तलाशी लेकर जाने देते थे । 

शिखरपर पहुँचते-पहुँचते हिमपात प्रारम्भ होगया । सब साथी और 
मागदशक पीछे छूट गये थे मैं अकेला ऊपर पहुँचा था ! अपनी बरसांतीको 
बेठनेका.आधार बनाकर मैं शिखरसे दूसरी ओर फिसलने लगा । अचानक 
स्मरण आया कि मार्गदर्शकने ऐसा करनेसे रोका है। नरम हिममें हाथकी 
छड़ी गड़ाकर उठ खड़े होनेमें सफल होगया ; किन्तु तब तक दो फर्लाग नीचे 
अवश्य फिसल चुका होऊंगा । व 

जेसे कदृदकसपर कसी नारियलकी गिरी बोरोंमें भरकर उँडेली जाय 
ऐसे हिमके हल्के छोटे टुकड़े इतने सघन गिर रहे थे कि. अपना हाथ भी 
फेलानेपर नहीं दीखता था । अपने ही पैर स्पष्ट नहीं दीखते थे । शीत इतनी 
कि अपनी इवासकी नमी मूँछोंपर जम रही थी। मैं इस शीतके कारण 
बेगसे नीचे उतरता जारहा था । 

सहसा जोरसे गम्भीर स्वरमें दाहिनी ओरसे किसीनें कहा - तिष्ठ । 

सहसा मेरे पैर रुक गये । मैं उस सफेद अन्धकारमें कुछ देख नहीं 
. सकता था । केवल इतना लगा कि. दाहिनी ओर कोई छाया लगभग दस 

हाथ दूर आकर खड़ी होगयी है। अकल्पनीय ऊंची छाया--पता नहीं बह 
आकार उतना ऊंचा था या हिमपातक्रे कारण वसा दीख रहा .था। यहाँ 
यह स्पष्ट कर दूँ कि छायाने जो: कुछ कहा , सरल संस्क्रतमें कहा और में 
हिन्दी बोलता रहा । 
मेरे खड़े होते ही छायासे शब्द आया--'अपने डंडेसे सामने देखो । 
(लगुडेन पुरतो पझ्य) 
मैंने अपनी छड़ी हाथसे कुछ आगे करके हिममें धँसाई तो वह पूरी 
धँसती चली गयी । भयके कारण मैं छड़ी निकालकर दो पद.पीछे हंट गया। 
मैं कोमल आइसक्रीम जेसी हिमसे ढके किसी बहुत गहरे खडु के कगार तक 
पहुँच चका था । यदि एक पद और उठा होता तो उस हिमको दलदलमें 
पता नहीं कितने सौ फीट नीचे शरीर चला जाता और फिर किसीके पास 
मेरा पता लगानेका कोई उपाय नहीं था । 
एक बार शरीर रोमांचित होगया। दो पद हटनेपर क्षण-भर लगा 
स्वस्थ होनेमें । तब मैंने पूछा -'आप कौन हैं ?” 
अपने प्राण-रक्षकका परिचय पानेका यह प्रयत्न सफल नहीं हो सका । 
हिमपातमें आकृति दीखती ही नहीं थी । मात्र हल्की छायाका आभास था । 
उत्तर आया - तुम्हें इससे कोई प्रयोजन नहीं है । मुझे तुहारी रक्षा करनेके 
लिए भेजा गया 
मैं आइचर्यं चकित रह गया । मेरी -मेरे नगण्य शरीरको रक्षाके 
लिए यहाँ हिमालयके निर्जन प्रदेशमे , इस हिमपातमें किसे इतनी चिन्ता है ? 
मैंने पूछा--'किसने भेजा है ?' ः 
महावुद्धने । 
त संक्षिप्त उत्तर आया ऐसा कि मैं कुछ समझ नहीं सका । मैंने 
फिर पूछा-'महाबुद्ध कौन ?' 
यह बतला देनेका आदेश है ।” छायाने इस बार मुझसे पूछा--नीजे 
भारतमें तुम लोग बहुतसे मन्दिरोंमें शिवमूति रखकर पुजा करते हो | शिव 
एक हैं या उतने हैं जितनी मूतियाँ ! 
एक है।' मैंने इतना ही कहा । | 
छायाने -अब कहा-- इसी (प्रकार गुरुतत्व एक है । जितने गुरु हैं - 
उतनी उसकी-भूतियांहैँ । उस गुएुतत्वको लुम परमगुरु कहकर शिव ; संकर्षणे 
श्री आदि कहते हो । हम उसे महाबुद्ध कहते हैं । द 

मैं कुछ पूछ इससे पहले ही छायाने कहा--'तुम यहाँसे वाम ओर 
मुड़ो और सीधे जाओ । जहाँ पर्वतके आगे झुकनेसे नीचे बिना हिमके शिला 
मिले , उसपर खड़े होजाना । तुम्हारे साथी तुम्हें वहाँ मिल जायेंगे ।' 

इतना कहकर छाया अहृश्य होगयी। लगा कि जो आये थे, चले 
गये । पुकारनेपर उत्तर नहीं आया । अब मैं छड़ीसे टटोलते हए चला । 
एक फर्लागके लगभग जानेपर वेसी शिला मिल गयी । मैं उसपर खडा ही 
हुआ था कि हिमपात बन्द होगया। धूप निकल आयी और साथी उतरते 
सामने दीख पड़े । 

मेरा जन्म वाराणसी जिलेमें हुआ है, अतः मैं अपनेको बाबा 
विशवनाथके घरका बालक मानता हुँ। लगा कि उन हिमवानके अनादि 
तापसको ही इस बालकको सुधि आगयी थी । वे ही तो परमगुरु हैं । उनको 
कोई महाबुद्ध कहें , मेरे तो वे बावा हैं , भोले बाबा । 

` आचायं चेत्य वपुषा स्वगति व्यनक्ति ' यह्‌ वाक्य श्रीमद्भागवत 
(११. २९. ६) का है और वे महाबुद्ध-प्रेषित अहृश्य जो कोई भी रहे हों, 
दौनोंको बात एक ही है । गुरु-आचार्यका शरीर तो मन्दिर है और उस देहमें 
जो व्यक्ति-चेतन्य है , वह भूति है। इन मूतियोंके माध्यमसे वह एक ही 
परमगुरु नाना रूपोंमें नाना प्रकारके अधिकारियोंको उनके अधिकारके 
अनुरूप साधनका उपदेश करनेके लिए व्यक्त होरहा है । 

मन्दिरमे प्रतिष्ठित मूर्ति सुन्दर है या नहीं है , सज्जित है या नहीं है 
और वहाँ कंसे लोग जाते हैं, इन बातोंका कोई महत्व नहीं है। 
श्रीकेदारनाथजीकी श्रीमूति केवल त्रिकोणप्राय पापाणखण्ड है और वहां कोई 
सजावट , स्वच्छता नहीं है सब लोग-सब प्रकारके लोग वहाँ जाते हैं और 
अपनी श्रद्धा अपित करते हैं । देदामें बहुत सुन्दर मन्दिर एवं शिव मूर्तियाँ- 
शिवलिंग भी अनेक हैं; किन्तु श्रीकेदारनाथ ज्योतिलिङ्ग है--द्वादश 
ज्योतिलिङ्गोंमे-से एक । उसकी महत्ता उसके आकार , मन्दिर , स्वच्छतादिमें 
नहीं है । 

इसी प्रकार आपके जो गुरुदेव हैं, उनका शरीर कंसा है , उनमें.क्या 

विशेषताएँ हैं-इनका महत्व नहीं है। सदगुण भी मानव स्वभावके भूषण 
ही हैं; इसे मत भ्ूलिये और गुरु मनुष्य नहीं है , वे साक्षात्‌ परमात्मा हैं 
वेसे ही जैसे मन्दिरमें प्रतिष्ठित मूलि पाषाण , काष्ठ , धातु आदिकी होनेपर 
भी साक्षात्‌ परमात्मा है। 

आप नेत्र बन्द करके किसीको गुरु बना ल॑, यह कोई नहीं कहेगा 
और न ऐसा उचित है। यदि ऐसी कोई भूल हो भी गयी है तो दीक्षा मात्रसे 
साधन-शरीरका जन्म नहीं होगा , जैसा कि पहले अध्यायमें कहा गया है। तब 
वे गुरु गुरु नहीं हैं और दीक्षा दीक्षा नहीं है ; किन्तु यदि दीक्षा ठीक थी तो 
अब उसे प्रदान करनेवाले गुरुदेव सबके लिए-मनुष्य होनेपर भी शिष्यके लिए 
साक्षात्‌ भगवान हैं । 

नियम यह है कि दो परस्पर-विरोधी तत्वोंका सम्बन्ध सम्भव नहीं 
है। जो सच्चिदानन्द है, उसे माया अथवा मायिक-तत्व केसे जान सकता 
है। अतः साध्य, साधन, साधक तथा उपदेष्टा एक ही कोटिके होने 
चाहिएं , तभी साधनको पूर्णता सम्भव हैं 

साध्य तो सच्चिदानन्द परमतत्व हैं ही । साधक उससे अभिन्न है । 
वह उसी अंशीका अंश है। अविद्याके कारण वृहू उससे अपनेको पृथक 
मानकर कर्म-पाशमें फंस गया हैं। इससे उसके निकलनेके जो भी उपाय हैं, 
वे उस परमतत्वसे अभिन्न हैं । ज्ञान, भक्ति, योग , एकाग्रता , भगवन्नाम 
आदि सव साधन भगवानसे अभिन्त--उनके ही स्वरूप हैं। इसी प्रकार 
साधनोपदेष्टा गुरुके रूपमें भी वही नाना ङूपोमें व्यक्त होरहा है। वही 
जगद्गुरु हैं । 

परमात्मा प्रकृतिसे परे , त्रिगुणातीत है। यह बात आपकी समझमें 
आती है । तब यह भी आना ही चाहिए कि वह आपके प्रदान किये गुणोंको 
स्वीकार करके सगुण बनता है । आप उसे जैसा मानते हैं, आपके लिए वह 
वैसा ही है। क्योंकि उसने कहा है-- 

“प्र यथा मां प्रपद्यन्ते तांस्तव भजास्यहस्‌ । ` 
(गीता ४. ११) 


इसका फलितार्थ हैं और यही तथ्य हैं कि परमात्मा स्वयं किसीका 
रक्षक-उद्धारक नहीं हैं । उसकी स्मृति ,रक्षक-उद्धा रक है। वह वृत्यारूढ़ 
होकर ही सक्रिय बनता है। अत . , 
: अन्तर्बहिः पुरुषकालख्पेः प्रयच्छतो मृत्युमुतामृतं च। ' 
(भागवत १०. १- ७) 
सम्पूर्णं दृश्य प्रपंच परमात्मा ही है; किन्तु बाहर वह कालरूपमें 
स्थित होकर मृत्यु बाँट रहा है । बहिर्मुख होनेपर--वाह्य जगतमें आसक्त 

होनेपर वह मृत्युसे मृत्युकी ओर--जन्म-मरणके चक्रमें डालता है। वह 
अन्तर्यामी पुरुषरूपमे स्थित हैं और वहाँ अमृतदान करता है। उस 
अन्तर्यामीके पास अन्तर्मुख होकर 'पहुँचना है यदि अमृतत्वकी वाञ्छा है । 

उसके समीप केसे पहुँचा जाय ? यही उपदेश करनेको उसका गुरु 
रूप है और यदि सच्च्री उत्कण्ठा है उस तक पहुँचनेकी , गुरु रूपमें वह मार्ग- 
दर्शक बनकर आये बिना नहीं रह सकता । 
जो उस सर्वज्ञ , सर्वसमर्थको ही प्राप्त करने चला है, उसकी रक्षाका 
दायित्व उसपर है जो निखिल लोक-नियन्ता है। उसीपर मार्गदर्शनका भी 
दायित्व है और वह करुणावरुणालय है। तब उसे कोई ठग सकनेमें समर्थ 
है ? सच्चे अभीप्सुको ठगनेवाला न उत्पन्न हुआ , न कभी होगा और उसे 
मार्गदर्शक न मिले , यह असम्भव है । 

वही जो आराध्य हे , अनन्त शक्ति है, भक्तके प्रेमपरवश उसके हुदयमें 
और बाहर भी प्रकट होता है, बही गुरु रूपमें भी अवतीर्ण होता रहता हें । 
जसे धरापर बहुत अधिक भक्तोंके प्रेमसे विवश वह अवतीणं हुआ , बेसे ही 
बहुत अधिक अधिकारी अभीप्सुओंके हेतु भी अवतीर्ण हुआ। उसका यह 
द्वापरान्तमें अवतरण केवल किसी एक रूपका ही अवत रण नहीं है । श्रीकृष्णा- 
वतार पूर्णावतार है अर्थात्‌ परमात्मा जिन झूपोंमें भी प्राणियोंके साथ 
व्यवहार करता हे, उन सब रूपोंकी पूर्णता -इस अवतारमें धरापर 
अभिव्यक्त हुई । 

रसराज स्वरूप श्रीब्रजराज तनयकी चर्चा अगले खण्डमें. करनी 
भगवान वासुदेवको चर्चा हो चुकी और श्रीट्ठारिकाधीश स्वरूपमें उनके 
ऐश्वर्य, शील आदिका भी वर्णन हुआ । वही जगदुगुरु हैं, परमगुरु स्वरूपकी 
उनकी पूर्णता है जब पार्थेके रूपमें वे नर रथकी रश्मि अपने करोंमें लेकर 
विराजमान होते हैं । 

नरके जीवन-रथकी रश्मि जब तक उन अपने परम सखाके हाथमें 
नहीं दी गयी है , तभी तक ये इन्द्रिय अश्व अनर्थक मागेमें दौड़ते हैं । {इनका 
प्रग्रह (मन) उनको पकड़ा दिया और फिर निड्चिन्त होगये । पार्थ-सारथिका 
परमगुरुरूप यह जगतको ज्ञानलोके प्रदान करनेके लिए ही है । अतः हम अब 
उन जगद्गुरुका चिन्तन करें । 


) 


SSSR मनन सन 


अक्र आये 


अक्रूर हस्तिनापुर आये--श्रीकृष्णके दूत अक्रूर उनको पाण्डु-पुत्रोंकी 
अवस्थाका पता लगानेको भेजा भगवानने । 

पाण्डु-सह-असहकी निर्णायिका बृद्धि पण्डा , यह जिसके पास है, वह 
पाण्डु, अर्थात्‌ विवेक , और उनकी पत्नी कुन्ती-अत्यन्त सूक्ष्मद्शिका बुद्धि । 
बुद्धि तीक्ष्ण , सूक्ष्मदशिका और वह विवेक सम्पन्ना । इसके पाँच पुत्र 
युधिष्ठिर- धर्म , भीम-बल , अर्जुन-सरलता , नकुल-ममत्व राहित्य , सहदेव- 
देवता , ईइ्वरके साथ ही रहनेकी आस्था , ईश्वर विश्वास । सूक्ष्मदरशिका 
बुद्धिमें विवेक हो तो ये पाँच गुण उसमें अवश्य आवेगे । इतना अपनी ओरसे 
करना है और तब यह भी अनिवार्य है कि धृतराष्ट्र=विवेकरूपी नेत्र रहित 
ममत्वके पुत्र--दोष , दुर्ग , कलिदोष इनको निर्मल करना चाहेंगे |. ऐसे 
अवसरपर जो सृष्टिका` सञ्चालक है , स्वयं स्मरण कर लेता है। उसे 
पुकारना नहीं पड़ता । उसके चर होकर आते हैं अक्रूर और उन्हें पाण्डवोंको 
कोई सन्देश नहीं देना । उन्हें तो पाण्डवोंकी स्थितिका पता लगाना है और 
सन्देश घुतराष्ट्रको देना है। उनका सन्देश क्या-अक्र्रका सन्देश , यही कि 
क्रूर मत बनो । ममताके पोषणके लिए सद्गुणोंको क्षीण मत वनाओ। 
समदर्शी रहो ! 

श्रीकृष्णचन्द्रने कंसवध करके महाराज उग्रसेनको मथुरामें सिंहासनपर 
पुनः प्रतिष्ठित किया और स्वयं अग्रजके साथ अध्ययन करने महषि सान्दी- 
पनिके यहाँ चले गये। वहाँसे लौटे तो स्वयं मथुरासे जो कसके द्वारा 
उत्पीडित होकर देश-देशान्तरोंमें चले गये थे , उन्हें बुला-बुलाकर वसाना 
प्रारम्भ किया और अक्रूरको बुआ कुन्तीके पितृहीन पुत्रोंकी स्थिलिका पता 
लगाने हस्तिनापुर भेजा । 

श्रीकृष्णचन्द्र ग्यारह वर्षकी अवस्था तक ब्रजमें रहे थे । क्योंकि 
शिवरात्रिको कंसवध हुआ , उस समय उनको अवस्था ग्यारह वर्षसे लगभग 
६ महीने अधिक थी । वैशाख-ज्येष्ठ गुरुगृहमें रहकर वे लोट आथे थे मथुरा। 
अक्रूर वर्षा ऋतु बीत जानेपर हस्तिनापुर भेजे गये | उस समथ श्रीक्रुष्ण- 
चन्द्रकी वयका तेरहवाँ वर्ष प्रारम्भ हुआ था। 


7 


२७ पार्थ-सारथि 


हस्तिनापुर पहुँचकर अक्रूरने धृतराष्ट्र , भीष्म , विदृर , कुन्ती , 
कृपाचार्य , द्रोणाचार्यं , दुर्योधन , अश्वत्थामा तथा पाण्डव-इन सबसे भेंट 
की । वे महाराज उग्रसेनके पुराने दानाध्यक्ष थे। इतने धामिक , स्थिर चित्त 
और नीतिकुशल कि कंस भी उन्हें दानाध्यक्ष ही बनाये रहा था । हस्तिना- 
पुरमें उन्हें सब पहिचानते थे और सब उनका सम्मान करते थे । 

अक्रूरने वहाँ अपना आवास विदुरके यहाँ रखा । उन्हें धृतराष्ट्र और 
उनके पुत्रोंका पाण्डवोंके प्रति व्यवहारका पता लगाना था , अतः हस्तिना- 
पुरमें वे लगभग पाँच महीने रहे । 

बिदूरने और देवी कुन्तीने भी जो कुछ कोरवोंने कुटिलता की थी , 
सब सुनाई । देवी कुन्तीको तो वह अपनी विपत्ति थी और अक्रूरजी उनके 
भाई ही लगते थे ; क्योंकि वसुदेवजीकी सगी बहिन थीं देवी कुन्ती और 
अक्रूरजी वसुदेवजीके चचेरे भाई थे । अतः कुन्तीदेवीने अक्ररको बतलाया 
कि धृतराष्ट्रके पुत्र केसे उनके पुत्रोंको बराबर पीड़ित करनेका प्रयत्न करते 
रहते हैं। उन लोगोंने तो भीमसेनको विष खिलाकर मार ही दिया था-- 
मूच्छित दशामें बाँधकर फेंक दिया था गंगामें ; किन्तु ईश्वरको रक्षा करना 
था । भीम बहते हुए समुद्रमें गये और वहाँसे नागलोकके विषेले सर्पोके 
काटनेसे खाये हुए विषका प्रभाव नष्ट होगया । 

देवी कुन्ती माता थीं । अपने पितृहीन पुत्रोंपर उनका वात्सल्य बहुत 
था । अतः उनके वर्णनमें पर्याप्त अतिशयोक्ति होनी सम्भव थी। अङ्गूरने 
विदुरसे भी पूछा । विदुर धर्मात्मा थे और धृतराष्ट्र तथा पाण्डुके पुत्र उनके 
लिए समान थे । उनके वर्णनपर विश्वास किया जा सकता था । 

विदुरने देवी पृथाके वर्णनका समर्थन करके बतलाया-- पाण्डुके पुत्रोंमें 
तेजस्विता है , ओज है , बल है, पराक्रम है , नम्रतादि सद्गुण हैं और प्रजाका 
इनमें अनुराग है । दुर्योधन तथा उसके भाई सहन नहीं कर पाते , अतः उनके 
मनमें तेजोद्वेष बद्धमूल होगया है ।' 

देवी कुन्तीने पूछा--मेरे पिता-माता, भाई मुझ हतभागिनीका 
स्मरण करते हैं ? किसी बहिनने मेरा कभी स्मरण किया है ? मेरे भाईके 


पुत्र कमललोचन श्रीसंकर्षण और श्रीकृष्ण जो शरणागत वत्सल , परमपुरुष , 
अ्रक्तप्रतिपालक हैं, कभी अपनी बुआके इन पितृहीन पुत्रोंका-भी स्मरण करते 


हैं? में तो अपने जेठकै पुरम घिरी यहाँ ऐसी होरही हूँ जैसे अपने 


अक्रूर आये २६ 


शावकोंके साथ कोई मृगी भेड़ियोंके द्वारा धिर गयी हो। भुझे ओर इन 
अनाथ बालकोंको यहाँ आकर वे कोई और सहायता न भी करते तो अपने 
वाक्योंसे सान्त्वना तो दे सकते हैं। मुझे उनका आश्वासन ही बहुत है ।' 

इतना कहते कहते देवी पृथाके नेत्र झरने लगे। विह्वल होगयीं 
और गद्गद्‌ स्वरमें बोलीं , 'विइवात्मा ! विश्वभावन महायोगेइवर कृष्ण ! 
तुम तो सर्वज्ञ, सर्वसमर्थ हो । गोबिन्द ! मैं अपने शिशुओंके साथ क्लेश पाती 
हुई तुम्हारी शरण हूँ। तुम मेरी रक्षा करो ! श्रीकृष्ण ! तुम्हारे चरण- 
कमलोंको छोड़कर मृत्युके भयसे भीत मनुष्यक्रे लिए अभय देनेवाला आश्रय 
मुझे और नहीं दीखता । विशुद्ध परमब्रह्म परमात्मा श्रीकृष्ण ! योगेश्वर ; 
योगस्वरूप ! मैं आपकी शरण हूँ । 

देवी पृथा व्याकुल होकर फूट-फूटकर रोने लगीं , विदुर और अक्रूर 
दोनोंने उन्हें समझाकर शान्त किया । इस प्रकार अक्रूर हूस्तिनापुरमें रहे । 
जब उन्होंने मथुरा लोटनेका निश्चय किया तब जाते समय फिर धृतराष्ट्रसे 
मिले और उन्हें अपनी ओरसे समझाया । 

अक्रूरने कहा , “राजनु , आपको कुरुवंशकी की तिको बढ़ानेवाला होना 
चाहिए । यह सिंहासन आपके भाई पाण्डुका है । उनके परलोकवासी होनेसे 
यह आपको प्राप्त हुआ। राजाको धर्मपूर्वक पृथ्वीका पालन करना चाहिए । 
उसको अपना चरित ऐसा रखना चाहिए कि प्रजा उसका अनुकरण करके 
श्रेष्ठ बने । अपनोंके प्रति पक्षपात न करके समत्वका व्यवहार करनेसे वह 
उत्तम कीर्ति पाता है। इसके विपरीत आचरण करनेपर वह अधोगति 
पराप्त करता है। अतः अपने पुत्रों औरं पाण्डवोंके प्रति आप समत्वका 
व्यवहार करें ।' 

इतना उलाहुना पर्याप्त था । स्पष्ट कर दिया गया कि पाण्डु-पुत्रोंके 
प्रति आपका व्यवहार उचित नहीं है और इससे आपकी अपकीतति हो 
रही है । 

यहाँ किसीका किसीके साथ भी नित्य-संयोग नहीं रहा करता ।' 
अक्रूरने समझाया । स्त्री-पुत्रादिकी तो बात ही क्या है , अपना यह शरीर 
भी साथ नहीं देता । इसे भी छोड़ना पड़ता है । जीव अकेला संसारमें आता 
है ओर यहाँसे अकेला ही जाता है । उसे अपने पुण्य और पापका फल अकेले 
ही भोगना पड़ता हैं। अध्मंसे उपाजित उस अल्प बुद्धिका धन दूसरे छीन 


लेते हैं जसे जलाशयमें एक मछलीको दूसरी खा जाती है ।' 


३० पार्थ-सारथि 


अविवेकी पुरुष अपनी शक्ति , बुद्धि लगाकर जिन पुन्न , पत्नी तथा 
शरीरको अधर्म पूर्वक पोषित करता है, वे उसे सन्तुष्ट किये बिना ही 
त्याग देते हैं। उनके द्वारा परित्यक्त होकर वह अपने धर्मसे विमुख अपने 
सच्चे हितको न समझनेवाला अपने पापोंको लेकर तमसूमें-न रकोमें प्रवेश 
करता है। इसलिए इस लोकको स्वप्नके समान , कल्पनाके समान मायिक 
समझकर आप अपने आप ही अन्तःकरणको नियन्त्रित करके शान्त तथा 
समत्वको प्राप्त करें ।' 


इस उपदेशमें मृत्यु और उसके पश्चातूके परिणामकी स्पष्ट चेतावनी 
दी अक्रने । घृतराष्ट्रने इस चेतावनीका बुरा नहीं माना । उन्होंने अपने 
व्यवहारको उचित सिद्ध करनेका भी प्रयत्न नहीं किया । उन्होंने इसे अपनी 
दुर्बलता स्वीकार किया । हे 
 घृतराष्ट्रने कहा , 'दानाध्यक्षजी ! आप जो कहते हैं, वह आपकी 
वाणी कल्याणकारिणी है । इस अमृतोपदेशको सुननेसे मेरी तृप्ति नहीं हे 
रही है, किन्तु सौम्य ! भेरा चित्त चंचल है और अपने पुत्रोंके अनु रागसे युक्त 
है । उसमें यह उपदेश टिकता नहीं है। इसलिए मैं आपको कोई आश्वासन 
देनेकी स्थितिमें नहीं हूँ । 
धृतराष्ट्रने परिणामके सम्बन्धमें भी कह दिया--मैं जानता हूँ कि 
भूमिका भार दूर करनेके लिए यदुवंशमें भगवान पुरुषोत्तम अवतीर्ण हुए हैं । 
वे जो कुछ करना चाहते हैं, उसे अन्यथा कोन कर सकता है। इस कुलके 
सम्बन्धमें उनका जो विधान होगा , उसे मैं टालनेमें असमर्थ हूँ । उनकी 
मायाकी गति अचिन्त्य है । अपनी मायासे त्रिगुणमय जगतकी सृष्टि करके 
इसमें प्रविष्ट होकर वे स्वयं इस संसार-चक्रक्रा सञ्चालन कर रहे हैं। उन 
दुर्बोध गति परमेश्वरको मेरी प्रणति । 

' घुतराष्ट्रकी इस स्पष्ट स्वीक्ृतिके पर्चात्‌ अक्रूरके लिए कहने-- 
समझनेको कुछ रह गया ही नहीं था। हस्तिनापुरसे उन्होंने विदुरजी , 
देवी पृथा , पाण्डुपुत्र , भीष्मादि सबसे मिलकर विदा ली । 

. जक्रूरके आगमनका एक परिणाम हुआ-_कुन्तीदेवी और उनके पुत्रोंके 
 हृदयमें श्रीकृष्णचन्द्रका सौहादं पुष्टं होगया । उनकी आत्मीयता जागृत 
` हुई और वे निरवलम्ब हैं, अनाश्रय हैं, यह निराशा मिट गयी । प्रतिपक्षने 
भी इसे समझ लिया कि पाण्डवोंका श्रीक्ृष्णंचन्द् समर्थन करते डं, करेंगे । 

pe 


पाण्डव हो क्‍यों 


श्रीकृष्णचन्द्रने पाण्डवोंको ही क्यों चुना अपनी कृपाका पात्र बनानेके 
लिए । उनकी अनेक बुआ थीं और उनमें-से कईके पुत्र बहुत प्रतापी थे। 
शिशुपाल, दन्तवक्र, विन्द-अनुविन्द उनकी बुआके ही पुत्र थे और वृद्धशर्माके 
पुत्र सन्तर्दन तो उनके भक्त भी थे । 

जहाँ तक पराक्रमकी बात थी जरासन्ध राजाओंका अग्रणी था और 
अन्तमें तो उसने वासुदेवका प्रभाव लगभग स्वीकार कर लिया था । शिशु- 
पालको वह अपना पुत्र मानता था । श्रीकृष्णचन्द्र चाहते तो मगधराजसे 
सन्धि कर लेना उनके लिए कठिन नहीं था । 


वाहरके व्यक्तियोंको न भी देखा जाय तो द्वारिकामें ही क्या कम 


शक्तिशाली थे । उनके अग्रज श्रीसंकर्षण थे और दिग्विजयी प्रद्युम्न उनके 
ज्येष्ठ पुत्र थे । उनके पौत्र अनिरुद्धने भी दिग्विजय की थी । इन दोनोंमें 
कोई भी पुनः दिग्विजय कर सकता था। युधिष्ठिरके द्वारा राजसूय यज्ञ 
कराके उन्हें सम्राट बनाया श्रीक्रषणचन्द्रने । यह सम्राट पद वे महाराज 
उग्रसेनको भी तो दे सकते थे । 

गीताके ज्ञानका अधिकारी अर्जुन ही था , उद्धवमें कुछ न्यूनता थी 
अर्जुनसे ? उद्धव सर्वथा आत्मार्पण करनेवाले भृत्य नहीं थे ? उद्धवको उन 
जगद्गुरुने ज्ञान दिया ; किन्तु यह्‌ तो स्वीकार करना ही पड़ेगा कि अर्जुनको 
उनका लख्य , स्नेह , सानुकुलता अधिक प्राप्त हुई । 

यहाँ उन पुरुषोत्तमका स्वभाव समझनेकी आवश्यकता है। उनके लिए 
अपना-पराया तो कोई है नहीं । सब उनकी सृष्टि हैं। सब उनकी सन्तति 
हैं । सब उनके अपने ही स्वरूप हैं। उनका अवतार हुआ था भूभार-हरणके 
लिए , धर्मकी स्थापनाके लिए और सत्पुरुषोंपर अनुग्रहके लिए । उस समय 


पृथ्बीपर धर्मराजका दो खूपोंमें अवतरण हुआ था--विदुर और युधिष्ठिर |... 


इसमें-से विदुर न राज्याधिकारी थे , न इसमें उनकी प्रवृत्ति थी । धर्मराज्यकी 


स्थापना युधिष्ठिरको सिंहासनासीन करके ही की जा सकती थी और महा- 


भारतका युद्ध भूभार-हरणका प्रधान माध्यम बना । 


३२ | पार्थ-सारथि 


भगवान भक्तवत्सल हैं और उसके हैं जो उनपर ही सर्वथा निर्भर 
हो । जो सब ओरसे अनाश्रय , असहाय होगया हो और उन अनाथनाथके 
हाथोंमें अपनेको पूर्णतः छोड़ दे , उसीको वे अपना बना लेते हैं और स्वयं 
उसके अपने होजाते हैं । 
पिता तपोबनमें परलोकवासी होगये । अकेली माता पाँच बालकोंको 
लेकर हस्तिनापुर आयी तो उसे सवागत-सम्मानके स्थानपर उत्कट स्पर्धा 
प्राप्त हुई। धृतराष्ट्रके पत्रोंको' पाण्डवोंका आना बहुत अप्रिय लगा । 
घृतराष्ट्र राजा थे और अपने पृत्रोंक वशमें होकर उनकी कुटिलताओंके 
समर्थक बन गये थे । पाण्डवोंमें सबसे बलवान भीमसेनको मार देनेके लिए 
विष दे दिया कौरवोंने । अन्तमें तो उन्हें लाक्षागृह भेजकर उस घरमें अग्नि 
ही लगा दी । 
स्थिति इतनी विकट थी कि धर्मात्मा विदुरजी सव कुछ जानते हुए 
भी स्पष्ट सूचना पाण्डवोंको नहीं दे सकते थे । उन्होंने भी उनकी रक्षाका 
प्रयतन स्वयं उनसे भी छिपकर ही किया । भीष्म पितामह भी धृतराष्ट्रका 
विरोध करनेमें असमर्थ थे और दुर्योधन उनका अपमान च कर बेठे , इससे 
आशांंकित रहते थे । 
देवी कुत्ती तथा उनके पत्रोंके लिए कहीं कोई सहायक , कोई 
आदवासन नहीं था और वे विरोधियोंसे-प्राणघातपर उतारू विरोधियोंसे 
घिरे थे । ऐसी असहायावस्थामें उन्होंने श्रीकृष्णकी शरण ली । देवी कुन्तीने 
अक्रूरके द्वारा अपनी प्रणतिका सन्देश भेजा और उन सर्वात्माको सन्देश तो 
नहीं भेजना पड़ता । 
पाण्डव सर्वात्मता श्रीकृष्णपर निर्भर थे। उन्होंने अपनेको पूर्णतः 
भगवान वासुदेवपर छोड़ दिया था । एक अक्षौहिणी शस्त्र-सज्ज सेनाका 
त्याग करके अर्जुनने बिना हिचक झस्त्रहीन श्रीकृष्णको चुना महाभारत जेसे 
युः्धके अवसरपर और प्रसन्न हुआ कि उसे इस चुनावका सुयोग प्राप्त हुआ । 
_श्रीकृष्णका स्वभाव है कि वे अधूरा समर्पण नहीं लेते, न 
अधूरी कृपा किसीपर करते । वे जब लेते हैं , सम्पूर्ण समर्पण ही स्वीकार 
करते हैं और फिर पूर्णतः उसके होजाते हैं। पाण्डवोंने अपनेको पूर्णतः उनका 
आश्रित बना लिया और तब यह स्वाभाविक होगया कि श्रीकृष्ण पूर्णतः 
_पाण्डवोंके होजाते | वे भक्तवत्सल खुले. रूपमें भक्त-पक्षपाती हैं , यह बात 
सभी शास्त्र , संत स्वीकार करते हैं । 

पाण्डव  भूमार-हरणके लिए उपयुक्त थे, पाण्डव धर्म-स्थापनके 
उपयुक्त पात्र थे और ज्ञान पानेके अधिकारी नरके अवतार अर्जुन ही थे जो 
सम्पूर्णं जीवोंके प्रतिनिधि माने जासकें , यह सब बातें सत्य हैं। अपने 


स्थानपर ठीक हैं ; किन्तु सबसे बड़ी बात कि पाण्डव सर्वात्मा मधुसूदनाश्चित ` 


थे । उन्होंने सम्यक समर्पण कर रखा था और इसीलिए उन सर्वेशवरके वे 
सर्वाधिक अनुग्रह भाजन बन सके । श्रीकृष्ण सर्वथा उनके होगये । 

श्रीकृष्णचन्द्रने अक्ररको हस्तिनापुर भेजकर मानो यह स्पष्ट कर 
दिया कि वे अपनोंसे , अपने आश्रितोंसे उदासीन नहीं रहा करते। उनको 
पुकारने , उन तक सन्देश भेजनेकी आवश्यकता नहीं होती । आवश्यकता 
इतनी होती है कि जीव अपनी और जगतकी आशा छोड़कर एकमात्र उन 
सर्वाश्नयकी ओर देखे । उनकी कृपाके अवतरणके लिए इतनी ही पृष्ठभूमि 
चाहिए । 


शोक समाचार 


केवल ज्योतिष शास्त्रके समीप इसका उत्तर है कि जीवनमें एक समय 


प्रायः एक ही प्रकारकी शुभ अथवा अशुभ घटनाएँ क्यों सिमट आती हैं। . 
ह्‌ | 


क्योंकि ग्रह व्यक्तिके लिए एक समय एक प्रकारके ही रहते हैं, उनके अनुसार 
अनुकुल अथवा प्रतिकुल घटनाओंकी बाढ़-सी आजाती है । 
श्रीकृष्णचन्द्रका आश्रय लेनेवाले भी ग्रहोंके कुप्रभावसे मुक्त होजाते 

हैं ; किन्तु बे लीलापुरुषोत्तम जब नर-नाटूय करने धरापर उतरते हैं, उन 
पूर्ण पुरुषको जीवनकी सभी दिशाएँ सनाथ करनी होती हैं। वे सब संयोग- 
वियोगोंको सफल करते हैं । 

` श्रीकृष्णचन्द्रने पाण्डवोंका समाचार लेने अक्रूरको हस्तिनापुर भेजा, 
तभीसे दुर्योधनादि अधिक सतकं होगये थे । प्रजा पाण्डुपुत्रोंके शील , विनय ' 


आदि सद्गुणोंसे अधिकाधिक उनके पक्षमें होती जाती थी । . अक्रूरके आततेसे  ' 


` यह्‌ निश्चित होगया कि वासुदेव अपनी बुआके लड़कोंका समर्थन करलै हैं । _ 

कौरवोंको उस समय मथुराकी चिन्ता नहीं थी। वहाँ मगधराज 
जरासन्ध बार-बार चढ़ाई कर रहा था । दुर्योधनादिको आशा नहीं थी कि 
मथुरा इस बार-बारके -आक्रमणोंसे उबर पायेगी; किन्तु जब यादव 
मथुराको छोड़कर द्वारिका जैसे दुर्गम दुर्ैमें जा बसे तो जरासन्ध भी वहाँ 
आक्रमणका साहस नहीं. कर सका और कालयवन जेसे दुर्जय वीरको 
श्रीकृष्णचन्द्रने समाप्त ही कर दिया था । 

रुक्मिणी-हरणके समय सिद्ध होगया कि यादवोंकी शक्ति अपरिसीम 
है । जरासन्ध और उसके-सब समर्थक मिलकर भी श्रीसंकर्षणके द्वारा 
संचालित उस नारायणी सेनाका प्रचण्ड पराक्रम दो घड़ी भी सह 
नहीं सके थे। यादव महारथियोंने विरोधियोंकी सम्मिलित शक्तिको 
कुचलकर धर दिया था । अतः अब ट्वारिकाके समर्थनकी उपेक्षा नहीं की 
जा सकती थी । 

शकुनि-दुर्योधनकी कुमन्त्रणासे वारणावतमें लाक्षागृह वना और 
धृतराष्ट्रने देवी कुन्तीके साथ उनके पुत्रोंको वहाँ रहनेको भेज दिया । एक 
रात्रि जब सब सो रहे थे, उस भवनमें आग लगा दी गयी । पूरा भवन ही 
ज्वलनशील पदार्थोसे बना था। यह भिन्न बात है कि महात्मा विदुरकी 
सावधानीके कारण उनके द्वारा बनवाये गये भवर्नसे निकलनेका गुप्त 
सुरंगमार्ग पाण्डवोंको प्राप्त होगया और वे माताके साथ अस्निदाहसे बच 


निकले थे 
जो विरोधी इतना अनर्थ करनेपर उतारू थे , वे कुछ भी कर सकते 


थे | उनके क्रर प्रयत्नोंसे सुरक्षित रहनेका उपाय था कि वे भ्रममें रहें और 

पाण्डवोंको कुछ समय प्राप्त होजाय अपने समर्थेकोसे सहायता पातेको । 

जिनकी इच्छासे सृष्टिका विधान संचालित होता है, संयोग उनकी सेवामें 

स्वयं जुट जाते हैं । 

` हुआयहथा कि एक व्याध-स्त्रीके भी पाँच ही पुत्र थे और वह 
भटकती हुई उस रात्रि उस लाक्षागृहके बहिर्भागमें अपने पुत्रोंके साथ, आकर 

रात्रिमें अशनि लगी तो वह व्याध-स्त्री अपने पुत्रोंके शवके साथ उसमें 
भस्म होगयी । किसीने उसे रात्रिमें उस भबनमें आते देखा नहीं था । देवी 
कुन्ती अपने पुत्रोंके साथ राज्निमें ही' बहाँसे दूर वनमें चली गयी थीं। 
प्रातःकाल दुर्याधनके द्वारा नियुक्त उसके सेवकोंने ही भवनको सर्वप्रथम देखा । 
रात्रिमें भी अग्नि लगनेपर उसे शान्त करनेका कृत्रिम प्रयास और सर्वाधिक 
दौड़-धूप वही करते रहे थे । भवन प्रातः भी इस स्थितिमें नहीं था कि उसमें 
प्रवेश किया जा सके । जो कुछ दूरसे लकडी-बांससे उलट-पुलटकर देखा 
जा सकता था, उससे ६ शव दीख गये। सम्पूर्ण भस्म होगये थे वे। 
दुर्योधनके सेवक अपने मनमें सन्तुष्ट होगथे । उन्हें तो कृत्रिम शोक प्रकट 
करके हस्तिनापुर समांचार देने जाना था । 


शव गृहके किस भागमें मिले , इसपर विचार करना अनावश्यक था ; 
क्योंकि अर्नि लगनेपर गृहसे निकल भागनेके प्रयत्नमें उसमें स्थित लोग कहीं ; 
किसी भी भागमें पहुँच सकते थे। शवोंका बहिर्भागमें मिलना ठीक 
ही था। 

यह समाचार द्वारिका पहुँचा तो श्रीबलरामजी , श्रीकृष्णचन्द्र तथा 
सात्यकि अपने रथोंमें बैठकर शीघ्र हस्तिनापुर आगये । 

भीष्म पितामह तथा देवी गान्धारी सचमुच बहुत दुःखी थीं। कृपाचाये 
और द्रोणाचार्यको भी कम शोक नहीं था। द्रोणाचार्यं अपने अर्जुन जसे 
सर्वश्रेष्ठ शिष्यको खोकर जैसे अपना उत्साह ही खो बेठे थे । विदुरजी शोक 
तो प्रकट कर रहे थे ; किन्तु गम्भीर थे। धृतराष्ट्र , दुर्योधनादि शोकका 
नाटक कर रहे थे और उनके नाटकें दिखावा पर्याप्त अधिक था। 

श्रीकृष्णचन्द्रने भीष्मादि शोक-संतप्त लोगोंसे मिलकर सहानुभूति 
प्रकट की । उन्होंने शोकका नाटक करनेवालोंका भी समान शोक प्रकट 
करके सत्कार कर दिया । लेकिन वे तथा श्रीबलरामजी सात्यकिके संमा 


शोकमें विक्षिप्तप्राय नहीं थे सात्यकिने तो दुर्योधनादि किसीसे बात ही. 


नहीं की । 
माताके साथ पाण्डव भस्म होगये थे ; किन्तु उनकी उत्तर-क्रियाकी 


चर्चा ही नहीं थी । अभी तक उनकी अस्थियोंका चयन करने कोई नहीं गया | 
था । घतराष्ट्र तथा उनके पुत्र यह कहकर प्रश्लको टाल रहे थे-'हुस | 


उनकी उक्तर-क्रिया करनेके अधिकारी केसे हो सकते हैं ?' 

: -- छोटे भाईकी पत्नी तथा उसके पुत्रोंकी उत्तरःक्रिया बड़ा भाई कर 

सकता है या नहीं , यह बहुत विवादका प्रश्‍न नहीं था, किन्तु धृतराष्ट्र 
राजा थे और अन्धे थे । अपने अन्धेपनके कारण वे असमर्थं थे। उनके 
पुत्रोंमें कोई प्रस्तुत नहीं था । आते ही भगवान वासुदेवने यह चर्चा उठायी 
और स्वयं यह कर्म सम्पन्न करनेको प्रस्तुत होगये। | 

सात्यकिने कहा--'शिष्य भी पुत्र ही होता है। मैं धनञ्जयका 
शस्त्र-शिष्य हूँ । अतः उत्तर-क्रिया मुझे सम्पन्न करनी चाहिए । 

. यह बात स्वीकार कर ली गयी ; किन्तु तभी द्वारिकासे महारानी 
सत्यभामा आगयीं। अभी वे नब-विवाहिता ही थीं और अकेली आयी थीं । 
उनके पिता सत्राजितको शतधन्वाने मार दिया था और अपने पिताका शव 
तेल-द्रोणीमें सुरक्षित करके वे आयी थीं। उनका कोई भाई नहीं था , अतः 
स्वसुरका शव-दाह एवं उत्तर-क्रिया सम्पन्न करना श्रीकृष्णचन्द्रका ही 
कतव्य था । 

“तुम कुल्यकरण (वारणावत क्षेत्र) जाकर पाण्डवोंका अस्थिचयन 
कर उत्तरःक्रिया सम्पन्न करके द्वारिका आओ !' सात्यकिको श्रीद्वारिका- 
घीशने आदेश दिया-+ वहाँ शतधन्वाके और भी समर्थक हो सकते हैं , अतः 
मुझे अग्रजके साथ तत्काल वहाँ पहुँचना चाहिए ।' 

भीष्मादिसे विदा लेनेका भी अवकाश नहीं था। विदुरको सबसे 
स्थिति सूचित करने तथा सात्यकिकी सहायता करनेको कहकर दोनों भाई . 
द्वारिकाके लिए चल पड़े । हे । 

श्रीकृष्णचन्द्रके इस आगमनका प्रभाव पड़ा । किसीके मनमें भी 
देह नहीं रहा कि पाण्डव कहीं बचे भी हो सकते हैं। भीष्म तथा संजयने 
धृतराष्ट्रकों धिक्कारा । उन्हें समझाया कि पाण्डवोंका उत्तरकृत्य सम्पन्न न 
करनेसें लोकमें उत्तकी अपकीति होगी । अतः धृतराष्ट्र और फिर दुर्योधनादि 
आगये । अस्थि-चयन सात्यकिने ही किया लेकिन उत्तरक्रिया 


प्रथम-मिलन 

महाराज द्रुपदने अपनी यज्ञवेदी-समुदुभवा परम सुन्दरी कन्याके 
स्वयम्बरकी घोषणा सर्वत्र प्रेषित की तो श्रीद्वारिकाधीश भी अपने अग्रजको 
साथ लेकर पाञ्चाल पहुँचे । बात द्वारिकामें ही निश्चित होगयी थी । 
भगवान बलरामने पूछा--'मेरी तो इस स्वयम्वरमें कोई रुचि नहीं है , 
तुम्हारी रुचि है।' र 

श्रीकृष्णचन्द्रते कहा--'मैं आपके साथ इस स्वयम्वरको देखना चाहता 
हूँ । मेरी रुचि इसमें है कि वह कच्या वरण किसका करती है । 

ग्रोगमायाने धरापर तीन रूप धारण किया था। वे नन्दात्मजा बन गयी 
थीं ; अतः उनके किसी भी रूपका वरण श्रीकृष्ण करेंगे , यह तो सम्भावना 
ही नहीं थी और सुभद्राके रूपमें वे सगी बहिन होकर अभी द्वारिकामें कुमारी 
ही थीं। द्रपदके यहाँ वे अयोनिजा भले प्रकट हुई , श्रीकृष्णके मतमें बहिन 
ही थीं और नारायणकी वे शक्ति उनसे अभिन्न नरको छोड़कर दूसरेका 
वरण करें , यह तो नहीं होना चाहिए था । द्वारिकासे दोनों भाई केवल 
वह स्वयंवर देखने आये थे। _ 

महाराज द्रुपद अपनी .पुत्रीका विवाह अर्जुनसे करना चाहते थे ; 
किन्तु पाण्डवोंका तो पता नहीं था । वे लाक्षागृहमें जल ही गये , इसपर 
द्रुपदको विश्वास नहीं था । अब लोग सन्देह करने लगे थे कि पाण्डव 
जीवित निकल गये हैं और कहीं गुप्तवास कर रहें हैं । 
. द्ुपदने पुत्रनीके विवाहके लिए मत्स्य वेधकी घोषणा की थी। घूमते 
हुए यन्त्र-चक्रके पीछे लगे मत्स्यको यम्त्रके छिट्रमें-से वाण मारकर विद्ध 
करता था । यह कार्य वहाँ रखे पाँच वाणोंसे सम्पन्न करता था । और उसके 
लिए विशेष घतूष भी वहाँ रखा था। 8-४2 

धनुष कुछ विचित्र था। उसे उठाने-चढ़ानेमें शारीरिक शक्तिको 
अपेक्षा धनुर्वेदका कौशल बहुत अपेक्षित था। दुर्योधन , दुःशासन , 
जरासन्ध , शिशुपालादि जेसे झुर धनुष उठानेके प्रयत्नमें ही गिर पड़े । 


कर्णने धनुष उठाकर ज्या चढ़ा भी दी तो पांचालीने पुकारकर कह दिया-- 


म सूतपुत्रका वरण नहीं करूँगी । कर्णने रोषपूर्वक देखा और ज्या उतारकर 
घनुष धर दिया । 

पाण्डव इस महोत्सवको देखने एकचक्रा नगरीसे चलकर आथेथे। 
मार्गमें ही बहुतसे ब्राह्मणोंसे परिचय होगया था। यहाँ भी माताके साथ 
एक कुम्हारके घर ठहरे थे और भिक्षा मांगकर भोजन करते थे। स्वयंवर 
सभामें भी ब्राह्मणोंके साथ ही बैठे थे । 
जब सब नरेश निराश होकर बैठ गये । धनुष उठानेके प्रयत्नमें गिर 
जानेसे लज्जित होकर जरासन्ध चला गया तो अन्तमें अर्जुन उठे। इस 
युवकको देखकर ब्राह्मणोंमें अनुक्ुल-प्रतिकुल कुछ चर्चा हुई , पर सबने इसे 
सफल होनेका आशीर्वाद दिया । श्रीकृष्णचन्द्रने अग्रजकी ओर देखा--'आप 
इन्हें पहिचानते हैं !' 
अर्जुनने सहज ही धनुष उठा लिया , चढ़ाया और पहिले बाणमें ही 
लक्ष्यवेध कर दिया । धनुषके पास पहुँचकर उन्होंने उसकी प्रदक्षिणा की थी , 
भगवान शंकर और श्रीकृष्णको सिर झुकाया था , तब तो नरेश उनपर हँस 
रहे थे ; किन्तु उन्होंने लक्ष्य-वेध कर दिया तो सब उत्तेजित होउठे । ब्राह्मण 
प्रसन्न होकर अपने दुपट्टे फहराने लगे थे। अर्जुनके ऊपर पुष्पवर्षा होने 
लगी । 
युधिष्ठिर उठकर नकुल-सहदेवके साथ अपने निवास स्थानपर चले 
गये । द्रुपदे अर्जूनका समर्थन करनेका निश्चय कर लिया। यह देखकर 
ुर्योधनादिने द्रुपदंपर आक्रमण कर दिया ; किन्तु भीमसेन तथा अर्जुन आगे 
आ गये ओर युद्ध प्रारम्भ होगया । 
दूसरे सब राजा युद्धमें शीघ्र पराजित होगये । भीमसेनको शल्यने 
रोका था , पर शीघ्र भीमने उसे धर पटका । अर्जुनके बाणोंसे कर्ण व्याकुल 
होगया । उसने उन्हें ब्राह्मण समझकर रण-कौशलकी प्रशंसा की तो अर्जूंनने 
' कह दिया--'आप धेर्यपूर्वंक युद्ध करें ! गुरुकृपासे मुझे इन्द्रास्त्र और ब्रह्मास्त्र 
भी प्राप्त है।' 
; ब्रह्मास्त्र ज्ञाता प्रतिद्वन्द्वी अपराजेय है , यह जानकर कर्ण युद्धसे 
उपरत होगया । अब तक श्रीकृष्णचन्द्र बड़े भाईके साथ तटस्थ देखते रहे 
ये, अब वे आगे आये ओर उन्होंने राजाओंसे कहा--'इस युवकने धर्मपूर्वक 
ः 'राजकच्याको प्राप्त किया है , अतः इससे युद्ध करना उचित नहीं है ।' 
षण नञ्रतापूर्वंक समझा रहे थे । राजाओंका समूह पहिले ही 
सब जानते थे कि ये ब्रह्मण्यदेव चाहे जब चक्र 

उठाकर ब्राह्मणके पक्षमें खड़े हो सकते हैं और छोटे भाई युद्धमें उतरे तो 
बड़ेको हल-मुशल सम्हालते देर नहीं लगेगी । राजाओंने श्रीकृष्णको बात 
स्वीकार कर ली और अपने निवास स्थानोंपर लौट गये। अर्जुन और 
भीमसेन ब्राह्मणोसे घिरे राजकन्याको लेकर अपने ठहरनेके स्थात कुम्हारके 
घर गये । 

ब्राह्मण विदा ही हुए थे कि अग्रजके साथ जनार्दन आ पहुँचे और 
देवी कुस्ती तथा यृधिष्ठिरके चरण स्पर्शं करके अपता नाम बतलाया । 
पाण्डवोंने प्रेमसे उनका स्वागत किया । 

युधिष्ठिरने पूछा--'भगवन्‌ ! हम तो यहाँ छिपकर रह रहे हैं, 
आपने हमें केसे पहिचान लिया ?' 

श्रीकृप्ण-बलरामका यह पाण्डवोसे प्रथम-मिलन था और पाण्डव इस 
समय साधारण ब्राह्मण वेशमें थे, अतः धर्मराजका प्रश्‍न उचित था। 
श्रीकृष्णचन्द्रने हुँसकर कह दिया- “अग्नि भस्ममें छिपा हो तो भी उसे ढूँढ़ता 
कठिन नहीं होता । अर्जुनने जो लक्ष्यवेधका कौशल प्रदर्शित किया तथा 
भीमसेनके साथ जो पौरुष उन्होंने दिखलाया , वह पाण्डुपुत्रोंक अतिरिक्त 
और किसीमे मिलना सम्भव नहीं है । 

दुर्योधन और उसके मन्त्री पुरोचनकी दुरभि-सन्धि व्यर्थं होगयी , 
इसपर दोनों भाइयोंने प्रसन्नता प्रकट की । 

'हम यहाँ देर तक रहेंगे तो लोगोंका आपका पता लग जायगा !' यह्‌ 
कहकर श्रीकृष्णचब्द्रने बहांसे विदा ली और अपने शिबिरमें आ गये ; क्योंकि 
आवश्यक यह था कि महाराज द्रुपद क्या करना चाहते हैं, यह स्पष्ट 
होजाय। वे अपने प्रयत्नसे ही पाण्डवोंका परिचय प्राप्त कर उन्हें सत्कृत 
करें । 

द्रपद कंसे उदासीन रह सकते थे। एक अज्ञात कुलशील व्यक्ति 
उनकी प्रतिज्ञा पूरी करके उनकी कन्या ले गया था। अतः उन्होंने अपने 
पुत्रको सेबकोंके साथ पता लगाने भेज दिया था । 

बृष्टद्युम्तके प्रयत्नसे सन्देह होगया कि द्रौपदीको ले जानेवालै क्षत्रिय 
कुमार हैं। राज-भवनमें आमन्त्रित करके पूछनेपर परिचय होगया। 
्रुपदने भगवान व्यासके समझानेपर पाचों भाइयोंके साथ अपनी कच्या 
विवाह दी । श्रोकृष्णचन्द्रते प्रचुर धन, मणि आदि भेंट किया धर्मराजको। 

महाराज द्रुपदकी पुत्रीसे विवाह करके पाण्डव पाञ्चालमें ही थे । 
हस्तिनापुरमें दुर्योधनादिके चित्तमें हलचल मची थी । अब उनका षड्थप्त्र 
लोक प्रसिद्ध होचुका था । विदुरने धृतराष्ट्रसे स्पष्ट कह दिया-'लोकमें 
` पुरोचनकी अपेक्षा आपके ज्येष्ठ पुत्रका ही इसे कुकृत्य माना जारहा है कि 
लाक्षाभवनमें पाण्डवोंको भस्म करनेका प्रयत्न किया गया । 
दुर्योधन तथा शकुनि पाण्डवोंको बुलाकर उन्हें नष्ट करनेका कोई 
मौर उपाय करना चाहते थे। कर्णको सम्मति थी कि तत्काल आक्रमण 
कर देना चाहिए ; किन्तु भीष्म , द्रोणाचायं , विदुरका दृढ़ मत था कि 
पाण्डवोंको बुलाकर उन्हें आधा राज्य दे दिया जाना चाहिए । 
धृतराष्ट्रको चेतावनी मिली और सबको ही यह आशंका तो थी ही 
कि श्रीकृष्णचन्द्र कोरवोंका अन्याय चुपचाप सहन नहीं कर लेंगे । वे जनादन 
बड़े भाई तथा सात्यकिके साथ अपनी पूरी सेना लेकर पाण्डु-पृत्रोंके पक्षमें 
कभी भी आ सकते हैं , इस सम्भावनाको अस्वीकार नहीं किया जा सकता 
 शथा। द्रूपद जेसे शक्तिशाली नरेश अब उनके सम्बन्धी होचुके थे । लाक्षा- 
गृहका कुक्ृत्य प्रकट होजानेसे प्रजा तथा दूसरे राजा भी अब कौरवोंके 
पक्षमें रह नहीं गये थे । अतः धृतराष्ट्रने विदुरको भेजा और पाण्डवोंको 
` सम्मानपूर्वक बुलवाया । 
po श्रीकृष्णचन्द्रने विदुरके सन्देशका स्वागत किया । उन्होंने कहा-- 
 पग्वाण्डवोंको हस्तिनापुर जाना चाहिए। अपने पैतृक राज्यमें ही उनकी 
. प्रतिष्ठा तथा उचित स्थान है। 
_ महाराज द्रुपदने इस सम्मतिको स्वीकार किया । विदुर युघिष्ठिरादि- 
हस्तिनापुर आये । धृतराष्ट्रको प्रेरणासे दुर्योधनादि सबने उनका 
किया । गुरुकुलकी नारियोंने नव वधू द्रोपदीका कुलाचार-पुर्वेक 


र पर कहा-- तुम लोगोंका अब अपने भाई 
तन हो, इसके लिए उचित है कि तुम आधा 

राज्य लेकर खाण्डवप्रस्थ% में निवास करो। वहाँ अर्जुन तुम लोगोंकी 
रक्षा कर लेंगे ।' 

युधिष्ठिरने यह बात स्वीकार कर ली । हस्तिनापुरकी राजधानी 
त्यागकर पाण्डव द्रौपदी तथा अपनी माता कुन्तीके साथ यमुनातटपर 
छाण्डवप्रस्थमें आगये । उस समय खाण्डवप्रस्थ एक साधारण ग्राम था और 
वह बहुत सघन तथा हिंसक पशुओंसे भरे हुए खाण्डववनसे बाहर उससे 
सटा था । | 

धृतराष्ट्रने राज्यका आधा भाग दे दिया., यही बहुत था । राज्यका 
उत्तम भाग तथा राजधानी वे अपने पुत्रोंके लिए रखने ही 'वाले थे और 
अभी वे राजा थे , अतः जो कुछ वे प्रसन्नतापूर्वक दे रहे थे , उसीको लेना 
था । धर्मराज युधिष्ठिरको राज्यका लोभ नहीं था। वारणावतके लाक्षा- 
गुहके अनुभवके पश्चातु धृतराष्ट्र तथा उनके पुत्रोंसे न नवीन भवन बनवाने- 
को कहा जा सकता था , न उनके बनवाये भवन स्वीकार किए जा सकते थे । 
ऐसा कोई प्रस्ताव करनेका साहस भी इस समय धृतराष्ट्र नहीं कर 
सकते थे । 
अपनोंका--अपने जनोंक्रा श्रीकृष्ण क्षण-क्षण ध्यान रखते हैं। वे 

भक्तवत्सल भक्तका ध्यान न रखें तो रखेगा कोन । पाण्डव खाण्डवप्रस्थ 

आये और उनसे मिलने द्वारिकासे श्रौ्ठारिकाधीश सात्यकिको साथ लेकर 
चल पड़े । 

नवीन स्थान , साधारण राज्यकर्मचारीके उपयुक्त भवन और नवीन 
राज्य व्यवस्था करनी थी युधिष्ठिरको । उन्हें राज्यका पर्वत-जंगलीय 
भाग , निर्धन-पिछड़ी प्रजा प्राप्त हुई थी । श्रीकृष्णचन्द्रको यह सब देखना 
था-सम्हालना था । 

वे जनार्दन आये तो मानो शरीरमें प्राण आगया , इस प्रकारे 
पाण्डव प्रसन्न हुए । अपनी राजधानीसे बाहर तक जाकर उन्होंने स्वागत 


~ 


किया । श्रीकृष्णचन्द्रने युधिष्ठिर तथा भीमसेनको चरण वन्दना की। 


अर्जुनको अंकमाल दी । नकुल-सहदेवने उन्हें प्रणाम किया। सात्यकिने 
सबका यथावतु अभिवादन किया । , 

% इसीका नाम पीछे इन्द्रप्रस्थ होगया। | E 

भवनमें आकर देवी कुन्तीके चरणोंमें वासुदेवने मस्तक रखा तो 
कुन्ती के नेत्र अश्नु झरने लगे । अपने श्रातृपुत्रको उन्होंने अंकमें खींच लिया । 

बुआ , सब कुशल है ?' जनादंनने उस स्नेहके उमड़ते प्रवाहके कुछ 
शान्त होनेपर पूछा । 

देवी पृथाका स्वर गद्गद्‌ होगया-- तुम सर्वेश सर्वसमर्थ भक्तवत्सलने 
जब मेरा और मेरे पुत्रोंका स्मरण करके मेरे भाई अक्ररको यहाँ भेजा , 
हमारी कुशल तो तभी सुरक्षित होगयी। जिनका तुम्हें ध्यान आजाय , 
उन्तका मंगल भी कहीं सन्दिग्ध रहा करता है ।' 

द्रोपदीजी नव वधू थीं। उन्होंने लज्जापूर्वक धीरेसे आकर वन्दना 
की तो मधुसूदन हसकर बोले- 'सखि ! तुम मुझसे भी संकोच करोगी ?' 

द्रोपदीको लगा कि उसके मन-प्राण सब अमृतसिचित होगये । उसने 
बहुत धीरेसे कह दिया--'स्मरण रखना कि तुमने मुझे सखि कहा है ।' 

तुमको साम्राज्ञी कह सकूंगा तब यह सम्बोधन सार्थक होगा !” 
' श्रीङ्ृष्णचन्द्रने इधर-उधर उस छोटेसे जीर्णं भवनको देखा और उनके कसल 
लोचन भर आये । 

“वह सम्बोधन तुम्हारे इस 'सखि'से महान नहीं है।' द्रौपदीने 
अंचलसे नेत्र पोछे , इस प्रकार कि कोई लक्षित न कर सके ; किन्तु स्वर 
आद्र होगया था और उसे छिपाया नहीं जा सकता था--'मुझे वैभव नहीं 
चाहिए । यह स्वत्व जो तुमने दिया है स्वयं , उसे स्थिर रखना !” 

वेभवकी इच्छा, या स्वप्न वहाँ किसीके मनमें नहीं था ; किस्तु 
श्रीकृष्णको स्वयं यह सहन नहीं था कि जिनकी वे चरण-वन्दना करते हैं , 
वे युधिष्ठिर भाइयोंके साथ ऐसे साधारण भवनमें , साधारण ग्राममें अपनी 
महारानी यज्ञकुण्डसमुद्भवा द्रपदराज तनयाके साथ रहें । वह साध्वी ता 
पिताके नगरमें सबके सम्मुख हौ निर्धन , भिक्षाजीवी अर्जुनके साथ कुम्हारके 
घर अकेली आगयी थी और उस राजकन्याको नव वधु होनेके प्रथम दिन 
भिक्षाच्त पकाकर आधा भाग भीमसेनको देने तथा शेषमें छः भाग करनेको 
सासने कहा था और उसने सादर वह आज्ञा स्वीकार कर ली थी। उसे 
वेभवका प्रलोभन कया प्रलुब्ध करता ; किन्तु जिन न्रिभुवनेइवरने उसे 
मिलते ही 'सखि' कहा था , उसकी विपन्नता उन्हें सह्य नहीं थी । 

श्रीकृष्णचन्द्रते उस दिन विश्राम किया ही नहीं, स्वागत-सत्कार , 


स्तान-भोजनसे निवृत्त होकर वे सात्यकिको लेकर निकल गये और उस पुरे 


= 

ग्रामको , यमुना तटको तथा आसपासके प्रदेशको देखते-बुमते रहे । अर्जुनको 
ही उन्होंने साथ लिया था । 

अभी तक अर्जुनने और उनके दूसरे भाइयोंने भी इस ग्राम तथा 
आसपासके प्रदेशको इस प्रकार घूमकर देखा नहीं था। वहाँ देखने योग्य 
कुछ था भी नहीं। ग्रामके लोग सीधे, सरल थे और उनकी प्रीति. 
पाण्डवोंने अपने उत्तम व्यवहारसे प्राप्त कर ली थी । उस ग्रामके समीपसे 
ही खाण्डव-वन प्रारम्भ होजाता था, जो कुछ ही दूर जानेपर दुर्गम 
होगया था । 

ग्रामके चारों ओर परिखा थी ; किन्तु वह वनपशुओंसे रक्षा मात्रके 
लिए थी । बैसे दूर तककी भूमि अच्छी थी और यमुनाका तट तो था ही। 
श्रीकृष्णचन्द्रको हरितनापुरके गंगातटसे यह स्थान अधिक प्रिय लगा । 

रात्रि-विश्रामका समय आया तो दूसरे सब सो गये ; किन्तु उन 
त्रिलोकीनाथके नेत्रोंमें निद्रा नहीं थी । उन्होंने विइवकर्माक़्ा स्मरण किया 
और आदेश दिया --'यहाँ देशके सम्राटके उपयुक्त राजसदन तथा नगरका 
आप आज ही निर्माण कर दें ।' 

वह इन्द्रप्रस्थ अब नहीं है। अब तो उसके खण्डहरोंपर दिल्‍ली नगर 
बसा है ; किन्तु इस नगरका पुराना नाम इन्द्रप्रस्थ हैं, यह हम , आप 
जानते हैं । वह इन्द्रप्रस्थ श्रीकृष्णके संकल्पसे बना-बसा था । 

विश्वकर्मा उसी समय आदेश स्वीकार करके नगर-निर्माणमें लग 
गये । उन्हें केवल राजसदन या नगर ही नहीं बनाना था, उसके भवनों 
को , उद्यानोंको अश्वशाला , गोशाला , गजशालाको उपयुक्त , उपकरणों 
तथा पशुओंसे भी पूर्णं करना था। 

दूसरा सूर्योदय उस स्थानमें दूसरा हृश्य लेकर आया। वहाँके 
निवासी सम्पन्नतम नागरिक होचुके थे । दूसरे स्थानॉसे सहस्नों परिवार 
लाये जाचुके थे और देवरिल्पीने सबका चित्त ऐसा कर दिया था कि 
किसीको कोई आइचर्य नहीं था। सब जेसे सदासे वहीं इसी प्रकार रहते हों , 
ऐसे होगये थे और पाण्डव तो श्रीकृष्णके इस प्रभ।वको समझकर भाव 
विभोर थे ही । 

भीमसेन एक रात्रि उमंगमें आकर कीर्तन करने लगे । उनका भारी स्वर 
गूँजने लगा तो धमंराजने बुलाकर स्नेहपूर्वक कहा--'भैया ! भगवन्तामका 
संकीर्तन तो उत्तम है; किन्तु आप एकान्तमें कहीं कीर्तन करें तो उत्तम 
होगा। किसीकी निद्रामें बाधा देकर तो कीर्तन नहीं करना चाहिए । 
अपना धर्म किसीको कष्टप्रद न हो , इसका ध्यान रखना चाहिए ।' 


भीमसेनने अग्रजकी बात स्वीकार करली । वे इन दिनों कुछ उदास 
रहने लगे थे। देवी कुन्तीने धमं राजसे चिन्तित होकर कहा था--'भीम इन 
दिनों पूरा भोजन नहीं करता । इसे मन मारे देखकर मुझे दुःख होता हः 
माताके पूछनेपर ही जिसने कुछ नहीं बतलाया , उससे यह कंसे 
आशा की जाय कि भाईके पूछनेपर कुछ कहेंगा । धमंराजने श्रीकृष्णचन्द्रसे 
कहा । पाण्डवोंके उन परमाश्रयने कह दिया कि वे इसके सम्बन्धमें 
सोचेंगे । 

भीमसेनकी चिन्ताका कारण था। उन्होंने बड़े भाईको महारानी - 
द्रौपदीके साथ एकान्त कक्षमें अकस्मात्‌ गवाक्षसे देख लिया था और उन्हें 
कुछ ऐसा आभास हुआ था कि अग्रज उस समय द्रौपदीके पदोंके पास बेठे 
थे । भीमसेन चौंक गये थे--द्रौपदी क्या महाराजके साथ इतनी धृष्टता 
करती है ? मेरे साथ इसने कहीं ऐसी धृष्टता की तो मैं सहन कसे कर 

पाऊँगा ?” | 
5 एकान्तमें दम्पति परस्पर कैसे बेठते हैं, यह किसी दूसरेके देखने- 
. सोचनेकी बात नहीं होती । प्रेममें बड़े छोटेका भेद विलीन होजाता है । 
कभी पत्नीमें प्रणय-कोप हो , यह प्रीतिका ही परिपाक है और तब पति 
. उसे अनुनय करके प्रसन्न करता ही है। किसी ऐसे क्षणमें ही भीमसेनकी 
` इष्टि पड़ गयी थी ओर उनके जैसे मल्लके लिए यह सब समझना कठिन 
Be सीधे स्वभावके कारण उन्हें लगा कि द्रोपदीमें ही गर्वे आगया 
तपदीसे तो उन्हें भी काम पड़ना ही था । अब अपनी इस चिन्ताकी 

चिन्ताके कारण नींद आ नहीं रही थी। उठकर प्रांगणमें आये 
और--'मुकुन्द गोविन्द गोपाल कृष्ण !'की ध्वनि लगाने लगे । उनके स्वरसे 
सबकी निद्रा टूट गयी । महारानी द्रौपदीने ही धर्मराजेसे कहा था किः वे 
छोटे भाईको समझा द । युधिष्ठिरके कहनेसे भीमसेनने बात तो स्वीकार 
करली ; किन्तु बहुत अधिक उदास होगये। उत्तको स्वर सौष्ठव प्राप्त 
नहीं है , यह क्या उनका दोष है ? 

भीमसेन राजभवनसे निकले और नगरसे दूर यमुनातटपर चले गथे। 
निस्तब्ध रात्रि , स्वच्छ आकाश और अमृत धवल चन्द्रिका। भीमसेनको 
पता नहीं लगा कि वे कितनी दूर चले आये। चारों ओर वन देखा तो 
आइवस्त होगये कि अब किसीकी निद्रामें बाधा नहीं पड़ेगी । 

“मुकुन्द गोविन्द गोपाल कृष्ण । 
मुकुन्द गोविन्द गोपाल कृष्ण ॥' 

भीमसेन कीन करने लगे ओर तन्मय होगये । दुःखी , उदास , 
खिन्नमना भीमसेनका चित्त शीघ्र एकाग्र होगया। नेत्र बन्द होगये और 
झरने लगे। शरीर रोमांचित हुआ । कण्ठ गद्गद्‌ हुआ तो और भी भारी 
होगया । 
संगीतका स्वर या वीणाकी झंझ्ृति मधुर सुनकर मृग समीप दौड़ आते 
होंगे ; किन्तु वह भीमसेनकी कीत॑न ध्वनि सुनकर तो मृग ही वया मृगराज भी 
घवड़ाकर जंगलमें और दूर भाग गया । लेकिन एक था - इन्द्रप्रस्थमें हीथा जो 
इस कीर्तन ध्वनिसे भी मुग्ध हुआ और राजसदनसें उठकर उसी रात्रिमें वहाँ 
भीमसेनके समीप आगया । वह है ही ऐसा कि उसे स्वर-ताल आदि कोई 
बाह्य उपकरण प्रस्न नहीं करते। उसके श्रवण सुर-बेसुर नहीं पहिचानते। 
वह केवल प्रेमका स्वर समझता है। प्रेमकी भाषा समझता है। प्रेमका 
स्वाद जानता है। भीमसेनका स्वर चाहे जितना भयानक हो , वे प्रेममें 
मग्न होकर कीर्तन कर रहे थे और उस प्रेमधनके लिए निद्रा लेना ऐसी 
अवस्थामें सम्भव नहीं था । वह आकषित होकर आगया था। भीमसेन 
कीर्तन करनेमें जितने तन्मय थे , वह उस कीतनके स्वरपर उतनी तन्मयतासे 
झूम रहा था। और उसके विशाल हगोंसे भी विदु गिर रहे थे । उसका शरीर 
भी रोमांचित था । वह बहुत धीरे ताली बजाने लगा था । 

` भीमसेनकी तन्मयता टूटी । कीतेन समाप्त हुआ। नेत्र खुले तो 

सम्मुख देखकर आश्चर्य॑से वे बोले-- श्रीकृष्ण , तुम ! इस समय यहाँ ।'. 


४््‌ पार्थ-सारथि 


श्रीक्ृष्णचन्द्रते भी अपने पदुकेसे नेत्र पोछे और बोले-'भाई 
भीमसेन ! इतना मनोहर कीर्तन तुम करते हो , मैं नहीं जानता था । आज 
तुमने मुझे बहुत आनन्द दिया । मैं प्रसस्त हुँ । तुम्हारे मनमें जो आते 
वरदान माँग लो ।' 

भीमसेनको पहिले तो एक क्षणको लगा कि कहीं उनका उपहास तो 
श्रीकृष्ण नहीं कर रहे हैं; किन्तु उन कमल लोचनने अश्रु पोंछे हैं 
अपने , यह देखकर आइवस्त होगये । उनका कीर्तन इन्हें प्रिय है, इन 
गोविन्दको प्रिय है तो अब पूरे संसारको अप्रिय लगे तो लगता रहे । 
आचन्दसे हृदय परिपूर्ण होगया। अब कहाँ कोई कामना शे रही कि 
कुछ माँग ले ।' 


कुछ माँग लो भाई !' श्रीकृष्णने फिर अनुरोध किया । 

दो क्षण सोचकर भीमने कहा--'ये ऋषि-मुनि बार-बार तुम्हारी 
मायाकी बात करते हैं । केसी है तुम्हारी माया ? मैं उस मायाको देखना 
चाहता हूँ ।' 

श्रीकृप्णमें उत्साह नहीं आया । वे शान्त स्वरमें बोले-'भैया , मुझे 
देखो ! मायाको देखकर कया करोगे ।' 

भीमसेनने आग्रह किया-- तुम्हें तो देखता ही रहा हूँ । तुम्हारी माया 
देखनेका मन है, उसे भी दिखला दो ।' 

अब उन मधुसूदनने कह दिया--'अच्छा , कल रात्रिके प्रथम प्रहरमें 
ही आकर उस वटवृक्षपर छिपकर बैठ जाना और सावधान रहकर देखना ।' 

, दोनों वहाँसे राजभवन चले आये । रात्रि अभी शेष थी ; किन्तु अब 

निद्रा लेनेका समय नहीं था । दोनों तराह्ममुहूतंके कृत्योंमें लग गये । 

श्रीक्ृष्णचन्द्रने जिस वटवृक्षका संकेत किया था , वह वनके मध्यमें 


_ था । उसके आसपास दूर तक वृक्ष-लताएँ नहीं थीं। वहाँ समतल भूमि 


थी। रात्रिके प्रथम प्रहरमें ही भीमसेन अकेले आये और उस वृक्षपर 
चढ़कर सघन स्थानपर जमकर बैठ गये । 


, चन्द्रमा ऊपर उठा। वन चन्द्रिका स्नात सुरम्य होगय़ा। वन- 
-सञ्चरण प्रारम्भ ही हुआ था कि अनेक तेजोमय देवता 
[न स्वच्छ करने लगे । उने लोगोंने वहाँ स्वच्छता की , 
ओर बहुमूत्ये आस्तरण बिछाया। इसके अनन्तर 

माया-दर्शन ४७ 


बहुतसे दूसरे देवता सिहासन लेकर आने लगे। उत्त लोगोंने सिहासनोंकी 
पंक्तियाँ सजा दीं । 

एक ज्योतिर्मय दिव्य [सहासन--जसे कोई राजाधिराज आनेवाला 
हो । उसके समीप ही किचित निम्न भूमिपर उससे कुछ कम ज्योतिर्मय 
सिंहासन । इसके अनन्तर दो दो सिंहासनोंके तीन जोड़े और फिर तो 
सिहासनोंकी पंक्तियाँ लगी थीं । अवश्य देवताओंकी कोई सभा यहाँ आज 
होनेवाली थी । 

निर्मल धवल चन्द्रिका थी । देवता स्वयं ज्योतिर्देह थे , इतनेपर भी 


प्रज्वलित मशालें लिये देव-सेवक स्थान-स्थानपर आकर खड़े हुए । सशस्त्र , 


प्रहरी आये और वे यथास्थान सावधान खड़े हुए। अब देवताओंके प्रमुख 
आने लगे । अग्नि , वरुण , कुबेर , वायु , यम , इन्द्र जैसे बहुतसे देवताओंको 
उनके वेश तथा वाहनोंसे भीमसेनने पहिचान लिया। अपने वाहन दूर 
छोड़कर बे आते थे । सेवक उन्हें ले जाकर उनके लिए नियत सिंहासन 
दिखलाते थे और वे उसपर बैठते जारहे थे ।. 


देवता , गन्धर्वं , किन्नर आदि सबके प्रमुख आगये । असुर , देत्य , 
दानेवोंका अग्रणी वर्ग भी अपने समाजके साथ आया और वह भी बैठ गया । 
उनमें-से बहुत थोड़े लोगोंको भीमसेन पहिचान सके । 

महर्लोक , जनलोक , तपोलोक तथा सत्यलोकके ही नहीं , पृथ्वीके 
भी प्रसिद्ध ऋषि-मुनि , तपस्वी , विद्वान आये और वे लोग भी बेठ गथे। 
इस वर्गमें बहुतसे युधिष्ठिरके यहाँ आते रहे थे। अतः उनको भीमसैनने 
पहिचान लिया । 

अन्तमें सावित्रीके साथ हंसवाहन ब्रह्माजी आये । लक्ष्मीके साथ 
गरुडासन विष्णु आये ओर भगवती पार्वंतीके साथ वृषभारूढ़ शिव आये । 
ये तीनों दम्पति आगे सजे छः सिंहासनोंपर बैठ गये । 


भीमसेनके चित्तमें अब उथल-पुथल मची । 'अन्तत: मध्यका विशाल 
सिहासन किसके लिए' हैऔर वह दूसरा किसके लिए ? ऐसा कौन है 
जिसके सम्मुख ये त्रिदेव भी सामान्यासनोंपर बेठते हैं ?' 


भीमसेनको . देर तक नहीं सोचना पड़ा । उन्होंने देखा कि. 
श्रीक्रष्णचन्द्र आ रहे हैं । देवत्ताओंने खड़े होकर उनका अभिवादन किथा ।; 


4 


ड पार्थ-सारशि 


इन्ट्रादिकी ओर केवल उन्होंने देख लिया त्रिदेवोके समीप दो क्षण रुककर 
उनसे कुछ बात को और फिर जाकर उस दूसरे सिहासनंपर बेठ गये । 

अचानक सब उठ खड़े हुए । जय ध्वनि गृँजी--'मंहामाया भगवती 
पार रही हैं।' 

सबने अञ्जलि बाँधकर मस्तक झुकाया । भीमसेनके नेत्र आइचर्थसे 
खुले रह गये। ट्रोपदीजी आई भोर बिना किसीकी ओर देखे जाकर 
सर्वोच्च सिंहासनपर बेठ गयीं | त्रिदेवोंने सम्मुख आकर मस्तक झुकाया तो 
केवल स्मितपुर्वेक उन्हें देख लिया । 

सब आगये ?' द्रौपदीने श्रीकृष्णसे पूछा । 

- श्रीकृष्णचन्द्रने कहा--'पाण्डव आरहे हैं ।' « 

द्रौपदीने कहा-*भीम कहाँ है ? तुम देख ही रहे हो कि उसके रक्ते 
बिना मेरा यह खप्पर अपूर्ण है ।' 

भीमसेने सुना तो रात्रिमें भी उनके शरीरसे स्वेद बह चला । उनके 
जैसे शूर भी भयके कारण काँपने लगा । 


इसी समय युधिष्ठिर, अर्जुन , नकुल और सहदेव आगये। वे 
करबद्ध दूर खड़े होगये । द्रौपदीने कहा--'मेरे खप्परको भरनेका काम तुम्हें 
करना है , यह स्मरण रखना । भीमसेन कहाँ है ?' 
देवदूतोंने बतलाया--'वे राजभवनमें नहीं हैं ।' 
` द्रौपदीने डाँट दिया--'पता लगाओ कि वह कहाँ है ।' 
सहसा देवषि नारद उठ खड़े हुए। उनको भी बोलनेकी अनुमति 
` लेनी पड़ी । आज्ञा पाकर बोले--भीम इस समीपके वटबृक्षपर छिपा 
बैठा है ।' Hs ब [ 
` “पकड़ लाओ उसे । द्रीपदीने कड़कते स्वरमें आज्ञा दी । देवदूत 
जलती मशालें हाथोंमें लेकर वटवृक्षके समीप पहुँचे । भयके कारण भीमसेन 
वृक्षपर-से नीचे कुद पड़े-। वे भाग जाना चाहते थे । 


भीमसेन नीचे कूदे और चकित इधर उधर देखने लगे नीचे न कोई 
न कोइ देवसभा थी , न देवता थे , न पाण्डव थे , न द्रौपदी 
Fa 

श्रीकृष्णचन्द्र मार्गमें ही मिल गये। उन्होंने पुछा--“भाई भीक्ससेन , 
तुम इतने खिन्न क्‍यों हो ? तुमने मेरी माया देख ली ?' 

'देख ली' भीमसेनने कहा--'अब कृपाकर ऐसी माया मुझे कभी मत 
दिखाना ।' 


श्रीकृष्णचन्द्र हुँसकर भीमसेनके साथ ही राजभवन लौट आये; 
किन्तु भीमका मुख लटका ही रहा । वे उदास बने रहे। माता कुन्तीने उनसे 
उदासीका कारण पूछा तो रो पड़े। उन्होंने जो कुछ देखा था , सुना दिया । 

भीमसेनने कहा--'श्रीक्ृष्णने जो कुछ दिखलाया , वह सर्वेषा 
निराधार नहीं हो सकता । यह तो मैं समझ गया कि द्रौपदी महामाया है; 
किन्तु उसका वह्‌ अपूर्ण खप्पर मेरे मनसे उतर नहीं रहा है ।' 

माता कुन्तीने अपने पुत्रको आइवासन दिया। माता-पुत्रने उसी 
समय कुछ बातें कीं और उस सम्मतिके कारण भीमसेन रात्रिमें निश्चिन्त 
होकर सो सके । 

प्रातःकाल भीमसेन माताके समीप ही पीछेके कक्षमें छिपे बेठे थे , 
जब देवी द्रोपदी अपनी सासकी चरण-वन्दना करने आई। यंह उनका 
नित्यका नियम था। कुन्तीने आशीर्वाद देनेके अनन्तर कहा--'बेटी , आज 
मैं तुझसे कुछ मांगना चाहती हूँ , यदि तू मुझे निराश न करनेका वचन दे |” 

द्रीपदीने सहज भावसे कह दिया- 'माताजी , आप आज्ञा करें |! 

कुस्तीने कहा--वहू ! मुझे मेरे पाँचों पुत्रोंके जीवनका वरदान दे ।' 


दरीपदीने सहसा सिर झुका लिया । दाँतोंसे जिह्वा दबाई और दो क्षण | 


रुककर कहा--'अच्छा माताजी !' 
मनमें उसने कहा--श्रीकृष्ण ! तुम्हारी इच्छा पूर्ण हो ।' 


पता नहीं यह घटना न होती तो महाभारत युद्धमें भौमसेन बच भी 
पाते या नहीं । 

खाण्डवदाह 


| अर्जनने प्रस्ताव किया और श्रीकृष्णचन्द्रने उसका अनुमोदन कर 
दिया । अपनोंकी अभिलाषा सार्थक करना उनका स्वभाव ही है। अर्जुन 
भी कहाँ अपने लिए प्रस्ताव कर रहा था। उसें भी तो अपने सखाको ही 
सन्तुष्ट करना था। उसे लगता था कि श्रीह्वारिकाधीश राजसदनमें दिन- 
भर बेठे-बेठे उबेंगे , अतः उसने कुछ दूर यमुना किनारे शिविरमें रहकर 
स्नान , आखेट आदिका प्रस्ताव किया था । 

घ्मराज युधिष्ठिरसे कहा गया तो उन्होंने उपयुक्त स्थानपर शिविर 
सज्जित करा दिए। वहाँ सेवक भेज दिए। संगीत-वाद्य आदिकी 
व्यवस्था करा दी । उस समृद्धि सम्पन्न शिबिरमें अर्जुनके साथ श्रीकृष्ण 
जाकर निवास करने लगे । 

एक प्रातः दोनों मित्र बहुमूल्य आसनोंपर पास-पास बेंठे थे कि उनके 

समीप एक ब्राह्मण पधारे। उनका शरीर बहुत लम्बा था और तप्त 
कांचनके समान गोर था । जटाएँ भी पीली थीं। दाढ़ी-मूँछसे सुशोभित वे 
वल्कल पहिने थे , अवश्य वे तेजस्वी ब्राह्माण रुग्ण होंगे ; क्योंकि उनका 
उदर बढ़ा हुआ था थर नेत्र पीले होरहे थे। झरीरपर भी रोगकी 
छाया थी । 

ब्राह्मणको देखते ही दोनों मित्र उठे और अपना गोत्र, नाम लेकर 
दोनोंने भूमिपर गिरकर प्रणिपात किया । ब्राह्मण देवताने आशीर्वाद देक 
बिना आसन ग्रहण किए ही कहा--आप दोनों त्रिभुबनमें सर्वश्रेष्ठ हैं , स्वे- 
समर्थं हैं, अत: यह बहुभोजी ब्राह्मण आप्रके समीप भोजनकी भिक्षा माँगने 
आया है । 

“आपकी तृप्ति किस प्रकारके अन्नसे होगी ? आप आज्ञा करें। हम 
लोग उसकी व्यवस्था करें ।' भगवान पुरुषोत्तमने गम्भीर हष्टिसे ब्राह्मणको 
देखकर कहा । अतिथि आया है तो भोजन तो उसे बिना मागे भी सद्गृहस्थ 

_ करावेगा ही ; किन्तु जो त्रिभुवनमें सर्वश्रेष्ठ , सबेसमर्थको ढूंढकःर उनसे 
ल. - गी 

कुलूहलके लिए कारण नहीं रहा । अतिथिने अपना परिचय दिया-- 
'में अग्नि हूँ और आप दोनों देखते ही हैं कि पाण्डु रोगसे पीड़ित हुँ। मेरी 
इस रोगसे मुक्तिकी औषधि भगवान ब्रह्माने मुझे बतलायी है कि मैं इस 
खाण्डव वनको जला डालूं , इसे उदरस्थ कर लूं । 


हमें कोई आपत्ति नहीं है ।' अग्निदेव खाण्डव वनकी ओर ऐसे 
सतृष्ण नेत्रोंसे देख रहे थे , जैसे महीनोंका भूखा स्वादिष्ट. भोजनसे भरे 
थालकी ओर देखे । उनकी इस हष्टिको देखकर अर्जुने कह दिया । 'लेकिन 
आप अग्निदेवको यह रोग ?' 

, “प्राचीन समयमें बहुत बलवान , समृद्ध , श्रद्धालु चक्रवर्ती राजा 
३वेतकि हुए हैं ! उसने बड़े-बड़े यज्ञोंका क्रम लगा दिया । ऋत्विक ब्राह्मण 
थक जाते , यज्ञ कराना अस्वीकार कर देते ; किन्तु राजा दूसरे ऋत्विक 
प्राप्त कर लेता । उसके यज्ञोंमें बारह वर्ष तक हाथीकी सूँडके समान 
घृतकी मोटी धाराकी अखण्ड आहुति मुझे स्वीकार करनी पड़ी और उसीसे 
यह अजीणँज रोग होगया ।' % अर्निदेवने बतलाया । 

'अझिविनीकुमार मेरा उपचार करनेमें असमर्थ रहे।' अग्निने कहा-- 
तब मैं सृष्टिकर्ताकी शरणमें गया । उन्होंने बतलाया कि यदि मैं खाण्डव 
वनको अपनी ज्वाला-जि ह्वाओंसे चाट लूं तो मेरा रोग मिट ज्ञायगा । 

अजीर्णमें चूर्ण , अवलेहादि वेद्य देते ही हैं और अर्निदेवके लिए 
एक पूरा वन केवल अवलेह था | घृत बहुत खाकर रोग हुआ तो बुक्ष- 
लतादिके साथ वनमें स्थित प्राणियोंका मेद-मांसादि उस रोगकी औषधि 
हो जायगा , इसे सृष्टिके निर्माता ही समझ सकते थे । असाधारण रोगी , 
रोगका असाधारण कारण , अत: असाधारण औषधि भी उसकी । 


“मैंने सात बार प्रयत्न किया ; किन्तु देवराज इन्द्र वर्षा करके मुझे 
बिफल कर देते हैं ।' अग्निदेव खिन्न स्वरमें कह रहे थे--मिरा कार्य महषि 
अंगिरा वहन कर रहे हैं । _देवताओंको यज्ञ भाग वे पहुँचा देते हैं । अत 
देवराजको मेरी अपेक्षा नहीं रही है। इस खाण्डव वनमें उनका मित्र तक्षक 
सपरिवार रहता है। अतः उसकी रक्षा इन्द्रको अधिक महत्वकी जान 


ॐ यह महाभारतका वणेन है। ग्रन्थान्लरोंमें महाराज मरुतके यज्ञमें 
अर्निके अजीर्णका उल्लेख है । कल्प भ्रेदसे ये वर्णन हैं । 

पड़ती है । अब भगवान ब्रह्माके आदेशसे मैं आप दोनोंकी शरण आया हूँ ।' 

'देवराजकी मुझे चिन्ता नहीं है।' अर्जुनने आश्वासन दिया--'उन्तके 
मेघोंको मैं देख लृंगा और इन मधुसूदनने तो शेशवमें ही शक्रके समस्त 
प्रयत्त विफल कर दिये थे; किन्तु इस समय मेरे पास दिव्यास्त्रोंको 
सम्हालने योग्य धनुष नहीं है। हम दोनों यहाँ बहुत अधिक वाण लेकर भी 
नहीं आये ओर वाण आ भी जायें तो उन्हें ढोने योग्य रथ नहीं है । आप 
इनकी व्यवस्था कर दें। वनमें रहनेवाले नागों , दानवोंको मारने योग्य 
अस्त्र यहाँ थे जनार्दन भी नहीं ले आये हैं। हम तो यहाँ आमोदके लिए 
आ गये ।' 

अग्निदेवने लोकपाल वरुणका स्मरण किया । उन जलाधिपके आते 
ही कहा--'आपको राजा सोमने जो अक्षय त्रोण , गाण्डीव धनुष और 
वानरध्वज रथ दिया है , वह तथा चक्र भी मुझे दे दीजिये ।' 

बरुणको कोई आपत्ति नहीं थी ।. वे भी समझते थे कि देवराजके 
द्वारा अग्निके साथ अन्याय होरहा है। उन्होंने वे रथादि वहाँ उपस्थित 
कर दिये। उन त्रोणोंके वाण कभी समाप्त नहीं होते थे । गाण्डीव धनुष 
किसी अस्त्र-शस्त्रसे कट नहीं सकता था और न उसकी प्रत्यञ्चा ही काटी 
जा सकती थी। वह त्रिलोकीमें पूजित धनुष प्रयोक्ताकी कान्ति बढ़ा 
देता था । , 

वह अग्नि प्रदत्त वानरध्वज नन्दिघोष रथ अत्यन्त प्रकाशमान , 
युद्धोपयोगी सामग्रियोंसे पूर्ण था। उसकी ध्वजा या रथका कोई भाग तोड़ा 
नहीं जा सकता था । उसमें गान्धर्व देशके वायुवेगी अश्व जुते थे । 

वच्त्रको नाभिवाला सहस्र अरोंका जो चक्र अग्निने श्रीकृष्णचन्द्रो 
दिया , वह तो उनके अपने चक्रसे ही समुद्भूत , उसीका प्रतिरूप था । 


तह श्ुनाश करके पुनः प्रयोक्ताके पास लौट आता था और श्रीकृष्णके 


'करोंमें आकर तो वह देव , दैत्यादि सबके लिए भीषण अमोघ कालचक्र ही 
होगया। | | 
... अर्जुनने दोनों त्रोण बाँधे और गाण्डीवपर प्रत्यञ्चो चढ़ाकर श्री क्कुष्ण- 
` चन््के साथ उस दिव्य रथपर आरुढ़ हुए । उन्होंने अग्निदेवको अनुमति 
a 6 सार खाण्डव वनको जलावें ।' 

सहसा खाण्डव वनमें एक साथ चारों ओर दावारिनि प्रकट हुई-आऔर 
बढ़ने लगी । - गगनचुम्वी लपटें 

और अपार धूम्रराशि। सम्पूणं वन प्राणियोंके कोलाहल-चीत्कार तथा 
वृक्षों , क्षुपोंके जलने-चटखनेको ध्वनिसे पूर्ण होगया । गुफाओंमें , बिलोंमें 


रहुनेवाले प्राणी भी चीत्कार करते इधर उधर घ्राण बचानेको भागने और ' 
चिल्लाने लगे । 


इतनी प्रचण्ड अग्नि कि देवता भी सशंकित होउठे-- अभी प्रलयका 
समय आगया क्या ? क्या सभी सृष्टि आज ही भस्म हो जायगी ?' 

अग्निदेवने अथना प्रचण्ड स्वरूप पूर्णतः प्रकट कर दिया था । वे 
द्रके प्रयत्नसे पूर्व अधिकतम वन-भाग उदरस्थ कर लेना चाहते थे । उनकी 
लपट अमरावतीको चुनौती देती उठ रही थीं। इन्द्रने इस चुनौतीको 
स्वीकार किया । उनके सभी मेघ एक साथ खाण्डव वनके गगनमें घिर 
आये । स्वयं देवराज ऐरावतपर. बेठे गगनमें आगये और उन्होंने वस्त्र 
उठाया । मेघोंसे मूसलाधार वर्षा प्रारम्भ होगयी । 

इन्द्रका प्रयत्न व्यर्थ था । उनके प्रयत्नका एक उलटा परिणाम हुआ 
कि खाण्डव बनके पक्षियोंके भी उड़कर भागनेका मार्ग अवरुद्ध होगया । 
अर्जुनने ऐसी. वाणवृष्टि को जिससे सम्पूर्ण खाण्डवके ऊपर शरोंका पूरा जाल 
तन गया । ऐसा जाल कि उसमें-से एक बूँद जल नीचे नहीं आ पाता था । 
अग्नि ज्वालासे संतप्त उन शरोंपर वर्षाका जल पड़ते ही वाष्प बनकर पुनः 
मेघोंके रूपमें परिवतित होजाता था । 

नन्दिघोष-रथ अन्धड्के समान वनके चारों ओर घूम रहा था | जो 
प्राणी वनकी ज्वालासे घबड़ाकर भागनेका भी प्रयत्न करते थे , वे पार्थकि 
वाणसे बिद्ध होकर अथवा श्रीकृष्णके चक्रसे कटकर अग्तिकी आहुत बन 
जाते थे । 


वनमें एक सरोवरके समीप शाङ्ग पक्षीके जोड़ेने दो अंडे दे रखे थे 
और उससे नन्हे शावक निकल चुके थे । अग्निने तो प्रकट होते ही अपना 
प्रलयङ्कुर रूप पकड़ लिया था और आकाश अर्जुनके वाणोंसे आच्छन्न था । 
गगन खुला भी होता तो लाभ? उड़नेवाले सव पक्षी प्रथम प्रयत्नमें ही 
झुलसकर गिर पड़े थे। नन्हे शावक उड़नेमें भी असमर्थ थे । 


प्राणीका यहः दुर्भाग्य नहीं हैं कि उसपर आपत्तियाँ आती हैं। 


विपत्तितो भगवानका वरदान है जो पूर्वकृत पापोंको घटाती तो हैं ही . 

ˆ बतेमानको भी उज्ज्वल कर जाती हैं। अनेक दुर्बलताओंको दग्ध करके 
शक्ति , सहन क्षमता तथा सावधानी दे जाती हैं । 
प्राणीका यह दुर्भाग्य भी नहीं है कि ऐसी विपत्तियाँ भी आती हैं , 
जब वह सवंथा असहाय , असमर्थ होजाता है और उसके परित्राणके सब 
पथ अवरुद्ध होजाते हैं। ऐसी विपत्तियाँ भी वरदान ही हैं; क्योंकि वे 
उसके अभिमानको रीढ़ तोड़ देती हैं। उसे समझा देती हैं कि उसके 
आश्रयके आधार कितने खोखले हैं । 
प्राणीका दुर्भाग्य यह है कि विपत्ति आनेपर-दारुण विपत्ति आनेपर 
भी उसे अनाथनाथ, अनन्त दग्रासिन्धु , अशरणशरण स्मरण नहीं आते 
और वह छटपटाता है , हारता है , मरता है ; किन्तु जो सदाके उसके 
अपने हैं, सहायताको नित्य समुत्सुक हैं, समर्थ हैं, समीप हैं, उन्हें 
पुकारता नहीं । उन्हें निराश कर देता है और विपत्तिसे हार जाता है । 
क्रौञ्च पक्षियोंने-- उन शावकोंने भी चञ्चु खोले और उनके प्राणोंने 
पुकारा--गरुड़वाहन ! आतिनाशन ! रक्षा करो नाथ !' 
सहसा श्रीकृष्णचन्द्रने नेत्र उठाये और अग्निदेवकी ज्वालाओंने 
सरोव्रर तटके उस स्थानकी ओर बढ़ना त्यागकर दिशा बदल दी । उधर 
फिर कोई एक चिनगारी भी उड़कर नहीं गिरी । ये चारों पक्षी खाण्डवके 
इस महादाहमें सुरक्षित रह गये । । 
सुरक्षित बचनेका प्रयत्न किया नागराज तक्षकके पुत्र अश्वसेनने 
किन्तु अर्जुनके वाणोंके व्युहसे निकल जानेका मार्ग उसे नहीं मिला । . 
उसको माताने पुत्रको बचानेके लिए उसे मुखको ओरसे निगलना प्रारम्भ 
किया ; किन्छु पूरा निगलनेसे पूर्व ही अग्निकी ज्वालासे व्याकुल होकर 
भागी । अर्जुनने एक वाण मारकर उसका फण विद्ध कर दिया । इससे वह 
` -माताके शरीरसे निकल गया । 
` देवराज इन्द्र इसे देख रहे थे। उन्होंने प्रबलतम वायुवेग और वर्षा- 
की बौछार की । एक क्षणको अर्जुन विचलित हो उठे। इसका लाभ 
` उठाकर अश्वसेन निकल भागा। 4 | 
;  _ सुरक्षित निकल भागनेका प्रयत्त किया दानवेन्द्र मयने भी । वे उन 
i दिनों. तलातलसे पर्थवीपर आकर खाण्डव बनमें रहने लगे थे; क्योंकि 
. कर्मेलोकतो भरा ही है। मय भागे तो अग्निकी प्रबण्ड ज्वाला पीछे दौड़ी । 

उनको भागते देखकर श्रीकृष्णचन्द्रने अर्जनकी और देखा और चक्र 
उठा लिया । 

दानवेन्द्र मय अमर हैं। भगवान शंकरके परमप्रिय भक्त हैं । उनका 
वध किया नहीं जा सकता था ; किन्तु धनञ्जय किसीको निकलकर भागने 
देना नहीं चाहते थे और उनका कोई दिव्यास्त्र मायावियोंके उन परमाचार्य- 
को रोकनेमें समर्थ नहीं था । मयके सम्मुख शस्त्र उठाकर अर्जुनको पराभव 
प्राप्त हो--श्रीकृष्णकी उपस्थितिमें ही उनका सखा हार जाय , यह वे केशव 
कैसे सह सकते थे । अतः उन्होंने चक्र उठाया । 

दानवेन्द्र मयने श्रीकृष्णके करोंमें उठा चक्र देखा और मस्तक झुका 
लिया । वे जानते हैं कि इस चक्रका प्रतिकार तो भगवान पुरारिके पास 
भी नहीं है। पीछे अग्निकी ज्वाला बढ़ी आरही थी । मयने पुकारा 
'वीर श्रेष्ठ अर्जुन ! मैं तुम्हारी शरणमें हूँ , मेरी रक्षा कर लो !' 

“डरो मत !' अर्जुने शरणागतकी पुकार सुनी और अभय दे 
दिया--'इन पुरुषोत्तमके पदोंमें आश्रय लेनेवालेके लिए कहीं कोई भय नहीं 
है । इनके समीप आ जाओ |! 

भक्तने अभय दे दिया तो भगवानके उठे चक्रकी ज्वाला स्वयं शान्त 
होगयी । मय नन्दिघोष रथके पृष्ठ-रक्षक बनकर चलने लगे । 

देवराज इन्द्रके साथ दूसरे देवता भी आये थे और सब प्रयत्त कर 
रहे थे ; किन्तु अर्जुनकी वाणदृष्टि और श्रीकृष्णचन्द्रके चक्रके सम्मुख 

` सबके प्रयत्न व्यर्थं होरहे थे । बाणोंका वह विशाल वितान कहींसे थोड़ा भी 
टूट नहीं रहा था। इन्द्रने क्राधमें आकर मन्दराचलका एक दिखर उठाकर 
अर्जुनके ऊपर पटक दिया ; किन्तु वह पार्थके वाणोंसे आकाशामें ही छोटे- 
छोटे टुकड़े बनकर बिखर गया । 

देवेन्द्रने बारुणास्त्रका प्रयोग करके वर्षा प्रबल की तो अर्जनने वाय- 
व्यास्त्रका प्रयोग कर दिया। रहे-सहे बादल भी छिन्नऽभिन्न होकर 
दिशाओंमे बिखर गये । 

अत्यन्त आवेशमें आकर देवराजने अपना अमोघ वज्र उठाया--'मै 
इन दोतोंको एक साथ मार दूंगा । , 

“मूर्ख ! अमोघ वज्ञको सदाके लिए, व्यर्थं कर देना चाहता है ? 
देवगुरु वृहस्पति आगये महषि कश्यपके साथ और उन्होंने इन्द्रको डॉटा-- 

प््द्‌ _ पार्थ-सोरथि 


'विनतानन्दन गरुड़ने बस्ञ्रके सम्मानको रक्षाके लिए स्वेच्छासे एक पंख 
अपना गिरा दिया था , यह भूल गया? अब गझुड़ासनपर प्रयोग करके 
वष्त्रको नष्ट करने चला है ?” 

'जिस त्रिपुरने , सुरोंको संत्रस्त करके शरणहीन बना दिया था , 
डका निर्माता शरण ! शरण ! पुकारता जिनके सम्मुख विवश हुआ 
आपको , उन श्रीहरिपर वपत्र उठाकर सह्नाक्ष अपने तथा सुरोंके लिए 
त्रिभुवनमें कहाँ आश्रय देखते हैं ?” देवगुरुने इन्द्रकी भर्त्सना की । 

महषि कश्यपने कहा--'इन्द्र ! तुम जानते हो कि दानवेन्द्र मय 
समस्त सुरोंके लिए दुर्जय हैं । यदि श्रीक्ृष्णने नेत्रसे भी संकेत कर दिया 
तो तुम कितने क्षण वज् लेकर उनके सम्मुख समरमें टिकोगे ? हरि और 
हर दोनोंको शत्रु बनाकर तुम दानवों , असुरोंका ही .हित करने जारहे हे 
अथवा कोई तीसरा शरणद तुम्हें कहीं दीखता है ? तुम्हारा मित्र तक्षक 
खाण्डव वनमें नहीं है । वह इस समय कुरुक्षेत्र गया है। अतः यह युद्धका 
व्यर्थ प्रयत्न बन्द करो !' 

इन्द्रको अपने मित्र तक्षकके ही प्राणोंकी चिन्ता थी। वे तक्षकको 
बचानेके लिए ही आतुर थे | तक्षक वनमें नहीं है, यह सुनकर मित्रको 
ओरसे निर्चिन्त होते ही उनको अपनी अज्ञताका बोध हुआ । वे अपने ही 
अंशसे उत्पन्न अर्जुनपर वञ्का प्रयोग करने जा रहे थे ? 

देवराजने ऐरावंतको लौटाया । वायु और मेघ भी विदा होगये । 
दूसरे देवता तो पहिले ही पराजित होकर भाग चुके थे। आकाश स्वच्छ 
नहीं हुआ ; किन्लु वह केवल धूञ्राच्छन्न रह गया । सम्पूर्ण खाण्डव वन 
भभक रहा था । अग्निदेवने भली प्रकार उसे भस्म किया । लता , तरु, 
बृणादिका नाम नहीं रहा। सरोवरोंके जल तक सुख गये । वह वन 
पन्द्रह - दिनरात बराबर जलता रहा । वहाँ कोयला भी नहीं बचा । नीचे 


बची केवल भस्म--श्वेत भस्ममात्र । उस हिंसक प्राणियोंसे भरे , आसपासके 


= प्रदेशके लिए आतंक स्वरूप , नाग , सपं , राक्षसादिके आवासभूत वंनमें- 


| ` सेउन चर-अ 


चर सब प्राणियोंको चाटकर , स्वस्थ होकर अग्निदेव श्रीकृष्ण- 
अभिनन्दन करके अइृशय हुए। | SN 


अर्जन 


इन्द्रका वरदान 


देव, दानव , दत्य , मानव , भूत-प्रेतादिमें केवल स्थूल शरीरका 

और उसके कारण शक्तिका अन्तर है । मानव शरीर पृथ्वी तत्त्व प्रधान है तो 
देव शरीर अग्ति तत्त्व प्रधान तथा प्रेतादिके शरीर वायु प्रधान हैं , किन्तु 
सबके सूक्ष्मशरीर एक जैसे हैं । अत: सबके मन-बुद्धिकी स्थिति मनुष्यों जेसी 
ही है । उनमें मनुष्योंके समान ही सात्विक , तामसादि व्यक्तित्व हैं और वैसे 
ही मनोवेग , आवेशादि होते हैं । 

व्यक्ति जब आवेशमें होता है , उसकी विचारशक्ति कुण्ठित होजाती 
है । वह उस समय अपना हानि-लाभ भी समझ नहीं पाता । देवराज इन्द्र 
भी आवेशमें थे जब खाण्डव वन जल रहा था। उस समय अपने मित्र 
तक्षक तथा खाण्डवकी रक्षाके अतिरिक्त उन्हें दूसरा कुछ सूझता नहीं था । 
लेकिन जब उनका प्रयत्न व्यर्थं होगया और देवगुरु तथा उनके पिता 
महषि कब्यपने उन्हें डाँट दिया , तब स्वर्ग जाकर उनका विवेक सावधान 
हुआ। उन्हें लगा कि वे अपनी और सुरोंकी महती हानिपर उतर 
आये थे । 

अर्जुन इन्द्रके पुत्र ही थे और इन्द्रको बहुत प्रिय भी थे । उसी अर्जुन 
उन्होंने विरोध कर लिया । श्रीकृष्ण जिसका समर्थेन करें, उसका कोई 
कुछ बिगाड़ नहीं सकता , यह बात शक्रकी समझमें ठीक-ठीक आगयी । 

यह सब तो हुआ ; किन्तु एक समस्या उठ खड़ी हुईँ। वह समस्या 
थे दानवेन्द्र मय । देवाधिप जानते थे कि मायावियोंके परमाचार्यं भगवान 
शंकरके अनन्य आराधक हैं, अमर हैं और उमा-महेश्‍वरका वात्सल्य 
प्राप्त है उन्हें । अब वे श्रीकृष्णसे भी अमरत्व प्राप्त कर चुके हैं ओर उनके 
ही समीप हैं। सदाके सुरोंके इस अमित पराक्रम शन्रुने यदि कहीं मधुसूदन- 
का समर्थन प्राप्त कर लिया और तबः अमरावतीपर आक्रमण किया तो 
सुरोंके लिए भागकर भी कहीं शरण लेनेको स्थान नहीं रहेगा । 

श्रीकृष्ण और अर्जुनको रुष्ट करके कितना बड़ा अनर्थं आमन्तिंत 


कर लिया गया है, यह बात .अब इन्द्रकी समझमें आयी। उन्हें एक ही 


उपाय सूझ पड़ा कि जितनी शीघ्रता सम्भव हो , उन जनादँनको सन्तुष्ट 
कर लिया जाना चाहिए । 


पड पार्थ-सारथि 


अभी खाण्डव-दाहकी भस्म शीतल भी नहीं हुई थी। अग्निदेव 
ब्राह्मणके वेशमें प्रकट होकर श्रीकृष्ण-अर्जुनके प्रति आभार व्यक्त करके अदृश्य 
ही हुए थे कि देवताओंके साथ देवराज इन्द्र वहाँ अन्तरिक्षसे उतरे । 
इन्द्र तथा सुर भी शस्त्रहीन आये थे। उनके मुखपर क्रोध या 
रलातिकी कोई रेखा नहीं थी। अर्जुनके साथ श्रीकृष्णचन्द्रने उठकर उनका 
स्वागत किया । 
देवरा|ज बोले--'आप दोनोंने खाण्डवको अग्निकी `भेंट करनेका जो 
कार्य किया है , वह देवताओंके लिए भी दुष्कर था। मैं आपके इस 
पौरुषसे प्रसन्न हूँ । आप दोनों मनुष्योंके लिए दुलेभ जो भी वरदान चाहें , 
मुझसे माँग ले ।' 
अर्जुनने इसे.सुअवसर माना। उन्होंने झट कह दिया--आप मुझे 
सब अस्त्र-शस्त्र प्रदान कर दें ।' 
इन्द्रने कहा--अर्जुन ! तुम्हें देवाधिदेव महादेवको अपने तपसे 
सन्तुष्ट करना है। मैं जानता हूँ कि वह समय कब आवेगा। उस समय 
मैं तुम्हें अपने सब अस्त्र दे दूंगा । दूसरे सुरोंके अस्त्र भी तुम उसी समय 
प्राप्त कर लोगे ।' 
देवराजने श्रीढ्वारिकाधीशसे कहा--आप पूर्ण काम हैं। आपको 
कोई भी कुछ देनेमें असमर्थ है ; किन्तु मैं चाहता हूँ कि आप भी मुझसे कोई 
बरदान माँगकर मेरे आगमनको सफल कर दें ।' 
वरदान भक्तको ही नहीं चाहिए , भगवानको भी चाहिए और वही 
वरदान चाहिए. जो भक्तको अत्यन्त अभीष्ट होता है। भक्तको भगवानकी 
अखंण्ड अनपायिनी भक्ति चाहिए तो भगवानको भी भक्तकी अनुक्षण वर्धमान 
प्रीति उतनी ही प्रिय है। श्रीकृष्णचन्द्रने वरदान माँगा--देवेन्द्र ! आप 
मुझे यह वरदान दे कि मेरी ओर अर्जुनकी मित्रता कभी शिथिल न हो । 
वह क्षण क्षण बढ़ती रहे ।' , 
'एवमस्तु' कहकर सुप्रसन्न इन्द्र सुरोंके साथ विदा हुए । ऐसे वरदानका 
एक अर्थं है जिस विषयका अधिदेवता है , उस विषयमें ही वरदान सहायक 
 होगा। जसे इन्द्र कर्मके-हाथके देवता हैं तो कमंमात्र अर्जुन-श्रीकृष्णकी 
हु मेत्रके सदा सानुकुल होंगे । | A 
a 

सथका सभा निर्माण 


“धस्य हो आप धनञ्जय !” दानवेन्द्र मयने हाथ जोड़कर अर्जुनसे 
कहा--'आपके इन सखाका चक्र तो मुझे मार ही देता यदि रक्षा न की 
होती । मैं भले अमरत्वका वरदान प्राप्त होऊं , इनके अस्त्र और संकल्पके 
सम्मुख तो कोई शक्ति टिकती नहीं । आप इतने उदार कि असुरपर भी 
क्रपा की आपने। अब अपनी कोई सेवा बतलाकर मुझे कृतार्थ कीजिये । 

अर्जुनने कह दिया--'असुरेन्द्र ! आपने मेरी सेवाकी इच्छा प्रकट 
करके मुझे गौरव दिया है । मैं इससे अनुगृहीत हुआ । आपका 
कल्याण हो। हम दोनों आपपर प्रसन्न ह। आप भी हमपर प्रसन्न 
रहेँ । हम आपकी मेत्रीसे सन्तुष्ट हैं। अब आप जहाँ चाहें , पधारे।' 

मयने अत्यधिक विनम्र होकर कहा--'कौत्तेय ! आप जैसे श्रेष्ठ 
पुरुषके उपयुक्त ही आपके वचन हैं ; किन्तु मैं दानव विइ्वकर्मा हुँ। सन्देह 
ही है कि सुरोंका विश्वकर्मा शिल्पमें मेरी समता कर सकता है । मैं प्रेमसे 
आपकी सेवा करना चाहता हूँ । मेरी सेवा स्वीकार कर लो । 

अर्जुन असमंजसमें पड़ गये। एक क्षण सोचकर बोले--दानवेन्द्र ! 
आप समझते हैं कि मैंने प्राण-संकटसे आपकी रक्षा की है , ऐसी अवस्थामें 
मैं आपकी कोई सेवा कैसे स्वीकार कर सकता हूँ । उपकृतसे सेवा लेना तो 
अनुचित है ;  किम्लु आपको निराश करता भी उचित नहीं हैं। अतः आप 
इन भगवान वासुदेवकी कोई सेवा कर दें । इनकी सेवामें सबकी सेवा है 
और सेरी इससे बड़ी सेवा दूसरी हो नहीं सकती ।' , 

अब मयने समीप बैठकर हाथ जोड़कर कहा--मधुसूदन ! मैं जानता 
हुँ कि आपकी सेवा महामुनीन्द्रोंके लिए भी दुर्लभ है । मैं असुर साहस नहीं 
कर सकता था कि आपसे सेवा-प्राप्त करनेकी प्रार्थना करूँ ; किन्तु आप 
भक्तवत्सल हैं और आपके प्रिय सखाने मुझे यह प्रार्थना करनेका अधिकार दे 
दिया है । अब आप मुझे अपनी कोई सेवा देकर च्य कर दे।' | 

श्रीकृष्णचन्द्र सुष्रसन्त बोले--'दानवेन्द्र ! आप भगवान शशांकशेखर- 
के प्रियभक्त हैं और जो उन गंगाधंरंका प्रिय है , मुझे अतिशय प्रिय है । मैं 

जानता हूँ कि आप जेसा शिल्पी त्रिभुवनमें दूसरा नहीं है। विश्वकर्माने 
महाराज युधिष्ठिरके लिए राजधानी तथा नगर-निर्माण कार्य किया ; 
किन्तु राजसभा नहीं बनायी । तब उसके लिए उपयुक्त स्थान ही नहीं था। 
अब खाण्डव वन भस्म होजानेसे इतना विस्तृत प्रदेश प्रशस्त होगया है! 
आप धर्मराजके' लिए एक ऐसी राजसभा बना दें कि चलुरतम शिल्पी भी 
देखकर उसकी अनुकृति न कर सकें। वह अद्वितीय रहे। उसमें देवता , 
दानव , देत्यादि कलाओंका पूरा कोशल प्रकट होना चाहिए ।' 
दानवेनद्रने प्रसन्न होकर कहा--'जनार्दन ! आपने मुझे अनुग॒हीत 
किया । में) अपनी बुद्धि , शक्ति , सामर्थ्यके अनुसार सेवा करनेका 
\ पुरा प्रयत्न करूंगा ।' 
अब आवश्यक होगया कि महाराज युधिष्ठिरसे अनुमति ले ली जाय 
और दानवेन्द्र मयका उनसे परिचय करा दिया जाय। अतः मयको लेकर 
श्रीकृष्ण और अर्जुन इन्द्रप्रस्थ आगये। यूधिष्ठिरने दानवेन्द्रका परिचय 
पाकर उनका यथोचित सत्कार किया । 
मयने सभा-भवनकी रूप-रेखा बनायी और उसपर धर्मराज , 
अर्जुन तथा श्रीकृष्णचन्द्रकी सम्मति प्राप्त की। स्थानके सम्बन्धमें परामर्श 
करते समय दानवेन्द्रने अद्भुत बात कही--'यह सभागृह विशाल होनेपर भी 
स्वेच्छानुसार स्थानान्तरित किया जा सकेगा ।' 
उसे सचमुच स्थानान्तरित करनेकी आवश्यकता होगी , इसे सर्वज्ञ 
श्रीकृष्णचन्द्र भले जानते हों, अवदय ही दानवेन्द्रने भी अनुमान कर लिया 
होगा; क्योंकि महाभारत-युद्धके पश्चात्‌ पाण्डवराज्यकी राजधानी इन्द्रः 
प्रस्थसे हस्तिनापुर आयी तो राजसभा वहाँ स्थानान्तरित करनी पड़ी और 
पाण्डवोके स्वर्गारोहणके पश्चात्‌ तो'उसके रक्षक राक्षस उसे कहाँ ले गये , 
` कुछ पता नहीं । चूत-सभामें पाण्डवोंके पराजित होकर वनमें चले जानेपर 
भी वह सभा कोरवोंके लिए अहूय ही होगयी थी । उसके रक्षक उसे. कहीं 
अगम्य स्थानपर उठा ले! गये थे। ; 
शुभ मुहर्तमें मङ्गल अनुष्ठान प्रारम्भः हुए। ब्राह्मणोंको भोजन 
दक्षिणा तथा गायें दी गयीं तब मयने सभा निर्माणके लिए दस 
लम्बी भोर इतनी ही चौड़ी भूमि: सभा-निर्माणके लिए खाण्डव- 
भूमिंपर ता किया । उस समय युधिष्ठिर अपने सब 

भाइयों तथा श्रीकृष्णचन्द्रके साथ उपस्थित थे और ब्राह्माण स्वस्तिपाठ कर 
रहे थे । 

सभा-निर्माणका -स्थान रेखाङ्कित होजानेपर उसका शिलान्यास 
करके श्रीकृष्णचन्द्रने धमे राजसे अनुमति ली । उनको इन्द्रप्रस्थ आये पूरा 
एक वर्ष होचुका था और यहाँ वे अर्जुनके साथ यमुना-तटपर विचरण करते 
सूर्यतनया कालिन्दीको प्राप्त कर चुके थे ।५ उनके साथ विधिवत विवाह 
द्वारिकामें करना था । 


प्रस्थानके लिए सम्पूर्ण मंगलकृत्य किये गये । पाण्डवोंने बहुत 
अनिच्छापूर्वक श्रीह्वारिकाधीशको विदा किया। अत्यन्त अभीष्ट सुहुदोंसे 
पार्थवय बहुत पीड़ा देता है ; किन्लु परिस्थिति सदा साथ भी तो नहीं रहने 
देती । प्राणीके पास इस बिवडताका कोई उपाय नहीं । 

दानवेन्द्र मयने अर्जुनुसे कहकर केलास परवंतके भी उत्तरकी ओर 
प्रस्थान किया । जब मेनाक पर्वत समुद्रमें चला गया शक्रके वप्त्रके भयसे 
तो वहाँ पर्वतोंके मध्य बहुत विस्तृत प्रशस्त भूमि बन गयी । वंह भगवान 
दांकरके आराधकोंकी आराधना भूमि बन गयी और नारायण , ब्रह्माजी , 
यमराज , स्वयं भगवान भव तथा श्रीकृष्णकी भी वह यज्ञ भूमि है । जब 
एक सहस्र चतुर्युग बीत जाते हैं तो ब्रह्माजीके दिनकी सम्ध्याकालमें ये लोग 
वहाँ यज्ञ करते हैं । दैत्यराज वूषपरवानि यज्ञ किया था कभी वहाँ और 
उसकी सामग्री तथां यज्ञ मण्डप मयने ही निर्मित किया था उस समय। 
वहाँसे युधिष्ठिरकी राजसभा निर्माणके उपयुक्त सामग्री मयको ले 
आनी थी ।? 

मय वहाँसे एक अद्भुत मणिमय पात्र ले आये। यह युधिष्ठिरकी 
राजसभामें रखा रहता था । एक रत्न-जटित भारी गदा लाकर उन्होंने 

१. इनकी प्राप्ति, कथा श्रीद्वारिकाधीश' में गयी है । 

२. यज्ञ सम्पूर्ण होजानेपर जो कुछ बचता है, वह रुद्रका भाग 
होता है । अतः यज्ञ मंडप , वहाँ प्रयुक्त पात्रादि तथा सब सामग्री वहीं 
छोड़ दी जाती थी । उसे यजमान अथवा दूसरे भी उस समय नहीं ले 
जाते थे । 

भीमसेनक्रो दी । उस गदाकी तुलना नहीं थी । अर्जुनके लिए देवदत्त नामक 
रङ्कः मय वहाँसे ले आये तथा सभा-निर्माणके उपयुक्त सामग्री लाये । 
मयने जो राजसभा निर्मित की वह त्रिभुबनमें अद्वितीय थी। उसमें 
स्वाणम वृक्ष-लताएँ लहराती थीं । उसकी मणिभूमि ऐसी जान पड़ती थी 
जैसे तरंगायमान जलराशि हो और सभाके मध्य जो सरोवर था , उसके 
चारों ओरके वृक्षोंकी छाया उसमें प्रतिविम्बित होनेसे वह उत्तम आस्तरणसे 
आच्छादित भूमि जान पड़ता था । 
उस सभा-भवनमें द्वार पहिचानना भी कठिन था ; क्योंकि भित्तियाँ 
द्वार जान पड़ती थीं पारदर्शी होनेके कारण और जहाँ द्वार थे, वहाँ 
उनके पीछेकी भित्ति ऐसी दीखती थी कि वही भित्ति वहाँ है । 
किशी भी देव सभासे वह कहीं अधिक भव्य थी । छोटी-छोटी जल- 
पुष्पोसे सुशोभित वापियाँ , पुष्पोद्यान , उच्च सघन सुन्दर बृक्षावली और 
हंस ; सारस, कोकिल , मयूरोंसे मण्डित उद्यान-दानवेन्द्र मयने उस 
मणिमय सोपान सुशोभित सभाका बहिर्भाग भी भली प्रकार सजाया था । 
अच्छे बुद्धिमान व्यक्ति भी उस सभामें अ्रममें पड़ जाते थे जल-स्थल 
तथा द्वार-भित्तिका निर्णय करनेमें । यह दानवेन्द्र मयकी अपनी कलाका 
वैशिष्ट्य था और उनका दानव-स्वभाव इस कुतूहलसे सन्तुष्ट होता था। 
किसीको कष्ट भले हो, उसकी निर्णय-शक्ति कुण्ठित होकर थकित हो 
जाय, वह भित्तिसे टकरा उठे या सरोवरमें गिरकर भीग जाय , इसमें 
आनन्द मनाने जितनी दानवता परम शैव दानवेन्द्रमें शेष थी तो इसे दोष 
कहुनेका साहस किसीमें नहीं था । यह कौतुक वृत्ति दानवेन्द्रकी कलाका 
भूषण ही मानी गयी । 
आठ सहुत्न किकर नायक राक्षस मयने उस सभाकी देखभाल और 
रक्षाके लिए नियुक्त किये। जितनी मूल्यवान और कलापूर्ण वस्तु हो , उतनी 
अधिक सुरक्षा , स्वच्छता तथा सम्हालकी उसे अपेक्षा होती है। मयने 
उस अद्भुत मणिमय सभाके लिए इतने रक्षक , स्वच्छकर्ता रखे , यह 
उचित ही. था। वह आवश्यक . होनेपर उसे स्थानान्तरित भी कर 
सकत ० ८: | 
' ` शुभ मूहते आनेपर युधिष्ठिरने सहस्रं ब्राह्मणोंका पूजन करके उन्हें 
गया । उन्हें भली प्रकार दान-दक्षिणासे सन्तुष्ट किया । इसके 

(“पार्थ-सारथी' में यह अध्याय प्रमादवश छूट गया था। इसे अध्याय १४ 'सयका 
सभा-निर्माण' ओर अध्याय १५ “राजसुय यज्ञका प्रस्ताव” इन दोनोंके बीचमें पृष्ठ 
“०-६३ पर जोड़ लिया जाय ।) 


६३ (क) 

कौरवराज दुर्योधनने ्रपनी कन्याके स्वयंवरकी घोषणा की थी । दुर्योधनने 
यादवोंको इस योग्य ही नहीं माना कि वहाँ समाचार दिया जाया ; कितु स्वयंवर 
सभामें श्रीकृष्णक्के पुत्र जाम्बवतीनन्दन साम्ब पहुँच गये । जिनका सौन्दर्य साक्षात्‌ 
काम प्रच्ुम्नसे भी अधिक माना जाता है, वे प्रतीक्षा करते तो राजकन्या उनके अ्रति- 
रिक्त दूसरे किसीके गलेमें वरमाला डालनेवाली थी नहीं । दुर्योधनने इसे लक्षित 
किया । उसने कन्याको दूसरी श्रोर जानेका संकेत किया । यह बात साम्बको सहन 
नहीं हुई । अपने ग्रासनसे उठे । कन्याको उन्होंने बलात्‌ उठाया भ्रौर ले जाकर रथमें 
डाल दिया । घनुष चढ़ा लिया । सबसे भ्रधिक उत्तेजना कौरवोंमें ही श्रायी क्योंकि 
जो दूसरे ग्रामन्त्रित आये थे, सब जहाँके तहाँ सन्त खड़े रह गये । सबको पता था, 


` साम्बके विरोधका अर्थे है साक्षात्‌ गरुड़ासन चक्रधर श्रीकृष्णका विरोध । इतना 


साहस भारतमें किसीमें भी नहीं था | लेकिन दुर्योबत उत्तेजित हो गया--'पकड़ लो 
इस लड़केको । इसने बिना इच्छिता कन्याका अपहरण किया है । कुरुकुलका श्रपमान 
है ।! दुर्योधनने थोड़ी कूटनीति चली । उसने घोषणा की--'भीष्म ओर ग्र्जुनके 
रहते हुए उनके बिना दिये कोई लोकपाल' भी कुरुकुलको कन्या केसे पा सकता है?” 
ग्राश्चर्यकी बात है, भीष्म मुसकुराथ्रे रौर दुर्योधघनको ललकार दिया--'ठीक है, 
लड़केको रोक दो ।' लेकिन स्वयं भीष्म, क्रुपाचायं या द्रोणाचाये किसीने धनुष नहीं 
उठाया । स्वरयंवरमें आये हुए किसी राजकुमार या उसको सेनाने ञ्रागे बढ़नेका 
साहस नहीं किया। केवल दुर्योधन, कर्ण , शकुनी, अश्वत्थामा, दुःशासन श्रौर शकुनी के 
पुत्र उलूक--इन छः ने साम्बपर श्राक्रमण किया । ये छहो मारे गये होते, लेकिन 
इन लोगोंने काम बाँट लिया । चरने साम्बके रथके चारों घोड़े मार दिये, एकने 
सारथीको मार दिया श्र कर्णने दिव्यास्त्रका प्रयोग करके साम्बको बाँध लिया । 
साम्बको बन्दी करके कोरवोंने समझा हमने विशवविजय कर लिया है । अपनी कन्या 
लक्ष्सणा ग्रौर साम्बको लेकर वे राजमहल श्रा गये । 


यद्यपि साम्बको बम्दी किया गया था ; किन्तु दुर्योधनका भी साहस उन्हें 
कारागार ले जानेका नहीं था । सच बात है, तब तक यह निश्चय हो गया था कि 
कन्या श्रब दूसरेका वरणा नहीं करेगी । स्वथं कोरवोंके लिए समस्या हो गयी, क्या 
किया जाय । इतने विरोधके बाद साम्बको कन्या व्याह दी जाय, यह नाक कटने 

जैसी पराजय होगी और न व्याही जाय तो कन्या किसीको स्वीकार करनेको उद्यत 
नहीं । फिर साम्बका क्या किया जाय | अब भीष्मसे सलाह ली गयी है भीष्म फिर 
भी हँस पड़े । उनके हँसनेमें बड़ा व्यंग था । उन्होंने कहा--'कुरुराजने साहस किया 
है तो प्रतीक्षा करनी चाहिये। भ्रन्ततः जिनका बच्चा बन्दी है, वे भी तो कुछ करेंगे । 

बहुत थोड़े दिन बीते श्रचानक एक दिन उद्धवजी कुरुराजकी सभामें पहुँचे । 
उन्होंने घृतराष्ट्रको प्रणाम किया, भीष्मको प्रणाम किया, द्रोणाचार्य, कृपाचार्य, 
अश्वत्थामाको प्रणाम किया । दुर्योधनसे बोले,--“भापके गुरु भगवान्‌ बलराम 
हस्तिनापुरके बाहर पधारे हैं श्रोर श्रापकी प्रतीक्षा कर रहे हैं ।' 


“भगवान्‌ बलराम पधारे हैं |! दुर्योधन बड़े श्रादरसे उठा । अन्तत: बलरामजी 
उसके गदाशिक्षाके गुरु थे । उसने उत्साहपुवंक सबसे प्रार्थनाकी--'उनका उचित 
स्वागत किया जाना चाहिये ।' भीष्म, द्रोण, सब कुरुवंशी क्षत्रिय, ब्राह्मण लिये गये, 
स्वागतको सामग्री ली गयी । भेरी बजते हुए, स्वस्ति पाठ करते हुए नगरके बाहर 

हाँ भगवान बलराम रुके हुए थे, कोरवोंका यह समुदाय गया। बलरामजीने भीष्म 
आदि बड़ोंको प्रणाम किया । दूसरे सबने बलरामजीको प्रणाम किया, उनकी पूजा 
की । यह पूजा सत्कार समाप्त हुआ । 

'क्षितीशेशवर महाराजाधिराज उग्रसेनका यह्‌ प्रतिनिधि तुम सब कोरवोंको 
महाराजाधिराजकी श्राज्ञा सुनाता है।' बलरामजीने पूरे श्रोजके साथ इस तरह डाँट 
कर जैसे कोई सम्राट्‌ तुच्छ सेवर्कोको श्राज्ञा दे रहा हो ऐसे स्वरमें कहा । 
'महाराजाधिराज उग्रसेत नहीं चाहते कि कुरुकुल ग्रोर यढुकुलमें कोई संघर्ष उत्पन्न 
हो । तुम लोगोंने एक क्षत्रिय्र घमंपर स्थित घर्मात्मा बालकको श्रधमंपूवंक बन्दी 
बनाया द्वै । फिर भी दोनों कुलोंमें मेल रखनेकी इच्छासे हम सबको क्षमा करेंगे । 
तुरन्त उस बालकको छोड़ दो श्रोर उसकी बधूको मेरे साथ विदा करो ।' 


बाताबरण एकदम उलट गया। दुर्योधन आगबबूला हो गया। जोरसे 
चिल्लाया--'ये यदुवंशी जो कल तक हमारे सामन्त थे, जिन्हें हमने कृपाकर छोटा- 
सा भूखण्ड दिया था, जो हमारी उपेक्षाके कारण क्षत्र श्रौर चंवर लगा रहे हैं वे 
श्राज इतने निलंज्ज हो गये कि हमींको ग्राज्ञा देते हैं, ये पेरका जुता अब सिरपर 
चढ़नेकी हिम्मत करता है ग्राजसे यदुवंशियोंको क्षत्र लगानेका, चंवर रखनेका और 
सिहासनका श्रधिकार नहीं दिया जायगा। हुम इनके ग्हंकारको तोड़कर धर देगें 
ये उदण्ड भ्रब हमको म्रज्ञा देते हैं ।' इतना कहकर दुर्योधन मुड़ पड़ा । नगरकी शोर 
क्रोषके साथ चल पड़ा । उसने पलटकर भी नही देखा । सब उसके पीछे चल पढ़े । 
केवल भीध्मने दोनों हाथ जोड़कर बलरामजीको सिर झुकाया, बलरामनी इस समय 
_देखने-सुन नहीं ये । उद्धव स्तब्ध रह गये । सात्यकिने घनुष चढ़ा 

लिया था, किन्तु बलरामने केवल ग्राँखका संकेत किया ग्रोर सात्यकि धनुष उतारकर 
बेठ गये । दोनोंने समझ लिया, आज कोई अ्रकल्पित होकर रहेगा । 


भगवान बलरामका मुख प्रातःकालीन सुर्येके समान लाल बना रहा । क्रोधसे 
उनका शरीर काँपता रहा । अचानक उन्होंने अपना दाहिना हाथ ऊपर उठाया । 
उनका दिव्यहल तुरन्त उस हाथमें श्रा गया । जसे कोई क्रोथमें उन्मत्त हो गया हो, 
इस प्रकारका उन्होंने ग्रदटरहास किया । 

'यदुवंशी जूते हैं भ्रौर कौरव सिर हैं।' भगवान बलराम उस स्वरमें बोल रहे 
थे जिसको सुनकर महाकाल भी काँप जाय--'हम यदुवंशी कौरवोंके दिये हुए भुखंड 
पर पलते हैं । इन्द्रादि लोकपाल दूरसे जिसके चरणोंमें मुकुट रखकर श्रपनेको क्ृत- 
कृत्य मानते हैं, वे श्रीउग्रसेन क्षत्र-चॅवरके श्रधिकारी नहीं हैं। मैं, भगवान्‌ ब्रह्मा, 
भगवान्‌ शिव जिनको कलाकी कला हैं, वे सुरपति जिन उग्रसेनके बगलमें खड़े होकर 
उग्रसेनको सम्राट्‌ कहते हैं वे उग्रसेन क्षितीशेश्‍वर नहीं हैं। कौरवोंकी यह वाणी, यह 
पागलका प्रलाप सहन नहीं किया जा सकता । पृथ्वी बहुत दिन इन पापियोंका भार 
उठा चुकी है । श्रब बस, मैं श्राज श्रभी, इसी क्षण पृथ्वीको कौरवहीन कर दूंगा ।' 
जैसे त्रिलोकोको भस्म कर देंगे, वे अनन्त अपने तेजमें प्रज्वलित हो गये । उनका हल 
कोटि-कोटि सूर्येके समान जलने लगा। उन्होंने हल लम्बा किया । हस्तिनापुरके 
दुसरे सिरेपर जाकर हलकी नोंक लगी पृथ्बीमें। हस्तिनापुर वासियोंने देखा, ्राकाश- 
में एक प्रचण्ड तेज पुरे नगरपर होता हुआ नगरके दूसरे सिरेपर पहुँच गया। 


ग्रभी दुर्योधन अपने भवनमें पहुँचा ही था। भोष्मादि अ्रभी साथ ही थे। 
इतनेमें भवन हिलने लगा, शिखर हूटने लगे, मालूम हुआ नगर उलट जायगा । 
दुर्योधन चिल्लाया--'क्या हो रहा है ?' भीष्म हँसे--'वही, जो होना चाहिये ।? 

भीष्मने कहा--'दुर्योधन ! केवल दो रास्ते हूँ । चुप बेठो श्रोर दो क्षणोंके 
भीतर गङ्गामें डूब मरो । मैं मरूंगा । यह पुरा नगर दो क्षणोंमें गङ्गामें जा रहा 
है । मेरे पास, कणेके पास, द्रोणके पास, शिवके पास, किसीके पास कोई दिव्यास्त्र 
नहीं है जो भगवान्‌ संकषंणके इस हलको रोक ले | जरा सिर ऊपर करके देखो ! 
उस हलके तेजको देख सकते हो ? दूसरा उपाय-जल्दी करो । लक्ष्मणा ग्रौर साम्बको 
श्रागे कर शीघ्यामी रथपर बिठाग्रो, भागो, हम सब यथासम्भव शीक्रतर पीछे ग्रा 
रहे हैं । दोनोंको उनके सामने उतारकर उनके चरणोंपर गिरो । पुकारो- त्राहि माम्‌, 
त्राहि माम्‌। तीसरा कोई उपाय नहीं, और दो-तीन क्षणसे श्रधिकका समय भी नहीं ।? 


दुर्योधन चाहे जितना बड़ा ग्रहद्कारी हो, मुखे नहीं था । भीष्मकी वाणीमें 
उसे स्पष्ट सत्य दीखा । एक साथ उसने सारथीको रथ सज्जित करनेको कहा, अपने 

भवनमें भागा, साम्ब शोर पुत्री लक्ष्मणाको उसने किसी तरह हाथ जोड़कर रथपर 
बैठाया । स्वयं बैठे, इतनेमें तो हस्तिनापुरके श्राधे सम्मानित लोग रथोंपर बैठे 
बलरामकी प्रोर दौड़ पड़े थे किसी तरह दुर्योधन भीष्मके वरावर पहुँच सका। 
हुरसे ही पुकारा उसने--'त्राहि माम्‌, त्राहि माम्‌ ।' भीष्म आगे श्राये । दुर्योधन 
हाथ जोड़कर काँपता श्रागे श्राया । प्रार्थना प्रारम्भ हो गयी--'भगवान्‌ भ्नन्तकी 
जय हो ! श्रनन्तकरुणावरुणालयको जय हो, क्षमासिन्धकी जय हो ! हम श्रज्ञानी हें; 
हमसे श्रपराध हुश्रा, पर प्रभो ! अनन्त दयामय प्रभो अपराधीके श्रपराघको नहीं 
देखते । हमारी वाणीका ग्रोर हमारी उह्ण्डताका अपराध क्षमा करें।' 


बलरामजीका हाथ जरा रुका । उन्होंने आँख उठायी । एक श्रोरसे 
हस्तिनापुरसे श्राये लोगोंमें कोई नहीं था जो पृथ्वीपर दण्डवत्‌ न गिर गया हो। 
ग्रब बलरामजीने हल उठाया । नगर स्थिर होने लगा, कितु सदाके लिए गंगाकी 
ओर झुका हुआ नीचा ग्रौर दूसरी ओर ऊंचा बना रहा । आज भी ऐसा ही है । 


बलरामजीने भ्रब कहा--'तुम लोग क्योंकि महाजधिराज उग्नसेनके प्रति- 
निधिके सामने प्रणत हो, मैंने तुम्हें अभय कर दिया।' दुर्योधनने प्रार्थनाकी--“हमको 
कुछ क्षणः दिया जाय। मैं क्षितीशेश्वरके सम्बन्धियोंमें पनेको पाकर कृतक्ृत्य हो 
गया, पर कन्याके साथ मुझे कुछ दहेज देना चाहिये । मुझे कुछ अवसर दिया जाय ५ 
आप तगरमें पधार्‌।' बलरामजीने स्पष्ट भ्रस्वीकार कर दिया । “मैं यहाँसे एक पद आगे 
नहीं जाऊंगा । मेरे पुत्र श्रोर पुत्रवधू यहीं रहेंगे। इनका विवाह द्वारकामें होगा । तुमको 
कप्या-द।नक अधिकार नहीं रह गया, लेकित तुम महाराजाधिराजको कुछ भेंट देना 
चाहते हो, तुम श्रपते जामाताको दहेज देना चाहते हो, दे सकते हो ।' 


बहुत श्रपमानंका व्यवहार था । लेकिन भ्रब कोरवोंको बुद्धि श्रा गयी थी । 
यह ग्रपमान भी उनको झशीर्वाद ही लगा था । दुर्योधननें नगरमें लौटकर जी खोल- 
कर रथ, हाथी, दास-दासी, स्वर्ण, रत्न जो दे सकता था, दुर्योधनके कृपण ह्वोनेका 
कलङ्क कभी किसीने नहीं लगाया, लक्ष्मणा तो उसकी बहुत प्यारी पुत्री थी । भर- 
पुर लेकर धराया । कितु बलरामजीने सबका सब स्वीकार कर लिया । हस्तिनापुरके 
नाई श्रादिको उसमें-से प्रसाद देना भी उपयुक्त नहीं मान! । सब लेकर वे लौट पड़े । 


. कोरव लोटे । भ्रब दुर्योधनका स्वर बदल गया था। बह कहता था--'मैं 
धन्य हूँ, इन भ्रनन्तका मैं शिष्य हूँ। मैं धन्य हूँ, मेरी कन्या स्वीकार करने ये परम 
प्रभु पधारे । मैं कृतार्थं हो गया। द्वारकामें तो साम्बका बिवाह होना ही था। 

दुर्योधने भी श्रपने यहाँ भरपूर उत्सव मनाया । पर हस्तिनापुर फिर सीधा न हो 


4 


राजसूय यज्ञका प्रस्ताव रे 


पश्चातु पुण्याह पाठ होने लगा, वाद्य बजने लगे। कलाकार अपनी 
कलाओंका प्रदर्शन करने लगे । 


महषि असित , देवल , वेदव्यास , जेमिनी , याज्ञवल्वयादिको 
आगे करके भाइयोंके साथ यूधिष्ठिरने उस सभामें प्रवेश किया । अनेक 
देशोंके नरेश उस समय धर्मराजको अपने उपहार अपित करने उपस्थित 
हुए । अर्जुनसे अस्त्र विद्या प्राप्त करनेवाले यादव कुमार सात्यकि , प्रद्युम्त , 
साम्ब आदि भी उस समय वहाँ उपस्थित थे । 


FE 

देवि नारदके द्वारा युधिष्ठिरको अपने स्वर्गीय पिताका सन्देश 
प्राप्त हुआं कि वे राजसूय यज्ञ करें। स्व्में महाराज हरिश्चन्द्रका सम्मान 
तथा ऐश्वर्य देखकर पाण्डु चकित होगये और उस भोगलोकका ऐड३वर्यं तो 
धराके पुण्य कर्मोंका प्रतिफल होता है। हरिशचऱद्रने पृथ्वीपर राजसूय यज्ञ 
करके वह स्वर्गीय सम्मान अजित किया है , यह जानकर महाराज पाण्डुके 
मनमें भी स्पृहा जागी थी । उन्होंने कहलाया था--'यूधिष्ठिर ! तुम मेरे 
पुत्र हो । तुम राजसूय करोगे तो तुम्हें तो यहाँ आनेपर वह अद्भुत सम्मान 
मिलेगा ही , तुम्हारा पिता होनेके कारण मैं तत्काल यहाँ प्रतिष्ठा प्राप्त 
कर लूँगा । तुम्हारे भाई समर्थं हैं तथा तुम्हारे वशवर्ती हैं, अतः सम्पूर्ण 
पृथ्वी जीतकर तुम मेरे लिए राजसूय यज्ञ करके सम्राट पद प्राप्त करो ।% 

पिताका सन्देश प्राप्त करके युधिष्ठिरके मनमें कामना तो नहीं 
जागी ; किन्तु कतंव्यकी प्रेरणा हुई कि उन्हें प्रयत्न करना चाहिए । 
उन्होंने पहिला कार्य किया कि 'अपने राज्यमें जितने भी ऋण-ग्रस्त लोग हैं , 

% मय द्वारा राजसभाके निर्माण तथा. राजसूय यज्ञमें समयका 
पर्याप्त अन्तर है। इस अन्तरमें अर्जून बारह वर्ष निर्वासित जीवन व्यतीत 
कर चूके थे और सुभद्राके साथ विवाह कर चुके थे । 


| 


द्‌ पार्थ-सारथि 


उनका ऋण राज्यकी ओरसे दे दिया जाय | किंसौने किसी भी उचितं या 
अनुचित हेतुसे ऋण लिया हो , उसपर कोई कर्मचारी रोष व्यक्त न करे 
और न ऋण देनेके कारण अभिमान प्रकट करे । % 


इस महानतम कार्थके कारण महाराज युधिष्ठिर अतिशय लोकप्रिय 
होगये। सवंत्र उनकी प्रशंसा होने लगी । भीमसेन प्रजाकी रक्षाके लिए , 
अर्जन शत्रु-संहारके लिए , सहदेव शासन संचालनके लिए और स्वभावसे 
विनम्र नकुल स्वागत-सत्कारके लिए नियुक्त कर दिये गये थे । फलतः 
यज्ञशक्ति , कृषि , गोपालन तथा व्यापार अपनी चरमोच्नतिको प्राप्त 
होगया । रोग , अग्नि तथा ठग, लुटेरे एवं धृष्ट राजकर्म चारियोंका 
आतंक उन्मूलित होगया । प्रजामें किसी भी प्रकारका असत्य या कपट 
व्यवहार असम्भव होगया। प्रजा समृद्ध होगयी । दूसरे राज्योंके समृद्ध 
व्यापारी स्वेच्छापूर्वंक घर्मराजको सेवा , कर-दान ही नहीं सन्धि-विग्रह 
जैसे महत्वपूर्ण कार्योमें सहयोग देने लगे । इसके परिणाम स्वरूप समीपको 
प्रजाको उत्पीडित करनेवाले नरेशोंका उच्छेद ही होगया । अत्यल्प प्रयाससे 
उनका राज्य धर्मराजके राज्यका अंग बन गया । 

यह सब हुआ ; किन्तु राजसूय यज्ञके लिए तो यह पर्याप्त नहीं था । 
सम्पूर्ण पृथ्वीका सम्राट वह हो सकता था , जो सभी राजाओंको प्रेम या 
बलसे इसके लिए प्रस्तुत कर सके । युधिष्ठिरने पहिले अपने भाइयों तथा 
मन्त्रियोंसे विचार किया । फिर कुल पुरोहित मर्हाष धोम्य एवं भगवान 
वेदव्यासे सम्मति ली । सब इस विषयमें एक मत थे कि युधिष्ठिर राज- 
सूथ करनेमें समर्थे हैं । 

युधिष्ठिरने सबकी सम्मति सुन ली तब द्वारिका दूत भेजा । उनका 
अपना मत था--'मेरे एक मात्र आधार श्रीकृष्णचन्द्र हैं। वे सर्वेश्वर जिसे 
जो बनाना चाहें, सहज बना दे सकते हैं। उनकी इच्छाकी पूतिमें ही 
'प्राणीका मंगल है । वे क्या चाहते हैं , यह जाने बिना कोई प्रयत्न मैं नहीं 


` करूँगा और राजसूय यज्ञ भले पाण्डवोंको माध्यम बनाकर वे सम्पन्न , 


| 
| 
| 

करा दें , इसके हार अर्चा तो हमें उततकी ही करनी है , अतः वे क्या चाहते 
हैं, यह जानना पहिले आवश्यक हैं । 


घर्मराजका दृत द्वारिका पहुँचा तो श्रीद्टारिकाधीश सपरिवार इन्द्रः 


प्रस्थकी यात्राके लिए प्रस्तुत होचुके थे । देवुषि नारदने युधिष्ठिरके राजः 
सूय यज्ञ करनेकी कामना यहाँ पहिले ही प्रकट कर दा थी और उद्धवको 
सम्मतिके अनुसार यादव-राजसभामें इस महत्कमंमें पाण्डवोंका समर्थन 
करनेका प्रस्ताव पास होचुका था !# 

धर्मराजके दूत इन्द्रसेनको कुछ कहना नहीं पड़ा। उसके साथ 
सन्देश भी तो इतना ही था कि युधिष्ठिर श्रीकृष्णचन्द्रके दशन करना 
चाहते हैं। इस बार श्रीद्वारिकानाथने बड़े भाई तथा अपनी पत्तियों 
पुत्रों आदिके साथ इन्द्रप्रस्थकी यात्रा की । 

श्रीकृष्णचस्द्रके आगमनका समाचार तो इन्द्रप्रस्थके लिए--वहाँ 
सबके लिए ही अपने अत्यन्त स्नेही स्वजनके चिर-प्रवासके पश्चात्‌ लोटनेके 
समाचारके समान था। जो भी जा सकते थे , सम्राट्से अन्त्यज तक सब 
स्वागतके लिए नगरसे बाहर दूर तक दोड़े गये नगरको नारियोंने दधि , 
कुंकुम , केशर , अक्षत , लाजा , पुष्पको वर्षाके साथ उन भुवन-सुन्दरका 

स्वागत अपने छज्जोंपर-से किया । 

श्रीबलराम-श्रीकृष्णने युधिष्ठिरको वन्दना की और उनके सभी 
भाइयोंसे यथोचित रीतिसे मिले। बुआ कुन्तीको दोनों भाइयों , उनके 
पुत्रों तथा रानियोंने प्रणाम किया । द्रौपदी और सुभद्रा भाइयोंसे मिलकर 
द्वारिकाधीशकी रानियोंके सत्कारमें लग गयीं. । 


देवी कुन्तीने कहा-'यह इतना विशाल राजभवन तुमने क्यों 


बनवाया , यह मैं समझ ही नहीं पाती थी । आज यह ठीक सुशोभित हुआ 
और सफल हुआ | 

कोई अनुभव नहीं करता था कि वह अतिथि हैं अथवा आतिथेय हैं। 
इन्द्रप्रस्थ तथा द्वारिकाके लोग जैसे एक परिवारके हों और सदा साथ ही 
रहते हों । अवश्य ही अन्तःपुरकी व्यवस्थाका संचालन महारानी द्रौपदी 
करती थीं और उन्होंने अपने सौहाद्रेसे , स्मेहसे श्रीकृष्णको महारानियोंको 


% इसका विस्तृत वर्णन शश्रीद्वारिकाधीश' में आचुका है । 


af 


६६ पार्थ-सारथि 


सखी बना लियाथा। उनकी प्रबन्ध-पठुताका , बिनम्रताका कोई भी 
उदाहरण देना सम्भव नहीं है। वे हसकर कह देती थीं--'तुम सबको 
भाभी तो मेरी छोटी बहिन सुभद्रा कहेगी । मैं तो तुम्हारे द्वारिकाधीशकी 
सखि हूँ । अतः तुमसे सेवा लेनेवाली हूँ । A 

महारानियाँ क्या कहें-- तुम कोई सेवाका अवसर भी तो दो !' 

आनन्द जैसे नवीन-तवीन रूप धारण करके इन्ट्रप्रस्थके राजभवनमें 
क्षण क्षण तरंगायमान होते लगा । | | 

राजसभामें उठाने योग्य चर्चा नहीं थी । श्रीकृष्णचन्द्रके समीप 
धर्मराज युधिष्ठिर अपने भाइयों तथा कुले पुरोहितके साथ अन्तरंग सभागहमें 
बैठे थे । वहीं उन्होंने प्रणाम करके कहा- भगवन्‌ [ देवर्षिने सन्देश दिया 
है कि स्वर्गस्थ पिता मेरे द्वारा राजसूय सम्पन्न हुआ देखना चाहते हैं। 
मैं भी यह.यज्ञ करना चाहता हूँ; किन्तु केवल चाहने मात्रसे तो यह 
महानतम कार्य हो नहीं सकता । देवषिने चेतावनी भी दी है कि असुर 
तथा विघ्तोंके अधिटेवता ऐसे कार्यमें बाधा देनेके अवसरकी प्रतीक्षामें ही 
रहते हैं। राजेसूय यज्ञ अनेक बार महानःक्षत्रिय-विनाशका हेतु भी होता 
है। अतः आप सर्वज्ञ , संर्वसमर्थकी सम्मति चाहिए मुझे । मेरे लिए तो 
आपके श्रीचरण ही एकमात्र आश्रय हैं। , 

श्रीकृष्णचन्द्र गम्भीर होगये। भुभार-हरण तो उनके अवतारका 
भुख्य प्रयोजन ही था , अतः विघ्न तथा क्षत्रिय-विनाशकी बातकी ओर 
उन्होंने ध्यान ही नहीं दिया । विघ्नोंको वजित करनेके लिए उनका 
स्मरण ही पर्याप्त होता है, इस गज्ञमें तो वे स्वयं उपस्थित रहनेवाले थे । 
उन्होंने युधिष्ठिरके सम्मुख केबल एक प्रश्‍न उपस्थित किया । 

'आपमें सभी सद्गुण हैं। आपके भाई लोकपालोंके अंशसे उत्पन्न 
हैं और जो मेरे अवलम्बपर स्थित हैं, उनको देवता भी पराभव नहीं दे 
सकते , मानव नरेशोंकी चिन्ता क्या,। विघ्नेश आपपर प्रसन्न हैं आपको 
आराघनासे। मैं आपकी सेवामें उपस्थित हूँ । अतः कोई विध्त-बाधा छाया 
डालनेका भी साहस नहीं करेगी । आप राजसूय यज्ञ करनेके उचित 

$ अधिकारी हैं ओर उसे करनेमें समथे हैं ; किन्तु मगधराज जरासन्धके 
सम्बन्धभें पहिले विचार किया जाना चाहिए । 

। | 'ज्रासन्धने अपने पराक्रमसे प्रायः समस्त राजाओंको प्रराजित कर 
` दिया है और बहुतोंको तो उसने बन्दी बता रखा है । इस समय वही सबसे 


Re He | 2 नकैः 
दे ५ 5 i 


राजसूय यज्ञका प्रस्ताब द 


प्रबल है । शिशुपाल उसे पिता मानता है और उसका सेनापति है। 
करुषाधिप मायायुद्ध कुशल दन्तवक्र शिष्यके समान उसकी सेवा करता 
है । आपके पिताके मित्र भगदत्त भी उसके संकेतके अनुसार अपने राज्यका 
शासन करते हैं । 

'मुर , नरकासुर , पोण्ड़क तथा अन्य दूसरे नरेशोंने भी जरासन्ध- 
का आश्रय ले रखा है । औरोंकी बात जाने दें , मेरे सगे इवसुर भीष्मकजी 
जो धराके चतुर्थाशके स्वामी हैं , देवराज इन्द्रके सखा हैं , अपने पराक्रमसे 
जिन्होंने पाण्ड्य , क्रथ , केशिक देशोंपर विजय प्राप्त की थी, जिनके 
भाई भगवान परशुरामके समान बलवान हैं, वे दक्षिणापथ विजयी भी 
जरासन्धके ही वशमें हैं। उसीसे मंत्री रखते 

जरासन्धके भयसे उत्तर देशोंके बहुतसे नरेश अपना राज्य त्यागकर 

गग गये हैं। इनमें अठारह अधिपति तो भोज परिवारके ही हैं। दक्षिण 
पांचाल , पूर्वं कौसल आदि अनेक प्रदेशोंके शासकोंने भी यही मागें 
अपनाया ; क्योंकि युद्धमें सामना करनेवाले छियासी राजाओंको लाकर 
वह गिरिब्रजमें बन्दी बना चुका है। सुना है कि बन्दी राजाओंको संख्या 
सौ होजानेपर उनकी वलि देकर बह नरमेध यज्ञ करनेवाला है। इन 
नरेशोंको जो भौ मुक्त करके जीवन-दान देगा , उसे बहुत बड़ा यश प्राप्त 
होगा और वह सरलतासे सम्राट पद पा सकेगा । 

कंसने असुरोंसे मित्रता कर ली थी और यदुवंशियोंका शत्रु होगया 
था , अतः मुझे उसे मारना पड़ा; किन्तु कंस जरासन्धका समबल प्रति- 
हृन्ट्वी या । जरासन्धने अपनी पुत्रियोंका विवाह करके कंसको जामाता 
बना लिया था । कंस जरासन्धके शक्ति-विस्तारपर अंकुश था । उसके मारे 
जानेसे अब मगधराजका बल बहुत बढ़ गथा है । 


'आप जानते ही हैं कि जरासन्धने मथुरापर अठारह .बार आक्रमण 
किया है। उसका सेन्यबल इतना बढ़ गया था कि हम दोनों भाई बहुत 
अधिक वर्ष निरन्तर संहारमें लगे रहते तो भी वह समाप्त नहीं होती । 
इससे विवश होकर मुझे समुद्रमें शरण लेनी पड़ी । 

'इस समय सबसे पहिली आवश्यकता है कि जरासन्धके बन्दीगृहमें 
पड़े उन छियासी मृत्युके दिन गिननेको विवश राजाओंकी रक्षा की!,जाय। 
राजसूय यज्ञके लिए दिग्विजय आवश्यक है और उसका यह प्रथम चरण 
होता चाहिए ।' 


` ६८ पार्थ-सारथि 


शरणागतवत्सल अनन्त करुणासागरको बन्दी नरेशोंकी विस्मृति 
सम्भव नहीं थी। वे इन्द्रप्रस्थ भी आये थे तो उनको मुक्तिका विधान करने 
ही और उसी कार्यको उन्होंने प्राथमिकता दी । लेकिन' युधिष्ठिर इस 


विवरणसे विचलित होउठे। उन्होंने कहा-'भगवनु ! जरासन्धसे मुझे - 


भी शंका है । मैं नहीं जानता कि आप , श्रीबलरामंजी , भीमसेन अथवा 
अर्जनमें-से कोई उसे मार सकता है या नहीं। अतः आप ही बतलावं कि 
किया क्या जाना चाहिए^ 

भीमसेनने सोत्साह कहा--'श्रीकृष्णचन्द्रमें नीति है , मुझमें बल है , 
अर्जुनमें कौशल है। अतः हम तीनों मिलकर जरासन्ध वधका काम पूरा 
कर लेंगे। आप हमें अनुमति दे ।' 

यह प्रस्ताव आवेगा , इसकी सम्भावना युधिष्ठिरको नहीं थी । 
उन्होंने तत्काल इसे अस्वीकार कर दिया--'भाई ! भीमसेन तुम और 
अर्जुन मेरे दोनों नेत्र हो और ये वासुदेव मेरे हृदय हैं। मैं अपने नेत्रों और 
हृदयको खोकर जीवन धारणको उत्सुक नहीं हूँ । मैंने सोच लिया कि यह 
यज्ञका संकल्प छोड़ देना चाहिए । मुझे तो अब इसके संकल्पसे ही ठेस 
लगती है ।' 

बड़े भाईको यह कातरता धनंजयसे सही नहीं गयी। वे सम्मुख 
आये और भूमिमें मस्तक रखकर प्रणाम करके बोले--'आर्य ! अस्त्र- 
शस्त्र , पराक्रम , सहायक , भुमि , सुयश , सेना और सम्पत्ति बड़ी 
कठिनतासे किसीको एक साथ मिलती हैं। यह सब हम लोगोंको प्राप्त 
हैं। राजसूय यज्ञ तो निमित्त बनेगा , जरासन्ध-वध तथा बन्दी नरेशोंकी 
मुक्तिका । इस निमित्तसे उन्हें प्राणदान हम दे सके , इससे बड़ा धर्म हमारे 
लिए क्या होगा । 

श्रीकृषणचन्द्रने कहा--“राजन ! सबक्रो ही कभी न कभी मरना 
'है। अमर तो कोई है नहीं। अतः दूसरोंको जीवनदान देनेके कार्यमें हम 
क्यों हिचकें ? यह तो ऐसा कार्य है कि इसमें सफलता महान विजय 
. दिलावेगी और विफल भी होगये तो पारलौकिक कल्याण सुनिदिचत होता 
है। अतः आप प्रसन्न मनसे हमें आज्ञा दें। जरासन्ध मानधनी है। 

कारने 

धमे राज युधिष्ठिरके नेत्र भर आये । वे बोले--'जनार्दन ! आपका 
यह भक्तवात्सल्य है कि आप मुझसे अनुमति माँगते हैं ; अन्यथा आप 
सर्वेश्वरेशवरको आज्ञा कौन दे सकता है। हम तो आपके सेवक , आज्ञा- 
नुवर्ती आश्रित हैं । आपकी इच्छाको , आपके संकल्पको अन्यथा कौन कर 
सकता है। मैं तो समझता हुँ कि उन बन्दी नरेशोंके कातर प्राण आपको 
पुकार रहे हैं और जरासन्ध अब जीवित भी मृतकके समान है । आपके 
आश्चितोंको अवरुद्ध करके वह कितने समय जीवित रह सकता है। अतः 
आपकी जो इच्छा हो , आप वैसा करें। अर्जुन , भीमसेन तो आपका 
आदेश पालन करेंगे ही, मुझे भी आप जो आज्ञा देंगे , मैं उसको 
स्वीकार करूंगा ।' 


इहे 


ग रित्रज-गसन 


जरासन्ध इतना दुर्जय क्यों है ?” धर्मराजने पूछा--'आप अच्युत 


भी उसकी उपेक्षा क्यों करते रहे ? आपका विरोध करनेके कारण तो उसे 
ध्वस्त होजाना चाहिए था ।' 


युधिष्ठिरकी आशंका उचित थी। जहाँ उनके अत्यन्त प्रिय दो 
भाई और प्राणके समान श्रीकृष्ण जारहे थे , उस शत्रुकी शक्तिका कारण 
समझना आवश्यक था । श्रीकृष्णचन्द्रने उन्हें जरासन्धकी जन्म-कथा 
सुनायी । 


'मगघके नरेश थे बृहद्रथ । तीन अक्षौहिणी सेना थी उनके समीप । 
बलवान , रूपवान , ब्राह्मण भक्त थे। याज्ञिक थे, किन्तु उनकी दो 
पत्नियोंमें किसीके भी सन्तान नहीं थी । काशिराजकी इन दोनों पुन्रियोंपर : 
उनका समान प्रेम था । पुतरेष्टि यज्ञ करनेपर भी उनके पुत्र नहीं हुआ । 


गौतम कक्षीवानूके पुत्र महात्मा चणूकौशिकके राजधानीके समीप 
पधारनेका समाचार मिला तो बृहद्रथ अपनी दोनों पत्तियोंके साथ उनके 


७० , पार्थे-सारथि 


दर्शन करने गये । उनको भेंट देकर सन्लुष्ट किया । वे महात्मा आञ्रवृक्षके 
नीचे बैठे भे। एक पका फल उनकी गोदमें उसी समय गिरा , जब राजाने 
उससे पुत-प्राप्तिकी प्रार्थना की । महात्माने वह फल राजाको दे दिया-- 
'इसे खाकर तुम्हारी रानी उत्तम पुत्रको जन्म देगी ।' 
बृहद्रथ सन्तुष्ट होकर लौट आये । उस फलको चीरकर दो भाग 
किये और दोनों रानियोंको एक-एक भाग दे दिया। फलतः रानियाँ 
गर्भवती हुई ; किन्तु उनके गर्भसे शिशुके आधे-आधे अंग उत्पन्न हुए। 
सिरे पैर तक प्रत्येक खण्डमें आधा ही बना था । जैसे मस्तकके मध्यसे 
उसे फाड़ दिया गया हो । 
उन अंगोंको कोई क्या करता । रानियोंको प्रसवमें सहायता करने 
बाली धात्रीने उन्हें उठाया और राजभवनका जहाँ कूड़ा डाला जाता था , 
उसपर डाल दिया । 
बृहद्रथ याज्ञिक थे । उनके यज्ञोंमें सात्विकता होती तो बात दूसरी 
शी , किन्तु सकाम राजसयज्ञ वे प्रायः करते थे और उनमें पशु-बलि होती 
थी । बलि पशुके अंगोंकी अंतड़ियाँ , अस्थियाँ आदि उस कूड़ेके ढेरपर 
डाली जाती थीं । इस कारण एक जरा नामकी राक्षसीने वहाँ अपना अड्डा 
बना लिया था । उस मेद-माँस भक्षिणी राक्षसीने उस शिशुके दोनों खण्ड 
उठाये और ले जानेकी सुविधाकी हष्टिसे उन्हें परस्पर सटाया । वे दोनों 
अंग सटाते ही जुड़ गये और शिशु जीवित होगया । वह अपने हाथकी मुट्ठी 
मुखमें डालकर रोने लगा। 
राक्षसी चकित रह गयी । वह नवजात शिशु इतना कठोर शरीर 
और भारी था कि जरा भी एक बार उसे उठा न सकी । राक्षसीके हृदयमें 
दया उमड़ी । उसने सोचा--'मैं इस राजाके यहाँ इतने कालसे रहती हूँ । 
मुझे इसने कभी सताया अथवा भगाया नहीं । यहाँ आहार देकर मेरा 
सत्कार होता रहा। मैं इसके इस एकमात्र पुत्रको नष्ट नहीं करूंगी । यह 
` इससे पुत्रवान्‌ बने! 
मानव नारीका रूप बनाकर राक्षसीने बालकको गोदमें उठाथा 
गर राजाके पास जाकर बोली--'राजनू ! आप अपना यह पुत्र लें ।' 
गनियोंके गर्भसे ठुक न होनेका समाचार मिल 
जीवित पुत्रको देखते ही प्रसन्नतासे उठकर 

उन्होंने ज॑राको प्रणाम करके पूछा--दयामयी देवि ! आप कोन हैं ? आप 
अवश्य देवलोकसे ही मुझपर कृपा करने पधारी होंगी । 

“राजन ! मैं राक्षसी हुँ । मेरा नाम जरा है। आपके राजसदनमें 
ही रहती हुँ और अनजानमें ही आपने मेरा सदा सत्कार किया है।' 
राक्षसीने अपना परिचय देकर उस बालकके जीवित होनेकी घटना सुना 
दी--'मैं पूरा पर्वत निगलकर पचा जा सकती हूँ, यह शिशु तो किस 
गणनामें था ; किन्तु आपपर मुझे दया आगयी । इतने दिनों आपके यहाँ 


सत्कारपूर्वक रही , अतः इसे देकर आपको सन्तानवान बनाने आयी हूँ । - 


आपका मंगल हो ।' , 
राक्षसी बालकको छोड़कर अहश्य होगयी। रानियाँ सुनते ही आ- 


' गयीं । उनके वक्षसे वात्सल्यके कारण दूध टपकने लगा । उन्होंने शिशुको ` 


गोदमें उठा लिया । बृहद्रथने उस राक्षसी जराके द्वारा सन्धित किये जातैकै 
कारण पुत्रका नाम जरासन्ध रखा। राक्षसीके सम्मानमें महोत्सव किया 
और उसके निमित्त नियमित बलि देनेकी व्यवस्था कर दी । 

जिनके वरदानसे वह पुत्र हुआ था , वे महात्मा चण्डकोशिक भी 
पधारे । उन्होंने वृहद्रथसे कहा--“राजन्‌ ! यह्‌ तुम्हारा पुत्र अत्यस्त 
पराक्रमी , बलवान , तेजस्वी होगा । इससे संग्राममें शत्रु स्वतः पराजित 
होजायंगे । इसकी आज्ञा सबपर चलेगी । देवताओंके अस्त्र-शस्त्र भी इसे 
आहत नहीं कर सकेंगे । इसकी आराधनासे प्रसन्‍त होकर भगवान्‌ शिव 
इसे दर्शन देंगे । 

महात्मा चण्डकौशिकके वरदानसे जरासन्ध दुर्जय होगया। बड़े 
होनेपर तप करके इसने शंकरजीको सन्तुष्ट कर लिया । उन पिनाकपाणिने 
भी इसे अस्त्र-शस्त्रसे न मरनेका आशीर्वाद दे दिया । 

इसके प्रबल सहायक और मित्र हंस तथा डिम्भकथे। वे भी 
शंकरजीके वरदानसे अजेयप्राय थे। उम्हें मैंने मार दिया है। # इसका 
दिग्विजयी जामाता कंस तथा दूसरे भी बहुतसे सहायक मारे जाचूके हैं । 
अब दन्द्रयुद्धमें इसे मेरी सम्निधिमें भीमसेन अवश्य मार देंगे ।' 

युधिष्ठिरके लिए श्रीक्ृष्णचन्द्रका यह आश्वासन पर्याप्त था। 
उन्होंने अनुमति दे दी । श्रीकृष्ण, भीमसेन तथा अर्जुन स्नातकके वेशम 


ॐ इनकी कथा 'द्वारिकाधीरा' में दी गनी है । 


७२ पार्थ-सा रथि 


वहाँसे चले । उन्होंने रथसे यात्रा की , किन्तु मगधकी सीमामें पहुँचनेसे 
पूवे ही रथ छोड़ दिया । 

तीनोंने रक्तवस्त्र धारण किये थे। पुष्पोंकी माला पहिनी थी। 
चन्दन लगाया था , किन्तु शरीरपर दूसरा कोई आभूषण अथवा मुकुट 
नहीं था । वे कोई अस्त्र-शस्त्र नहीं ले गये थे । उन्हें देखकर केवल यही 
कहा जा सकता था कि वें स्तात ब्राह्मण होंगे । 

गिरिब्रज पर्वतोंसे घिरा दुर्गम गढ़ था। पर्वेतोंक्री सन्धिमें जहाँ 
भित्तियाँ थीं , वहाँ राजधानीका सबसे प्राचीन बुर्ज उन्होंने नष्ट कर दिया 
और इस प्रकार द्वारसे नगरमें न जाकर उस ध्वस्त प्राची रके मार्गसे नगरमें 


प्रवेशकिया। ` 


€ 


हर जरासन्ध-चध 


मोक्षके पथमें तो केवल अर्थ ओर काम ही त्याज्य नहीं होते , धर्म 
भी उपेक्षणीयकी ही श्रेणीमें आजाता हैँ। त्रिवर्गका अतिक्रम करके ही 
पुरुष अपवर्गे पाता है , किन्तु व्यवहारमें भी जब सकाम धर्म उत्पीडक बन 
जाता है तो धमेके परमप्रभुको भी उसका उपशम अभीष्ट होजाता है । 
जरासन्ध धामिक था। ब्राह्मण भक्त था। प्रजाका न्यायपूर्वक 
पालन करता था | प्रजा और अपने अनुगतोंका स्नेहभाजन था । लेकिन 
वह दूसरे किसीको भी अपने सामने स्वतन्त्र नहीं देखना चाहता था। दूसरे 
 नरेशोंके लिए वह कहता था--'मेरे पीछे चलो या मरो।' इस अहंकारको 
सृष्टि सञ्चालक बहुत दिन सहन नहीं कर सकते थे । 
| ब अहंकार प्रबल हो , पुरुषोत्तम उसके आवासमें सौम्य बनकर 
कैसे प्रवेश करें । वे परिखा ध्वस्त करके , प्रतिकार करने ही 
`, जरासन्धके यहाँ तो तबसे अपशकुन प्रारम्भ होगये थे , 
श्रीक्रष्णने ने प्रस्थान किया था। वह्‌ अरिष्ट-शान्तिके लिए 
लगा TS र्‌ 

दुगपालने प्राचीन बुज ध्वस्त करके तीन ब्राह्मणोंके नगरमें प्रवेशकी 
सूचना दे दी थी । मध्याह्न भोजनका समय होचुका था । इस अतिथिः 
वेलामें नगरमें प्रविष्ट वे तीनों अज्ञात विप्र क्योंकि सीधे राजसदन आरहे 
हैं, यह समाचार मिल चुका था--मगधराज उनकी प्रतीक्षा ही कर 
रहा था । 


तीनों अतिथियोंक्रा वेश उनके आचरणसे सरवंथा असंगत था । तीनों 
आये और उनका स्वागत करने जरासन्ध खड़ा हुआ , किन्छु तीनमें एकने 
भी न आशीर्वाद दिया और न ऐसा कुछ भी किया कि उनका वर्ण जाना 
जा सके । 

“इन्हें कहीं देखा है।' जरासन्धको यह बात तत्काल लगी ; किन्तु 
मस्तकपर बहुत बल देनेपर भी स्मृति साथ नहीं दे रही.थी । 'कहाँ देखा 
है ? कौन हैं ये ?? इसी उधेड़-बुनमें वह खड़ा ही रह गया । 

बिना आशीर्वाद दिये , बिना 'किसी भूमिकाके श्रीकृष्णचन्द्रने 
कहा 'राजन्‌ ! हम आपके यहाँ अतिथि होकर कुछ कामनासे आये हैं। 
सुना है कि आप उदार हैं। अतिथिकी आकांक्षा पूरी करते हैं, अतः हम 
जो चाहते हैं , हमें प्रदान करें । तितिक्षु पुरुषके लिए कुछ भी असह्य नहीं 
है। दुष्टके लिए कोई दुष्कर्म कठिन नहीं और उदार पुरुष क्या नहीं दे 
सकते । जो समर्थ होनेपर भी इस अनित्य शरीरसे सञ्जनोंके समाजमें 
गाया जाने वाला नित्य यश उपाजित नहीं कर लेता , वही शोचनीय है 
और उसने अपने आपको ही ठगा है । हरिशचन्द्र , रन्तिदेव , शिवि , बलि 
ही नहीं , कपोत और व्याध तक इस अनित्य शरीरके द्वारा नित्य यशको 
प्राप्त कर चुके हैं। आप तो महान्‌ हैं । 


स्पष्ट था कि ये असाधारण अतिथि हैं और कोई असाधारण माँग 
करने वाले हैं। स्वर घन गम्भीर , कलाइयोंपर प्रत्यञचा चढ़ानेका काला 
चिल्ल कह रहा था कि यें ब्राह्माण नहीं हैं। जरासन्धने दो क्षण विचार 
किया--होना तो इन्हें क्षत्रिय ही चाहिए। इनका तेज, निर्भयता , 
सुकुमारता कहती है कि ये राजपुरुष हैं। मेरे शत्रुओंमें-से ही कोई होंगे , 
किन्तु यहाँ ब्राह्मण वेश बनाकर आये हैं और याचना कर रहे हैं। क्या 


माँगेगे ? अधिकसे अधिक मेरा मस्तक माँग सकते हैं। मुझसे संग्राममे 

जय पाना असम्भव देखकर मेरी मृत्यु माँगने आये हैं। तब ? मैं इतना 
कापुरुष तो नहीं हूँ कि घर आये अतिथिको निराश कर दूँ ।' 

अहुंकारने जरासन्धको उकसाया--'देत्यराज बलिने घर आनेपर 
जान-बूझकर अपने शत्रु विष्णुको अपने आचार्यके मना करनेपर भी सम्पूर्ण 
पृथ्वी दान कर दी , इसीसे तो उनका यश अमर है , अन्यथा उन्हें कौन 
जानता? शरीर तो कभी मरेगा ही , अतः इसके द्वारा महान यश क्यों न 
उपार्जित किया जाय । ब्राह्मणोंके लिए ही क्षत्रियका जीवन न लगे तो फिर 
उसका प्रयोजन भी क्या ।' 

स्थिर गम्भीर स्वरसे मगधराजने कहा--'आप ब्राह्मण अतिथि 
पधारे हैं, अतः जो माँगना हो संकोचहीन होकर माँगें । मैं आप लोगोंको 
अपना मस्तक भी दे सकता हुँ ; किन्तु कृपा करके यह बतला दें कि आप 
कौन हैं ? आप लोगोंके वेश और व्यवहारसे मैं कोई संगति नहीं देखता । 

` आपका वेश तो स्नातक ब्राह्मणोंका है ; किन्तु आप तीनोंने चन्दन-अंगराग 
लगाया है , पुष्पमाल्य धारण किया है । केवल सभामें जाते समय स्नातक 
चन्दन एवं माला धारण करते हैं, यह में जानता हूँ। आप तीनों नगरमें 
द्वारसे न आकर परिखा ध्वस्त करके क्यों आये ?' 

“हुम स्नातक ब्राह्मण हैं, यह तो आपको समझ है , अन्यथा क्षत्रिय 
और वैश्य भी स्नातक वेश धारण करते हैं। पुष्पमाल्य तथा अंगराग धारण 
श्रीमानोंका काम है।' श्रीकृष्णचन्द्रते कहा--'हम क्षत्रिय हैं, इसलिए 
हमें घन या आहार नहीं चाहिए । हम आपसे दन्द्र-युद्ध माँगते हैं। यदि 
आपमें साहस हो तो इसे स्वीकार करें। मित्रके घरमें द्वारसे और शत्रुके 
घरमें बिना-द्वारके प्रवेश करना ही तो वीरनीति है ।' 

“मैंने आप लोगोंसे कब शत्रुता या कोई दुर्व्यवहार किया , यह 
सोचनेपर भी स्मरण नहीं कर पाता हूँ।' जरासन्धने हसकर कहा- 
'इन्द्रयुद्ध चाहिए आपको तो वह मैं दे दूंगा। आप चाहें तो सेना ले लें 

` अथवा तीनों एक साथ मिलकर मुझ अनेलेसे लड़ लें , किन्तु आप हैं कौन ! 

क्यों मुझ निरपराधको शानु मानते हैं ?” 

अब परिचय दिया गया--में तुम्हारा पुराना शत्रु वासुदेव हूँ और ये 
धन्वा अर्जुन हैं तथा ये उनके बड़े भाई भीमसेन हैं। आप तीनोंमें-से 

चाहें , उससे युद्ध करें जो अस्त्र या शस्त्र चाहेँ , उसे चुन लें ।' 

मैं तुमसे युद्ध नहीं करूँगा ।' जरासन्धने हसकर कहा--तुम तो 
मुझसे डरकर समुद्रमें जा छिपे हो । जो एक बार भाग खड़ा हुआ अपने 
सामनेसे , उससे युद्ध करना शोभास्पद नहीं है । अर्जुनसे भी मैं युद्ध नहीं 
करूँगा । यह अस्त्रज्ञ चाहे जैसा हो , इद्युद्धके लिए दुर्बेल है । भीमसेन 
अवश्य मेरे समबल हैं , अतः मैं भीमसेनसे दन्द्रयुद् करूंगा । हम दोनोंका 
प्रिय शस्त्र भी गदा ही है ।' 

जरासन्धने मुकुट ओर आभूषण उतार दिये। दो समान गदाएँ 
मँगायीं और भीमसेनके लिए भी कच्छ मंगाया । 

मगधराजने कहा--'इरदयुद्धमें उचित च्याय तभी रहेगा जब दोनोंको 
समान आहार तथा शयनादिकी सुविधा प्राप्त रहे। अतः मैं भी नगरके 
बाहर मह्लशाला भवनमें ही तुम लोगोंके साथ रहुँगा और कोई अतिरिक्त 
आहार , सेवा या चिकित्सा स्वीकार नहीं करूंगा ।' 

्न्दयुद्धमें दूसरा कोई हस्तक्षेप न करे , इसकी आज्ञा दे दी गयी । 
जरासन्धने अपने पुत्र सहदेवको राज्य-सञ्चालनका भार दे दिया। यह 
मल्लशालामें आगया और “उसी दिनसे भीमसेनके साथ. उसका गदाउढ़ 
प्रारम्भ होगया। 

दोनों प्रचण्ड पराक्रम , दोनों वच्त्रकाय और दोनोंका पौरुष अपार । 
ताल ठोंककर , हाथ मिलाकर दोनोंने गदाएँ उठायीं। अब गदा घुमाना , 
पेतरा लेना और गदाओंको टकराना प्रारम्भ होगथा। वे गदाएँ टकराती 
थीं तो बज्रपात जैसी कठोर घ्वनि होती थी और उनसे चिनगारियाँ 


' झडती थीं । 


गदाओंका भरपूर आघात शरीरपर भी पड़ता था , किन्तु दोमें 
कोई भी उससे न विचलित होता था , न काँपता था । अनेक दाँव-पेंच 
गदाओंके चलते रहते थे । शरीरोंसे स्वेदकी धारा बहती थी । श्रीकृष्ण 
और अर्जुन शान्त देखते रहते थे । उन्होंने भी प्रोत्साहन देनेका कोई शब्द 


नहीं कहा। R 
प्रातःकाल स्नान , सन्ध्याके पश्चात्‌ ही यह्‌ युद्ध प्रारम्भ होजाता 


था और पूरे दिन चलता था । कातिक कृष्ण प्रतिपदासे यह प्रारम्भ हुआ | 


बिना ख़ाये-पिये दिन भर युद्ध होता था । सायंकाल दोनों गदा छोड़कर 
हाथ मिलाते थे और साथ ही अखाड़ेसे निकलते थे। साथ ही उष्णोदककी 

धारामें जो गिरिव्रजमें है, जाकर स्नान करते थे। एक साथ भोजन 
करते थे । ६ 

रात्रिमें मगधराज भी वहीं मल्लशालामें ही समान आसनपर शयन 
करता था । वे लोग रात्रिमें ऐसे मित्रोंके समान रहते , बातें करते थे कि 
कोई अनुमान भी नहीं कर सकता था कि दिनमें वे एक दूसरेको मार देने- 
पर उतारू रहते थे । 

जरासन्ध खुलकर भीमसेनके पौरुषको प्रशंसा करता था ओर भीम- 
सेन मगधराजके बलको विरुद देते थे। जरासन्धने कई बार कहा-- 
जीवनमें मुझे प्रथम वार युद्धका वास्तविक आनन्द दिया है आपने । 

मगधराज अतिथियोंको आहारादि देकर ही स्वयं स्वीकार करता 
था । इस प्रकार यह अद्भुत दन्द्रयुद्ध छब्ब्रीस दिन तक चल चुका तब 
भीमसेनने अवसर देखकर रात्रिमें श्रीकृष्णसे कहा--'कटभादन ! मुझे लगता 
है कि जरासन्धको मैं जीत नहीं सकूंगा। उसके गदाघातसे मेरे अंग-अंग 
जैसे पिस गये हैं, किन्तु वह तनिक भी शिथिल नहीं होता है।' 

जब तक कोई अपने पौरुषपर भरोसा करके प्रयत्न कर रहा है , 
श्रीकृष्ण तटस्थ दर्शक ही रहेंगे। उनका स्वभाव है कि जब प्राणी अपने 
बलका आश्रय त्यागकर उनकी ओर सहायताके लिए देखता है , तब उनको 
शक्ति सक्रिय होती है। उन्होंने भीमके शरीरपर अपना अमृतस्यन्दी हाथ 
घुमाया। भीमको लगा कि उनका शरीर पीड़ा, श्रान्तिसे रहित होकर, 
स्फूति तथा शक्तिका भण्डार बन गया है । 

उन श्रीमध्षुसूदनने कहा--'कल मेरे संकेतको समझनेका प्रयत्न 
करना ।' 

सत्ताइसवें दिनका वह इन्द्रयुद्ध चल रहां था। सायंकाल होनेको 
आया तो भीमसेतने श्रीकृष्णकी ओर देखा। सहसा श्रीक्ृष्णने दाहिने 
हाथको एक विशेष प्रकारसे घुमाया ओर एक तृण भूमिसे उठाकर उसे 
नीचेसे चीरकर फेक दिया । इतना संकेत वृकोदरके लिए पर्याप्त था। 
 भीमने हाथकी गदा पूरे वेगसे घुमाकर एक दिशामें फेंक दी । गदा 

रे जरा-अविद्याके कारण चिज्जड़ग्रन्थि रूप देहात्मभाव केवल बलसे तो 
पराजित होने वाला नहीं । विवेक उसे चीरकर दो कर दे सकता है और 
वह विवेक श्रीकृष्णकी कृपा हो तो मिले । 


भीमसेनको गदा फेंकते देखकर जरासन्ध एक क्षणको हिचक गया । 
इतनेमें तो भयंकर गर्जना करते भीमसेन टूट पड़े और उसे उठाकर पृथ्वी- 
पर पटक दिया । उसके एक पेरको अपने पेरसे दबाकर दोनों हाथोसे 
दूसरा पेर पकड़ा और उसे उठाते चले गये। इस प्रकार जरासन्धका 
शरीर उन्होंने बीचसे चीर दिया । एक पेर , वृषण , आधा पेट , आधी 
छाती , आधा मुख , आधी नासिका , एक नेत्र , एक कर्ण एक-एक दुकड़ेमें 
रह गये । हाथका टुकड़ा भीमसेनने दूर फेंक दिया । 


मल्लभूमि रक्तसे भीग उठी। स्वयं भीमसेन मगधराजके रक्तसे 
लथपथ होगये । श्रीकृष्णते झपटकर भीमको हृदयसे लगा लिया । वहाँ 
उपस्थित जरासन्धके सेवक रोते-चिल्लाते नगरकी ओर भागे । 


बन्दी-सुक्ति 


एक राज्यके राजाको मार दिया गया था । श्रीकृष्ण , अर्जुन और 
भीमसेन तीनों झस्त्रहीन थे. और वहाँ केवल वह गदा थी जो जरासन्धके 
हाथमें थी दूसरी बात यह कि अब बन्दी राजाओंको मुक्तिमें एक क्षणका 
भी विलम्ब अकारण था । यह विलम्ब श्रीकृष्णको सहन नहीं था । वे तीनों 
तत्काल वहाँसे निकले । 


देवराज इन्द्रके लिए विश्वकर्माने पहिले एक दिव्य रथ बनाया था । 
उसीमें बैठकर इन्द्रने अनेक बार दानवोंपर विजय प्राप्त की थी । उसके 
ऊपर एक इन्द्रधनुषके समान चमकती ध्वजा थी जो बिना ध्वज-दण्डके ही 
फहराती रहती थी। उस सौन्दर्थवान नामक रथमें दो महारथी एक साथ 

बैठकर युद्ध कर सकते थे। वह स्वर्ण निमित र अनवरुद्ध गति , वायु वेग 
रथ इन्द्रने ययातिको दिया था। वह कुरुवंशमें वश परम्परासे राजा वसु 
तक रहा । 'बेदिराज वसुने उसे अपने मित्र मगधराज बृहद्रथको दे दिया । 
पिताका वह रथ जरासन्धके पास था । श्रीकृष्णचन्द्रने मल्लशालासे निकल- 
कर सीघे उस रथपर अधिकार किया । उसमें अश्‍व जोड़े और भीम तथा 
अर्जुनको बैठाकर स्वयं सारथि बने । 


इस कार्यसे दो बातें श्रीद्वारिकाधीशने साध लीं। कोई चाहे तो भी 
अब उस महावेग रथका पीछा करनेका कोई साधन गिरिब्रजमें किसीके 
समीप नहीं था। दूसरे बन्दी नरेशोंके साथ कोई दुर्व्यवहार करने अब वहाँ 
पहिले नहीं पहुँच सकता था । क्योंकि अनेक बार ऐसे अवसरोंपर झुंझलाहट- 
में क्र लोग बन्दियोंको मार देते हैं । बन्दियोंकी मुक्तिके लिए आये लोगोंने 
उनके अधिपतिको मारा , अतः उनका आक्रोश बन्दियोंपर उतरे, यह 
अस्वाभाविकता नहीं ही है । 
वे छियासी नरेश विभिन्न राज्योंके थे । विभिन्न समयोंपर मगध- 
राज उन्हें पराजित करके पकड़ लाया था। लेकिन गिरिब्रजकी पर्वतीय 
खोहके कारागारमें पहुँचकर सबकी समान अवस्था होगयी थी । वे परस्पर 
मित्र बन गये थे । उनके इमश्रु-केश बढ़ गये थे। रूखे-उलझे हो गये थे । 
नख बढ़ गये थे। वस्त्र और शरीर भी मलिनथे। सब बहुत कृश तथा 
कान्तिहीन होगये थे । 
मगधराजने उनको आहार देनेमें कोई कृपणता नहीं की थी । उन्हें 
स्तानके लिए जल भी मिलता था; किन्तु वस्त्र तथा देह भली प्रकार 
स्वच्छ हो सके , इतनी सुविधा उन्हें नहीं थी और न उनमें यह सब करनेका 
उत्साह था । उन्हें पता था कि जरासन्ध उनकी संख्या सौ होते ही उनकी 
बलि देनेवाला है | वे तो जीवनसे निराश मृत्युकी घड़ी गिननेवाले लोग थे । 
, इस भयते उनका शरीर कङ्कालप्राय बना दिया था। उनके नेत्रोंके चारों 
ओर गाढ़ी कालिमा छा गयी थी और उन्हें तो सर्वत्र अन्धकार ही दीखता 
था । 
एक क्षीण आशा एक दिन उनमें-से किसीके मनमें जागृत हुई 
"भगवान्‌ वासुदेव शरणागत वत्सल हैं। उनके श्रीचरणों तक पहुँची प्रार्थना 
कं नहीं : उन चक्रपाणिने इस मदमत्त जरासम्धको सत्रह- 

बार पराजित करके , मृत्युके मुख तक पहुँचाकर छोड़ दिया है । क्या हुआ 
जो नर-नांद्य करते वे एकबार इसके सम्मुखसेः भागे । उन ्रह्माण्यदेवने 
इसे मिले ब्राह्माणोंके आशीर्वादका सम्मान किया । वे ही समर्थं हैं हम सबको 
इस विपत्तिसे बचा लेनेमें ।' 


बात सबको ही ठीक लगती थी ; किन्तु बहुत कठिन समस्या थी-- 
'श्रीद्वारिकाधीशके चरणों तक प्रार्थना पहुँचे कंसे !' 

इतने नरेश बन्दी थे गिरिब्रजमें और उनमें किसीके स्वजन , स्नेही 
नहीं थे और वे इनकी ओरसे उदासीन थे , यह बात कथा मानने योग्य है ? 
अवश्य जरासन्धके भयके कारण कोई प्रत्यक्ष कुछ नहीं कर सकता था; 
किन्तु गिरिब्रजमें उन राजाओंके हितैषी थे। उनमें ब्राह्मण ही अधिक थे; 
क्योंकि मगधराज ब्राह्मणोंका सत्कार करता था | ऐसे हितैषियोंके प्रयत्नसे 
बन्दी राजाओंकी प्रार्थना लेकर द्वारिका दूत गया था । 

दूत मगधकी सीमासे सकुशल निकल गया , यह समाचार जैसे ही 
उन बन्दी नरेशोंको मिला , उनको विइवास होगया कि अब उनकी कारा- 
गारसे मुक्ति सुनिश्चित है । जो कर्मपाशको काट देते हैं , उन दयाधाम तक 
किसी आर्तभावकी पुकार पहुँचेगी और मगधराजके कारागारके कपाट बन्द 
वने रहेंगे । ; 

वे जनार्दन आते होंगे। उन चक्रायुद्धका चक्रया गदा गिरिब्रजका 
विनाश करने ही वाला है । आते होंगे वे कमल लोचन । मृत्युका भय उसी 
समय मिट गया और श्रीकृष्णके आगमनकी प्रतीक्षा चलने लगी । मरणासन्न 
प्राणीको जीवनदान मिलनेका आइवासन हो तो उसके प्राणोंकी उत्सुक 
प्रतीक्षाका अनुमान कर लीजिये । 

दूत लौट आया और उसने गुप्तरूपसे ही सन्देश भेज दिया--'श्री- 
द्वारिकाधीश आनेवाले हैं । उन्होंने अभय दिया है। जरासन्ध अवश्य 
मरेगा ।' 

(अच्छा हुआ कि वे सेना लेकर नहीं आये । राजाओंने द्वारिकाधीश- 
की राजसभामें हुई प्रतिक्रियाका सम्बाद पाया तो मन ही मन उद्धवकी 
प्रशंसा की--'धन्य हैं वे यादव महामंत्री । अन्ततः देवगुरुके साक्षात्‌ शिष्य है 
और भगवान पुरुषोत्तमके स्नेह भाजन हैं। युद्ध छिडता तो कौन जानता 

था कि दुर्बल पड़नेपर दुष्ट जरासन्ध हम इतनोंको ही बलि-पशु बनाकर कोई 
उग्र अनुष्ठान पूरा न करता ।' 

प्रतीक्षा- उत्कटतम प्रतीक्षामें अहनिशि लगे आतुर प्राण और वह 
भी श्रीकृष्णकी प्रतीक्षा । उन माधवका निरन्तर चिन्तन , उनके आगमनकी 
प्रतीक्षा । ऐसा प्रगाढ़ चिन्तन कि कोई मुनीन्द्र भी क्या करेंगे । इस चिन्तन 
ओर प्रतीक्षाका हेतु क्या था , यह प्रश्‍न व्यर्थ है। श्रीकृष्णचन्द्र तो घृणा 
या द्वेषसे भी हृदयमें आवें तो जीव मुक्त होजाता है , ये तो उनके शरणा- 
गत होकर उन्हींका सर्वात्मना आश्रय लेकर उनके चिन्तनमें लगे थे । फलत 
अन्तःकरण तिमंल होगया। देहका मोह मिट गया । मृत्युका भय पता 
नहीं कब समाप्त होगया। केवल प्रतीक्षा विशुद्ध प्रतीक्षा बच गयी--'वे 
परम पुरुष कब पधारेगे । हमारे नेत्र धन्य होंगे उनका दर्शन करके । हम 


उनके सुर-मुनि वन्द्य पाद पद्मोंमें प्रणिपात करनेका सौभाग्य प्राप्त कर 
सकेंगे । 


श्वे गिरिव्रज आ गये और मगधराज उनमें-से भीमसेनके साथ गदा- 
यद्ध करनेमें लगा है वह उनके साथ ही अब मल्लशालामें रहता है।' यह 
समाचार भी किसी प्रकार उस गुहा कारागारमें पहुँच ही गया , क्योंकि वे 
समाचार पानेको समुत्सुक थे ओर उनके हितेषी नगरमें थे । 

'धन्य है जरासन्ध । अनन्त पुण्य किये होंगे पूर्वजन्ममें इस मगधराज- 
ने।' विशुद्ध हृदयमें राग-द्ेष रहा नहीं करते । राजाओंका अन्तःकरण 
श्रीकृष्ण-चिन्तनने तिमंल कर दिया था । वे सोचने लगे थे-'कितना महान 

सौभाग्य पाया इसने । वह भीमसेनसे गदायुद्ध करता रहता है और भगवान्‌ 

पुरुषोत्तम समीप उपस्थित रहकर उसे देखते रहते हैं। रात्रिमें भी वह 
उनके समीप ही सोता है । जो ऋषियोंके सविधि यज्ञमें भी परोक्ष आहुति 
लेते हैं , वे यज्ञपुरुष इस समय अतिथि हैं मगधराजके ।' 


¦ 'जरासन्ध इन पुरुषोत्तमकी सन्निधिमें प्राण-त्याग करेगा , इनका 


` दर्शन करते मरेगा ।' इस भव्य भावनाने हृदयको दूसरी दिशा दी--'हम 
सबके साथ ही मगधराजने क्या अपकार किया ? हमारा इतना बड़ा हित 
तो दूसरा कोई नहीं कर सकता था । जो गुरु नहीं कर सके, पुरोहित 
' किया जरासन्धने। हम सब राजमदमें मत्त ऐड्वर्य 
` अपने परम कल्याणसे ही उदासीन होरहे थे । 

ऐसे ही मर जाते और भटकते रहते भवाटवीमें । हमें बन्दी करके मगध- 
राजने कृपा की । भोगोंसे , पद-प्रतिष्ठाकी लिप्सासे , परस्परको स्पर्धासे 
मुक्त कर दिया और उसीकी अनुकम्पासे अब जनार्दनके दशत प्राप्त होंगे ।' 

'जनार्दनके दर्शन प्राप्त होंगे।' हृढ़-विश्वास है प्राणोंमें ओर केवल 
दर्शनोंकी उत्कण्ठा है। अभीप्सा बन गयी है वह । द्वार खटकता है , कोई 
ट्वारपाल भी आता है तो पदध्वनि सुनते ही सबके सब चौंकते हैं , उठ खड़े 
होते हैं-'आये जनार्दन ।' 

सचमुच वे जनार्दन आ गये। उनका रथ आकर उस कारागारके 
बाहर रुका । भीमसेनने रथसे उतरकर द्वारको उखाड़ फेंका और श्री कृष्ण- 
चन्द्र प्रविष्ट हुए उस द्वारसे। ये अशरण शरण ऐसे ही सदा अपने 
पुकारनेवालोंको परित्राण देने आनेके अभ्यासी हैं । 

सजल जलद व्याम वपु , विद्युतके समान चमकता पीतपट , चतुर्भूज 
घुंघराली अलकोंसे घिरा श्रीमुख मन्द स्मित शोभित पुण्डरीकाक्ष अपने 
बिशाल हगोंसे अनन्त-अनन्त कृपाकी धारा वर्षा करते कारागारके द्वारमें 


« प्रविष्ट हुए। 


बन्दी नरेशोंने देखा और एक साथ भूमिपर दण्डवत गिरे | सबने 
अनुभव किया कि उन पूर्णपुरुषने उन्हें अपनी विशाल बाहु बढ़ाकर उठा 
लिया है । 

अञ्जलि बाँधकर , नेत्रोंसे अश्रु वर्षा करते गद्गद्‌ स्वरमें स्तुति 


'करने लगे। सबका एक ही तात्पर्यं था--'स्वामि ! हम तो भटक रहे थे 


आपकी मायासे मोहित होकर । हमें अपने धन , बल , राज्य प्रभावका 
वड़ा घमण्ड था । पता ही नहीं था कि आप कालस्वरूपके सम्मुख यह सब 
कितना तुच्छ है। हम अनुभव करते हैं कि मगधराजके रूपमें आपका 
अनुग्रह उतरा और हम उस मोहसे जागे । जरासन्धने हमें राज्यश्रष्ट करके, 
बन्दी करके विवेक नेत्र प्रदान किया । हमें अपनी शक्तिको तुच्छता ज्ञात 
हुई और सबसे बड़ी बात हुई कि आपके श्रीचरणोंका दशन हुआ । आपका 
दर्शन अमोघ है , अतः यह वरदान दें कि आपके इन पाद पढ्मोंको स्मृति 
सदा बनी रहे।' | 

अन्धकार बढ़ रहा था। अतः उन सब बन्दी राजाओंको लेकर श्री- 
कृष्णचन्द्र उस पर्वतीय कन्दरा कारागारसे निकले और बाहर विस्तृत मेदान- 

में आ गये | राजाओंसे उन्होंने कहा आप सब अपने राज्योंको जाकर 
धर्म पूर्वक प्रजाका पालन करें । मेरा स्मरण करते रहें । धर्मराज युधिष्ठिर 
राजसूय यज्ञ करनेवाले हैं , उसमें आप सबको उनकी पूरी सहायता 
करनी है ।' 

यह चर्चा चल ही रही थी कि नगरकी ओरसे स्वागतमें बजते 
वाद्य , शंख ध्वनिका स्वर सुनाई पड़ा । जलती मालें लिये बहुत अधिक 
लोग आरहे थे और उनकी ध्वनि सुनाई पड़ने लगी थी--“भगवान वासुदेवकी 
जय । पुरुषोत्तम श्री द्वारिकाधीशकी जय । 

'मगधराज मारे.गये। भीमसेनने उन्हें चीर डाला । ' मल्लशालासे 
सेवक यह चिल्लाते पुकारते नगरमें गये]थे । उस समय जरासन्धका कोई 
सहायक्रः नरेश मगधमें नहीं था । शिशुपाल अपनी राजधानीमें था और 
दूसरा भी कोई वहाँ नहीं था । -राज्यकार्य संचालनका भार जरासन्ध पहिले 
ही अपने पुत्र सहदेवको देकर सत्ताइस दिन पहिले मल्लशाला गया था । 

इन्द्-यूद्ध करता था, अतः सेनाको भी सावधान नहीं किया गया 
था । राज्यमें शान्तिकालीन साधारण स्थिति थी ; किन्तु राजकुमार 
सहदेव पहिले दिनसे ही इस परिणामके लिए प्रस्तुत थे । उन्हें निइचय था 
कि उनक्रे पिता मललशालासे नहीं लौटेगे। उन्होंने मल्लशालाको प्रस्थान 
करते पिताको बहुत श्रद्धासे प्रणाम किया था । 

जरासन्ध धामिक था । पवित्र कुलमें उत्पन्न हुआ था । ब्राह्मण भक्त 
था ओर प्रजापालक था । उसके सब सद्गुण पुत्रमें आये थे ; किन्छु पिता- 
का अहंकार सहदेवमें नहीं था । कोई लौकिक महत्वाकांक्षा भी नहीं थी । 
फलतः उनका हृदय निर्मल , सात्विक था और उसमें श्रीहरिके प्रति 
भक्ति थी । 

गा “पिता महान हैं। सहदेवके मनमें उनकी भक्तिने पिताके प्रति 
विनय नहीं, आदर-बुद्धि उत्पन्न की थो । वे अपने ढंगसे सोचते थे--'अपने 
पराक्रमसे वे श्रीहरिकी अर्चना करते हैं। उनका ' अलौकिक शौर्यं भी तो इन 
भुवनेश्वरकी सेवामें लगना चाहिए । वे अपने अतिमानव प्रतापके अनुरूप 
ही er चिन्तन करते हैं ।' 
बार-बार सहदेवको ही राज्य संचालन सौंपकर जरासन्धने मथुरापर 

४ सहदेवके लिए नवीन कार्ये नहीं था ।- पिताकी 

a कं भु भूः 

भार हरणार्थ ही अवतीर्ण हुए हैं, वे अपने इस कार्यमें किसी हीन सत्वको 
तो माध्यम नहीं बना सकते । उन्होंने पिताको उपयुक्त माध्यम माना है । 
जो इस प्रकार अपने पिताकी मथुरापर की जानेवाली चढ़ाइयोंमें भी 


उन पुरुषोत्तमकी ही प्रेरणा देखता रहा हो , उस जन्म सिद्ध भगवद्भक्तको , 


तब बहुत प्रसऱ्नता होनी ही थी , जब जनादन गिरिव्रज आये । जरासन्धने 
जब प्रभुको शासन सौंपा तो सहदेवने अपने मनमें कहा--'मैं ऐसे पिताका 
पुत्र होकर धन्य हुआ । पुरुषोत्तम स्वयं मगधराजको अपने पावन पदोंमें 
स्वीकार करने पधारे और वैसे ही याचक होकर आये जैसे कभी दत्यराज 
बलिंके यहाँ पधारे थे ।' हि 
मल्लशालाके सेवक रोते-चिल्लाते तगरमें आये तो सहदेव समाचार 
पाकर चौके नहीं, न शोक मग्न हुए। उन्होंने सुनते ही आज्ञा दी-- 
“हम उन परमपुरुषका स्वागत करेंगे ! मगधराजको तो उन्होंने मुक्त कर 
दिया ! उनकी उपस्थितिमें देह त्यागकर पिता तो उनके दिव्यधामको 
पधारे ! उनके लिए शोक कया ! अब मगध. उन हूषीकेशका है और हम 
सब उनकी प्रजा हैं । हमारा पहिला कतव्य है कि हम उनका स्वागत करेंगे। 
फिर जो आज्ञा वे देंगे , उनका पालन किया जायेगा ।' 
सुष्टिने कम ऐसे भगवद्भक्त देखे हैं। पिताका शव पड़ा था 
मल्लशालामें और उन्हें मारनेवालोंका स्वागत करने सहदेव तत्काल चल 
पड़े । उन्हें पता लग गया था कि जरासन्धका रथ लेकर श्रीकृष्णचन्द्र 
उसमें अर्जुन और भीमसेनको बैठाकर नगरसे निकले हैं और बन्दीगृहकी 
ओर गये हैं। सहदेवने कहा--'वे मधुसूदन उन बन्दी नरेशोंको मुक्त करने 
ही गये हैं। वे भवपाश छेत्ता-शरणागतको त्राण देना उनका स्वभाव 
न्ह 
पिताकी मृत्युका शोक नहीं , रोष नहीं और उसके लिए कोई भी 
प्रतिक्रिया नहीं । पिताके शवका क्या होगा यह सोचा तक नहीं । ब्राह्मणोंको 
बुलवाया , वाद्य लिये और अर्पणके लिए मगधके राजकोषके दुलंभतम 
रत्नोपहार साथ लिये । सेवकोंने जलती मशालें लीं , सहदेव पेदल चल पड़े 
, कारागारको ओर स्वागत करने । 
“भगवान्‌ वासुदेवको जय !' 
“श्रीरिकाधीशको जय !' 

'अशरण शरण श्रीकृष्णचन्द्रकी जय !' 
तुमुलनाद निकट आता गया। श्रीकृष्णचन्द्र नरेशोंके समीफ्से इस 
आते जनसमूहकी ओर आगे बढ़े । सहदेवने उपहार राशि सेवकोंको अपित 
करनेका संकेत किया और स्वयं भूमिपर गिरा-'जरासन्ध-तनय सहदेव 
परम पुरुष पुरुषोत्तमके चरणोंमें प्रणिपात करता है। 


लगभग दौड़कर श्रीकृष्णचन्द्रने उठाया सहदेवको ओर हृदयसे लगा 
लिया । उनके कमल हृगोंके “बिन्दु राजकुमारकी अलकोंको आद्र करने 
लगे--'सहदेव ! मेरे बच्चे !! उनके अभय कर देर तक सहदेवका सिर 
और पीठ सहलाते रहे । 

'मगघ धन्य होगया और धन्य कर दिया आपने मगधेशवरको !' 
सहदेव देरमें बोल सके और भरे कण्ठसे ही बोले-'आपने मुझ जेसे अबोध 
अल्पज्ञको भौ पुत्र कहकर कृतार्थ कर दिया। अब मगधका राज-सदन 
श्रीचरणोंसे पव्रित्र करें और अपनी आज्ञापालनका सौभाग्य भी मुझे दें । 

श्रीकृष्णचन्द्रने वहीं अपने हाथसे सहदेवके मस्तकपर मुकुट रख दिया 
और कहा--'पहिला काम है कि पिताके शरीरको उत्तम क्रियाको व्यवस्था 
करो और इन नरेशोंको स्नानादि कराके राजोचित. वस्त्राभूषणसे अलंकृत 
कराओ। इन्होंने बहुत दिनों तक कारागारको कष्ट उठाया है। इनकी 
सेवाको प्राथमिकता मिलनी चाहिए 

सहदेवने हाथ जोड़कर नरेशोंसे पताके अपराधके लिए क्षमा माँगी 
तो सबके नेत्र भर आये । उन सबका स्नेह उमड़ उठा युवराज सहदेवके 
प्रति वहाँसे सब राजसदन पेदल ही आये। बहुत आग्रह करनेपर भी 
श्रीकृष्णचन्द्रने रथपर बेठना स्वीकार नहीं किया । 

नरेशोंको स्नानादि करानेके लिए सेविकाएँ तथा सेवक लगा दिये 
गये । उनको उपमर्दनके द्वारा स्वच्छ करके उष्णोदकसे स्नान कराया | 
उत्तम वस्त्र , रत्नाभरण , अंगराग , चन्दन आदि से सत्कृत करके भोजन 
कराया । 


00000; राजाओंको इसका पता नहीं लगने दिया गया कि उस रात मगधके 
>> र लोगोंने , सहदेवने और श्रीकृष्णचन्द्रके साथ भीमसेन और अर्जनने भी उप- 

सहदेवने उन्हें उपहार दिये और फिर क्षमा-याचना की। सबने सहदेवको 
अपनी मेत्रीका आइवासन दिया । I 

मस्त्री , पुरोहित श्रीकृ्णचन्द्रकी आज्ञासे बुलाये गये । श्रीकृष्ण- 
चन्द्रने मगधके राजसिंहासनपर अपने करोंसे सहदेवको बेठाकर उनका 
तिलक किया । राज्याभिषेक होजानेपर सहदेवने जो बहुत अधिक उपहार 
अपित किये , उन्हें श्रीकृष्णचन्द्रने सहदेव को# प्रसन्न करनेके लिए स्वीकार 
कर लिया । मगधराजका वह दिव्यरथ भी सहदेवने श्रीकृष्णको दे दिया 
यह कहकर-- इसे आपने स्वयं स्वीकार कर लिया है तो अब अपना पुत्र 
मुझे मानकर इसे द्वारिका ले जाये ।' 

श्रीक्ृषणचन्द्रने सहदेवसे विदा लेते समय कहा--'अब तुम पिताकी 
उत्तर क्रिया सम्पन्न करो । वे महामानव थे और अब तो मुक्त होगये । 
धर्म रोज युधिष्ठिरके राजसूय यज्ञमें आना । दुर्जन नरेशोंकी संगतिसे अब 
दूर रहना ।' 

भीमसेन तथा अर्जुनको मगधराजके उसी दिष्य रथमें बेठाकर 
श्रीकृष्णचन्द्र इन्द्रप्रस्थके लिए प्रस्थित हुए । 

श्रीकृष्णचन्द्रके पांचजन्यकी मंगल ध्वनि सुनायी पडी और इन्द्रप्रस्थमें 
सबने समझ लिया कि जरासन्ध समाप्त होगया। युधिष्ठिरने बड़े 
उल्लाससे स्वागत किया । 

अब श्रीकृष्णचन्द्रकी सम्मतिसे धर्मराजने भाइयोंको दिग्विजयके 
लिए उत्तम मुहु्तोमें भेजा । पूर्वंकी ओर भीमसेन मत्स्य , केकय तथा मद्रके 
नरेशोंके साथ गये । सहदेव सृञ्जयके साथ दक्षिण भेजे गथे। प्रर्चिम 
दिशामें दिग्विजयका दायित्व नकुलने लिया और उपदेवताओंसे पूर्ण उत्तर 
दिशाकी ओर अर्जुनने यात्रा को । ` | ५ 


प्‌ 


\ 
ॐ इनको एक नाम जयत्सेन भी था । 


~ 


~ 

अधिकांश नरेशोंने स्वेच्छासे युधिष्ठिरको सम्राट स्वीकार करके कर 
दे दिया । बहुत थोड़े स्थानोंपर युद्ध करना पड़ा और जहाँ भी युद्ध हुआ , 
प्रचण्ड पराक्रम पाण्डुके पुत्रोंका बिजयश्रीने वरण किया । श्रीकृष्णचन्द्रने 
जिन्हें विजयी होनेका वरदान देकर अपनी विशेष शक्तिसे सम्पन्न करके 
भेजा था , उनकी विजयमें सन्देह तो किसी सामान्य ब्य क्तको भी नहीं 
था। वे लोग अपार सम्पत्ति कर तथा उपहारके रूपमें प्राप्त करके लौटे । 
अब राजसूय यज्ञ करके सम्राट पदकी प्राप्तिकी औपचारिकता ही पूर्ण करनी 
रह गयी थी । 

, धर्मराज युधिष्ठिरने अपने पुरोहित धौम्यजीको , भगवान व्यांसको 
तथा अग्य ऋषियोंको भी साथ लिया और श्रीकृष्णचन्द्रके कक्षमें पहुँचे । 
श्रीद्वारिकाधीशने उठकर सबको यथायोग्य प्रणाम किया । सबके आसन 
स्वीकार कर लेनेपर युधिष्ठिरने कहा-'माधव ! आपके कृपा-प्रसादसे ही 
सम्पूर्ण धरा-मण्डल हमारे वशवर्ती हुआ है। हमें बहुत अधिक सम्पत्ति भी 
प्राप्त हुई है। मैं इन महषियोंको साक्षी करके कहता हूँ कि यह सब 
आपकी है , आपके लिए है। इसका उचित उपयोग यही है कि इसके 
द्वारा आप यज्ञपुरुषका पूजन हो और ब्राह्मणों तथा अन्य सभी प्राणियोंका 
सत्कार किया जाय। अतः आप राजसूय यज्ञके लिए अनुमति दें। ये 
ऋषिगण उपयुक्त मुहूतं बतला रहे हैं । अतः गोविन्द ! आप यज्ञको दीक्षा 
ग्रहण कीजिए। आप ही हमारे सर्वेस्व हैं। आप यज्ञ करेंगे तो अपने 
ूर्वजोंके साथ हम निष्पाप हो जायेंगे अथवा आप मुझे ही यज्ञ-दीक्षा लेनेकी 
अनुमति दें तो में आपकी इस सम्भारसे अर्चना करू । आपकी जो आज्ञा 
होगी , यह कार्य उसीके अनुसार होगा । 


श्रीक्ृष्णचन्द्रने कहा--'महा राज ! आप सम्राट ह। आपको ही यह 


महायज्ञ करना चाहिए । मैं आपके दुसरे भाइयोंके साथ आपकी सेवामें 
उपस्थित हूँ । अब आप दीक्षा ग्रहण करें । 
युधिष्ठिरका कण्ठ भर आया। उन्होंने कहा-'निखिल लोकः 
महेश्वर, आपकी आज्ञाका पालन लोकपाल भी अपना सौभाग्य मानते हैं। 
मैं आपकी आज्ञाका पालन करूंगा । इस आयोजनके द्वारा मुझे तो आपकी 
ही पूजा करनी है ।' 
 सहदेवने ब्राह्मणों तथा पुरोहित धोम्यजीसे पूछकर यज्ञके लिए 
आवश्यक सामग्री पहिले ही एकत्र कर ली थी। भगवान श्रीकृष्ण द्वैपायन 
ठ 

बेदव्यासजीने स्वयं इस यज्ञमें ब्रह्माका पद स्वीकार किया । सामवेदीय 
महृषि सुसान्त उद्गाता हुए । ब्रह्मज्ञानियोंमें अग्रगण्य महषि याज्ञवल्वयने 
अध्वर्यु पदको भूषित किया। महषि पल और धौम्य होता हुए। इन 
ऋषियोंके पुत्र , शिष्य तथा अन्य ऋषिगण सदस स्वति हुए । स्वस्तिवाचन 
पूर्वक , विधि पूर्वक उस स्वर्ण-निमित , रत्न-मण्डित विशाल यज्ञशालाका 
पूजन हुआ । 

अब शिल्पकार यज्ञशालाके आसपास बहुतसे देव मन्दिरोके समान 
भवनोंका निर्माण करनेमें लग गये। इनमें गणपति , ग्रह , योगिनी , 
दिमपालादि देवताओंक्री स्थापता होनी थी। सामभ्नियोंके लिए तथा 
आचार्यादिके आवासके लिए भी समीप ही भवन बनाये गये । 

देशके समस्त ब्राह्मणों तथा क्षत्रियोंक्ो हूत भेजकर निमंत्रित किया 
गया । उन दूतोंको अपने साथ ही वेश्योंको तथा सम्मानित शुद्रोंको ले आना 
था । सहस्नों ब्राह्मण , क्षत्रिय सपरिवार आथे । पाण्डवों तथा यादवोंके 
सम्बन्धी , सुहृद , सहायक भी अपने पूरे परिवार. तथा सेवकोंके साथ 
आये । इन सबके साथ श्रीकृष्णचन्द्रको अपने दाहिने लेकर युधिष्ठिरने 
यज्ञशालामें प्रवेश किया । 

धृत राष्ट्र अपने सब पुत्रों , सहायकोंके साथ बुलाये गये । नकुलने 
हस्तिनापुर जाकर प्रार्थना की और भीष्म पितामह , कृपाचार्य , द्रोणाचार्य , 
अइवत्थामा , कर्ण आदि सबको अपने साथ ले आये | 

सभी आगत लोग अपनी शक्ति तथा सम्मानके अनुसार बहुमूल्य 
अधिकतम भेंट लेकर आये थे । सभी समागतोंको आदरपूर्वक उनके समाजकै 
साथ पृथक-पृथक स्थानोंमें ठहराया गया । पूरा खाण्डवप्रस्थ उस समय 
विशाल महानगर बन गया । 

युधिष्ठिरने प्रत्बैक गुरुजन , सम्बन्धीसे विनम्रतापूर्वंक प्रार्थना 
की “आप इस यज्ञमें मेरी सहायता करें । इस विशाल धनागारको अपना 
ही समझें और इसका इस प्रकार उपयोग करें कि यज्ञका कार्य सुचारु 
रूपसे सम्पन्न हो ।' 

बृतराष्ट्र , भीष्स पितामह तथा श्रीकृष्णचन्द्रकी सम्मतिसे आगत 
सम्बन्धियोंको एक-एक कार्येका संचालन , निरीक्षण सौंपा गया और डनको 
उपयुक्त सेवक तथा सहायक दिये गये । 


; पार्थ-सारथि 


दुर्योधनको राजाओंसे प्राप्त भट स्वीकार करनी थो । महादानी. 


कर्ण दान करनेके लिए नियुक्त हुए। दुःशासनको भोजनके लिए पदार्थ 
मंगाने , सम्हालने थे | द्रौपदीने रसोईघरकी अध्यक्षता ली और भीमसेनको 
परसनेका कार्य करना था । अश्वत्थामा ब्राह्मणोंकी सेवामें लगाये गये । 
राजाओंका स्वागत सत्कार संजयको करना था। भीष्म तथा द्रोणाचार्य 
सभी कर्मचारियोंकी देखभाल करने लगे । कृपाचार्यको सोने-चाँदीके पात्र 
तथा रत्नोंकी देखभालके साथ ब्राह्मणोंको दक्षिणा भी देनी थी । इसी प्रकार 
सब लोग एक-एक सेवापर लग गये । 

मैं आगत वितप्रोंका पाद प्रक्षालन करूँगा ।' श्रीकृष्णचन्द्रने जब 
स्वयं यंह कहा तो धर्मराज भाव विह्वल होगये । वे एक शब्द बोल नहीं 
सके । भीष्मजीने कहा--'भगवनू ! दूसरा कोई इस कार्यको कर भी नहीं 
सकता । अनेक प्रदेशोंके विविध भाषा भाषी ब्राह्मण आयेंगे । वे देववाणी 
अवद्य बोलेंगे , समझते हैं किन्तु उनकी अपनी भाषामें उनका स्वागत 
उन्हें प्रिय होगा ओर उनकी रुचिके अनुसार उनके आवास-आहारकी 
व्यवस्था होनी चाहिए। आप ब्रह्मण्यदेव ही यह्‌ ठीक-ठीक कर सकते 
अतः आगत ब्राह्मणोंसे प्रथम मिलन आपका ही उचित है।' 

श्रीकृष्णचन्द्रने अब सबको चौंका दिया--'मैं हो उन विप्रोंको उच्छिष्ट 
पत्तलें भी उठाऊंगा । 

ब्राह्मणोंको उनकी रुचिका आहार मिला और उन्होंने तृप्त होकर 
भोजन किया , यह देखना भी आवश्यक था। उनको क्या अधिक प्रिय 
है , यह अनुमान भी पत्तल उठानेमें किया जा सकता है और भोजन 
व्यवस्थापकको उसके अनुसार संकेत दिया जा सकता है , यह सूक्ष्म बात 
श्रीकृष्णचन्द्रके ध्यानमें थी । त्यागी , तपस्वी , संतोषी ब्राह्मणोसे कुछ 
पुछकर जाननेका प्रयत्न पुरा सफल नहीं हो सकता था वे कुछ विशेष 
बतलानेवाले नहीं थे । अतः यह सेवा उन सर्वेशने स्वयं स्वीकार की। 
जोसबकेस्वामीहै, सबके आराध्य हैं, सबके ही द्वारा सम्मान 
पाने योग्य हैं जिनकी इसी यज्ञमें सर्वेप्रथम पूजा होनी है , जिनकी आरा- 
नाके लिए ही यजमानने यज्ञारम्भ किया , उन निखिल लोक महेश्वर , 

सवे 


रूप , सर्वाधारके लिए कोई भी कार्य हेय अथवा अपमानका. 

उच्छिष्ट उठाना श्रीकृष्णकी महानता तथा सूक्ष्म हष्टिका ही परिचायक 
था। चे नहीं चाहते थे कि युधिष्ठिरके यज्ञभें आये एक भी ब्राह्मणको 


किचित भी उपेक्षा हो अथवा उसे अपनी रुचिके आहारकी प्रा्तिमें तनिक . 


भी संकोच करना पड़े । 

जहाँ सर्व समर्थ सर्वज्ञ सर्वेश्वरेश्वर श्रीकृष्णचन्द्र इतने सतं , 
सन्नद्ध हों वहाँ यज्ञको शोभा , सम्पन्नता निविष्त पूर्णतामें तो कोई सन्देह 
रह नहीं सकता । आगत नरेंशों तथा श्रेष्ठी बैझ्योंमें जैसे स्पर्धा लगी थी । 
उनमें-से प्रत्येक चाहता था कि उसीके धनसे यज्ञ सम्पन्त हो । प्रत्येक अपने 
सर्वस्व अर्पणको उत्सुक था और इसका पूरा प्रयत्न कर रहा था कि 
अधिक-से-अधिक देनेका उसे अवसर मिले । दुर्योधन उपहार लेते-लेते थका 
जा रहा था। बार-बार उसके सहायक लोगोंको रोक देते थे-'बस ! अब 
आपसे और नहीं लिया जायगा।' लोग तो बार-बार आ जाते थे। उन्हें 
पहिचानना कठिन था कि वे पहिले भेंट दे चुके हैं । 

यज्ञशालामें भगवान हव्यवाहको हस्ति-शुण्डाकार अखण्ड घृताहुति 
प्राप्त होरही थी और हविष्यकी राशि-राझि आहुति मिल रही थो । गगन 
और दिशाएँ सुगन्धित धुस्रसे ढक गयी थीं। मन्त्र पाठकी ध्वनि तथा जन 
कोलाहलके कारण परस्परकी बात बहुत निकट आकर लोगोंको कहनी 
पड़ती थी। देवता मूतिमान होकर अपने आसनोंपर आसीन थे। वे 
अपना भाग स्वयं स्वीकार कर रहे थे । धर्मराजके यज्ञमें सोमपान करके सुर 
आकण्ठ तृप्त होगये । 

पत्नियोंके साथ पाण्डवोंने ऋष्यादि पूजनसे लेकर बहि-हबन तक 
यज्ञकी सम्पूर्ण विधि श्रद्धापूर्वक सम्पन्न की । साक्षात्‌ यज्ञपुरुष श्रीकृष्णको 
सन्निधिमें , संचालनमें ऐसा यज्ञ सृष्टिने पहिली बार देखा । इससे विशाल 
यज्ञ हुए थे किन्तु यह सम्पूर्णता अपूर्वं थी । 


अग्र-पूजा 


--#।-- 

यज्ञ सम्पूर्ण होगया । अभिषेकके अन्तिम दिन सत्कारके योग्य 
मह॒षियों तथा ब्राह्मणोंने यज्ञशालामें प्रवेश किया । सब प्रभावशाली राजा 
भी वहाँ आकर आसनोंपर बेठ गये । उस समय वहाँ कोई शूद्र अथवा दीक्षा- 
हीन द्विज नहीं था । 

देवधि नारद तो श्रीकृषणचन्द्रके साथ सब राजाओंको बेठे देखकर 
घ्यानमग्न होगये। उन्हें स्पष्ट लगता था कि पुराण पुरुष पुरुषोत्तम इन्‌ 
नरेश रूपमें धरापर अवतीणे राजाओंसे घिरे बेठे हैं । द 

इसी समय पितामह भीष्पने युधिष्ठिरस कहा--आचार्य , ऋत्विक , 
सम्बन्धी , स्तातक , राजा तथा प्रिय व्यक्ति यदि एक वर्षके अन्तरपर 
अपने यहाँ आवें तो विशेषं अर्ध्यं देकर उनका पूजन करना चाहिए । ये 
सभी लोग हमारे यहाँ बहुत दिनोंके पश्चात आये हैं । यह तुम्हारे महान 
अभ्यूदयका , सम्राटपद्की प्राप्तिका अवसर है.। अतः राजन्‌ ! अब तुम 
समागत राजाओंका यथायोग्य सत्कार करो। इन सबमें जो सर्वश्रेष्ठ हैं; 
सम्राट जिनको अपना सर्वदा आदराहँ मानेंगे और जिनका सम्मान करेंगे 
उनकी स्वयं सबसे प्रथम पूजां करो। / 

धर्मराज यूभिष्ठिरने , सञ्राटयुनिष्ठिरने खड़े होकर पूरे समाजकें 
सम्मुख पुकारकर कहा-- इन समागतोंमें सबसे सम्मान्य कोत हैं ? किसे 
प्रथम पूजा प्राप्त होनी चाहिए । हम किसका प्रथमार्चनसे सत्कार करें ? 

अब्र सदस्योंमें मतभेद उपस्थित होगया । कोई किसी महषिकी 
अग्रपूजाके पक्षमें थे और कोई किसी राजषिको । कुछने प्रश्नको विवादसे 
बचानेके लिए देवराज इन्द्रके प्रभमार्चनका भी सुझाव रखा । लेकिन किसी- 


की सम्मति निविरोभ नहीं भी । एक समूह देवताओंको इस प्रकरणमें बीचमें 


नहीं डालना चाहता था ओर दूसरा समूह कहता था-- यह सम्राटके द्वारा 
शम सत्क्रत होनेका सम्मान राजाओंमें ही किसीको मिलना चाहिए । सुर 

और ब्राह्मण तो सबके पूजाहं हैं ही । यहाँ इस समय उनकी पूजाका प्रश्‍न 
ही नहीं उठता ।' 
स्वयं सम्राट युधिष्ठिरको तथा उनके भाइयोंको इन सुझावोंके प्रति 
कोई रुचि नहीं थी । पितामह भीष्मको ओर युधिष्ठिरने देखा ही था कि 
मगधराज जरासन्धका पुत्र सहदेव सभामें उठ खड़ा हुआ। जरासन्ध भले 
राजसूय करके सम्राट नहीं बना था किन्तु राजाओंका अग्रणी रहा था । 


उसका पुत्र सहदेव अब जरासन्धके समर्थकोंके लिए सम्मान्य था । उसके ' 


उठनेपर उस पक्षके सब नरेश चुप होगथे । 


सहदेवने बहुत गम्भीर होकर कहा--'श्रेष्त्व प्राप्त करने योग्य 
सात्वतोंके स्वामी केवल भगवान श्रीकृष्ण ही हैं । ये सर्वे देवमय हैं। देश , 
काल , वस्तु सब इनका ही स्वरूप है। यह विश्व जिनसे व्याप्त है , यज्ञ 
जिसकी आत्मसूति हैं, अग्नि आहुतियाँ , मन्त्र अर्थात्‌ सम्पूर्ण कर्मयोग , 
सांख्य तथा योग जिनकी प्राप्तिके साधन हैं; जो अद्वितीय हैं , विश्वरूप 
हैं , इस जगतकी उत्पत्ति , स्थिति , प्रलथकै कारण हैं , जिनकी दृष्टि ईक्षण 
ही माया है जो अनेक प्रकारके कमं एवं कर्मफल उत्पन्न करती है । धर्मादि 
श्रेयके समस्त साधन जिनकी कृपासे ही सम्पूर्ण होते हैं, उन महत्तम अच्छुत- 
को यह परम पूजा , अपित कोजिए । ऐसा करनेपर यह सम्पूर्ण प्राणियोंकी 
और अपनी भी पूजा होगी । सर्वभूतात्मा , सवको अपनेसे अभिन्न देखने- 
वाले , शान्त , परिपूर्ण श्रीक्ृष्णकी पूजा करें , यदि इसे अनन्त फलदायी 
बनाना है।' 

साधु ! साधु ! सहदेव सत्य कहते हैं।' एक साथ सहस्रों कण्ठोंने 
कहा--सहदेवके वचन श्रेयस्कर हैं। श्रीकृष्णचन्द्र ही अग्रपूजनके योग्य हैं । 
महषियोंने, मुनियोंने , ब्राह्मणोंने तथा बहुत अधिक राजाओंने भी कहा । 


भीष्म पितामह खड़े होकर बोले--सम्राट ! पृथ्वीमें यदुर्वश शिरो- 
मणि श्रीकृष्णसे श्रेष्ठं दूसरा कोई पूजाका पात्र .नहीं है । तुम क्या देखते 
नहीं हो कि उपस्थित सदस्योंमें श्रीकृष्ण अपने तेज , बल एवं पराक्रमसे ही 
देदीप्यमान होरहे हैं। श्रीकृष्ण हमारी इस सभाके प्राण हैं। जगतके 
जीवनदाता हैं । उनकी उपस्थितिमें श्रेष्डत्वका निर्णय केसा ? सहदेवने ठीक 
कहा है , तुम अच्युतकी अग्र-पूजा करो ! 


8२ पार्भ-सा रथि 

जरासन्धके पुत्रने प्रस्ताव किया और अमित पराक्रम कुरुकुलके पिता- 
मह उसका अनुमोदन कर चुके । ऋषिगण , विप्रवर्ग समर्थन कर ही रहा 
था | इस प्रकार यह प्रायः सभी सभासदोंकी इच्छाका प्रतीक प्रस्ताव बन 
गया । पाण्डव सम्राट युधिष्ठिरकी तो आन्तरिक अभिलाषा ही यह थी। 
राजसूय यज्ञका यह पूरा आयोजन ही उन्होंने अपने इन आराध्यके अचेनके 
लिए किया था । अतः युधिष्ठिर अपने सिहासनसे उठे । उनके उठते ही 
वाद्योंका तुमुल तिनाद गूंजने लगा । शंख ध्वनि होने लगी । सभी ऋषि- 
मुनि एवं ब्राह्मण सस्वर पुरुषसूक्तसे स्तवन करने लगे । 

पाण्डव सहदेवने अर्ध्यपात्र उठाया ओर विशेष अर्ध्यं दिया । श्री- 
कृष्णने विधिपूर्वक अर्ध्यं स्वीकार किया । प्रेमाधिक्यसे विह्नल सम्राट्‌ 
युधिष्ठिरके कर काँपने लगे जब उन्होंने स्वर्णपात्रमें श्रीकृष्णके पद्मारुण पद 
अपने करोंसे धोया । उनके नेत्र अश्नपूर्ण होगये । साम्राज्ञी द्रौपदीने अपने 
अश्चलसे उन चरणोंको पोंछा । 

धर्मराजने , उनकी महारानीने , उनके भाइयों , मंत्रियोंने तथा 
उनकी पत्नियोंने तो वह भुवन पावन चरणोदक मस्तकपर चढ़ाया ही, 
भीष्म , विदुर जैसे सहस्रशः भगवत्प्रभावके ज्ञाता उस पादोदकके प्रार्थी 
होकर आगे आगये ओर सम्राटने सप्रेम स्वयं उसका वितरण किया । 

र्‌ततजटित पीताम्बर , अतिशय मूल्यवान आभरण , अङ्भरागादिसे 
युधिष्ठिरे श्रीकृष्णचन्द्रको संत्कृत किया किन्तु अनुरागके आधिक्यके कारण 
उनके नेत्रोंमें अश्रु भरे थे , शरीरका रोम-रोम उत्थित होरहा था । समस्त 
देह काँप रहा था । वे कठिनाईसे यह सत्कार सम्पन्न कर सके । 

युधिष्ठिरके पश्चात्‌ भीमसेन , अर्जुन , सहदेव तथा नकुलने भी 
सपत्नी आगे आकर मधुसूदनका अर्चन किया । उनको लगा कि आज वे 
कृत-कृत्य होगये । जीवनकी सम्पूर्ण सफलता उन्हें आज प्राप्त हुई । 

वाद्योंकी ध्वनिसे गगन गूंज रहा था। पुष्प वर्षा होरही थी । लोग 
हर्षोन्मत्त होकर जयनाद कर रहे थे और सह्नशः' शंख एक साथ बज रहे 
थे । विप्रोंका मन्त्रपाठ , मुनियोंका स्तवन , कोई कुछ सुन नहीं रहा था । 


सबं जयध्वनि या स्तुति कर रहे थे । पुरा यज्ञीय भाग पुष्पवर्षसे आच्छादित 
होता जारहाथा। धराके साथ गगनसे भी पुष्प वर्षा होरही थी और 


वहाँ भी वाद्य-ध्वनि तथा जय-ध्वनि गूंज रही थी । 

शिशुपाल-चध 


श्रीकृष्णचन्द्रकी अग्नपूजा हुई, उनका जयघोष एवं स्तवन होने 
लगा । इससे सब प्रसन्न थे किन्तु शिशुपाल जेसे क्रोधके कारण जला जा 
रहा था। वह उठकर खड़ा हुआ, चिल्लाया , किन्छु उस कोलाहूलमें 
उसका स्वर सुनायी नहीं पड़ा , उसकी ओर किसीने ध्यान नहीं दिया । 

शैशवसे शिशुपालके हृदयमें श्रीकृष्ण-द्ेष जमकर बेठाथा। जब 
उसका जन्म हुआ , उसकी चार भुजाएँ और तीन नेत्र थे । वह गर्देभके 
स्वरमें रेंकते हुए रोने लगा था। इससे सब स्वजन सम्बन्धी डर गये ओर 
इस अशुभ शिशुका त्याग कर देनेका निर्णय चेदिराज दमघोषने कर 
लिया । 


उसी समय आकाशवाणी हुई--'राजन्‌ ! डरो मत। तुम्हारा यह 
पुत्र बहुत बलवान और प्रतापशाली होगा / आकाशवाणीने कहा था 
'शिशुपालय' इसलिए उसका नाम शिशुपाल पड़ा । 


इस आकाशवाणीसे उस शिशुकी माता महारानी श्रतस्रवाको सबसे 
अधिक आनन्द हुआ । उन्होंने हाथ जोड़कर प्रार्थना की--जिसने भी 
अलक्ष्य रहकर मेरे पुत्रके सम्बन्धमें भविष्यवाणी करके इसकी रक्षा की है , 
वे मेरे लिए तो भगवान ही हैं। वे इतनी कृपा और करें कि मुझे यह 
बतला दें कि मेरे इस पुत्रकी मृत्यु किसके हाथसे होगी । 

आकाशसे उत्तर आया--'जिसकी गोदमें जाते ही इसके दो हाथ गिर 
जाये और तीसरा नेत्र लुप्त होजाय उसके हाथसे ही इसकी मृत्यु होगी ।' 

चेदिराजके इस अद्भुत शिशुको देखने दुर दूरसे लोग आने लगे । 
राजा दमघोष स्वयं भी प्रसिद्ध वीरोंको , राजाओंको आमन्त्रित करने 
लगे। जो भी आते थे उत्तकी गोदमें वे अपने पुत्रको रख देते थे। इस 
क्रममें जरासन्धने तो शिशुको अपना धर्मपुत्र ही बना लिया । 


श्रीकृष्णचन्द्र श्रीबलरामके साथ मथुरासे अपनी बुआके इस अद्भुत 
बालकको देखने आये। बुआते उन्हें आग्रहपूर्वक बुलाया था। स्वागत 


६४ पार्थ-सारथि 
सत्कारके पश्चात्‌ बुआने जेसे ही श्रीकृष्णको गोदमें अपना पुत्र दिया , 
उसकी दो भुजाएँ गिर गयीं और तीसरा नेत्र लुप्त हांगया ! 
बुआने बहुत कातर होकर कहा--हष्ण ! मैं तुमसे बहुत डर गयी 
हुँ। तुम आतोंको अभय देनेवाले और दुःखियोंका दुःख दूर करनेवाले हो । 
मुझे यह वरदान दो कि मेरी ओर देखकर मेरे इस पुत्रके सब अपराध तुम 
क्षमा कर दोगे ।' 
श्रीकृष्णने कह दिया--'बुआजी ! मैं इसके ऐसे सो अपराध क्षमा 
कर दूंगा जिनमें एकके करनेपर भी किसीको मार देना चाहिए । 
यह घटना झिशुपालने बालक रहते ही सुनी थी और चिढ़ गया 
था। उसका मत था--'वह स्वयं तो चतुर्भुज वासुदेव बना हुआ ह्‌ और 
मुझमें एक साथ नारायण तथा शंकरके लक्षण थे , उसे ईर्षावश उसने नष्ट 
कर दिया ।' 
शैशवसे ही वह श्रीकृष्णको गालियाँ देने लगा था। उसके द्रेषकी 
अग्निमें संयोगेने सदा आहुति ही दी । वह कुण्डिनपुर वर बनकर रुक्मिणीसे 
विबाह करने गया था किन्तु कृष्णने उस कन्याका हरेण कर लिया और 
उसे निराश लौटना पड़ा । 
जिस जरासन्धने उसे धर्मपुत्र बनाया था , जिसे वह पिताके समान 
मानता था , उसे श्रीकृष्णने छलपूर्वक भीमके हाथों मरवा दिया । उस समय 
झिशुपाल मन मारकर रह गया क्योंकि जरासन्धका पुत्र सहदेव , जिसे वह 
छोटे भाईके समान मानता था , पाण्डवोंके पक्षमें होगया था और विरोध 
करनेका अर्थ उस पितृहीन बालकसे युद्ध करना भी हो सकता था । 
शिशुपालके मतसे सहदेव बालक था। श्रीकृष्णकी प्रथम पूजाका 
प्रस्ताव उसने अज्ञानके कारण किया था , किन्तु सबने उसका समर्थन कर 
' दिया, यह शिशुपालकी सहन शक्तिके बाहर था । जेसे ही जयनादका शब्द 
शान्त हुआ , कोलाहल रुका , वह उठ खडा हुआ और हाथ उठाकर 
 निल्लाकर कठोर वाणीमें कहने लगा-- 
कितने आश्चर्यंकी बात है कि इस विद्वानों और बड़े वृद्ध लोगोंकी 
सबकी बुद्धि बालक सहदेवके प्रस्तावसे श्रान्त होगयी । पाण्डबोंने 
पूजा करके अपने योग्य काम नहीं किया है। भीष्मकी बुद्धि भौ 
| भी जब मनमाना काम करने लगें 

तो जगतमें अपमानित. ही तो होंगे। कृष्ण राजा,नहीं है। अतः राज- 
सभामें सम्मानका पात्र भी नहीं हो सकता । आयुमें भी वह सबसे वृद्ध नहीं 
है , इसके तो पिता तथा पितामह भी जीवित हैं \’ 

अब शिशुपालने पाण्डव पक्षके लोगोंके मनमें भेद उत्पन्न करनेका 
प्रयत्त किया--'यदि इसे तुम लोगोंने अपना हितेषी और मित्र माना तो क्या 
यह महाराज द्रूपदसे बड़ा तुम्हारा हितैषी है ? यदि तुमने आचार्य मानकर 
इसकी पूजा की है तो द्रोणाचार्यकी उपस्थितिमें इस गोपकी पूजा क्यों ? 
ऋत्विककी हृष्टिसे भी वयोवृद्ध श्रीकृष्ण द्वैपायन वेदव्यासकी पूजा उचित 
थी । इच्छामृत्यु पुरुष श्रेष्ठ अपने पितामह भीष्मके रहते तुमने कृष्णकी 
पूजा क्‍यों की ? तुम्हें पराक्रमीकी पूजा करनी थी तो अइ्वत्थामाकी 
करते । राजाधिराज दुर्योधन यहाँ हैं, भरतवंशके आचार्य कृप हैं, 
किम्पुरुषोंके आचार्य द्रुम हैं, महात्मा पाण्डुके समान माननीय सर्वेसदगुण 
सम्पन्न भीष्मकजी हैं इनकी उपस्थितिमें जेसे कोएको यज्ञीय हविष्य दे दी 
जाय , ऐसे तुमने कंसके चरवाहेकी अग्रपूजा कैसे कर दी ? 

'क्ृष्ण न राजा है, न ऋत्विक्‌ है , न आचाय है फिर तुमने इसको 
प्रथम पूजा क्यों की ? इसीकी पूजा करनी थी तो हमलोगोंको बुलाकर इस 
प्रकार सबका अपमान नहीं करना था । हमलोग भय अथवा लोभसे तुम्हें 
कर नहीं देते। हमने तो समझा था कि युधिष्ठिर सीधा धर्मात्मा मनुष्य 
है। यह सम्राट होजाय तो अच्छा है किन्तु तुम मूर्ख सिद्ध हुए । क्रष्णको 
पुजा करके तुम हमारा अपमान कर रहे हो । तुम तो अविवेकी होनेपर भी 
अचानक धर्मात्मा प्रसिद्ध होगये ।' 

अब उसने श्रीकृष्णको सीधे सम्बोधित किया-'कृष्ण ! पाण्डव 
डरपोक हैं और भोले हैं। इन्होंने भूल की तो तुम्हें तो इन्हें बतला देना था 
कि तुम किस पूजाके अधिकारी हो । यदि इन्होंने अज्ञतावश तुम्हारी पूजा कर 
भी दी तो तुमने अनधिकारी होकर उसे स्वीकार केसे किया ? कोई कुत्ता 
छिपकर यज्ञमें घृत चाट ले तो वह कृतकृत्य नहीं होजाता । अयोग्य पूजा 
स्वीकार करके तुम बड़े नहीं होगये , न इससे हम राजाओंका ही अपमान 
हुआ । यह तो तुम्हारा ही उपहास हुआ । नपुंसकका विवाह , अन्धेको 
दर्पण दिखाना , भिक्षुकको राजाओंके मध्य सिंहासन देना उसकी हँसी ही. 
उड़ाना है । तुम , भीष्म , युधिष्ठिर सब एकसे एक बढ़कर मूखे हो । हमने । 
सबको देख लिया । 


६६ .. पार्थ-सारथि 


शिशुपाल अपने आसनसे उठा। कुछ अपने 28 राजाओंको 
लेकर वहाँसे जानेको उद्यत हुआ । धर्मराज युधिष्ठिर भी उठे और 
शीघ्रतापूवेंक उसके समीप जाकर समझाने लगे--'राजन्‌ ! आप इस समय 
आवेशमें उचित बात नहीं कर रहे हैं। कटु वचन बोलना केवल व्यर्थ नहीं 
होता , अधमं भी होता है। पितामह भीष्म धर्मके परम मर्मज्ञ हैं। आप 


_ उनका तिरस्कार मत कीजिए। यहाँ उपस्थित विद्वान्‌ वयोवृद्ध राजाओं 


तथा ऋषियोंमें-से किसीको भगवान श्रीकृष्णकी अर्चा अनुचित प्रतीत नहीं 
हुई । श्रीकृष्णके तत्त्वको केवल पितामह भीष्म ही जानते हैं।' 


शिशुपाल श्रीकृष्णकी प्रशंसा सुनकर और चिढ़ गया। इसी समय 
सिंहके समान दहाड़ते स्वरमें पितामह भीष्मने कहा 'युधिष्ठिर ! श्रीकृष्ण 
त्रिभुवतमें सर्वश्रेष्ठ हैं। जो उनकी पूजा स्वीकार नहीं करता , उससे 
अनुनय-विनय व्यर्थ है। क्षत्रिय धर्मके अनुसार जो युद्धमें जिसे पराजित कर 
देता है वह विजेता विजितसे श्रेष्ठ होता है। यहाँ उपस्थित नरेशोंमें कोई 
है जो कह सके कि उसने श्रीकृष्णसे युद्ध किया और पराजित नहीं हुआ ? 
ये पुरुषोत्तम केवल हमारे ही नहीं , सुरों सहित सम्पूर्ण त्रिभुवन द्वारा 
पूजित हैं। यह जगत इन सर्वात्माके ही आधारपर स्थिर है। मैंने महषियोंके 
मुखसे श्रीकृष्ण माहात्म्य सुना है। यहाँ आये श्रेष्ठ पुरुषोंकी सम्मतिं मैंने 
जान ली है। हमने स्वार्थवश या सम्बन्धके कारण इन अच्युतका पूजन 
नहीं किया है । हमने पूजा इसलिए की है कि समस्त जगतके प्राणियोंका 
मंगल इन जनादेनके चरणोंकी अर्चनामें ही है। यश , शूरता , सदुगुणमें 
कोई पुरुषोत्तम श्रीक्रषणकी समता नहीं कर सकता। ज्ञान तथा पराक्रम 
दोनों हृष्टियोंस जो सर्वश्रेष्ठ हैं, जिनमें दान , कौशल , शास्त्र ज्ञान , 
शौर्यं , संकोच , कीति , बुद्धि , विनय , लक्ष्मी , धेये , तुष्ट , पुष्टिका 
नित्य निवास है, वे परमज्ञानी श्रीकृष्ण हमारे आचार्य , पिता , गुरु , 
ऋत्विक , सर्वस्व हैं। इसलिए हमने उनकी पूजा की है ।' 


'विञ्व॒की उत्पत्ति , स्थिति और प्रलय जिनका लीला-विलास है , 


` विश्वरूप हैं और प्रकृतिसे परे हैं , जो जन्म-मरणसे असंस्पृश्य 


जिनकी क्रीड़ाके लिए ही जड़-चेतन सचराचर सृष्टि प्रकृति प्रकट करती 


Fe 

बुद्धि, मन , महत्तत्त्व , पंचमहाभूत और सब प्राणी जिनके 
आधारपर स्थित हैं, सू्य-चन्द्र , ग्रह-तक्षत्र , दिशा-विदिशा , काल-कर्म , 
सबके जो आधारभूत हैं वे श्रीकृष्ण श्रूतिमं गायत्री , नक्षत्रोंमें चन्द्र 
तथा पक्षियोंमें गरुड़के समान सर्वश्रेष्ठ हैं। 

यहाँ जितने राजषि , महषि उपस्थित हैं उनमें कौन है जो श्रीकृष्ण- 
को पूज्य न मानता हो ? जिसे उनके चरणोंमें मस्तक रखनेमें अपना सौभाग्य 
न प्रतीत हो ? युधिष्ठिर ! श्रीकृष्णकी निन्दा करनेवालेसे बोलना भी अधर्म 
है । अतः शिशुपाल और उसके साथी जो करना चाहें , करें। उनसे कुछ 
मत कहो । वे उपेक्षणीय हैं।' 

पाण्डु पुन्रोंको भगवान श्रीकृष्णके प्रति अपशब्द असह्य होउठे थे । 
पितामह भीष्मके चुप होते ही माद्रीनन्दन सहदेव उठ खड़े हुए । उनके नेत्र 
अंगार होउठे थे । ओष्ठ फड़क रहे थे। वे क्रोधपू्वेक गर्जना करते बोले -- 
'अगवान श्रीकृष्ण हमारे और समस्त जगतके आराध्य हुँ । वे सर्वेश्रेष्ठ हैं 
अतः हमने उनकी प्रथम पूजा की है। जिन्हें यह बात सहन नहीं होरही है 


उनके मस्तकपर मेरा यह वाम पद ! जिसको विरोध करना हो वह्‌ बोले, . 


मैं उसका वध करूंगा । सत्र बृद्धिमात , श्रेष्ठजन श्रीकृष्णकी पूजाका 
समर्थन करें ।' ह 
सहदेवने यह कहकर अपना वाम पद उठाकर जोरसे पटक दियाः। 
सब लोग स्तब्ध रह गये किन्तु सिशुपालके समर्थकोंमें-से भी कोई एक शब्द 
बोलने तकका साहस नहीं कर सका । सहदेवके मस्तकपर गगनसे पुष्प 
वर्षा होने लगी । देवताओंने पुकारा- 'साधु ! सहदेव साधु ।.. तुम्हारा 
साहस और व्यवहार इलाघ्य है। 
अचानक देवषि नारदने उठकर सबको चौंका दिया । वे स्पष्ट 
शब्दोंमें बोले--'जो लोग कमललोचन श्रीकृष्णचद्रकी पूजा नहीं, करते 
उनको जीवित भी मृत मानना चाहिए। उनके साथ बात नहीं,कर्‌त़ी 
चाहिए ।' sp 
सहदेवने अब यथाक्रम सबकी पूजा प्रारम्भ कर.दी॥ शिशुपालकी 
उपेक्षा कर दी गयी , जैसे वह नगण्य हो अथवा वहाँ हो ही नहीं । पाण्डवोंने 
सब राजाओंको सत्कृत किया किन्तु झिशुपालको छोड़ ही दिया।.० 5 "| 
शिशुपालके ेत्रोंसे जेसे अङ्गार झड़ने लगें यज्ञेमें विध्न डालनेपर 


~ 

बह उतारू होगया था। उसने वहीं खड़े होकर हाथमें नग्न खङ्ग लेकर 
राजाओंको पुकारा-'मैं सेनापति बनकर खड़ा हूँ। आप सब इतना अप- 
मान सहकर शान्त क्यों बेठे हैं? आइये हम लोग मिलकर पाण्डवों तथा- 
यादवोंकी सम्मिलित शक्तिक्रो आज सदाके लिए समाप्त कर दें ।' 
धर्मराज युधिष्ठर डर गये । अनेक राजाओंके मुखपर क्रोधके भाव 
उन्हें दिखाई पड़े । वे उठकर भीष्म पितामहके समीप जाकर बोले--'यज्ञकी 
निविघ्न समाप्ति तथा प्रजाके हितके लिए इस समय मेरे क्तेब्यका आप 
निदंश करें ।' 
भीष्म पिल्तामह हसकर बोले-'यृघिष्ठिर ! जीवका सदा सब समय 
प्रत्येक परिस्थितियें एक ही कर्तव्य है कि अपनेको अशरण-शरण , भक्त-भय- 
हारी भगवानके आश्रयमें छोड़ दे ओर निर्भय , निश्चिन्त रहे । सर्व-समर्थ 
श्रीकृष्णचन्द्रकी उपस्थितिमें भयका कारण नहीं है। सिंहको देखकर जसे 
इवान भँकने लगें , वैसे ही भूख शिशुपाल मुत्युके मुखमें जाना चाहता है। 
लगता है कि श्रीकृष्ण इसका तेज अब खींच लेना चाहते हैं । ये माधव हो 
सम्पूर्णं जगतके मूलकारण तथा प्रलय स्थान हैं , अतः तुम निड्चिन्त रहो ।' 
भीष्मक्री बात सुनकर शिजुपाल निढुकर बोला - तुम्हें सब राजाओं- 
को धमकाते लज्जा नहीं आती ? वृद्ध होकर कूल कलंक हो तुम ! भूखे 
भी जिसकी निन्दा करते हैं उसी गोएकी तुम ज्ञानी हकर स्तुति कर रहे 
हो। इसने बचंपनमें पक्षी , घाड़ा ही नहीं मारा, बैल भी मारा है। 
पूतनाको मारकर यह स्त्रीचाती बन यथा और अपने भामा कंसका ही इसने 
वध किया । धर्मज्ञानीजी ! तुम इसी स्वजन घातोको जगत्पति कहते हो ? 
तुम धर्मध्वजी हो। अपने स्वभावकी नीचताके कारण ही तुमने पा०डवोंको 
भी वेसा ही बना दिया। धर्मकी आडमें तुमने ही कौनसे कम दुष्कर्म 
किये । तुम काझिराजकी कम्याको हर लाये और अपनी नपुंसकताके कारण 
[ ब्रह्मचारी बने रहे । तुम्हारे जैसे वृद्ध , नपुंसक , पुर्पार्थहीनकी सम्मति- 
` पर चलकर पाण्डव भी कतँव्यच्यूत होरहे हैं ।' 
Eo ` झिशुपालकी कठोर वाणी सुनकर भीमसेन क्रोधसे काँपने लगे। 
त्‌ सकर उन्होंने गदा उठायी किन्तु भीष्मने उन्हें रोक दिया। शिशुः 
बोला-'छोड़ दो। इस पेटूको छोड़ दो। मैं इसे 
. अभी - हो जाऊँग ५ i | 

भीष्मने शिशुपालकी बातपर ध्यान नहीं दिया । उन्होंने भीमसेनको 

शिशुपालके जन्मको कथा सुनाकर कहा-- भीम , आज इसने अरा सभामें 
3 पि यह तो मृत त्र सु खमे ज़ नेवाल ध 

मेरा अपमान किया है किन्तु यह ता शृत्युक निवाला हैं। 
इसके प्रलापपर ध्यात मत दो । यह नहीं जानता कि श्रीष्ण इस अभी 
समाप्त करनेवाले हैं , इसीसे सिंहके समान दहाड़ रहा ह । ; 

शिणुपाल व्यंगपूबक बोला--भीष्म ! तुम्ह दूसरा स्तुतिका ही 
डकार औरोंको प्रशंसा करो । 
समय पृथ्वी काँप उठी थी । 


व्यसन है तो भाटके समान इस नन्दपुत्रको छो 
दरदराज वाह्लीककी स्तुति करो जिनके जन्मके 
महारथी कर्ण, आचार्य द्रोण अथवा अव्वत्थामाकी भर पेट प्रशंसा कर लो । 
लुम बहुत छुद्र और खोटे हो । इन नरेशोंकी दया से ही अबतक जीवित हो।' 

पितामह भीष्मकी दहाड़ गूँजी--विशुपाल ' लू कहता है कि मैं 
राजाओंकी दयासे जीवित हूँ ? कौनसे हैं वे छुद्र नरेश जो भीप्मपर दया 
करनेका दम्भ करते हैं ? हमने जिन श्रीक्रष्णवा पूजन विया है वे यहाँ सबके 
सामने बैठे हैं । जिनको मारमेकी उतावली हो वे श्रीकृष्णको ललकारले बयों 
नहीं | ये चक्र , गदाधारी उसे शीघ्र ही धराशायी कर दगे ! 

शिशुपालने उत्तेजनामें आकर कहा--'करष्ण ! मैं तुम्हें ललकारता 
हूँ । पाण्डवोंने मूर्खृतावश तुम्हारे जैसे कंसके दास , सूखे और अयोग्यकी 
पूजा की है । अतः अब तुमलोगोंका वध ही उचित है। 

श्रीकृष्णचन्द्र अब तक शान्त बैठे थे । जीव कुछ भी करे , ईश्वर उसे 
अपराध नहीं मानता । प्राणीका कोई कार्य परमात्माके लिए अपराध नहीं 
बना करता । श्रीकृष्ण ऐसे बैठे थे जैसे वे कोई गणना कर रहे हों । केवल 
देवपिने लक्षित किया कि जब शिशुपाल उन्हें गाली देता है उनकी अंगुलियों- 
पर संख्यांकन करनेवाला अंगुष्ठ स्थिर रऱ्ता है, किन्तु जब शिशुपाल ' 
युधिष्ठिरको , भीष्मको अथवा और किसी पाण्डवको अपशब्द कहने लगता 
है तो श्रीकृष्णका अंगुष्ठ प्रत्येक अपशब्द गणना करता अँगुलयोंपर आगे 
बढ़ता जाता है। 

भगवानका भला जीव क्या अपराध करेगा । अपने प्रति विये गये 
अपराधको तो ये उत्तमश्लोक देखते ही नहीं , उसकी गणना तो क्या करगे 
किन्त॒ भक्तापराध क्षमा करना वे नहीं जानते। भक्तके प्रत किया गया 
प्रत्येक अपराध ऐसा है कि उसके लिए अपराधीका वध कर दिया जाय। 
अतः शिशुपालका वह प्रत्येक अपशब्द जो भक्तोंमें क्रिसीको कहा गया , 

श्रीकृष्णकी गणनामें आता गया और अब ऐसे अपराधोंकी संख्या सम्भवत: 
सौ पूरी होचुकी थी । 

उन पुरुषोत्तमका मेघगम्भीर स्वर गूंजा-'इसने आज भरी सभामें 
जेसा दुव्र्यवहार किया है , आप सबने देखा ही है । मैं इसके अनेक अन्याय 
बुआकी बात मानकर सहता रहा हूँ किन्तु अब अधिक इसकी वातें मैं सहन 
नहीं कर सकता ।' ; 

शिशुपालके सिरपर तो काल आ गया था। वह अट्टहास करके 
बोला--'कृष्ण ! तुझे सौ बार गरज हो तो मेरी बातें सहन कर, सुन अन्यथा 
जो तुझसे हो सके कर ले। मैं तेरी प्रसन्नता या क्रोधकी किचित भी चिन्ता 
नहीं करता ।' 

भीमसेन , सहदेव , संजय आदि लोगोंके लिए भगवान पुरुषोत्तमके 
प्रति कहे गये ये कठोर वचन असह्य होगये। भगवन्निन्दा सुनना भी 
महापाप है । इन लोगोंने हथियार उठा लिये। यह्‌ देखकर शिशुपालने 
सबकी भत्संना की--'तुम सब एक साथ मरना चाहते हो तो आ जाओ | मैं 
आज इस ग्वालेके साथ इसके सब साथियोंको यमपुर भेज दूंगा ।' 

शिशुपाल झपटा। श्रीकृष्णका दक्षिण कर ऊपर उठा और वाम 
करसे उन जनादेनने अपनोंको संकेत करके रोक दिया । उनके दक्षिण करमें 
उनका कोटि सूर्य समप्रभ सहस्रार महाचक्र चमका और दूसरे ही क्षण 
शिशुपालका छिन्न मुस्तक भूमिपर गिर पड़ा। उसका शरीर भी दो पद 
बढ़कर गिर गया । शिशुपालके शरीरसे एक अद्भुत ज्योति निकली | इतनी 
महानु ज्योति कि दिशाएँ उससे प्रकाशित हो उठीं। सबके देखते हुए उस 
ज्योतिने श्रीकृष्णकी प्रदक्षिणा की और फिर उनके श्रीचरणोंमें लीन होगयी । 

शिशुपालके समर्थक नरेश प्राण लेकर उस सभासे निकल भागे और 
अपने रथोंको दौड़ाते भागते चले गये । उन्हें भय लगा कि श्रीकृष्णका चक्र 
अब उनका भी सिर समेट लेनेवाला है। : ; ` 

युधिष्ठिरने तत्काल भीमसेनसे कहा-'यह अपना सम्बन्धी ही है। 
तत्काल इसकी अन्त्येष्टि की जानी चाहिए ।' / 
 शिशुपालका शव अविलम्ब उठाया गया । स्थान स्वच्छ कर दिया । 

गालसे पूर्वं ही यमुना तटपर शिशुपालका शरीर चिताग्निमें जल 

धर्मराज युधिष्ठिरका यज्ञ पूर्ण हुआ। शिशुपालके मारे जानेपर 
उसके साथी , समर्थक भाग गये थे और जिनके मनमें विरोध था भी वे 
संकेतसे भी उसे प्रकट करनेका साहस नहीं कर सकते थे । उन्होंने सहयोग 
देनेमें अधिक अपनेको उत्सुक दिखलाया । अब सम्राटका स्नेह प्राप्त क रनेमें 
ही समझदारी थी । 
यज्ञको पूर्णाहुति हुई सम्राट पदपर सपत्नीक युधिष्ठिरका अभिषेक 
हुआ । द्रौपदी साम्राज्ञी हुई तो श्रीकृष्णचन्द्रने प्रथमोपहार अपित किया । 
इसके पश्चात्‌ सबने एक साथ अवभृथ स्नान किया । यज्ञीय भस्मको अंगमें 
लगाकर अवभृथ तो उल्लासका स्नान है । वाद्योंकी मंगल ध्वनि , सुललित 
संगीत ओर परस्पर एक दूसरेपर जल उछालना। महिलाओंते पिचकारियां 
उठा लीं और जिनसे भी परिहासका सम्बन्ध था सबको आनन्दकी उमंगसे 
आप्लुत कर दिया । 
अवभृथके पश्चात्‌ सञ्राटने ऋषियोंको , ब्राह्मणोंको , सूत , मागध , 


वन्दी प्रभृति कला जीवियोंको , शिल्पकारों और सेवकोंको सादर वस्त्र , ' 


आभूषण , गौ , गज , अस्व , रथ , स्वर्णं , रत्नादि देकर सन्तुष्ट करके 
विदा किया । 


राजाओंको , उनके परिवार तथा सेवकोंको स-्राटने इतने उपहार 
दिये कि उनको स्वयं संकुचित होना पड़ता था। सब युधिष्ठिरकी 
उदारताकी , शीलको , सम्पत्तिकी प्रशंसा करते विदा हुए। सम्पूर्ण देशमें 
एक ही चर्चा व्याप्त होगयी--'श्रीकृष्णके अनुग्रहभाजन पाण्डुपुत्रोंका यह 
अभ्युदय उचित ही है ।' 

युधिष्ठिरने आग्रह करके सम्बन्धियोंको , सुहृदोंको रोक लिया 
अभी तो यज्ञीय व्यस्ततामें मुझे अवकाश ही नहीं मिला कि मैं आप सबसे 
भली प्रकार मिल भी सकू। मुझे अपना समझकर. आप सब सेवामें ही 


रहे । अब मुझे भी तो आपके सामीप्यका , सेवाका सोभाग्य मिलना 
चाहिए ।' ; 

र लोगोंने अपने परिवार तथा सेवकोंका , सहायकोंका अधिकांश भाग 
विदा कर दिया । श्रीकृष्णचन्द्रने भी अपने पुन्रोंको , भाइयोंको , सेनाको 

द्वारिका लौटा दिया किन्तु उनकी महारानियोंको साम्राज्ञीने रोक लिया। 
ब्य-मुख्य सम्बन्धी , सृर् सम्राठके आग्रहसे रुके रहे । है 
इस यज्ञ्मे सबसे अधिक असन्तोषको दवाकर दुर्योधनको काम करना 
बरोंकी लोकप्रियता , जक्तिं , सम्पत्तिसे बचपनसे ही 
प्या करता था । पाए पत्रोक्रो नष्ट कर देनेके उसने कुटिल प्रयत्न कई किये 
थे और वही अब सम्राट होगय थे। विडम्बना यह कि सम्राटके लिए आये 
उपहार स्वीकार करनेक्रा कार्य उसे ही करना पड़ी था। 
अपने आपमें यह बहुत बड़ी गौरव दिया श्रीकृष्णने उसे। वह 
सम्राटवा प्रतिनिधि था | शव नरेश उसके सम्मुख पंक्तिबद्ध अपना क्रम 
आनेकी प्रतीक्षा करते थे और सादर मस्तक झुकोकर अपने उपहार अपित 
करते थे। उमके साथ एक शब्द भी बोल लेना बहुत प्रतापी राजाओंके 
लिए भी सम्गानकी बात थी। बह मस्मित देखकर भी दूसरोंको उपकृत 
'करनेंकी स्थितिमें था किष्कु इस सबमें उसका नहीं युविष्ठिरका गौरव था । 
शि युधिष्ठिरके लिए आ रही थी । दुर्योधनकी ईर्ष्या, 
जितना सम्मान उसे उस समय मिला, उमसे भड़कती गयी । प्रत्येक बहुमूल्य 
उपहार उमे द्वेष दग्ध कता गया और उपहार तो इतने दुर्लभ , इतने बहुमूल्य 
तथा इतने अधिक आ रहे थे कि सुरपति भी उनकी स्पृह्णा कर्‌ । 
शिशुपालका बिरोध दुर्योधनको प्रसन्न करनेवाला था किन्तु वह 
चक्रपाणिके क्रोधकी ज्वाला जल गया । दूसरे विरोधी दीखे भी नहीं । 
` स्॒वेत्र युधिष्ठिरका जयजयका। „ युधिष्ठिरकी प्रशंसा-- जो स्वप्त दुर्योधन 
अपने लिए देखता था वरद उसके प्रति ढ्ढ के लिए सत्य होगया , इससे 
अधिक दुःखद और बथा हो सकता था उसके लिए । $ 
कुष्टमें कण्डूके समान कुरुराजके हृदयमें एक और भयानक शूल 
उत्पन्न होगया था। उतका चित्त पांचालमें ही द्रेपदराज तनयाके सौन्दर्यपर 
मुग्ध होगया था और वह अयोनिजाः सौन्दर्थमूति देवर समझकर भी उसकी 
ओर देखती नहीं थी। अवग स्तानके उन्मद -उल्लासमें भी उसने एक 
, पिचकारी नहीं फंकी दुर्योधनपर और दुर्योधन , व 


पड़ा था । बह पाण्ड 


बह अपार रत्तरा 

द्रोपदीका भीगे वस्त्रोंमेंसे झलकता वह इ्यामांग और उसका वह 
मधुर हास्य , वह जल उलीचना , वह चापल्य किन्तु दूर्योधन उसका एक 
कण भी तो नहीं पा सका । वह द्रपदतनया तो जैसे श्रीक्कष्णको छोड़कर 
दूसरेको देखना ही नहीं चाहती । वह श्रीकृष्णको ही सींचने , हॅँसाने और 
सत्कृत करनेमें तन्मय । श्रीकृष्ण उसे बहिन न कहकर 'सखि' कहते हैं किन्तु 
सगी बहिन सूभद्रासे अधिक ही स्ने । दुर्योधचनकी लोलूप , दोष- 
दूषित हष्टि भी वहाँ कोई दूषण नहीं देख सकी किन्तु द्रौपदी जब श्रीकृष्णके 
समीप होनेपर पाण्डवोंको ही नहीं देखती तो दुर्योधनजी भी कहीं पास हैं , 
इसपर उसका ध्यान केसे जाता । 

जलपान, भोजन आदि व्यवस्था साम्राज्ञी द्रौपदी सम्हालती थीं और 
दुर्योधनको अपने सत्कारमें कहीं त्रुटि नहीं मिली । उनके चित्तका दोष इससे 
उन्हें भ्रान्त ही करता रहा । उन्हें इस सौजन्य , शील , शिष्टाचारमें भी 
अपने प्रत आकर्षणका आभास होता था किन्तु उन्हें कहींसे तनिक भी 
द्रौपदीने प्रोत्साहन नहीं दिया , इससे उनकी पीड़ा बहुत 3 
गयी ! 


अभी £ इए थे। एकदिन सय निमित दिव्य 
सभामें सम्राट यु र के साथ रत्न सिंहासनपर आसीन 
थे । श्वेत मृक्ताकी झालरोंसे सण्डित छन्न जगा था । नकुल और सहदेव 
दोनों ओर चामर लिय खड़े थे। अ मसेन तथा आक्ृष्णचन्द्र दूसरे 
स्वर्ण सिहासनोंपर बेडे झ्वराज इन्द्र अपनी अन्तरंग सभामें 
ख लोकपालोंसे धिरे विराजमान हों। उस समथ वहाँ दुसरे स्वजन 
सम्बन्धी नहीं थे । 
अचानक भाइयोंसे घिरे दुर्योधनने द्वारभे प्रवेश ति वह उत्तेजित 
था । हाथमें नंगी तलवार लिये था । मस्तेकपर कई किरीटोंते यक्त मुकुट 
धारण किये था और आक्षेप कर रहा था--'सम्पत्तिमे पाण्डवोंक्रो भदान्ध . 
कर दियां है। बेचारे शिगुपाल जैसे सम्बन्धीका शव चुपचाप जला दिया । 
उसे राजोचित सम्मान भी नहीं दिया गया। अब यहाँ तो श्रीकृष्ण ही सब . 
कुछ हैं। हम सगे भाइयों तकको साम्राज्ञी पूछती नहीं है। न राजसभामें 
आते समय सम्राट हमें सूचना देना आवश्यक समझते। सम्राट ! 

ँ दुर्योधन उस मयक्ृत सभामें अनेक बार आ चुका था लेकिन इस 
समय वह आवेशमें होनेसे सावधान नहीं था । उसके भाइयोंका भी ध्यान 
उसकी बातोंकी ओर था । सब इसी समय युधिष्ठिरको कहकर हस्तिनापुर 
चले जानेको प्रस्तुत होकर आये थे। उन्होंने निर्णय कर लिया था कि 
सञ्राटका कोई उपहार स्वीकार नहीं .करेगे। दुर्योधतका कहना था--'अब 
ये हमारे टुकड़ोंपर पले पाण्डुपुत्र हमें उपहार देंगे ।' 

अचानक दुर्योधनको लगा कि सामने सरोवर है , ऐसा सरोवर जिसके 


जलमें चरण धोकर ही आगे जाया जाता है। उसने अपने नीचे लटकते. 


वस्त्रोंको उठा लिया किन्तु पद बढ़ाते ही भूल समझमें आ गयी । वहाँ तो 
स्फटिक भूमि थी । पाण्डव सामने ही देख रहे थे । द्रौपदीके मुखपर स्मित 
देखकर दुर्योधनने झुंझलाकर वस्त्र छोड़ दिया । वह एक ओर मुड़ा । उसका 
उद्देश्य था कि पादर्वसे घुमकर सिंहासन तक पहुँच जाय क्योंकि सरोवर 
कहीं प्रांगणमें ही थां । इस प्रयत्नमें वह द्वार समझकर जहाँ प्रवेश करना 
चाहता था , वहाँ भित्तिसे मस्तक टकरा गया । 

चोट तो लगी ही , क्रोध भी बहुत आया । अब सीघे ही चलनेका 
निर्णय करके बढ़ा और प्रांगणके सरोवरें गिर पड़ा । उसे ध्यान ही नहीं 
रहा कि सरोवर ठीक कहाँ है । वस्त्र भीग गये । 

'अन्थेका पुत्र अन्धा ही होता है।' कहकर भीमसेन जोरसे हँस पड़े । 
द्रौपदी भी खिलखिलाकर हँसी । युधिष्ठिरने रोकना चाहा किन्तु अब तो जो 
होना था वह हो चुका था। दुर्योधन उठकर लौटा और भाइयोंके साथ निकल 
गया भवनसे। वह बिना विदा लिये हस्तिनापुर चला गया । श्रीकृष्णचन्द्र 
शान्त बेठे रहे वे कुछ भी नहीं बोले । अवश्य ही इस घटनासे युधिष्ठिर 
उदास होगथे। 


HN 

श्रीकृष्णचन्द्रने मय द्वारा निमित राजसभामें सब पाण्डवोंके मध्य ही 
कहा -'धर्मराजका राजसूय यज्ञ सम्पूर्ण रूपसे सफल हुआ क्योंकि कर्णेके 
समान दानी दानाध्यक्षका पद सुशोभित कर रहे थे। उनकी सहज 
स्वाभाविक दानशीलताने सम्राटके सुयशको सर्बत्र प्रसारित करनेका कार्ये 
किया ।' 

धमराज युधिष्ठिर कुछ बोले नहीं! वे सोचने लगे। द्रोपदीको 
श्रीक्ृण्णके वचन उपयुक्त लगे किन्तु भीमसेन , अर्जुन , नकुल , सहदेवको 
इसमें अतिशयोक्ति लगी । अर्जुनने कहा--'हमलोग कृष्ण तो नहीं हैं। हममेंसे 
भी कोई उस पदपर होता तो वही करता जो क्णेने किया | इस में कर्णकी 
प्रशंसा की जाय , ऐसी तो कोई बात जान नहीं पड़ती ।' 

श्रीकृष्णचन्द्र कुछ बोलते इससे पहिले ही उस राजसभामें एक 
ब्राह्मण अतिथि आगये। धर्मेराजने भाइयोंके साथ उठकर उन्हें प्रणाम 
किया । अर्ध्यं देकर आसतपर बैठाया और उनके चरण धोये। पूजाके 
पश्चातु ब्राह्मणने कहा--'मैं तीन दिनसे कुछ आहार नहीं कर सका क्योंकि 
मेरा नियम है कि स्वयं रन्धन करके अपने इष्टदेवको भोग लगाकर ही 
प्रसाद ग्रहण करता हूँ ।' 

युधिष्ठिरने हाथ जोड़कर पूछा-'इसमें कठिनाई क्था है ?' क्योंकि 
भारत जैसे धर्मप्राण देशमें , धर्मराजके सम्राट रहते एक ब्राह्मणको भोजन 


बनानेकी सुविधा तीन दिनसे न मिले तो वह सामान्य रूपसे भोजन बनानेवाला 


निश्चय नहीं होना चाहिए । 
ब्राह्मणने कहा--“राजन्र्‌ ! मैं अपने इष्टदेवको अर्पण करनेके लिए 
रन्धन करता हूँ अतः भली प्रकार सूखे चन्दन काष्ठसे ही करता हूँ और उस 
ईघनपर जलका कोई विन्दु पड़ जाय तो वह कुछ-न-कुछ धस अवश्य देगा । 
उसे आराध्यको प्रस्तुत होनेवाले नेवेद्यमें ईधन नहीं बनाया जा सकता । ४ 
तीन दिनसे वर्षाकी झड़ी लगी थी अतः ब्राह्मणको कठिनाई समझमें 


आने योग्य थी । युधिष्ठिरने भीमसेनकी ओर देखा। वे उठे और उन्होंने 


व्यवस्था करनेका प्रयत्न किया । राजभवनमें चन्दनका काष्ठ ईधनके रूपमें 

प्रयोग करने योग्य नहीं है , यह शीघ पता लग गया । अनेक सेवक नगरमें 
भेजे गये । कहीं चन्:न मिल जाय तो उसे बिना भीगे सुरक्षित ले आना 
कोई समस्या नहीं थी किन्तु संयोग ऐसा कि इब्द्रप्रस्थके पूरे नगरपमें चन्दन- 
काष्ठ कहीं नहीं मिला । 
भौमसेनने आकर सूचना दी तो सम्राटका मस्तक चिन्तासे झुक गया । 
ब्राह्मणने स्वयं ही कहा-- महाराज , आप चिन्ता न कर । आपको अतिथिको 
निराश करके लौटा देनेका दोप न लगे इसलि' मैं आपके यहाँ कुछ फल 
ग्रहण किये लेता हूँ जो वस्तु उपलब्ध ही नहीं है उसमें आपका अपराध 
भी क्या है ।' 
ब्राह्मणने फल नेवेद्य अपित किये अपने इष्टदेवको और उनका प्रसाद 
पाकर विदा हाने लगे। उन्होंने बहुत आग्रह करनेपर भी कोई दक्षिणा 
ग्रहण नहीं की । अपरिग्रही ब्राह्मणोंकी तब देशमें बहुलता थी अतः इसमें 
किसीको कुछ विशेष नहीं लगा । 
अर्जुनने पूछ लिया--आप कहाँ पधारेंगे यहाँसे ?” 
ब्राह्मणने कहा--सुना है महादानी कर्ण इस समय हस्तिनापुर ही 
हैं। उनके यहाँ जाऊंगा । फल खाकर मेरी तृप्ति नहीं होती और यह आहार 
मेरे शरीरके भी अनुकूल नहीं पड़ता ।' 
ब्राह्मण लगभग भूखे , असन्तुष्ट जा रहे थे । यह बात सभीको पीड़ा 
दे रही थी । श्रीकृष्णचन्द्रने कहा--आप यदि स्वीकार करें तो हम रथमें 
आपको यहांसे हस्तिनापुर पहुँचा दें। हम साधारण नागरिकके देशमें 
चलेंगे |” 
ब्राह्मण सन्तुष्ट होगये। उन्होंने यह प्रस्ताव स्वीकार कर लिया। 
भूखे पेट इन्द्रप्रस्थसे हस्तिनापुरकी पंदल यात्रा और वह भी इस समय जबकि 
तीन दिन-रातसे वर्षाकी झड़ी रुकनेका नाम नहीं लेती थी , बहुत कठिन 
थी । अतः रथसे यात्रा करनेका प्रस्ताव उनके लिए सुखद था । 
. श्रीक्ृष्णच्द्रने अर्जनको संकेतः किया । दोनोंने साधारण नागरिकका 
वेश बनाया । एक साधारण रथमे अडव जोड़े गये । स्वयं श्रीकृष्ण सारथि 
बने ओर अर्जुन तथा ब्राह्मणको रथमें बेठाकर चल पड़े। 
ब्राह्मणसे कह दिया--हस्तिनापुरमें कोई पूछे ही तो आप केवल 
बतलावें कि इनद्रप्रस्थके एक भद्र, नागरिक अपने रथमें आपको 
ह 

ब्राह्मणने इसे स्वीकार कर लिया क्योंकि इसमें उसे असत्य तो कहना 
ही नहीं था और वह सम्राटके यहाँसे निराश लौटा , इस निन्दामें उसकी 
अभिरुचि नहीं थी । 

रथ कर्णके भवनके सम्मुख ही झुका । ब्राह्मणको उतारकर श्रीकृष्णने 
रथ थोड़ी दूर ले जाकर खड़ा किया और अर्जुनसे कहा-- हम दोनों छिपकर 
देखें कि कर्ण वया करते हैं। मुझे आशा नहीं है कि हस्तिनापुरमें भी सूखा 
चन्दन इस समय व्यापारियोंक्रे यहाँ मिलेगा । चन्दन यदि दक्षिणसे आया 
होता तो वह इन्द्रप्रस्थमें भी मिलता ।' 

श्रीकृष्णके साथ अर्जुन भी छिपकर भवनके वहि:कक्षसे भीतर देखने 
लगे। कर्णने अपने भवनपर द्वारपाल रखे ही नहीं थे। वह महामनस्वी 
चाहता था कि रात-दिनमें चाहे जब , चाहे जो भी अर्थी बिना किसी रुकावटके 
उसके समीप तक पहुँच सके । 

कर्णने ब्राह्मणमफो आसन देकर पूजन किया और आनेका प्रयोजन 
पूछा । ब्राह्मणने अपनी बात कह दी । कर्णने अणने प्रवन्धककी ओर देखा 
किन्तु प्रबन्धकने शीघ्र सूचित कर दिया कि भवनके अण्डारमें इस समय 
सूखा चन्दन नहीं हैं । 

“बहुत चन्दन है यहाँ । कर्णने हसकर कहा । उसने किसीको नगरमें 
जाकर चन्दन लानेकी आज्ञा भी नहीं दी । अपने उस प्रधान सेवकको कह 
दिया-- तुम इन अतिथिदेवक्रे रन्धनके लिए शेष सामग्री शीघ्र एकत्र करो। 
ये तीन दिनसे उपोषित हैं । इसमें क्षण भरका भी विलम्ब असह्य है । ईधन 
मैं स्वयं वहाँ ला रहा हूँ।' 

ब्राहाणने कहा-“राजन्‌ ! ईंधन जलके छींटोंसे सर्वथा असंस्पष्ट 
होना चाहिए और उसका प्रयोजन ही तो प्रथम है । 

कर्णने उत्तर नहीं दिया । उसने अपना धनुष उठाकर ज्यासज्ज क्रिया 
और उस अदभूत उदार पुरुषके वाणोंते दो क्षणमें तो उस भवनके कलापूर्ण 
चन्दनके भारी किवाड़ों तथा शय्याके चन्दत' काष्ठको चीरकर ढेर कर 
दिया । इतना करके धनुषकी प्रत्यंचा उतारते हुए कणंने पूछा-'भगवनू ! 
इतना ईंधन आशा है पर्याप्त हागा । 

ब्राह्मण हर्षं विह्वल स्वरमें बोले~'राजन्‌ ! आपका कल्याण हो। 
इसका बहुत अल्पांश ही मेरे रन्धनके लिए पर्याप्त है ।' 


\ 

श्रीकृष्णचन्द्रने अर्जुनकी भुजा पकड़ी ओर उन्हें वहाँसे बाहर ले आये । | 
दोनों रथेमें बेठे। मार्गमें सारथि बने श्रीकृष्णने अर्जुनसे कहा--'धनंजय ! | 
तुमने देख ही लिया कि मैं क्‍यों कर्णके दानशीलताकी प्रशंसा करता हूँ । | 
धर्मराजके राजसदनमें चन्दनसे निमित कपाट , शय्या , आसन तथा दसरे - 
उपकरणोंकी बहुलता है ओर में जानता हूँ कि उनमेंसे किसी पदार्थको 
ब्राह्मणके लिए ईंधन बना देनेमें तुममें-से किसीको एक क्षणके लिए भी संकोच 
नहीं होगा किन्तु समयपर स्मरण आनेका महत्व बहुत बड़ा है। सहज 
स्वभाव ही जिसका दान करना हो उसीको तत्काल यह स्मरण आ सकता 
है । ऐसे स्वभाव सिद्ध दानी तो कर्ण ही इस समय धरापर हैं ।' 

'घन्य हैं कर्ण !' अर्जुनने उन्मुक्त कण्ठसे कहा--'इसलिए भी घन्य हँ | 
कि आप जनादन उनकी इस प्रकार प्रशंसा करते हैं ।' | 


इन्द्रप्रस्थसे विदा 


अनेक बातें ऐसी हैं कि केवल अनुभव ही कहता है कि उन्हें मानने- 

वाला कभी श्रान्त नहीं होता तर्कके द्वारा उनके प्रभावका आकलन कर 

पाना असंभव है। ऐसा ही है शकुन-शास्त्र। अंग फड़कते हैं , कुछ स्वप्न 

५दीखता है , अमुक प्राणी अमुक प्रकारकी चेष्टा करता या अमुक दिशामें 

बोलता है , इसका वहाँ रहनेबाले मनुष्यके जीवनसे भी कुछ सम्बन्ध है इसे 

तकंसे भले न जाना जा सके किन्तु विश्वके प्रत्येक देशमें मनुष्य सदासे 

शकुनोंका प्रभाव स्वीकार करता आया है। इन शकुनोंके प्रभावको 

अस्वीकार नहीं किया जा सकता । भूल प्रकृतिके इन अस्पष्ट संकेतोंकी 
व्याख्या में ही बहुधा होती है । 

श्रीकृष्णचन्द्रने एक दिन प्रात:कृत्यसे निवृत्त होकर दारुकको अपना 

रथ सज्जित करनेके लिए कह दिया | स्वयं युधिष्ठिरके समीप जाकर 

 बोले--मैंते अच्छा स्वप्न नहीं देखा है। मेरी वाम भुजा फड़कती है। 

ल कि शिशुपालके समर्थकोंने द्वारिकापर आक्रमण कर दिया है । इस 

[जके साथ मैं बहुत दिनोंसे यहाँ रह गया। अतः आप अब 

राजसूय यज्ञके पश्चात्‌ श्रीकृष्णचन्द्रने अपने पुत्रोंको द्वारिका भेज 
दिया था । श्रीबलरामजी और श्रीकृष्णचन्द्रकी रानियाँ इन्द्रप्रस्थ सम्राटके 


अनुरोधसे रह गयी थीं। अब तक तो दूसरे सब स्वजन सम्बन्धी भी 


पाण्डवोंसे विदा लेकर जा चुके थे । 
हृदयमें प्रीति हो और प्रेमास्पद समीप हो तो उसका वियोग कौन 
चाहेगा । भगवान्‌ पुरुषोत्तम पाण्डवोंके प्राण हैं । उन अच्युतका सान्निध्य 


` बैसे भी व्यावहारिक रूपमे संरक्षण , पोषण तथा शिक्षणका अक्षय स्रोत 


है । श्रीकृष्ण जाएँगे यह सोचते ही प्राण व्याकुल होने लगते हैं किन्तु उन 
मधुसुदनक्रे मनको कोई आशंका अकारण तो स्पशे नहीं करती। वे जो 
सन्देह प्रकट कर रहे हैं उसे देखते हुए उनको रोकना अब उचित नहीं था । 
ऐसे समय यात्राके मुहूतं नहीं देखे जाते । क्षणवार , क्षणतिथिका 
ही विचार करके केवल लग्नशुद्धि ली जाती है। युधिष्ठिरने तत्काल 
श्रीकृषणके प्रस्थानके लिए रथ तथा सेनाको प्रस्तुत होनेका आदेश दे दिया । 
श्रीकृष्ण भले सर्व समर्थ हों किन्तु सम्राट युधिष्ठिरा हृदय नहीं मानता 
कि उन्हें असुरक्षित विदा किया जाय। उन्होंने चतुरंगिणी सेना साथ 
जानेके लिए व्यवस्था की । 
युधिष्ठिर चाहते थे कि अर्जुन स्वयं सेनाके साथ जायें द्वारिका तक 
किन्तु इसे श्रीकृष्णने स्वीकार नहीं किया । उन्होंने कह दिया-- मेरे साथ 
अग्रज हैं , सात्यकि हैं और अभी राजसूय यज्ञके पश्चात्‌ यहाँ भी सावधान 
रहना आवश्यक है। अर्जुनको अभी यहीं रहना चाहिए ।' 
अर्जुनकी आन्तरिक इच्छा थी श्रीकृष्णके साथ जानेकी किन्तु वे अपने 
सखाकी सम्मतिका असम्मान नहीं कर सकते । उन्हें इन्द्रप्रस्थ अनिच्छापूर्वेक 
रुकना पड़ा । 
रथोंकी उपयूक्त व्यवस्था की गयी । श्रीकृष्णको रानिथोंने कुन्ती 
-देवीके चरणोंमें प्रणाम किया । उनका आशीर्वाद लेकर महारानी द्रौपदी 
तथा सुभद्रासे मिलकर वे रथोंमें बैठी । पाण्डव , आचायं धौम्य आदि तथा 
नगरवासी अच्युतको पहुँचाने चले । पुरनारियोंने छज्जोंपर-से. पुष्प , लाजा , 
दघि , दूर्वाकुर , केशर आदिकी वर्षा करके श्रीट्ठारिकाधीशको सत्क्रत किया। 
वाद्य , शंखनाद , विप्रोंका स्वस्ति पाठ सब सफल हुए । दूरतक 
पाण्डव पहुँचाने गये । श्रीकृष्ण बलरामने अत्यन्त आदर पूर्वक पुरवासियोंको 

लौठाया । ब्राह्मणोंको , सूत , मागधादिको दान देकर विदा किया। सबने 
उन्हें आशीर्वाद दिया । 
अन्ततः पाण्डवोंको भी लौटना ही था। युधिष्ठिर और भीमसेनकी: 

अच्युतने पद-वन्दना की । अनजंको अंकमाल दी । नकुल-सह देवने उनक 
चरणस्पर्श किया और जनादन विदा हुए । 

पाण्डव खड़े देखते रहे । जब तक श्रीक्रष्णका रथ , रथका गरुड़घ्वज 
दीखता रहा , जबतक रथसे उड़ी धूलि दीखती रही वे खड़े देखते रहे उधर। 
पता नहीं क्यों इस बार हृदय बेठा जाता था । उत्साह जेमे उन सर्वशके 
साथ चला गया । कौन जानता था कि श्रीकृष्ण अब भले मिलें, , किन्लु 
इन्दरप्रस्थसे वे सदाको विदा हुए । अब उन्हें यहाँ नहीं आना है । 


«® 


वस्त्राबतार. 


दुर्योधन भाइयोंके साथ इन्द्रप्रस्थसे बहुत रुष्ट गया था । उसकी सदाकी 
राजाधिराज होनेको कामना नष्ट होगयी थी। युधिष्ठिरके ऐश्वर्यको 
देखकर उसके चित्तमें ईषर्याग्नि जल रही थी और पाण्डवोंको समाप्त करके 
सम्पूर्णं राज्य प्राप्त करनेकी कोई आशा रही नहीं थी । 

ऐसे समय शकुनिने दुर्योधनको समझाया--निराश होनेकी कोई बात 
नहीं है । जो काम शक्तिसे नहीं होता , वह नीतिमे सहज सिद्ध होजाता है 
राजाओंके लिए द्यूत भी उतना ही सम्मानजनक है जितना युद्ध , और 
पासोंकी क्रीड़ामें मुझे अब तक किसीने पराजित नहीं किया है । 

झकुनिकी कुमन्त्रणा सफल होगयी । धृतराष्ट्र अपने पुत्रोंकी सम्मतिके 


समर्थक बन गये । उन्होंने दुर्योधनके कहनेसे युधिष्ठिरको हस्तिनापुर आकर' 


` अक्षक्रीड़ाका आमन्त्रण भेज दिया । 
£ ट धर्मराज यृधिष्ठिर एक तो धृतराष्ट्रके संकोचमें आगये और दूसरी 

पाण्डवोंके परम हितैषी श्रीकृष्णचन्द्र हारिका पहुँचते ही सौभ-विमानके 
स्वामी शाल्वके साथ यूद्धमें उलझ गये थे । शाल्वने उनकी अनुपस्थितिमें ही 
ढ्वारिकापर आक्रमण कर दिया था । र 

युधिष्ठिर भाइयों और द्रौपदीके साथ हस्तिनापुर गये । उनका 
धृतराष्ट्रने स्वागत किया । दुर्योधनने उनको भली प्रकार राजभवनमें ही 
ठहराया । प्रेमपूर्वक उनसे मिला । 

धृतराष्ट्र , विदुर , भीष्म आदि सवकी उपस्थितिमें अक्षक्रीडा प्रारंभ 
हुई । उचित यह था कि यृधिष्ठिरके साथ पासा खेलने दुर्योधन बेठता किन्तु 
उसने शाकुनिको अपना प्रतिनिधि नियुक्त करे दिया । धृतराष्ट्रे समर्थनके 
कारण यूिष्ठिर इसका विरोध नहीं कर सके । 

पासेकी क्रीड़ा केवल प्रारब्धका खेल नहीं है। इसम बहुत अधिक 
हस्त कौशल और छल चला करता है । सीधे साधे धर्मराज छलको क्या 
जानें और शकुनि तो इसमें बहुत निपुण था । फलतः युधिष्ठिर हारने लगे । 

दूतमें कलिका निवास है । उसमें एक उन्माद होता है-'अव जीत 
जायेगे । इस बारका दाव अवश्य मेरे अनुकूल पड़ेगा ।” इस दुराशासे कभी 
जुआरी उबर नहीं पाता। यहाँ तो शकुनि , दुर्याधत आदि ही नहीं , 
धृतराष्ट्र तक यूधिष्ठिरको उकसाते तथा आवेश दिलाते जा रहे थे । 

धन गया , रथ , गज , अश्व आदि गये और सम्पूर्णं राज्य चला 
गया । युधिष्ठिर द्यूतमें हारते गये । यह उन्माद इस सीमा तक पहुँचा कि 
वे अपने भाइयोंको दावपर लगाने लगे । सब भाइयोंको हार जानेके पश्चात्‌ 
स्वयको दावपर लगाया और हार गथे। 

'अभी महारानी द्रौपदी जेसी - सम्पत्ति है आपके समीप । शकुनिने 
कुटिल हंसीके साथ कहा--'उनके बदले हमारी ओरसे सम्पूर्ण राज्य ।' 

दुर्याधन , कर्ण आदि सबने इसका समर्थन किया। आवेशमें युधिष्ठिरने 
यह दाव भी लगाया, और हार गये। अब दुर्योधनने विदुरसे कहा-- 
'द्रीपदीको यहाँ ले आइये । वह अब कौरवोंकी दासी होकर रहेगी ।' 

विदुरे दुर्योधनको धिक्क्रारा । उसे इस प्रकारकी कोई कुचेष्टा 
करनेसे रोका किन्तु कर्णने दुर्योधनको उकसाया द्रौपदीने अपने म्वयवरके 


` समय कर्णके धनुष उठानेपर कह दिया था--मैं सूतपुत्रका वरण नहीं 


करूँगी । यह अपमान कर्णके हृदयमें शूल बना था । वह उसका आज बदला 

लेनेपर उतारू था और दुर्योधनको तो उस दिन भीमसेनके व्यंगकी अपेक्षा 
द्रौपदीका खिलखिलाकर हँसना ही अधिक अपमानकारक लगा था। उसके 
सिरपर भी इस समय वही भूत चढ़ा था । 
विदुर नहीं गये तो प्रीतिकामीको दुर्योधनने भेजा किन्तु वह लौट 
आया और दुर्योधनकी उपेक्षा करके वह सेवक सभासदोंसे ही पूछने लगा-- 
'साम्राज्ञी द्रोषदी एकवस्त्रा हैं । वे इस अवस्थामें यहाँ गुरुजनोंके 
सम्मुख आता नहीं चाहतीं । वे पूछती हैं कि धर्मराजने स्वयंको हार जानेके 
पश्चात्‌ उन्हें दावपर लगाया , ऐसा करनेका उन्हें अधिकार था या नहीं ?” 
दुर्योधन इससे जल गया। उसने दुःशासनसे कहा-- 'द्रोपदी अब 
दासी है। उसे यहाँ पकड़ लाओ। उसे जो कुछ पूछना हो, यहाँ आकर 
पूछे। 
दुःशासन बड़े भाईका आदेश पाकर गया और द्रौपदीके जो केश कुछ 
ही दिन पूवे राजसूय यज्ञके अन्तमें मन्त्रपूत जलसे सिचित हुए थे उन्हीं 
केशोंको पकड़कर उसे घसीटते हुए उस राजसभामें ले आया । 
कुरुकुलकी महारानी , धृतराष्ट्रको भी ज्येष्ठा पुत्रवधू , पराक्रमी 
पाण्डवोंकी बह मानिनी पत्नी इस प्रकार केश पकड़कर घसीटकर सभा- 
भवतमें लायी गयी । भीमसेनके नेत्र क्रोधसे जल रहे थे किन्तु वे विवश थे। 
उनके सब भाई सिर झुकाये बेठे थे । भीष्म , द्रोण , विदुर आदि सबने सिर 
झूका रखा था। 
द्रौपदीने सबकी ओर देखा । उसे बड़ी आशा थी कि ये वयोवृद्ध 
प्रतापी लोग उसे बचा लेंगे। उसके पति कुछ करेंगे। उसने कातर कण्ठसे 
पुछा--'मैं धर्मपूर्वक हारी गयी कि नहीं , यह जानना चाहती हूँ ?' 
| केवल विकर्णने द्रौपदीके पक्षमें बोलनेका साहस किया किन्तु उसे 
५ कर्णने डाँट दिया । वह दुर्योधनका छोटा भाई ,था । उसको वहाँ क्या गणना 
थी । कर्णने सबके सम्मुख कहा--'एक पुरुषकी पत्नी सती होती है । यह 
. पाँच पुरुषोंकी स्त्री पण्या है । इसका क्‍या सम्मान ।' 
दुर्योधन , शकुनि , कर्ण , सबके सब बहुत अधिक उत्तेजित थे । उस 
समय वे किसीका भी अपमान करनेमें नहीं हिचकेंगे , यह सबको स्पष्ट लग 
` रहा था । द्रौपदीका प्रश्‍न भी कम जटिल नहीं था । युधिष्ठिर स्वयंको हार 
थे, [ स्वत्व पत्नीपर रहा था या नहीं ? इसका उत्तर इतना 
क 5० 

सरल तो नहीं है। कर्णका कहना था-- पत्नीपर पतिका सदा स्वत्व होता 
है । इसे भी एकदम अस्वीकार नहीं किया जा सकता था और द्रौपदीके 
पक्षमें भी तर्क था । 


प्रकी जटिलता और अपने अपमानका भय-सबने सिर झुका 
लिया था । कोई एक शब्द भी नहीं बोला । इसी समय दुर्योधनने दुःशासनसे 
कहा--'पाण्डवों और द्रौपदीके वस्त्र उतार लो ।' 


पाण्डवोंने अपने आभूषण पहले ही द्यूतके दावपर उतारकर लगा 
दिये थे । अपने ऊपरके सब वस्त्र उतार दिये। द्रौपदी रजस्वला होनेके 
कारण निराभरण थी और एकमात्र साड़ी उसने पहिन रखी थी । दुर्योधनने 
उसका वह वस्त्र भी उतार लेनेको कहा और अपनी नंगी जंघा दिखाकर 
संकेत किया कि उसे वहाँ बठा दिया जाय । 


अन्धेके पुत्र तो अन्धे ही हैं।' दुर्योधतने विषभरा व्यंग किया 
“इनके मध्य पांचालीको नंगा होनेमें क्या हिचक है ।' 

कातर हृष्टिसे द्रौपदीने सबकी ओर देखा । कोई बोलेगा ? कोई 
रोकेगा इस अन्यायको ? उसके अमित पराक्रमी पति? उसके इवसुरके 
समान विदुर और परम तेजस्वी पितामह ? आचार्य द्रोण या कृप ? कोई 
नहीं । किसीने सिर नहीं उठाया । जिधर भी द्रौपदीने देखा किसीको हृष्टि 
उठी ही नहीं ॥ कहींसे कोई आशा नहीं । 

भरी सभामें दुष्ट दुःशासनने साड़ी पकड़ ली ओर खींचने लगा । एक 
कुलवधू , साम्राज्ञी सभाके बीच नंगी की जा रही थी । कोई सहायक नहीं । 
कहींसे आशाकी क्षीण रेखा तक नहीं । 

श्रीकृष्ण शाल्व , दन्तवक्र , विदूरथको मारकर द्वारिक्राके राजसदनमें 
पहुँचे थे। स्नान करके सम्ध्या की और भोजन करने बेठे महारानी 
रुक्मिणीके सदनमें । सहसा उनके कमल लोचन भर आये । हाथ ग्रास उठानेमें 
असमर्थं होगये । 

“आपको यह क्या होरहा है.? इतने व्याकुल क्यों होरहे हैं आप ?' 
महारानी रुक्मिणीने पुछा किन्तु उत्तर नहीं मिला । उन्होंने समझ लिया कि 
उनके स्वामी किसी अपने जनपर आये . अचानक संकटसे चिन्तित हैं किन्तु 
तब गरुड तो प्रांगणमें ही हैं । इन्हें प्रस्थान करनेमें क्या बाधा है .? 


११४ : पार्थ-्सारथि 


जब तक जीवको कहींसे कोई आशा रहती हैं वह परमात्माको 
पुकारता नहीं और जब तक सब आशा भरोसा छोड़कर उसे ही पुकारा न 
जाय , वह सर्वेश निर्गुण बना रहता है। उसकी अपार करुणा उमड़ती है 
जब सब ओरसे निराश होकर प्राणी 'उसको , एकमात्र उसीको पुकारता है 
और तब उस अनन्तकी कृपाका अवतरण होता है । धन्य होजाता है प्राणी । 
ऐसा तो कोई संकट नहीं जो उस सर्वशकी कृपाके सम्मुख क्षण भर भी टिक 
सके । संकटोंकी घन घटाएँ तो स्वप्तके समान केवल स्मृति छोड़ जाती हैं। 
द्रौपदी पतियोंकी ओर , भीष्म-द्रोणादिकी ओर आशा भरी हृष्टिसे 
देख रहीं थी । प्रसत कर रही थी और व्याकुल होरही थी । उसको व्यथासे 
वे अपनोंके सर्वस्व द्वारिकामें व्याकुल थे किन्तु द्रौपदीने दोनों हाथोंसे साड़ीको 
पकड़ा था और यह अपनी शक्तिका >अंवलम्ब भी उस अनन्तकी कृपाके 
अवतरणमें प्रतिबन्ध ही था। दस सहन गज बल जिसकी भुजाओंमें था 
उस दुःशासनके सम्मुख एक कृशांगी नारीकी भुजाओंकी शक्ति कितनी ? 
द्रौपदीको अगले क्षण ही अपुली भूल-समझमें आ गयी । वह केसे ढुःशासनसे 
साड़ीका छीनना रोक सकती है ? अतः उसने नेत्र बन्द करके दोनों हाथ 
उठा दिये और उसके कातर कण्ठसे अत्यन्त आतेप्राणोंने पुका रा 
गोविन्द | ढ्वारिकावासिन्‌ ! कृष्ण ! गोपीजनप्रिय ! 
कौरवै परिभूतां मां कि न जानासि केशव ! 
हे नाथ है रमानाथ ब्रजनाथातिनाशन ! 
कौरवार्णवमग्नां मामुद्धरस्व जनादन ॥ 
कृष्ण कृषण महायोगिन्‌ विश्वात्मन्‌ विश्वभावन । 
प्रपन्नां पाहि गोविन्द कुरुमध्येऽवसीदतीम्‌ ।। 
\ महाभारत (गीताप्रेस) सभापर्व ६८. ४१-४३. 


द्रौपदीको भूल गया वह समाज , भूल गया दुःशासन , भूल गयी 

साड़ी और शरीर । उसके बन्द नेत्रोंसे अश्रु झर रहे थे और वृह पुकार रही 

' थी , पुकारती जा रही थी | उसे यह पता ही नहीं लगा कि जिसे वह पुकार 
 रहीहै, वह उसको पुकारके प्रथम शब्दके साथ ही सक्रिय होगया है । 

 _ द्वारिकामें श्रीकृष्ण सहसा ध्यानस्थ होगये थे। उन सर्वेरूप , 

, स्वला नारीका वस्त्र 


वस्त्रावतार ११५ 


दुःशासन वस्त्र खींच रहा था । वहु ट्रौपदीकी साड़ी खींचनेसें लशा 
था । साडी सरलतासे खिच नहीं रही थी । दुःशासनको बल बगाना पष 
रहा था और साड़ी थी कि उसका अन्त ही नहीं आ रहा था। रंग-विरंगे 
वस्त्र उस साड़ीसे निकलते जा रहे थे। वस्त्रोंका अम्वार लग गया 
वहाँ । ; 
दुःशासनका शरीर स्वेदसे लथपथ होगया । उसकी भुजाएं थककर 
चुर होगयीं । वह साड़ी छोड़कर लज्जित होकर बेठ गया । दुर्योधन तथा 
उसके साथी चकित रह गये । 

विदुरने धृतराष्ट्रको यह घटना सुनाकर कहा--'रा्न्‌ ! द्रषदपुची 
तन्मय होकर श्रीकृष्णको पुकार रही है यह आप सुन ही रहे हैं। उन 
अखिलेश्वरका संकल्प उसकी साड़ीमें उतर आया है | जब तक वे जनार्दन 
क्रुद्ध होकर चक्र उठाये प्रकट नहीं होजाते अथवा पांचाली ही आपके पुत्रोंको 
शाप नहीं देती तभी तक अवसर है कि अपनी इस पुत्रवधूको आप प्रसन्न कर 
लें अन्यथा अनर्थ होनेमें अब अधिक बिलम्ब मुझे नहीं लगता है ।' 

धृतराष्ट्र डर गये । वस्त्र बढ़ता जा रहा है यह देखकर उनके सब 
पुत्र स्तम्भित होउठे थे। द्रोपदीका शरीर ततिक भी अनावृत नहीं हुआ 
था । कोई आतं होकर पुरुषोत्तमको पुकारे और उसकी विपत्ति बची रहे , 
यह केसे संभव है । 

घृतराष्टरने द्रौपदीको पुकारा , तब वह सावधान हुई । धृतराष्ट्रने 
कहा--'बेटी ! तुम जो हुआ उसे भूल जाओ और वरदान माँग लो ।' 

वरदानके रूपमें घृतराष्ट्रने द्रौपदी तथा पाण्डवोंको दासत्वसे मुक्त 
कर दिया । उनका राज्यकोष लौटा दिया । यह एक प्रकारसे द्रौपदीके प्र्त 
किये गये अपराधका परिमार्जन था । 


ध 


वबनसें मिलन 


दुर्योधन और उसके साथी बहुत खीझ गये थे । धृतराष्ट्रने उनके सब 
किये करायेपर पानी फेर दिया। पाण्डव वहाँसे चल पड़े थे। दुर्योधनने 
पिताको किसी प्रकार फिर पाण्डवोंको बुलानेके लिए प्रस्तुत किया । वे 
बुलाये गये । 'एक दाव और यह अन्तिम जुआ भी युधिष्ठिरने धृतराष्ट्रकी 
आज्ञा मानकर खेला और हार गये। इसके अनुसार पाण्डवोंको द्रौपदीके 
साथ बारह वर्ष वनमें रहना था और एक वर्ष अज्ञातवास करना था । उस 
अज्ञातवासके वर्षमें पता लग जाय तो फिरसे बारह वर्षका वनवास । 
देवी कुन्तीको विदुरने आग्रहपूर्वेक रोक लिया । वे हस्तिनापुरमें रह 
गयीं । पांचाली तथा अपने पूरे परिवारके साथ पाण्डव वनके लिए चले तो 
बहुतसे ब्राह्मण और प्रजाके भी बहुतसे लोग उनके प्रेमवश घर द्वार छोड़कर 
उनके साथ होगये । 
इतने लोग साथ होगये तो उनके आहारकी समस्या उपस्थित हुई । 
कुल पुरोहित महि धौम्यके आदेशसे युधिष्ठिरने भगवान भास्करकी 
आराधना की । सुप्रसन्त सूर्यने उन्हें एक पात्र देकर कहा--“इसमें जो कुछ 
रन्धन होगा वह द्रोपदीके भोजन करने तक अक्षय रहेगा ।' 
वन्य बीज , कंद , शाक , फल सब मिलाकर जो भी मिल जाता उस 
पात्रमें द्रौपदी उबाल लेती और उससे सबकी उदर-पूर्ति होजाती। वनमें 
कोई स्वादिष्ट आहारकी आशा कर नहीं सकता था । दिन-रातमें एकबारका 
यह आहार संबके लिए पर्याप्त सन्तोषप्रद था । काम्यक वनमें प्रवेश करनेके 
मार्गमें ही भीमसेनने मार्गावरोध करके आक्रमण करनेवाले राक्षस किर्मीरको 
मार दिया था । 
इस प्रकार पाण्डवोंके राज्यच्यत होकर वनमें चले जानेका समाचार 
मिला तो उनके सम्बन्धी यादव , पंचालके यूवराज घुष्टययुम्त , चेदिदेशके 
. नरेश शिशुपालके पुत्र धृष्टकेलु , केकय नरेश आदि सब मिलकर बहुत दुःखी 
होकर द्वारिका पहुँचे और वहाँसे श्री कृष्णको अग्रणी बनाकर उनके साथ काम्थके 
जमे पाण्डवोंके पास आये । सब कौरवोंसे बहुत रुष्ट थे और कुछ करता 
ष्ठि अतन ना कुछ भी करना उचित नहीं था । 

सब काम्यक वनमें आये । अवसरोचित मिलन , सत्कारके पश्चात्‌ 
सब वहाँ युधिष्ठिरके चारों ओर बेठ गये। श्रीकृष्णचन्द्र बोले-'अब यंह 
निश्चित होगया कि धरा दुरात्मा दुर्योधन , कर्ण , शकुनि , दुःशासनका 
रक्तपान करना चाहती है। जो मनुष्य किसीको धोखा देकर सुख-भोग कर 
रहा हो उसे मार डालना सनातन घर्म है। अतः हम लोग एकत्र होकर 
कौरवों तथा उनके सहायकोंको युद्धमें मार डालें और घर्मराजका सिहासन- 
पर अभिषेक करें ।' 

अर्जुनने देखा कि अपने आश्रितोंका तिरस्कार होनेसे श्रीकृष्ण क्रुद्ध 
होगये हैं । उन सत्य संकल्पका संकल्प अन्यथा तो हो नहीं सकता । अब 
दुर्योधन , कर्णादिको मारना तो है ही किन्छु ये भक्तवत्सल रोके न गये तो 
अभी सबको मार देंगे। ये चक्र उठाएँगे तो कोन उसका प्रतिकार कर 
पायगा । यह उचित नहीं होगा । धर्म राजते जो दूतका नियम स्वीकार कर 
लिया है उसे भी सत्य होजाना चाहिए । पाण्डवोंते स्वयं स्वीकृत नियम 
नहीं माना और अपने सहायकोंके द्वारा संग्राम प्रारम्भ करा दिया, यह 
अपयश क्यों लिया जाय । अतः अर्जुनने श्रीकृष्णको शान्त करनेके लिए 
उनका स्तवन किया 

श्रीकृष्ण ! आप समस्त प्राणियोंके हृदयमें विराजमान अन्तरात्मा 
हो | हम सबके हूदयकी जानते हो आप सर्वे समर्थ हो । सब जगत 
आपसे ही उदित होता है और अन्तमें आपमें ही समा जाता है। आपने 
भौमासुरको मारकर सुरोंका संकट दूर किया । जगतके उद्धारके लिए ही 
आप पृथ्वीपर्‌ अवतीणं हुए हैं। आप ही नारायण श्रीहरि हैं। ब्रह्मा , 
सोम , सूर्य , धर्म , धामा , यम, अग्नि , वायु , कुबेर , रुद्र , काल , 
आकाश , पृथ्वी तथा दिशा भो आप ही हैं। पुरुषोत्तम ! आप सबरूप 
अजन्मा होकर भी जगत्स्रष्टा हैँ। समय-समयपर अवतार लेकर आप ही 
धराका भार और सुरोंका संकट दूर करते हैं। मधुसुदन | आणमें क्रोध , 
द्वेष , असत्य , क्रूरता , कुटिलताका लेश भी नहीं है क्योंकि आप सबको 
आत्मा हैं, सब ऋषि-सुनि आपका ही तिन्तन-स्तवन करते हैं। आप इस 
समय शान्त हों | हमारे तो आप हो एक मात्र आश्रय हैं ।' 

अर्जुनको स्तुति सुनकर श्रोकृष्ण गम्भीर स्वरमें बोले--'धनंजय ! 
थे सब लोग सुन लें , सब दिशाएँ और देवता मेरी इस वाणीके साक्षी रहें । 


११८ पार्थ-सा रथि 
ज मेरे हो और मैं तुम्हारा हूँ। जो मेरे हैं, वे तुम्हारे हैं और जो 
बुम्हारे हैं बे मेरे हैं। जो तुमसे वेष करता है, वह मुझसे द्वेष करता 
है ओर जो तुमसे प्रेम करता है वह मुझसे प्रेम करता है । तुम नर हो , मैं 
नारायण हूँ । हम दोनोंमें कोई अन्तर नहीं है ।' 
भगवान भक्तका , भक्त पक्षपाती , भक्त वत्सल है । भवतके सम्मुख 
उसे दूसरा कुछ नहीं दीखता । न्याय और नियम दूसरोंके लिए होते हैं। 
जनार्दन सदा-सदाके अपने जनके--एक मात्र अपने आश्रित जनके ही हैं । 
श्रीकृष्णे मे वचन महारानी द्रौपदीके भी श्रबणों में पड़े । वे समीप 
आ गयीं और बोलीं -'मधुसूदन ! मैंने महषि असित और देवलके मुखसे 
सुना है कि सृष्टिके प्रारम्भमें आप अकेले ही थे और आपने बिना किसीकी 
सहायताके यह सचराचर सृष्टि की । भगवान परशुरामने मुझसे कहा कि 
आप ही अपराजेय विष्णु हैं। प्रजापति कश्यपने बतलाया कि आप ही 
यज्ञपुरुष हैं और पंचभूत भी आप ही हैं। देवष नारदने कहा कि समस्त 
सुरोंके आप स्वामी हैं। सब प्रकारके कल्याणके सम्पादक हैं । सृष्टिकर्ता 
हैं ओर महेइवर है। ब्रह्मा , शिव , इन्द्रादि देवता तो आपके खिलौने 
हैं। आप विद्वरूप सनातन पुरुष ह । धर्म , तप , त्याग , ध्यान , ज्ञान 
आदिके द्वारा आपकी ही सब साधक सिद्ध आराधना करते हैं। समस्त 
ब्रह्माण्ड आपमें ही प्रतिष्ठित हैं । युद्धमें मरने वाले शूर तथा योगी 
आपको ही प्राप्त होते हैं। लोक , लोकपाल , दिशाएँ , तारागण , सूर्य , 
चन्द्र तथा आकाश भी आप विभुमें ही स्थित है। -आप ही सर्व लोकेश्वर 
हैं, अतः मैं आपसे अपना दुःख निवेदन करती हूँ। ! 
जो सर्वेरूप , सर्वाश्रय , सर्वज्ञ „ सर्वमर्थं करुणामय हैं, ढुःखी 
प्राणी उसे छोड़कर अभ्यत्र शरणकी आशा करें और रोवें तो उसका 
दुर्भाग्य । द्रौपदीने कहा--मैं आपके शरणापन्त पाण्डवोंकी पत्नी, 
धृष्टदयुम्तकी उनकेसाथ अग्निसे उत्पर्‍्न बहिन और आपकी सखी हूँ । मुझे 


< 


भरी सभामें केश पकड़कर घसीटा गया। कोरवोंने बेईमानीसे हमारा 


राज्य छीन लिया । पाण्डवोंको दास बना लिया और उस गुरुजनोंकी सभामें 


एकवस्त्राको केश पकड़कर घसीटकर ला खड़ा किया । यें 
देखते रहे , ये भेरी रक्षा नहीं कर सके । इनके बल 
र है । इनके होते दुर्योधन या दुःशासन क्षण भर भी कैसे 

द्रौपदीने रोते-रोते दुर्योधनके अब तकके सब कुकृत्य गिना दिथे। 
भीमसेनको बिष देकर नदीमें फेंक देना , लाक्षागृहमें पाण्डवोंको जला 
देनेकी चेष्टा आदि सबका वर्णन करके पांचालीने कुछ कद्र स्वरमें कहा-- 

“श्रीकृष्ण , तुम मेरे सम्बन्धी हो , मैं अर्निकुण्डसे उत्पन्न गौरव- 
शालिनी हूँ , तुम्हारे श्रीचरणोंका मैंने सचाईसे आश्रय लिया है और 
तुमने स्वयं सखि कहेकर मुझे अपनेपर अधिकार दिया है , इन चार कारणोंसे 
तुम्हें सदा मेरी रक्षा करनी चाहिए ।' 

द्रौपदीका क्रोध उचित था । श्रीकृष्णके त्रिशाल लोचन भर आयें । 
चे बोले--'कल्याणी ! तुम जिनपर क्रुद्ध हो , उनकी स्त्रियां इसी प्रकार 
उन्मुक्त केशा रोवेंगी और तब उन्हें आइवासन देने वाला भी कोई नहीं 
होगा। तुम्हारे शत्रु थोड़े दिनमें ही अर्जुनके वाणोंसे विद्ध होकर समर 
भूमिमें गिरेगे । मैं वही करूँग़ा जो पाण्डवोंकर अनुकूल होगा ।' 

श्रीकृष्णचन्द्रने द्रौपदीके' सम्मुख प्रतिज्ञा की--'आका त भले फट 
जाय , हिमालय खण्ड-खण्ड होजाय और समुद्र सूख जाय किन्तु भेर 
वाणी मिथ्या नहीं हो सकती , तुम साम्राज्ञी हो और साम्राज्ञी बनोगी । 

अर्जुनने. द्रौपदीको समझाकर शान्त किया । वे ठीक ही कह रहे 
बथे--'श्रीकृष्णकी सहायता हमें प्राप्त है तो सुर भी हमें ह ह नहीं कर 
सकते । धृतराष्ट्रके पुत्रोंमें धरा ही क्या है ।' 


` श्रीकृष्णचन्द्रते धर्मराजसे कहा भैं द्वारिकामें होता तो आपको 


इतना दुःख नहीं उठाना पड़ता । कौरव न भी बुलाते तो भी मैं हस्तिनापुर 
आ जाता और दूत क्रीड़ा होते ही नहीं देता । चूत तो सम्पत्ति , विनाश 
एवं संकटोंको आमन्त्रित करनेका मागे है । धृतराष्ट्र और -उनके पुत्र मेरे 
समझ्ञानेसे न मानते तो मैं उन्हें बलपूर्वक रोक देता ।' 

युचिष्ठिरने पूछा--'आप उस समथ कहाँ थे ? 

इसके उत्तरमें श्रीकृषष्णचन्द्रने बतलाया कि जब वे इन्द्रप्रस्थसे द्वारिका 
पहुँचे तो सौभ-विमानके स्वामी मायावी शाल्वने द्वारिकापर आक्रमण कर 
रखा था। उसके साथ युद्धमें वे उलझ गये |# उसने समुद्रके मध्य 
एक दुर्गम टापूकों अपना युद्धकालीन केंद्र बना रखा था। उसे और 
SSNS मल 


ॐ यह शाल्ववध की कथा 'श्रीद्वारिकाधीश' में गयी है । 


१२० पार्थ-सारथि 


उसके विमानको नष्ट करते ही दन्तवक्र आ पहुँचा था । अतः उस समय 
हस्तिनापुरकी सुधि नहीं ली जा सकी । 

धर्मराज युधिष्ठिरसे अनुमति लेकर उन्हें तथा भीमसेनको प्रणाम 
करके , अर्जुनको हृदयसे लगाकर , नकुल-सहदेवसे वन्दित होकर श्रीकृष्ण 
सुभद्रा और उसके पुत्र अभिमन्युको साथ लेकर द्वारिका लोटे । द्रौपदीने 
उन्हें तथा सुभद्राको अपने अश्रुओंसे भिगो दिया था । 

घुष्टयूम्न द्रौपदीके पांचों पुत्रोंको लेकर पांचाल गये । शिशुपालका 
पुत्र धृष्टकेतु अपनी बहिन करेणुमती (नकुलकी पत्नी)को लेकर अपनी 
राजधानी शुक्तिमती नगरी गया । 

सभी सम्बन्धी , मित्र नरेश अपने देशोंको लौटे क्योंकि धर्मराज 
युधिष्ठिर अपने वचनपर हढ़ थे । अभी कुछ भी किया जाय इस पक्षमें वे 
नहीं थे। बनवासकी अवधि पूर्ण होनेपर सबने उनकी सहायता करनेका 
आश्वासन दिया । 


हु 
` द्रौपदी सत्यभामा संवाद 


श्रीकृष्णचन्द्र द्रौपदीके पुत्रोंको भी द्वारिका ले आये थे पांचालसे । 


दयुम्न उन्हें अभिमन्यु और अ्निरुद्धके साथ ही अस्त्र-शिक्षा देते थे । पाण्डव _ 


जब अनेक स्थानोपर घुमकर फिर काम्यक बनमें आगये तो अर्जुनके मित्र 
एक ब्राह्मणने आकर संवाद दिया--'श्रीद्वा रिकाधीश यहाँ आने वाले हैं । 
इस बार श्रीकृष्णचन्द्र महारानी सत्यभामाके साथ रथमें बेठे आये । 
बड़े हर्षसे पाण्डव उठे और यथोचित रीतिसे मिले । द्रौपदी और सत्यभामा 
गले लगकर मिलीं । ` Fe 
श्रीकृष्णने युधिष्ठि रसे कहा-'धमँका पालन राज्य प्राप्तिसे बढ़कर 
गया गया है.। शास्त्र धर्मकी प्राप्तिके लिए ही तपका उपदेश करते 
आपने सत्यभा और परलोक 

करते हो , धनके लोभसे स्वधर्मका त्याग नहीं करते अतः आपमें दान , 
सत्य , तप , श्रद्धा , बुद्धि , क्षमा , धेयं आदि सब कुछ है । राज्य पाकर 
भी आप इन सद्गुणोंमें स्थित रहे ओर विपत्तिमें भी इनसे विचलित नहीं 
हुए , अतः निःसन्देह आपकी सब कामनाएँ पूर्ण होंगी ।' 
जो धर्मके परमप्रभु हैं उनकी प्रसन्तताके लिए ही तो धर्माचरणको 
सार्थकता है। उनको सुप्रसन्न देखकर धर्मराज सब भाइयोके साथ 
आनन्दित हुए । 

श्रीकृषणने द्रौपदीको उनके पुत्रोंका समाचार दिया--'याशसेनि ! 
तुम्हारे सब पुत्र सुशील हैं। उनका धनुर्वेद सांखनेमें अनुराग है। वे 
द्वारिकामें बहुतसे मित्र पा गथ हैं। उनके साथ सत्पुरुषोंके आचारका 
पालन करते हुए प्रद्युम्नसे अस्त्र-ज्ञान प्राप्त करनेमें उत्साहपूर्वंक लगे हैं । 

युधिष्ठिरने गद्गद स्वरमें कहा--'केशव ! पाण्डबोंके आप ही 
आश्रय हैं। हम सब आपकी ही शरणमे हैं। अब हमने वनवासके बारह 
वर्षाोमें-से अधिकांश घूम-फिरकर व्यतीत कर दिये हैं । आपकी कृपासे एक 
वर्ष अज्ञात रहकर काट देंगे और तब आपके आदेशका पालन करेंगे ।' 

इसी समय वहाँ कल्पान्त जीवी महषि मार्कण्डेय आगये । पाण्डबोंने 
तथा श्रीकृष्णने प्रणपात किया। विधिपूर्वक उनका पूजन किया। 
युधिष्ठिरके पूछनेपर उन्होंने अनेक प्राचीन चरित सुनाये तथा श्रीकृष्णके 
माहात्म्यका वर्णन किया । 


उस समय द्रौपदी और सत्यभामा अलग मिलकर बेठी थीं । बहुत 
दिनोंके पश्चात्‌ दोनों मिली थीं। राजसूय यज्ञके पश्चात्‌ ऐसा अवसर 
नहीं आया था । ऐसे अवसरोंपर दोनों कुलोंको चर्चा स्वाभाविक थी । 
परिहास चल रहा था परस्पर । ऐसी ही चर्चाके मध्य सत्यभामाने पूछा-- 
'याज्ञसेनि ! तुम्हारे पति लोकपालोंके समान प्रभावशाली हैं , बलवान हैं , 
फिर भी वे तुमसे कभी रुष्ट नहीं होते । वे तुम्हारे वशमें रहते हैं । तुम्हारा 
मुख देखते रहते हैं। ऐसी कौन-सी विद्या तुम्हारे पास है ? लुम उनसे 
केसे व्यवहार करती हो ? यह रहस्य मुझे भी बतलाओ । मुझे भी कोई 
ऐसा ब्रत , तप , स्वान , मन्त्र , और्षाध , विद्या , कला , हूवन अथवा 
जड़ी बतलाओ जो यश और सौभाग्यको बृद्धि करने वाला हो और व्याम- 

न्दर उससे सदा मेरे अधीन रहें !' 


१२२ पार्थ-सारथि 


यह सुनकर पतिव्रता पांचाली बहुत गम्भीर स्वरमें बोली-'बहिन ! 

तुम मुझसे दुरा चारिणी स्त्रियोंकी बात क्‍यों पूछती हो ? तुम बुद्धिमती 

श्रोक्रण पट्टमहिषी हो , ऐसी बात मनमें भी लाना तुम्हारे लिए योग्य 
नहीं है। यह तो उल्टा मार्ग है। जैसे ही पतिको पता लगता है कि गृह- 

- देवी उसे वशमें करनेके लिए मन्त्र या तन्ते प्रयोग कर रही है तो उसका 
स्नेह समाप्त होजाता है और वह उससे वैसे ही सावधान तथा दूर रहने 
लगता है जैसे लोग घरमें घुसे सपंसे रहते हैं । ऐसी अवस्थामें घरमें शान्ति 
या सुख कंसे रह सकता है ! 

“इस प्रयत्नमें कई प्रका रके अनर्थे हो सकते हैं । धूतं लोग यन्त्र-मन्त्रके 
बहाने ऐसी वस्तुएँ दे देते हैं जिससे भयंकर रोग होजाते हैं। पतिके शत्रु 
इसी प्रकार उन्हें विष तक दे देते हैं। ऐसी स्त्रियां अपनी दुर्बृद्धिकि कारण 
पतिको अनजानमें ही ऐसी वस्तुएँ दे देती हैं -कि उन्हें जलोदर , कुष्ठ , 
नपुंसकता , जड़ता , बधिरता जेल रोगोंसे ग्रस्त होना पड़ता है । स्त्रीको 
किसी प्रकार अपने पतिका अप्रिय नहीं करना चाहिए । 


अब द्रौपदीने अपनी चर्चा सुनायी । उसने कहा- सत्यभामा , सै 
अहंकार और काम-क्रोध छोड़कर सब पाण्डवोंकी और उनकी दूसरी सब 
पत्नियोंकी सावधानी पूर्वक सेवा करती रही हूँ । ईर्ष्या ढंपसे दूर रहकर 
केवल सेवाके लिए ही मैं अपने पतियोंके साथ सब व्यवहार करती हूँ । 
इतना करके भी मैं अभिमाज नहीं करती । मेरी वाणी कभी कठोर न हो 

. इसका ध्यान रखती हूँ । किसीके भी दोषपर हृष्टि नहीं डालती । 

“वैं असभ्यतापूर्वक नहीं खड़ी होती । बुरे स्थानपर नहीं बेठती । 
पतियोंके सम्मुख असज्जित नहीं जाती। उनके अभिप्रायपूर्ण संकेतोंका 
अनुसरण करती हूँ | देवता , गन्धर्वं , मनुष्य--कोई हो , धन-रूप-यौवन- 
ऐड्वर्ममें कितना भी श्रेष्ठ हो , मेरा मन पाण्डवोंके अतिरिक्त किसी औरकी 
ओर नहीं जाता । , 

_ 'तियोंको भोजन कराये बिना मैंने कभी भोजन नहीं किया | 
उनके बेठे बिना नहीं उठती । जव-जब वे थरमें आते हैं मैं उठकर खड़ी हो 
` जाती हूँ। आसन तथा जल देकर उनका सत्कार करती हूँ । यहाँ वनमें 
थ बनमें भी बर्तनोंकी स्वच्छतापर मेरा घ्यान रहता हैं । रसोई 

कर भोजन कराती/ह। 2 ` 

“घरको स्वच्छ रखती हूँ । गुप्तरूपसे अन्नका और कुछ धनका भी 
संचय रखती हूँ । पतिको प्रयोजन हो उसे देनेमें संकोच नहीं करती । 
किसीका तिरस्कार नहीं करती । कुलटा स्त्रियोंसे , पतिके शत्रुओंसे और 
जो उन्हें अप्रिय हैं, उनसे दूर रहती हूँ । 

द्वारमें बारबार जाकर खड़ी नहीं होती । बुले स्थानपर या कुड़ा 
डालनेके स्थानपर कभी भी देर तक नहीं रुकती । 

“पति जब कार्यवश कहीं चले जाते है कई दिनोंको तो आभूषण , 
चन्दन , अंगराग , पुष्प त्यागकर नियम। एवं ब्रतोंका पालन करती हूँ । 
पतियोंको छोड़कर रहना मुझे सर्वैथा पसन्द नहीं। वे जो नहीं खाते , 
पीते या जिन वस्तुओंका सेवननहीं करते उनसे मैं भी दूर रहती हूँ । 

“वेरी महनीया सासजीने मुझे जो भी अपने कुटुम्ब तथा कुलके 
आचार बतलाए हैं उन सबका सावधानीसे पालन करती हुँ। भिक्षा 
देना , पूजन , श्राद्ध पर्वोपर पक्वान्न बनाना , साननीयोंका सत्कार , 
सेवकोंकी देखभाल आदि सव सदा सावधातीसे करती हूँ । 

'पतियोंसे बढ़कर सुख-सृविधा , उनसे उत्तम भोजन मैंने कभी 
स्वीकार नहीं किया । सासजीसे , सौतोंसे तथा किसी गुरुजनसे मैं कभी 
विवाद नहीं करती। मैं अपनी वीरमाता सत्यवादिनी सासकी सेवामें 


प्रमाद नहीं करती । वस्त्र , आभूषण , भोजनमें उनसे कभी विशेषता नहीं ' 


रखती । 
'पपत्तियोंसे पहिले प्रातः उठती हूँ। उनके विश्रामके पश्चातु सोती 
हुँ । बड़ोंकी सेवामें संलग्न रहती हूँ । 
` 'पहिले महाराज युधिष्ठिर नित्य बहुत अधिक ब्राह्मणोंको स्वर्ण- 
पात्रोमें भोजन कराते थे। सहस्रों गृहस्थ स्तातकोंका भरण-पोषण करते 
श्रे। इनके राज-सदनमें सहस्नों सेवक तथा सेविकाएँ थीं। मैं सबके नाम, 
रूप , गुण , कार्य तथा भोजन वस्त्रादिका पता रखती थी यह भी जानकारी 


रखती थी कि कौन किस काममें लगा है! क्या काम उसने कर लिया और 


क्या नहीं किया । 

हैं राजसदनके वस्त्र , पात्र , सामग्री , कोषको तो सम्हालती ही 
शी , गजशाला , अश्वशाला तथा गोशालाके पशुओंकी गणना रखती थी । 
उनका प्रबन्ध करती थी। उनके लेवकोंकी आवष्यकताएँ सुनती और 
उसकी व्यवस्था करती थी । 

 'आय-व्ययका विवरण भी मेरे पास ही रहता था । परिवारका 
पुरा भार मुझपर छोड़कर मेरे पति पूजा-पाठ तथा आगतोंका सत्कार ही 
करते थे। मैं सब सुख छोड़कर , भूख-प्यास सहूकर अपने धर्मात्मा 
पतियों की रात-दिन सेवा करती थी ।' 

सत्यभामाने यह सुनकर कहा--सखि ! मुझे क्षमा करो । मैंने जान- 
बुझकर तुमसे परिहास किया था । 


द्रौपदीने कहा--सखि ! पतिको वशमें करनेका उपाय बतलाती 
हुँ। सुखके द्वारा सुख नहीं मिलता | सुख पानेके लिए दुःख ओर श्रम 
करना पड़ता है। अतः अपने सुख , अपनी सुविधा , अपने सम्मानको 
भूलकर सदा प्रेम , परिचर्या , सौहादें तथा कुशलतासे अपने स्वामीकी 
सेवा करो | 

'पतिके आगमनकी आहट मिलते ही उनके स्वागतके लिए आंगनभें 
खड़ी रहो और आनेपर आसन , जल देकर स्वयं उनका सत्कार करो । 
दासीको किसी कामको आज्ञा दें तो उसे स्वयं करो । 


'पति कोई बात कहें और उसे गुप्त रखना चाहें तो उसे किसीसे 
मत कहो । जो उनके मित्र , हितैषी , प्रिय हैं उनको उत्तम भोजन ,.वस्त्र 
आदि देकर प्रसन्न रखो और पतिके शत्रु , उपेक्षणीय , अहितचिन्तकोंसे 
सदा दूर रहो। 

अपने तथा सौतोंके भी वयस्क पुत्रोंके साथ एकान्तमें मत बैठो। 
कुलीन , निर्दोष , सम्मानिता सित्रयोंके साथ ही मेत्री रखो । दुष्टा , 
निन्दिता , चंचल स्वभावकी और ओळी स्त्रियोंसे दूर रहो । 


यह सम्वाद चलता ही रहता । दो महान महिलाएँ मिली थीं बहुत 
दिनोंपर और उनमें आन्तरिक सोहा्रं था । उनकी परस्पर चर्चा भला 
क्यों समाप्त होती किन्तु सत्यभामाको उनके स्वामीने बुलाया । वे श्रीह्वारि- 
` काधीझ अब्‌ मार्कण्डेयजी तथा पाण्डवोंसे विदा होकर द्वारिका जानेके लिए 
उठ चुके थे । 
सत्यभामाने द्रौपदीको हृदयसे लगाया और आइवासन दिया-- 
सखि ! चिन्ता छोड़ दो । रातभर जागते रहना बन्द कर दो । तुम्हारे 

पति अवश्य अपना खोया य फिर प्राप्त कर लेंगे ।' 

सत्यभामाने बतलाया कि द्वारिकामें ट्रौपदीके पुत्रोंको सुभद्रा अपने 
पुत्नोंक समान ही स्नेह करती हैं । महारानी रुक्मिणी तथा सभी श्रीकृष्णको 
पत्तियोंका उन बॉलकोंपर वात्सल्य है। वे प्रतिविन्ध्य , सुतसोम , श्रुत- 
कर्मा , शतानीक और श्रुतसेन सभी झास्त्रविद्यामें निपुण हैं। 

सत्यभामाने द्रौपदीकी परिक्रमा को । उनकी वन्दना करके रथपर 


_बैठीं। श्रीकृष्णचन्द्र उनके साथ द्वारिकाके लिए बिदा हुए । 


दुर्वासासे परित्राण 


दुर्योधनका पाण्डव द्वेष उसे शान्तिसे सोने नहीं देता था। उसे 
बहुत बेचेनी थी कि पाण्डुके पुत्र वनमें भी नगर निवासियोंके समान 
आनन्दसे रहते हैं । वहाँ भी युधिष्ठिर बहुतसे ब्राह्माणोंको भोजन कराके 
भोजन करते हैं । वहाँ भी उनके साथ अनेक लोग हैं । 

पाण्डवोंको तंग करने , उनकी हानि करने , उन्हें पीड़ा पहुँचानेका 
दुर्योधन तथा उसके साथियोंका उद्योग व्यर्थे हुआ । उलटे वनमें इस प्रयत्तमें 
ससैन्य जाकर गन्धर्वराजे चित्ररथके हाथों पराजय प्राप्त हुई | अर्जुनने 
सहायता करके छुड़ाया न होता तो वह पाण्डवोंका मित्र गन्धर्व तो दूर्योधन- 
को बन्दी बना ही चुका था । 

झकुनि , कर्ण आदिके साथ दुर्योधन इसी कुमन्रणामें लगा था कि 
कैसे पाण्डवोंको वनमें नष्ट किया जाय । यह चिन्ता इसलिए भी वहुत बढ़ 
गयी थी क्योंकि वनवासके बारह व्ष पाण्डव प्रायः पुरा कर चुके थे । इसी 
समय महि दुर्वासा शिष्योंके साथ अकस्मात हस्तिनापुर आगये । परम 
क्रोधी दुर्वासाजीके पास दुर्योधन भाइयोंके साथ गया और नञ्रतापूर्वेक उन्हें 
निमन्त्रित किया । विधिपूर्वक उनकी पूजा की और स्वयं दासकी भाँति 
उनको सेवामें खड़ा रहा । 

दुर्वासा कई दिन रुके रहे दुर्योधन उनके शापके भयसे आलस्यं 
छोड़कर रात-दिन उनकी .सेवामें लगा रहा । महर्षि दुर्वासाका स्वभाव 

विचित्र था । वे भोजन मागते और फिर कह देते-'भूख नहीं है।' कभी 
आधी रातको आते ओर कभी दितमें। भोजनके लिए भी कभी कुछ 
मांगते , कभी कुछ ओर उन्हें थोड़ा विलम्ब भी सहन नहीं था । 

दुर्योधनने शकुनि आदिसे सलाह कर ली थी कि प्रसन्न होकर ये 
ऋषि वरदान देना चाहें तो क्या माँगना है। अब इनको सन्तुष्ट रखने के 
अतिरिक्त अन्य उपाय नहीं था । असन्तुष्ट होकर तो ये पता नहीं क्या 
शाप दे डालें किन्तु सन्तुष्ट होनेपर बहुत वड़ा काम बना दे सकते थे । 

अन्तमें वह चिर प्रतीक्षित दिन भी आया । दुर्वासाजीने प्रसन्न 
होकर कहा--'मैं तुम्हें वरदान देना चाहता हूँ । तुम्हारी जो इच्छा हो, 
माँग लो ।' 

दुर्योधनने बहुत विनम्र होकर कहा-- हमारे कुलमें सबसे बड़े 
युधिष्ठिर हैं। जेसे आपने. मुझे अपनी सेवाका अवसर दिया है , सैं चाहता 
हुँ कि वेसे ही उन्हें भी सब शिष्योंक साथ आपके सत्कारका सोभाग्य प्राप्त 
टरो । मेरी एक प्रार्थना अवश्यं है कि आप उनके यहाँ तैव पधारें जब 
सबको भोजन कराके राजकुमारी द्रौपदी स्वयं भोजन कर चुकी हों और 
विश्राम कर रही हों ।' 

दुर्वासाजीने कह दिया--मैं ऐसा ही करूँगा । 

वे महर्षि चले गये तो कर्णने प्रसन्न होकर दुर्योधनसे हाथ मिलाया 
ओर बोला-- बड़े सौभाग्यकी बात है कि आपका अभीष्ट पूरा हुआ। 
आपके शत्रु अब दुःखके महासागरमें मग्न होगये । अब दुर्वासाका क्रोध्‌ 
उन्हें ले डूबेगा ।' 

कर्ण भूल ही गया कि पाण्डवोंके जो परमाश्रय हैं उनकी छायासे 
भी विपत्तिके अधिदेवता काँपते हैं। श्रीकृष्णके चरणाश्चितोंका अमंगल 
करनेमें समर्थ शक्ति न कभी उत्पन्न हुई , न हो सकती । 
पाण्डव ब्राह्मणोंको भोजन कराके स्वयं भोजन कर चुकेथे। 


' द्रुपदराज कन्याने सबसे अन्तमं सदाकी भाँति भोजन किया ओर फिर सूर्य- 


रायणसै प्राप्त पात्रको माँज धोकर धर दिया । वे विश्राम कर रही थीं । 
सी समय महषि दुर्वासा वहाँ दस हजार शिष्योंके साथ आये । धर्मराज 

दुर्वासाजीका स्वभाव ही है कि वे दूसरोंकी सुविधा-असुविधा नहीं 
देखते । उन्हें अपनी घुन रहती है और दूसरोंको अविलम्ब उनकी आज्ञा 
स्वीकार करनी चाहिए। इन्होंने कहा-'राजब्‌ ! हम सव भूखे हैँ । अब 
मध्याह्न स्तान सन्ध्या करने समीपके सरोवरपर जारहे हैं। तब तक आप 
हम सबके लिए भोजनकी व्यवस्था कर द 

जो आज्ञा ।' युधिष्ठिर और क्या कहते | महपि शिष्योंके साथ 
सरोबरपर संतान करने चले गये। युधिष्ठिरने द्रोपदीको सम्वाद दे दिया 
और निङ्चिन्त होगये । 

द्रौपदीने सुना और सिर पकड़ लिया । अब कया हो ! सूर्यके द्वारा 
मिले पात्रमें दिनमें एक ही बार रन्धन किया जा सकता था और द्रौपदीके 
भोजनके पञ्चात्‌ वह रिक्त होजाता था। उससे अब कुछ पाया नहीं 
जासकता । महर्षि दुर्वासा जैसे प्रसिद्ध क्रोधीसे कुछ कहा-जा नहीं सकता । 
यह तो सर्वनाश सम्मुख उपस्थित होगया। 

द्रौपदीने श्रीकृष्णको पुकारना प्रारम्भ किया-'अशरण शरण ' 
भक्तवत्सल ! आति विनाशन वासुदेव ! आप ही इस विपत्तिसे रक्षा करो। 
प्रपन्तपाल गोपाल ! पधारो और अपने पाण्डवोंको इन महषिके रोषसे बचा 
लो । देव देव ! अपनी इस साधनहीना द्री्ना सखि की इस असाधारण 
आपत्तिमें सहायता करो ।' Ee ` 

अचानक गरुडध्वज रथ आया और (उससे श्रीकृष्ण कूदे | पाण्डव 
उठे किम्तु इस बार श्रीद्वारिकाधीशने किसीकी ,ओर देखा ही नहीं । वे 
शीघ्रतासे पांचालीके पास गये और बोले-ृषेशैः। मैं दूरसे आ रहा 
हुँ । बहुत थका हूँ । बहुत भूख लगी है। शीघ्र कुछ खिलाओ ।' 


£] 


द्रौपदी हड़बूडाकर उठी । उसने कहा- तुम आंगये ? मैं तुमको ही 


पुकार रही थी ।' | 

श्रीकृष्णने झुँझलाहट भरे स्वरमें कहा--दूसरी बात पीछे । पहिले 
मुझे भोजन दो | 

द्रौपदी--'इस भोजनकी समस्यासे व्याकुल होकर ही तो तुम्हें 
पुकार रही थी । महषि दुर्वासा दस हजार शिष्योंके साच आये हैं | उन्हें 
भोजन देना है ।' , 


-;>बकऋ 

कृष्ण--'उन्हें पीछे भोजन देना , पहिले मुझे दो ।' 

द्रौपदी--'सूर्यना रायणसे प्राप्त पात्र धोकर धर दिया हैं। भब कुछ 
भी नहीं है।' 

कृष्ण--'बहुत बुरी बात है। मैं भूखसे व्याकुल हूँ और तुमको परि- 
हास सूझ रहा है। कहाँ है वह पात्र ? मुझे पात्र दो ।' 

द्रौपदीको इतनी व्यथा तो दुर्वासाके शापके भयसे भी नहीं हुई थी। 
ये उसके हृदय , उसके आराध्य भूखे हैं, भोजन माँगते हैं और वह कुछ 
देनेमें समर्थं नहीं । उठकर वह पात्र ले आयी । भरे नेत्र , अत्यन्त खिन्न 
कण्ठ बोली--'लो देखो , इसमें कुछ नहीं है ।' 

श्रीकृष्णने उसके हाथसे पात्र झपट लिया ओर उसे देखकर एक 
चिपका शाकका पत्ता उसमें ढूंढ़ लिया । बोले--'यह रहा इसमें ।' 

'अनेक यज्ञभुक्‌ विश्वात्मा प्रीयताम्‌ ।' 
महाभारत , बनपर्वं २६३, २५ 
वह उच्छिष्ट , मांजनेसे हुआ अशुद्ध , पर्युषित्‌ शाकका पत्र श्रीकृष्णचन्दरने 
मुखमें डाला और सन्तुष्ट पोकर डकार ली । होगया , वे विश्वात्मा तृप्त 
होगये तो सृष्टिमें उस समय कोई भी प्राणी अतृप्त कहाँ रहा । समूची 
सृष्टिके सभी जीवोंको लगा कि उनका उदर आकण्ठ भर गया है । 


अब श्रीकृष्णचन्द्र पाण्डवोंके समीप आये “और उन्होंने सहदेवको 
कहा--'महषि दुर्वासाको जाकर शीघ्र भोजनके लिए बुला लाओ ।' 


द्रौपदीके हाथमें वह पात्र श्रीकृष्ण दे आये थे। उनके शाकपत्र | 


खाते ही पात्र भर गया था । अतः अब द्र्पदमताको चिन्ता नहीं थी । अब 
तो वह एकबार चाहे जितने लोग आवें उन्हें भोजन करा सकती थी । 


सरोवरमें स्नान करके दुर्वासाजी और उनके शिष्य जलमें खड़े-खड़े 

. ही जप्र कर रहे थे। सहसा सबको लगा कि उदर कण्ठ तक अन्नसे भर 
` गया है। सबको डकारें आने लगीं। सब एक दूसरेकी ओर देखने लगे । 
साजीसे उदर तो आकण्ठ पूर्ण होरहा है। अब 
गो राद कहा है उसका क्या होगा i” 

दुर्वासाजीने कहा--'मैं जानता हूँ कि पाण्डव श्रीहरिके प्रिय भक्त 
हैं। एकबार अम्बरीषका अपराध करके मैं भोग चुका हूं । अब युधिष्ठिरसे 
भोजन बनवाकर , बनवासके कठिन समयमें उनका इतना अधिक आहार 
नष्ट करना पड़ेगा । वे रुष्ट होंगे तो श्रीकृष्णका चक्र चला ही समझो । 
अतः अब यहाँसे चुपचाप भाग चलो | 

जब सुप्रसिद्ध तपस्वी रुद्रावतार गुरुदेव ही भयके कारण भाग खड़े 


हुए तो शिष्योंमें-से किसका साहस कि वह मुड़कर पीछे भी देखे । सहदेव 
वहाँ पहुँचे तो उन्हें सरोवरपर कोई नहीं मिला। आसपास ढूंढा और 
समीपके लोगोंसे पूछा तो उन्होंने कहा--'वे लोग तो भयभीतके समान पूरे 
वेगसे भागते चले गये ।' 


सहदेव लौट आये । अब युधिष्ठिरने चिन्तित होकर कहां-“महषि ह 


दुर्वासाका क्या ठिकाना। अब वे रात्रिको यां पता नहीं कब अकस्मात आ 
जाये । यह तो बहुत आशंकाकी बात होगयी ।' 

श्रीकृष्णचन्द्र हुँसे-'वे अब आपके समीप केभी नहीं आयंगे ।' 

उन मधुसूदनने बतलाया कि 'दुर्योधनकी प्रार्थनाके अनुसार दुर्वासाजी 
आये थे किन्तु इस विपत्तिमें द्रौपदीने उन्हें पुकार लिया । कोई आर्त होकर 
पुकारे तो वे कहाँ दूर रहते हैं । अब दुर्वासा तृप्त होकर भाग चुके हैं ।' 

इस प्रकार पाण्डवोंको आश्वस्त करके वे जनार्दन उनसे विदा हुए । 


पार्थं पवनपुत्र परिचय 


अर्जुनको अकेले जाकर तपस्या करके भगवान्‌ पुरारिको प्रसन्न करता 


था । पाशुपतास्त्र तो प्राप्त करना ही था , देवताओंके दिव्यास्त्र भी इसी. 


समय मिलने थे । 

श्रीकृष्ण सानुकूल होते हैं तो संयोग एवं सफलताएं स्वयं आजुटती 
हैं। इस यात्रामें अकस्मात्‌ पार्थको पवनपुत्र श्री हनुमानजी मिल गये । 
परस्पर परिचय हुआ । अर्जुनने अभिवादन किया । 

दो भगवद्भक्त मिलंगे तो उनमें स्वभावतः भगवच्चर्चा चलेगी । 
अर्जुने अपनी यात्राका उद्देश्य बतलाया कि उन्हें कौरवोंसे होनेवाले अनि- 


उ जम .. न 


१३० पार्थ-सारथि 


वार्य युद्धमें दिव्यास्त्र प्राप्त करना है। इसके लिए तप करने वे हिमालयके 
इस दिव्यदेशमें जारहे हैं। इस प्रस॒द्भ में श्रीमारुतिने मर्यादा पुरुषोत्तमका 
मंगलमय चरित सुनाना प्रारम्भ कर दिया । 
सेतुबन्धका वर्णन सुनकर अर्जुनको आइचर्य हुआ । वे बोले--'श्री- 
रघुनाथजी अथवा उनके अनुज सौ योजन समुद्रपर अपने शरोंका सेतु नहीं 
बना सकते थे कि नल-तीलको तथा आप सबको पर्वत ढोनेका श्रम करना 
पड़ा ?” 
हनुमानजी हँसे--'वे सर्वेस मर्थं कर तो सब कुछ सकते थे किन्तु वाणों- 
के द्वारा बँधे सेतुपर इतनी विशाल वानरी सेना कंसे पार हो सकती थी ?' 
अर्जुनने सगर्वं कहा-- यह आशंका अकारण है । ऐसा सेतु तो मैं 
क्षणोंमें बना दे सकता हूँ कि उसपर चाहे जितनी बड़ी सेना समस्त सामग्रीके 
साथ पार होजाय ।' 
अर्जुनका यह अभिसान असह्य था । इसमें पवनकुमारको अपने आरा- 
ध्यके पराक्रमकी अवगणना लगी। वे रोषपूर्वक बोले--समुद्र तो बहुत दूर , 
तुम इस सम्मुखके सरोवरपर शरोंका सेतु बना दो ओर वह मेरा भार सहन 
करके भंग न होजाय तो मैं शरीर त्याग दूं । 
अर्जुन भी आवेशमें आगये । वे बोले--'मेरा बनाया वाणोंका सेतु 
यदि आपके भारसे भग्न होजाय तो मैं प्रज्वलित चितामें प्रवेश करके प्राण 
विसर्जन कर दूंगा ।' 
श्रीहनुमातजीका आवेश उचित था । अपने आराध्यका अपमान वे 
सहन नहीं कर सकते थे किन्तु अर्जुतके आवेशमें अपने पौरुषका अभिमान 
तथा अविवेक था । अकारण ही बिना सोचे समझे वे ऐसी प्रतिज्ञा कर बैठे 
। किन्तु किया क्या जाय । उनके स्वभावमें यह दुर्बलता न.होती तो वे नर 
.. क्‍यों कहे जाते । वे सामान्य पुरुषोंके प्रतिनिधि हैं और प्राणियोंमें बह 
दुर्बलता दुर्गुण नहीं हैं यदि वह उसे समझकर पुरुषोतामको अपना सखा 

अपेक्षा होती । _ 
3 बृष्टि आरम्भ करदी । 
दरोंसे निमित सुहढ़ सेतु कुर्छ 


‘ 


० . बना सके । हम सबल ही होते तो उस -सर्वसमर्थकी सहायताकी हमें क्यों 

क्षणोंमें ही सम्मुख था । धनुष उतारते. हुए धनंजयने कहा-'अब आप इस 
'परसे पार जा सतते हैं । 

पवननन्दन उठे। उन्होंने जो भयंकर 'कनक भूधराकार' शरीर 
धारण किया उसकी कल्पना भी अर्जन ने नहीं की थी । जब उन आंजनेयने 
अपने दोनों हाथोंमें दो विशाल गिरि शिखर उठाये , अर्जनका रहा सहा 
धैर्य भी समाप्त होगा । अब -अभिमान तो नष्ट हो ही गया , प्रज्वलित 
चिता दीखने लगी नेत्रोंके सम्मुख । इतना भार कोई भी सुहढ़तम सेतु सहन 
नहीं कर सकता यह वे समझ गये । . 

अर्जुनको अपने सखाका स्मरण आया । जीव बल जब अपने पराक्रम- 
से निराश होजाता है और विपत्ति मुख फाड़े निगलनेको सम्मुख आ खड़ी 
होती है तभी तो उसे जगन्नाथका स्मरण होता है। अर्जन मन ही मन आर्त 
होकर पुकारने लगे--'हृषीकेश ! भक्त वत्सल ! मेरी रक्षाकर लो । अपने 
अर्जुनो वचालो । मुद्रे मरनेका भय नहीं है किन्तु मैं यहीं मर गया तो 
आपके आश्रित शेष पाण्डव ओर पांचालीके प्राण भी बचेंगे नहीं । 

अज्ञानी जीव अपराध करता है और उसका फल देखकर भयालुर 
भगवानको पुकारता है किन्तु उन भक्तवत्सलने कब किसीके दोष देखे हैं । वे 
तो आह्वान करनेवालेकी सहायताके लिए सदा प्रस्तुत रहते हैं। अर्जून 
व्याकुल पुकार रहे थे किन्तु वे अनन्त शक्ति वहाँ उपस्थित होकर अपने 
दोनों अनन्य आश्रितोंको रक्षा व्यवस्था कर चुके थे , यह दोमें-से एकको 
भी पता नहीं था । 

श्रीकेशरी-किशोर यदि सेतुपर कूद पड़ते तो भी वह टूटता नहीं किन्तु 
उन्होंने साधारण रीतिसे ही उसपर पद रखा और दोनों पद रखते ही आइचर्य- 
से चौंक गये कि उनके भारको यह वाणोंका सेतु सहन केसे कर सका । उन्होंने 
अपने पदोंके पास सेतुको ओर देखा । वहाँ नीचेसे पानीमें बहुत वेगपूर्वक रक्त 
आ रहा था और उसमे सरोवरका जल लाल होता जा रहा था । हुनुमानजीने 
नेत्र बन्द करके ध्यान किया--'यह क्या है ?' 

क्षणार्धमें कुदकर केशरी कुमार तटपर आगये । उन्होंने ध्यानमें देख 
लिया कि स्वयं उनके वही नवघन सुन्दर आराध्य महाकच्छप बनकर सेतुके 
नीचे पीठ लगाये हैं और रक्त उनके शरीरसे ही निकल रहा है । 

पवनपुत्रने हाथोंके पर्वत फेक दिये और पार्थंको हृदयसे लगाकर 
गद्गद स्वरमें बोले--'धनंजय ! धन्य हो तुम ! तुम्हारे लिए वे सर्वेश्वरेशवर 

कच्छप बनकर अपने पृष्ठपर मेरा भार ग्रहण करने आगयें। मैं अपनी 


पराजय स्वीकार करता हूँ ।' 

हनुमानजी अपने वरज्ञनखसे अपना वक्षस्थल विदीर्ण करने ही जा रहे 
थे कि श्रीकृष्णचन्द्र प्रकट होगये। उन्होंने हनुमानका हाथ पकड़ लिया 
और हसकर बोले हनुमान | तुम्हारी प्रतिज्ञा कहाँ टूटी । सेतु तुम्हारा 
भार तो सह नहीं सका । वह तो मैंने सहा है ।' 

प्रभु !' पवनपुत्र विह्वल होकर चरणोंपर गिर पड़े । उनका कण्ठ 


वोलनेमें अथमर्थं होगया । उनको बलपूर्वक उठाकर हृषीकेशने अपने हृदय- | 


से लगा लिया। 

अर्जुनको उनके इन नित्य सखाने उलाहना दिया--अकारण , 
अनअवसर चाहे जिससे उलझना कोई विवेक तो नहीं है। तुम्हारे लिये 
ये पूज्य हैँ । इनको वन्दना करनी. चाहिए तुम्हें ।' 

पार्थने धनुष पृथक रखकर पवनपुत्रके पदोंमें प्रणिपात किया तो 
उन्होंने उठाकर वक्षसे लगा लिया । अब पुरुषोत्तम बोले--'मैं चाहता हूँ कि 
आप अर्जुनको अपना मित्र मानलें और युद्धमें इनके रथके ध्वज-दण्डके पास 
उपस्थित रहें | 

आंजनेयने हाथ जोड़कर कहा--'मे प्रभुकी आज्ञाका पालन करूंगा ।' 

इस प्रकार दोनोंमें मेत्री कराके वे मधुसुदन विदा हुए। अर्जुन भी 
श्रीहुनुमानजीकी वन्दना करके उनसे अनुमति लेकर तपस्या करने आगे 
चले गये । 

अर्जुनके नन्दिघोष रथके ध्वज-दण्डपर हनुमानजीकी मूर्ति पहिलेसे 
थी । युद्धके समय उसमें आविष्ट होकर वे स्वयं उपस्थित रहे थे । 


stra 


| 
| 
| 
| 


संजय हारा संदेश 


अज्ञातवासका एक वर्ष भी पाण्डवोंने पूरा कर लिया। महाराज 
विराटने अर्जुनके पुत्र अभिमन्युके साथ अपनी पुत्री उत्तराका विवाह कर 
दिया । इस विवाहमें श्रीकृष्णचन्द्र बड़े भाई, सुभद्रादिके साथ विराट्नगर 
पधारे । विवाहके पश्चात्‌ श्रीबलरामजी तो इरिका चले गये किन्तु श्रीकृष्ण 
वहीं रुक गये । पाण्डवोंको समाचार मिल गया कि कौरव सेन्य-संग्रह करने 
लगे हैं, अतः उनके भी समर्थक सेना लेकर बिराटनगर आने लगे। द्वारिकासे 
यादव महारथी सात्यकि अपनी निजी चतुरंगणी सेना लेकर आगये । 

महाराज द्रुपदने अपने पुरोहितको धृतराष्ट्रके पास भेजा । धृत राष्ट्रने 
उसकी बात सुन ली और संजयके द्वारा उत्तर भेजनेकों कहकर उसे लोटा 
दिया । संजय धृतराष्ट्रका सन्देश लेकर बिराट्नगर आये । 

संजयने आकर पाण्डवोंके साथ सब सहायकोंको एकत्र कर उनकी 
सभामें धृतराष्ट्रका जो सन्देश दिया उसमें कोई भी निश्चित बात नहीं 
कही गयी थी । उसमें केवल यह कहा गया था--'हम सन्धि चाहते हैं। 
सन्धि ही शान्तिका सर्वोत्तम उपाय है ।' 

संजयके सन्देशमें कहा गया था--यदि कौरव युद्ध किये बिना तुम्हें 
अपना राज्य भाग न दे सकें तो भी अन्धक और बृष्णिवंशी राजाओंके 
राज्यमें भीख माँगकर निर्वाह कर लेना अच्छा है किन्तु युद्ध करके राज्य 
प्राप्त करना अच्छा नहीं ।' 

इस निर्लज्जतापूर्ण सब्देशमें केवल, पाण्डवोंको उपदेश किया गया था 
कि--वे युद्ध करके नर-संहार न करें । धन-तृष्णा अनर्थकारी हैँ ।' 

जब कोई सम्पत्ति दबाये बैठा हो और दूसरेका स्वत्व न देकर केवल 
उपदेश करे तो.उसकी बातका कितना महत्व होता है, समझा जा सकता 
है । धमं राज युधिष्ठिरने संजयको उचित उत्तर देनेके अनन्तर कह दिया-- 
“यहाँ भगवान श्रीकृष्ण हैं, यें समस्त धर्मोके ज्ञाता , नीतिज्ञ, मनीषी हैं। 
यदि मैं सन्धिका परित्याग अथवा युद्ध करके अपने धर्मसे भ्रष्ट . होकर 
निन्दाका पात्र बन रहा हूँ तो ये भगवान वासुदेव अपने विचार प्रकट करें 

क्योंकि इन्हें दोनों पक्षोंका हित अभीष्ट है। ये प्रत्येक कर्मका अन्तिम 
परिणाम जानते है, इनमे श्रेष्ठ दूसरा कोई नहीं हैं। हमारे ये परम प्रिय 
हैं। मैं इनके वचन टाल नहीं सकता । 

अब श्रीकृष्णचन्द्र बोले--संजय ! मैं जैसे पाण्डवोंको विनाशसे 
बचाना चाहता हुँ, उनको ऐइवर्य दिलाना चाहता हूँ उसी प्रकार राजा 
धृतराष्टरके पुत्रोंकी भी अभ्युदयकी कामना करता हूँ । मेरी एकमात्र इच्छा 
है कि दोनों पक्ष ञान्त रहें । युधिष्ठिर शात्ति प्रिय हैं। लेकिन संजय, जब 
धृतराष्ट्र अपने पुत्रों सहित लोभवश इनका राज्य भी हड़प लेना चाहते हैं 
तो कलह केसे नहीं होगा ? 


थे लोग अपने स्वत्बको , राज्य भोगको प्राप्त करनेका जो प्रयत्न कर 
रहे हैं, उसे तुम धर्मका लोप क्यों बतला रहे हो ? ब्रह्मवेत्ता ज्ञानी भी 
भिक्षाटन तो करते ही हैं। संजय ! तुम सम्पूर्ण लोकोंका धर्म जानते हो। 
ब्राह्मण, क्षत्रिय , वेश्यका धर्म तुम्हें ज्ञात है। तुम कौरवोंका पक्ष किस 
धर्मके आधारपर ले रहे हो ? 

'राजा युधिष्टिरने शास्त्रोंका स्वाध्याय किया है । राजसूय , अश्वमेध 
जैसे यज्ञोंका अनुष्ठान किया है। इनके समीप अस्त्र , शस्त्र वाहन और 
सहायक हैं । ऐसी अवस्थामें पाण्डव स्वधर्मानुसार कर्तव्यका पालन क्‍यों न 
करें ? क्षत्रियोचित कर्तव्य युद्धमें प्रवृत्त होकर यदि दैववश वे मृत्यूको भी 
प्राप्त हों तो उनकी वह मृत्यु उत्तम ही मानी जाथगी । 


` तुम सब कुछ त्यागकर शान्ति धारणको श्रेष्ठ धर्म कहते हो तो युद्ध 
करनेसे राजाओंके धर्मका ठीक-ठीक पालन होता है या युद्ध छोड़कर भाग 
जानेसे ? तुम धर्मज्ञ हो, इस विषयमें तुम्हारा क्या अभिप्राय है ? 
'पाण्डवोंका जो राज्य भाग धर्मतः उन्हें प्राप्त: होना चाहिए, 
घृतराष्ट्र और उनके पुत्र उसे हड़प लेना चाहते हैं । यह तो ऐसा ही है कि 
कोई लुटेरा या डाक आकर धन हरण करे ओर उसके सम्मुख गृहूपतिको 
शान्त रहनेका उपदेश दिया जाय । 


धन तो लोभ और क्रोधके वशीभूत है । उसने जो राज्य छलसे 


| 

'दुर्योधनने जिन्हें युद्धके लिए एकत्र किया है वे घूर्ख नरेश अभिमानके 
कारण अपनी मृत्यु नहीं देख रहे हैं। थ्रृत्युका पाश उनके सिरपर मँडरा 
रहा है ।' 

अब श्रीकृष्णचन्द्रका स्वर बहुत उग्र होगया--तुम ओर तुम्हारे 
समर्थक धर्मज्ञ भीष्म, द्रोण, कृप आदि कहाँ चले गये थे जब पाण्डव 
महारानी द्रौपदी एकवस्त्रा होनेपर भी भरी सभामें केश पकड़कर लायी 
गयी । उस समय कुरु वृद्ध दुःशासनको रोक देते तो भेरा प्रिय कार्य होता 
और धृतराष्ट्रके पुत्रोंका भी हित होता। तुम केवल यृधिष्ठिरको ही 
धर्मोपदेश करना चाहते हो और कोरवोंको मनमानी करनेका अवसर देना 
चाहते हो !” 

सूतपुत्र कर्णने कहा. था--याज्ञसेनी ! अब तेरे लिए दूसरी गति नहीं 
है। दासी बनकर दुर्योधनके महलमें चली जा। तेरे पति तो दाव हार 
चुके हैं। तू किसी दूसरे पतिको वरण कर ले ।. ` 

पाण्डव वनमें काला मृगचमं धारण करके जाने लगे तो दुःशासनने 
कहा था--'ये सब नपुंसक अब नष्ट होगये । ये चिरकालके लिए नरकके 
गतेमें गिर गये ।' 

रुष्ट, क्रुद्ध श्रीकृष्णे अरुण मुखकी ओर देखना दुष्कर होगया । 
उनका मेध गंभीर स्वर, वे कह रहे थे--'संजय ! कया चाहते हो कि 
जगंतमें दुष्टों , दुराचरणकारियोंको खुलकर खेलनेका अवसर मिलता रहें ? 
उनकी ही वाणी सफल हो ? ऐसा नहीं हो सकता । में ऐसा होने नहीं दे 
सकता । इतनेपर भी मैं शान्ति चाहता हूँ । मैं स्वयं हस्तिनापुर आ रहा 
हूँ। यदि पाण्डवोंका स्वार्थे नष्ट किये बिना में कोरवोंके साथ सन्धि 
करानेमें सफल हुआ तो मैं अपने इस कार्यको बहुत ही पुनीत आर अभ्युदय- 
कारी मानूंगा । 

“संजय ! पाण्डव वृक्ष हैं और कोरव लताओंके समान हैं । वृक्षका 
सहारा लिये बिना लताएंँ बढ़ नहीं सकतीं । पाण्डव घृतराष्ट्रंकी सेवाके लिए 


` भी प्रस्तुत हैं और संग्रामके लिए भी । अब राजा धृतराष्ट्र ही निर्णय करें 


कि उन्हें क्या स्वीकार है। पाण्डव शक्तिशाली होनेपर भी सन्धि चाहते हैं।' 
अन्तिम चेतावनी दी उन सर्वसमर्थने-'कोरा उपदेश व्यर्थ है संजय ! 
यदि कौरव अभिमानवद् पाण्डवोंका स्वत्व उन्हें नहीं देते तो युद्ध अतिवार्यं 

है और मैं बताये देता हूँ कि यदि युद्ध होता है तो धृतराष्ट्रके पुत्रोंको 
महानाशसे कोई बचा नहीं सकेगा !’ | 

संजय बेचारा क्या उत्तर देता । उसने सिर झुका दिया । युधिष्ठिरने 
उसे सत्कृत करके सब गुरुजनोंको अभिवादन कहनेको कहकर विदा किया । 
संजय एकबार और श्रीकृष्णचन्द्रसे अन्तःपुरमें मिलकर हस्तिनापुरके लिए | 
विदा हुआ । 


पार्थ-सारशि 


श्रोकृषणके नाम संजथकी व्याख्या 


संजय विराट्नगरसे लौट गये । उन्होंने पाण्डवोंके बल-प्रभावादिकी 
प्रशंसा की । दुर्योधनके पूछनेपर अर्जुनके उस अर्निसे प्राप्त रथ नन्दिघोषका 
वर्णन सुनाया । धृतराष्ट्रके पूछनेपर श्रीकृष्णणा अन्तिम सन्देश और 
मिलनका वर्णन संजयने किया । 

संजयने बतलाया--'आपका संदेश सुनानेके लिए मैं अपने पेरोंकी 
अंगुलियोंको ओर ही देखता हुआ , सिर झुकाथे , हाथ जोड़े बड़ी साव- 
धानीसेः उस अन्तःपुरमें गया । वहाँ अभिमन्यु और नकुल-सहदेव भी नहीं 
जा सकते थे । मैंने देखा कि श्रीकृष्णचन्द्र दिव्या शय्यापर आधे लेटे हैं। 
: उनके दोनों चरण अर्जुनने अपनी गोदमें ले रखे हैं। अर्जुनके नीचे लटकते 
चरणोंमें एक द्रौपदीको गोदमें है ओर एक सत्यभामाकी गोदमें है । मुझे 
देखकर अर्जुनने मेरे बेठनेके लिए एक स्वर्णका पादपीठ अपने पेरोंसे ही 
मेरी ओर खिसका दिया । मैं उसे हाथसे ही स्पशं करके वहीं पृथ्वीपर बेठ 
गया । वहाँ मुझे भोजन कराया गया। आहार-ग्रहण करके , आचमत्त 

` करके , स्वस्थ बैठकर हाथ जोड़कर मैंने उन्हें आपका सन्देश सुनाया । 
' 'अर्जुनने ही प्रणाम करके श्रीकृष्सस उसका उत्तर देनेकी प्रार्थना 
रीकेश उठकर सीधे बैठ गये । उन्होंने मुझसे कहा-- संजय , 
राष्ट्र , पितामह भीष्म और आचार्य द्रोणसे मेरा यह 
ब बड़ोंको मेरा प्रणाम निवेदन करना और छोटोंको 


> 


w 

“तुम लोगोंके सिरपर बहुत बड़ा संकट आ गया हैं , अतः जो भी 
यज्ञ , अनुष्ठान करने हों , कर लो। ब्राह्मणोंको , स॒त्पात्रोंक्रो दान दे 
लो । स्त्री , पुत्रोंके साथ कुछ दिन आनन्द भोग लो। द्रौपदीने मुझे 
“ोविन्द' कहकर जो कौरव सभामें पुकारा था वह ऋण मुझपर बहुत बढ़ 
गया है। मैं एक क्षणको भी कृष्णाका बह्‌ कातर स्वर शूल नहीं पाता हूँ। 
जिस अर्जुनके साथ मैं हुँ, उसके साथ युद्ध करके कोन है जो कालका 
ग्रास बननेसे बच सके ? विराट्नगरमें अकेले अर्जुनके सम्मुखसे आपके सब 
शूर संग्राम भूमिसे भाग खड़े हुए यै । बल , वीर्ये , शौर्यं , तेज , स्फूति , 
हस्त कौशल , अविषाद और धेर्य-ये सभी गुण अर्जुनके अतिरिक्त किसी 
एक व्यक्तिमें नहीं मिलते। अब उस धनंजयके गाण्डीवसे छूटे शरोंका 
स्वागत करनेको प्रस्तुत रहो ।' 

संजयने यह सन्देश सुनाया किन्तु दुर्योधनकी बुद्धि तो कालवे श्रान्त 
कर रखी थी । बह विदुर आदि किसीका कहना मानने , सुनंनेको भी 
प्रस्तुत नहीं था । 

संजयने धृतराष्ट्रसे कहा--'जिनके करोंमें पाँच हाथ चोड़ा वज्त्रनाभि 
सहस्तार महाचक्र रहता है , वे चक्रपाणि सम्पूर्णं संसारको सम्मिलित 
शक्तिसे भी बहुत बड़े हैं । वे अपने संकल्पमात्रसे सारी सृष्टिको भस्म कर 
सकते हैं। सत्य, , धर्म , लज्जा , सरलताका जहाँ निवास है , श्रीकृष्ण 
वहाँ रहते हैं और जहाँ श्रीकृष्ण हैं, विजय वहीं है । 

वे सर्वान्तर्यामी पुरुषोत्तम क्रीड़ासे ही पृथ्वी , आकाश और स्वर्गका 
भी संचालन कर रहे हैं। मुझे लगता है कि वे जनादन इस समय पाण्डवों- 


` को निमित्त बनाकर अपनी मायासे मोहित आपके अधर्म तिष्ठ पुत्रोंको भस्म 


करना चाहते हैं। वे केशव ही अपनी चिच्छक्तिसे अहतिशि कालचक्र , 
जगच्चक्र और युगचक्रको चला रहे हैं। वे एकमात्र हैं जो सम्पूर्ण जगत्‌ , 
काल तथा मृत्युके भी स्वामी हैं । अपनी मायासे उन्होंने त्रिभुवनको 
मोहित कर रखा है। जो लोग केवल उम्हींकी शरण लेते हैं, वे ही 
मोहमें नहीं पड़ते ।' 

धृतराष्ट्रके पूछनेपर संजयने स्पष्ट कह दिया-'जो पुरुष ज्ञानहीन 
है , वह श्रीकृष्णके वास्तविक स्वरूपको नहीं जान सकता । मैं उनकी 
कृपासे प्राणियोंकी उत्पत्ति , विनाशके मूल कारण उन अनादि अच्युतको 

जानता हूँ । कपटका आश्रय न लेनेसे , व्यर्थं धर्मोके सर्वथा त्यागसे , ध्यान 
योगसे ओर अनन्य चिन्तनसे मेरा चित्त शुद्ध हुआ अतः शास्त्रके द्वारा मुझे 
श्रीकृष्णके स्वरूपका ज्ञान होगया ।' 

धुतराष्ट्रने आग्रहपूर्वक कहा--संजय ! तुम मुझे श्रीकृष्णकी 
प्राप्तिका कोई सुगम मार्ग बतलाओ ।' 

संजयने अपने अन्धे स्वामीको स्पष्ट , दो टूक उत्तर दिया--'कोई 
अजितेन्द्रिय पुरुष उन अच्युतको नहीं प्राप्त कर सकता । इन्द्रियाँ बहुत 
प्रबल हैं और इनकी प्रवृत्ति ही बाहर, अज्ञानके विषयोंमें ले जानेकी 
है। इनको सावधानीसे बशमें किये बिना दूसरा कोई मागे नहीं है। 
इन्द्रियजय ही वास्तविक ज्ञान है। इसके बिना श्रीक्ृष्ण-प्रेम प्राप्त नहीं 
होता ।' 

धृतराष्ट्रने आग्रह किया--तुम एकबार फिर श्रीकृष्णचन्द्रके स्वरूप 
'तथा उनके नामोंका रहस्य मुझे सुना दो । 

संजयने कहा--'मैंने श्रीकृष्णके कुछ नामोंकी व्यूत्पत्ति महर्षियोंके 
मुखसे सुनी है उनमें-से जो मुझे स्मरण हैं, सुना रहा हैं। उन अनन्तके 
अनस्त नाम हैं। वास्तवमें तो वे किसी प्रमाणके विषय ही नहीं हैं । 

'देवताओंके भी जन्मस्थान होनेसे ओर सबको अपनी मायासे आवृत 
किये होनेके कारण वे वासुदेव हैं । 

'व्यापक तथा महान होतेके कारण उनको विष्णु कहा जाता है। 

“मौन ध्यान और योगसे प्राप्त होनेके कारण माधव हैं । 

'मघु देत्यका वध करनेके कारण उनका नाम मधुसूदन पड़ा है । 


कृष धातुका अर्थ है सत्ता। ण आनन्दका वाचक है। आनन्दकी 
सत्ता होनेके कारण वे यदुकुलमें अवतीर्ण प्रभु कृष्ण हैं । [ 
a “हृदय पुण्डरीक ही उनका नित्यधाम है , अतः वे पुण्डरीकाक्ष हैं। 
'दुष्टोंका दमनं करनेके कारण उनका नाम जनादन है। 
` 'सत्त्वगुणसे कभी च्युत न होनेके कारण तथा कभी सत्त्वकी उनसे 
होनेक कारण वे सात्वत हैं । 


त होनेके कारण आर्षभ हैं । 


TO 

'वेद ही उनके नेत्र हैं, अतः वुषभेक्षण कहे जाते हैं । 

“किसी भी जन्मशील प्राणीसे उत्पन्त न न होनेके कारण वे अज हैं । 

'उदरादि सभी इन्द्रियोंके प्रकाशक और उनका दमन करनेवाले 
होनेसे उनका नाम दामोदर है। 

वृत्तिमुख और स्वरूप सुखका नाम हूषीक है। इनके ईश होनेसे 
वे हृषीकेश कहलाते हैं । 

'अपनी भुजाओंसे ही पृथ्वी-आकाश सबके धारक होनेसे वे महाबाहु 
हैं । 

वे कभी अध--नीचे नहीं होते अतः अधोक्षज हैं। 

'नरोंके अयन आश्रय होनेसे नारायण हैं । 

'जो सबमें पूर्ण हो और सर्वाश्नय हो , उसे पुरुष कहते हैं। उस 
पुरुषसे भी श्रेष्ठ होनेसे उनका नाम पुरुषोत्तम है । 
“सत्त असत्‌ सबकी उत्पत्ति और लयके स्थान होनेके कारण वही 
। 
“श्रीकृष्ण सत्यमें प्रतिष्ठित हैं और सत्य उनमें प्रतिष्ठित है इसलिए 
वही सत्य है । / 

'विश्वकों व्याप्त करने तथा विक्रमण करनेके कारण वे विष्णु हैं । 

सबको जय करनेके कारण जिष्णु हैं । 

“नित्य होनेसे वे अनन्त है। 

गो अर्थात्‌ इर्द्रियोंके ज्ञाता होनेसे गोविन्द हैं । 

वे निरन्तर धर्ममें स्थित रहनेवाले , भगवान मधुसूदन कौरवोंको 
नाशसे बचानेके लिए यहाँ पधारनेवाले हैं।' 

संजयने श्रीकृष्णके नामोंकी व्याख्या करके उनके आगमनकी सूचना 
दी और सम्मति दी कि उनकी बात पूरे ध्यानसे सुननी चाहिए। उनकी 
वाणीको मान लेनेमें ही कौरेवोंका हित है। 

धुतराष्ट्रको संजयकी सम्मति उचित और आचरण करने योग्य 
लगती थी किन्तु उनका अपने पुत्रोंपर वश नहीं था । पुत्रोंके प्रति अतिशय 
मोहने उन्हें विवश कर दिया था और वे केवल दुर्योधनके हाथ की कठपुतली 
रह गये थे । है 


जि! 


सर्वे 


दूतत्बकी प्रस्तुति 


संजयके चले जानेपर युधिष्ठिरने श्रीक्ृष्णचन्द्रसे कहा- मित्रवत्सल ! 
हमें आपत्तियोंसे पार करनेवाले परमाश्रय तो आप ही हैं। आपके सहारे 
ही हम निर्भय हैं। आपके बलपर ही हम अपना भाग दुर्योधनसे माँगते हैं।' 

भगवानने कहा--'धर्मराज ! मैं तो आपकी सेवामें उपस्थित ही हूँ। 
आप अपना अभिप्राय नि:संकोच सूचित करें । मैं आपकी आज्ञाका पालन 
करूंगा ।' BR, 

युधिष्ठिर भाव विभोर हो उठे । ऐसा भक्तवश्य भगवान ! अपनेको 
स्थिर करके उन्होंने कहा--'आपने संजयकी बात सुन ही ली। वह बात 
संजयकी तो थी नहीं , वह तो दूत था। वह अपने स्वामीका अभिप्राय ही 
प्रकट कर रहा था। धृतराष्ट्रजी हमें अब हमारा स्वत्व देना नहीं चाहते 
हैं, यद्यपि हमने बहुत कष्ट सहन करके भी उनकी आज्ञाका ही पालन 
किया है । 

'मेरी इच्छा युद्ध करनेकी नहीं है। इसीसे मैने दुर्योधनसे केवल 
पांच गाँव अविस्थल , बृकस्थल , माकन्दी , वारणावत और एक जो वे 
चाहें , इतना ही माँगा था किन्तु वह इतना भी देनेको प्रस्तुत नहीं हैँ । 

“अब यह स्पष्ट होगया है कि महाराज धृतराष्ट्रका हमारे साथ 
व्यवहार सर्वथा कृत्रिम है। वे अपने पुत्रोंके लिए हमारा स्वत्व भी हड़प 
लेना चाहते हैं । दुर्योधनकी बुद्धि लोभके कारण नष्ट होगयी है । 

'मेरा विचार प्रथम तो यह है कि हम कौरवोंके साथ सन्धि करके 
शान्तिपूर्वक रहें और समान रूपसे राज्यलक्ष्मी भोगें किन्तु यदि ऐसा नहीं 
होता तो अन्तमें हमें यही करना होगा कि युद्धमें कोरवोंको मारकर हम 
पूरा राज्य अधिकृत कर लें । 


` ध्न राज्य त्याग करज्ा चाहता हूँ , न कुलका नाश हो , यह मेरी. 


इच्छा है । अतः यदि नम्रता दिखलानेसे थोड़ा स्वत्व त्यागसे भी सस्धि हो 


` जाय तो उत्तम सन्धि न हुई तो युद्ध होगा ही। पराक्रम न करना अनुचित 


दूतत्वकी प्रस्तुति १४१ 


'आप ही हमारे प्रिय तथा हिंतेषी हैं। इस संकटके समय हमें क्या 
करना चाहिए जिससे हम धर्म और अर्थ दोनोंसे वंचित न हों , इस विषयमें 
आप ही हमारा माग दर्शन करें ।' 

श्रीकृष्णचन्द्रने संक्षिप्त उत्तर दिया--मैं दोनों पक्षोंका कल्याण 
करनेकी कामना लेकर कौरवोंके पास जाऊँगा। यदि वहाँ आपके हितको 
किसी प्रकार हानि किये बिना सत्धि करा सका तो इसे अपना सबसे बड़ा 
पुण्य समझूगा ।' 

युधिष्ठिरको यह प्रस्ताव पसन्द नहीं आया। वे व्याकुल होकर 
बोले--'आप कौरवोंके पास जायेँ , यह मेरी सम्मति नहीं है। दुर्योधन 
बहुत हठी हैं । वह आपकी युक्तियुक्त बात भी स्वीकार नहीं करेगा । वह 
कितना दुष्ट है , आप जानते हैं। उसके वशवर्ती नरेश वहाँ इस समय 
एकत्र हैं । आपको वहाँ कष्ट हो सकता है और आपको कष्ट होकर हमें 
धन , सुख , देवत्व तथा सुरोंका साम्राज्य भी मिलता हो तो नहीं 
चाहिए ।' 

श्रीकृष्णचन्द्रने गम्भीर होकर कहा--'संसार हमें दोष न दे , इसके 
लिए सन्धिका पुरा प्रयत्न कर लेना चाहिए । अपनी ओरसे सब बातें स्पष्ट 
कर देनी हैं । दुर्योधन कैसा है , मैं जानता हूँ किन्तु आप भी जानते हैं कि 
मैं क्रोध करूं तो त्रिभुवनके सब शूर मिलकर भी मेरे सम्मुख टिक नहीं 
सकते । सिंहके सम्मुख वनके पूरे पशु मिलकर भी आवें तो कुछ कर लेंगे ? 
मेरा वहाँ जाना निरथंक तो नहीं ही है । काम न भी बने तो हम यह करके 
लोक-निन्दासे बच जायेंगे ।' 

अब युधिष्ठिरके पास कोई उत्तर नहीं था। उन्होंने कहा--'यदि 
आपको यही उचित जान पड़ता है तो जायें । मैं अपने कार्यमें सफल होकर 
आपके सकुशल लोटनेको आशा करता हूँ। आप हमको भी जानते हैं और 
कौरवोंको भी। दोनोंका हित भी चाहते हैं। हम दोनों मिलकर शान्ति- 
पूर्वक रह सकें , इसके लिए आप सब उचित प्रयत्न करे ।' 

श्रीकृषणचन्द्रने अब स्पष्ट कहा--'महाराज ! आप मेरे वहाँ जानेसे 
कोई आशा त करें । मुझे आपका और कौरवोंका भी अभिप्राय ज्ञात है। 
आपकी बुद्धि धर्ममें स्थित है और उनकी शत्रुतामें निमग्त है। बिना युद्ध 
किये जो मिल जाय उसीमें आप सन्तोष कर लेंगे किस्तु यह क्षत्रियके लिए 


\ 

उचित नहीं है। क्षत्रियको भिक्षा नहीं माँगनी चाहिए । उसका सनातन 
धर्म है कि पौरुष प्रकट करे। पराक्रमजीवी ही क्षत्रिय है। संग्राममें 
शत्रुका मान मर्दैन करे या मर मिटे । देन्य उसके लिए प्रशंसाको वस्तु नहीं 
है । अतः आप पराक्रम करके शात्रुओंका दभन करनेको प्रस्तुत र 

धृतराष्ट्रके पृत्र बहुत लोभी हैं। तेरह वर्ष आपको अनुपस्थितिका 
लाभ उठाकर स्नेह-व्यवहारसे उन्होंने बहुतसे राजाओंको मित्र बता लिया 
है। इससे उनको शक्ति बहुत बढ़ गयी है। भीष्म, द्रोण , कृपाचार्य 
आदिवें कारण भी वे अपनेको बलवान मानते हैं। अतः आपसे वे सन्धि 
कर लें इसकी कोई आशा दीखती नहीं । इनके साथ नम्रताका व्यवहार 
` करेंगे तो आपके प्रति ये अधिक कठोर होते जाएंगे। ऐसे कुटिल स्वभावके 
लोग तो सभीके वध्य हैं । 

'पापी दुःशासन यूत सभामें केश पकड़कर आपकी महारानी द्रौपदीको 
घसीट लाया ओर उस रोती हुई , असहायाको सबके सम्मुख गौ कहकर 
बार-बार पुकारता रहा । तब आपने अपने पराक्रमी भाइयोंको रोक दिया 
था। धर्मपाश में बंधे होनेसे वे कुछ भी कर नहीं सके थे। ऐसे अधम 
पुरुषोंको मार ही डालना योग्य है। आप इनके वधका निश्चय करें । 

'ृत्तराष्ट्र और भीष्मके प्रति नम्रता दिखाना आपके योग्य ही है। 
मैं वहाँ जाकर आपके सद्गुणोंको सबके सामने प्रकट कर सकूंगा। दुर्योधन- 
के सब दोष वर्णन करूंगा । इससे झात्रु पक्षके लोगोंका भी हृदय हमारे 
पक्षमें हो जायगा । धर्म और अथके अनुक्रल बातें कहकर शान्तिके लिए 
प्रार्थना करनेपर आपकी निन्दा नहीं होगी। कौरवोंकी ही सबमें निन्दा 
होगी। वहाँ जाकर मैं उनकी पुरी गतिविधि भी ज्ञात कर लूंगा । संग्राम 
होगा , मुझे इसमें कोई सन्देह नहीं है। अतः आप सभी लोग शस्त्र, 
अस्त्र , रथ , कवच , अञ्व , गज आदि प्रस्तुत कर लें। युद्धोपयोगी 


साधन एकत्र करें। दुर्योधन जीवित रहते आपको कुछ नहीं देगा इसे 


_ निश्चित समझ लें ।” 


। इस समय भीमसेनने सबको चौंका दिया। उनके मुखसे किसीने भी 
जो बात सुननेकी आशा नहीं की थी , अपने स्वभावके सर्वथा विपरीत हस 
-'मधुसूदन ! आप युद्धकी बात करें कि वे सन्धिके लिए 
घन सहनशील , क्रोधी , अदूरदर्शी , निष्ठुर , 

दूसरोंकी निन्दा करनेवाला और हिंसा प्रिय है । वह टूट जायगा किन्तु 
झुकेगा नहीं। लगता है कि उसके क्रोधके कारण भरतवंशको ही भस्म होना 
है। भतः आप उससे मधुरवाणीमें , धर्म , अर्थसे युक्त उसके हितकी ही 
बात कहें । उसके मनोनुकल बात कहें । हम सब तो उसके अधीन होकर 
नम्रतापूर्वक उसका अनुसरण करनेको भी उद्यत हैं। आप वहाँ जाकर 
हमारे वृद्ध पितामह तथा अन्य सभासदोंसे ऐसा करनेके लिए कहें जिससे 
हम भाइयोंमें मेल बना रहे । दुर्योधन शान्त हो जाय और हमारा यह 


गौरवशाली वंश नष्ट होनेसे बच जाय । 
श्रीकृष्णचन्द्र हँस पड़े भीमके कन्धेपर अपना हाथ रखकर बोले 


तुम ऐसा कहते हो ? तुमने सदा घृतराष्ट्रके पुच्रोंको कुचल डालनेकी बात 
कही है । तुमने गदा उठाकर भाइयोंके बीचमें प्रतिज्ञा की है--'संग्राममें मैं 
दुर्योधनका इस गदासे वध करूंगा । तुम्हारा भो उत्साह सम्मुख समर 
देखकर ढीला पड़ गया ? तुम भी शत्रुओंसे भयभीत होगये ? नपुंसकोंके 
समान तुममें भी पुरुषार्थ नहीं रहा ? तुम तो अपने कुल , जन्म , कमको 
लज्जित मत करो। तुम्हारे चित्तमें युद्धके प्रति ग्लानि और बन्धु वघसे 
मोह जन्य विरति उचित नहीं है। केशरीके समान क्षत्रिय भी दूसरेकी 
दयापर जीवित नहीं रहता । वह अपने पौहषसे जिसे प्राप्त नहीं करता उसे 
काममें नहीं लेता ।' 

भीमसेनको उत्तेजित करनेके लिए इतना ही पर्याप्त था। उनकी 
भुजाएं फड़क उठीं। उन्होंने कहा-'केशव ! आप अन्यथा मत समझें । मैं 
तो चाहता था कि भरतवंशका नाश न हो किन्तु युद्धमें मुझे किसीसे भय 
नहीं है। मैं अपना पराक्रम समर-भूमिमें प्रकट करूगा। उसको यहाँ 

7णीसे वर्णन करना व्यर्थ है । 

श्रीकृष्णचन्द्र अब प्रसन्न हुए । बोले-'भाई भीमसेन ! मैं तुम्हारे 
पौरुष , पराक्रमको भली प्रकार जानता हुँ। तुम्हारा तिरस्कार मैं नहीं 
करता । मैं सन्धिङे लिए प्रयत्न करने कल जा रहा हूँ। उन्होंने मेरी बात 
मान ली तो मुझे स्थायी सुयश मिलेगा । तुम लोगोंका काम बन जायगा। 
उनका भी मंगल होगा । लेकिन उन्होंने मेरी बात नहीं मानी तो युद्ध जेसा 
भयंकर कर्म करना ही होगा । युद्धका सारा भार तुमपर ही रहेगा । सब्र 
लोग तुम्हारी आज्ञामें र हेंगे । अतः तुम युद्धके लिए आवश्यक तेयारीमें पुरे 
मनसे लगो !' 

अर्जुनने भी अपनी ओरसे कहा--'ओ कुछ कहना था वह तो महा: 
राज युधिष्ठिर कह ही चुके हैं। घृतराष्ट्रको लोभ और मोहके कारण 
सन्धि होना सहज नहीं है, यह ठीक होनेपर भी आप शत्रुसे सन्धि होजाय 
इसीके लिए पूरा प्रयत्न करें । वेसे आपने जो निश्चय किया हो , हमें वही 
मान्य है। धर्मराजकी लक्ष्मी जो नहीं देख सका और कपट यूतका आश्रय 
लेकर जिसने उसका हरण किया वह दुरात्मा दुर्योधन भाइयों तथा पुत्रोंके 
साथ मृत्यु मुखमें ही जाने योग्य है। दुर्योधन वही है जिसने द्रोपदीका 
बैसा अपमान किया । अब वह पाण्डवोंके साथ अच्छा व्यवहार करेगा यह 
बात मेरी समझमें तो आती नहीं। आप जो करना चाहें , करें और आगे, 
जो हमें करना हो वह भी बतला दें ।' 


श्रीजनार्दनने कहा-'अर्जुन ! बात तुम्हारी ही ठीक है। मैं कोरव- 
पाण्डव दोनोंका हित करनेका प्रयत्न कर रहा हूँ किन्तु जो भवितव्य है उसे 
बदला नहीं जा सकता | दुर्योधन स्वेच्छाचारी होचुका है। उसे शकुनि 
। तथा कर्ण जैसे सहचर मिल गये हैं। वे उसके कुविचारको ही उकसाते 
हैं। अतः परिवार सहित नाश ही उसे शान्ति देगा । भूभार हरणाथे ही 
देवता पृथ्वीपर अत्रतीणं हुए हैं अतः सन्धि कंसे हो सकती है। इतनेपर भी 
मुझे घर्मराजकी आज्ञासे प्रयत्न करना है ।' 


नकुलने कहा--'माधव ! आपने धर्मराजका , भाई भीमसेनका , 
अर्जुनका विचार सुन लिया । इन सब बातोंको छोड़कर शत्रुका विचार 
जानकर जो आपको उचित लगे वह करें। वनवासके समय राज्य पानेमें 
हमारा इतना आग्रह नहीं था जेसा अब है। अतः हमारे विचार तो फिर 
भी परिवर्तित हो सकते हैं। समझाकर और धमकाकर भी मन्दबुद्धि 
दुर्योधतको आप मना लें। आपके कहनेपर विदुर , भीष्म , द्रोण , कृप 
और वाह्लीक यह बात समझ सकेंगे कि कौरवोंका हित किसमें है । अपने 

` इन सब हितैषियोंकी' सम्मति राजा धृतराष्ट्र और अपने मित्रोंके साथ 
दुर्योधनको भी माननी पड़ेगी ।' 
 सहुदेवको अपने भाइयोंमें-से किसीको भी बात अच्छी नहीं लगी थी । ' 
ने अपना स्पष्ट अभिमत प्रकट किया--'हमारे बड़े भाई महाराजने 
: तन धर्म है किन्तु आप तो ऐसा ही प्रयत्न करे 

कि युद्ध हो । कोरव लोग सन्धि करना भी चाहें तो आप उनसे ऐसी ही 
बात करें जिससे संग्राम अनिवार्य बने । यूत-सभामें द्रोपदीकी वह दुर्गेति 
देखकर मुझे दुर्योधनपर जो क्रोध आया था वह उसका प्राणहीन शव देखे 
बिना शान्त नहीं हो सकता । 


सात्यकि अब तक चुपचाप बेठेथे। वे अचानक उठ खड़े हुए। . 
उन्होंने आवेशमें कहा--'महामति सहदेवने यथार्थ बात कही है। इनका 
मत ही सब योद्धाओंका मत है । दुर्योधनका वध ही मेरे क्रोधको भी शान्त 
कर सकता है। मुझे तो सन्धिकी यह चर्चा ही सह्य नहीं है।' 

सात्यकिके बोलते ही वहां बेठे सब योधा सिंहनाद करने लगे। सब 
वीरोंने सहदेवका समर्थन किया किन्तु, श्रीकृष्णने उस समय उनको कुछ 
कहा नहीं। वे उत्साहित थे ही। उनका उत्साह बना रहे 
अभीष्ट था । 


सात्यकिने एक बात और कही--'दुरात्मा दुर्योधनके सदुभावपर 
भरोसा करके हम आपको एकाकी हस्तिनापुर नहीं जाने दे सकते। मैं 
जानता हैँ कि आप सर्व समर्थ हैं। आप चक्र उठा लें तो प्रलयंकर भी 
आपका वेग सहन नहीं कर सकते किन्तु ने उन्मादी , दुष्ट , दुवं ति लोग 
कया करेंगे इसका भी कुछ ठिकाना नहीं है। आप यादवोंके सर्वेस्व हैं । 
आपका सम्मान सम्पूर्ण यदुवंशका सम्मान है और आपका अपमान समस्त 
यादवकुलका अपमान है। अतः मैं आपकी सेवामें आपके साथ चलूंगा। 
आप कृपा करके इसके विपरीत मुझे आदेश न कर । 

श्रीकृष्णचन्द्रने हसकर अनुमति दे दी-'महावीर सात्यकि ! तुम्हारे 
साथकी तो मुझे स्वयं आवश्यकता है । चिन्ताकी बात नहीं है । वहाँ सब 
दुर्योधनके ही समर्थक नहीं हैं। सद्भाव सम्पन्न लोग भी वहाँ हैं, भले 
उनकी प्रमुखता वहाँ न रह गयी हो । 


पाचालीका आक्रोश 


घमं राज युधिष्ठिरके धमं तथा अर्थयुक्त वचन सुनकर और भीमसेनको 

¬ शान्त देखकर द्रुपदनग्दिनी सहदेव तथा सात्यकिकी प्रशंसा करते हुए रोकर 

बोली--'मधुसूदन ! दुर्योधनने जो व्यवहार हमारे साथ किया है उसे आप 

जानते हैं । राजा घृतराष्ट्रने संजयको जो संदेश दिया था उसे भी आपने 

सुना । भतः यदि दुर्योधन बिना हमारा राज्य लौटाये सन्धि करना चाहे तो 
आप उसे कदापि स्वीकार न करें। 


'सामके या दानके द्वारा कौरवोंसे कोई प्रयोजन सिद्ध होनेकी आशा 
नहीं है इसलिए आप भी उनके साथ कोई ढील-ढाल न करें। जिसे भी 
अपनी जीविका बचानेकी इच्छा हो उसे साम तथा दानसे न दबनेवाले शत्रुके 
प्रति दण्डके प्रयोगमें हिचकना नहीं चाहिए । अतः आपको भी पाण्डव तथा 
सृंजय वीरोंको साथ लेकर शत्रुको शीघ्र दण्ड देना है। 


जो दोष अवध्यका वध करनेमें है वही दोष क्षत्रियके लिए बध्यका 
वध न करनेमें भी है यह शास्त्रका मत मैंने सुना है । इसलिए दुर्योधना- 
दिका वध ही आपके लिए भभीष्ट होना चाहिए , जिससे आपको दोष 
न लगे । 


'मैं यज्ञवेदीसे उत्पन्न महाराज द्रुपदकी अयोनिजा पुत्री हुँ । अग्नि- 
तनय धृष्ट्यूम्नकी सगी बहिन हूँ । महात्मा पाण्डुकी पुत्रवधू हैँ । लोक- 
पालोंके समान तेजरवी पाण्डवोंकी पट्टमहिषी हूँ और निखिल लोक नायक 
आपकी सखी हूँ । इतनी सम्मानिता होनेपर भी मुझे केश पकड़कर सभामें 
लाया गया। वहीं इन पांचों पतियोंके रहते आपके सवेव्यापक होते मुझे 
अपमानित किया गण | पाण्डव , यादव और पांचाल वीरोंके जीवित रहते 
मैं इन पापियोंकी सभामें दासीकी दशामें पहुँची ।' 


द्रौपदीके बड़े-बड़े नेत्र लाल होरहे थे। उनसे आँसूकी बड़ी-बड़ी 
बूंदें टपाटप गिर रही थीं। उसका स्वर क्रोधसे काँप रहा था--भेरी वह 
` दुगंति देखकर भी जो उस समय शान्त रह गये थे , वे अब भी शान्त हैं 

किन्तु यदि दुर्योधन अब भी जीवित रहता है तो अर्जूनकी धनुधेरता और 
भीमके पराक्रमको धिक्कार है। मुझे इनका नहीं , केवल आपका ही 
भरोसा है। आप यदि मुझे अपनी कृपापात्री समझते हैं तो धृतराष्ट्रके 
पुत्रोंपर कोप कीजिये ।' 


द्रौपदी अपने काले लम्बे केश बाँये हाथमें लिये श्रीकृष्णके समीप 
आगयी और उन्हें दिखाकर बोली--आप शत्रुओंसे सन्धि करने तो जा 
रहे हैं किन्तु वहाँ दुःशासनके द्वारा खींचे गये अपनी कृष्णाके इन केश्ञोंको 
भूल न जायेँ । ये तब तक नहीं बाँधे जायंगे जब तक दुःशासनकी साँवली 
भुजा काटकर उसके रक्तसे इन्हें सिचित नहीं किया जायगा ।' 


उस वीर जननीने सिंहनीके समान हुंकार करके कहा--'यदि भीम 
और अर्जुन आज कायर होकर सन्धिकै लिए उत्सुक हैँ तो अपने महारथी 
पुत्रोंके सहित मेरे वृद्ध पिता कोरवोंके साथ संग्राम करेंगे। अभिमन्यूके 
सहित मेरे पाँच महाबली पुत्र घ्राणोंपर खेलकर माताके अपमानका प्रति- 
शोध लेंगे । प्रज्वलित अग्निके समान प्रचण्ड क्रोध हृदयमें लिये मैं तेरह 
वर्ष प्रतीक्षा करती रही हूँ । आज भीमसेन सन्धिकी बात करते हैं और 
आप भी उन्हें सुनते हैं? मेरा हृदय फटा जाता है। अब भी धमकी बात 
देखना , सुनना शेष रहा है ?” 

द्रौपदीका कण्ठ भर आया । वह फूट-फूटकर रोने लगी । श्रीकृष्णने 
अत्यन्त गम्भीर स्वरमें कहा--'कृष्णे ! तुम शीघ इसी प्रकार कौरव 
नारियोंको रुदन करते देखोगी। तुम्हारा जिनपर कोप है उन शत्रुओंके 
स्वजन , सुहृद , सेनादिके नष्ट होजानेपर उनकी स्त्रियाँ भी इसी प्रकार 
रोएंगी । तुम्हारे अश्रुके प्रत्येक विन्दु उनके नेत्रोंसे शतग्रुणित होकर 
झरेंगे। कालके वशमें हुए घृतराष्ट्रके पुत्र यदि मेरी बात मान- 


- कर तुम्हारा स्वत्व नहीं लोटाते तो युद्धमें उनके . शव इवान-श्वुगालोंके 


आहार बनेंगे । 


'कृष्णे' , हिमालय भले अपने स्थानसे हट जाय , पृथ्वीके भले सैकड़ों 
टुकड़े होजायं , भले तारों भरा आकाश टूट पड़े किन्तु मेरी बात मिथ्या 
नहीं होगी । अपने अश्रु रोको । मैं प्रतिज्ञा करके कहता हूँ कि तुम शीघ्र 
शत्रुओंका युद्धभूमिमें शव तथा अपने पतियोंको श्रीसम्पन्न देखोगी ।' 

इस प्रकार द्रौपदीको आइवासन देकर उसे श्रीकृष्णने शान्त किया । 
द्रपदतनयाने उनकी ओर देखकर अपने अश्रु पोंछे। सबको ही लगा कि वहाँ 
जो कुछ होगा , पाण्डव पट्टमहिषीने उसका निर्णय यहीं कर दिया है। 
थे भक्तवत्सल जो आश्वासन दे चुके हैं उसे अन्यथा करनेवाली शक्ति तो 
सुष्टिमें ही नहीं है । 


प्रस्थान 


शरद ऋतु का अन्त होनेपर हेमन्तके प्रारम्भमें कातिक मासमें रेवती 
नक्षत्र ओर मंत्र मूहुतंमें श्रीकृष्णचन्द्रने यात्रा प्रारम्भ की। सात्यकिसे 
उन्होंने कहा--'मेरे रथ॒में शंख , चक्र , गदा , खद्ध , धनुष , त्रण आदि 
सभी शस्त्र सजा दो ।' 
शैब्य , सुग्रीव , मेघपुष्प और बलाहक इन चारों श्रीकृष्णके अश्वों- 
को स्नान कराके सुसज्जित किया गया था । वे गरुडध्वज रथमें जोड़े गये । 
रथका पूजन हुआ । दाएकने करका सहारा देकर. अपने स्वामीको उसपर 
 आरूढ़ किया। सात्यकि भी उसी रथमें बेठे । 
मंगलवाद्य ध्वनि , शंखनाद तथा विप्रोंके स्वस्त्ययनके मध्य रथने 
प्रसश्चान किया । भाइयोंके साथ धर्मराज तथा उनके साथी नरेश काशि- 
राज , धृष्टकेतु आदि पहुँचाने साथ चले. । 
युधिष्ठिरने चलते समय श्रीद्वारिकाधीशको हृदयसे लगाकर कहा-- 
गोविन्द | जिस पतिहीना अबला माताने हमें शेशवसे सब संकट सहकर 
पालन किया ,जो निरन्तर उपवास और तपमें लगी रहकर हमारे कुशल- 
क्षेमका ही प्रयत्न करती रहती हैं / जिनका देवता और अतिथियोंमें सहज 


रहता है। हमारे नाम लेकर हमारी ओरसे आप उनके चरणोंमें प्रणाम 
क्या कभी ऐसा समय आयेगा कि हम इस दुःखसे 
ताको कुछ सुख पहुँचा सकेंगे = 


` अनुराग है उनसे आप कुशल पूछ | उन्हें हमारा शोक सदा संतप्त बनाये ` 


जा 2 

युधिष्ठिरने कठिनाईसे प्रस्थानके इस मंगल अवसरपर अपने अश्नु 
रोके । उन्होंने प्रसंगान्तर किया--'राजा वृतराष्ट्र, पितामह भीष्म , 
आचार्य द्रोण तथा कृप , अव्वत्थामा , वाह्लीक , सोमदत्त एवं दूसरे भी जो 
हमसे वयोवृद्ध सम्मान्य राजा हैं उन्हें हमारा अभिवादन कहें, कौरवों तथा 
अन्यों से भी यथायोग्य कुशल पूछें । मेरा प्रणाम कहें महामति विदुरजीको ।' 

इतना कहकर युधिष्ठिरने श्रीकृष्णकी परिक्रमा की। उनकी अनुमति 
लेकर लौटे । अब साथ-साथ चलते हुए अर्जुनने कहा--“पहिले हमलोगोंके 
लोटनेपर हमारा आधा राज्य लोटा देनेकी बात हुई थी । इसे सब राजा 
लोग जानते हैं। अब यदि दुर्योधन ऐसा करनेको प्रस्तुत होजाता है तो 
सर्वोत्तम , उसे बहुत बड़ी विपत्तिसे परित्राण होजायगा अन्यथा मैं उसके 
सब सहायकोंका समरमें संहार कर दूंगा ।' 

अर्जुनके वचन सुनकर भीमसेन हर्ष. विभोर होकर सिंहनाद करने 
लगे। श्रीकृष्णको आलिंगन करके , उनकी अनुमति लेकर अर्जुन , भीम- 
सेन आदि भी लौट गये । इनके चले जानेपर दारुकने अइवोंको पूरे वेगसे 
हाँका । मार्ग के दोनों ओर खड़े अनेक महषिगण आगे मिले , देखते 
ही रथ रोक लिया गया। श्रीकृष्ण रथसे कुदे ओर उनके समीप 
जाकर प्रणास करके पुछा--'आप सबके आश्रम निर्पद्रव तो हैं ? लोकोंमें 
मंगल तो है ? आप सब दिव्यलोकके निवासी किस निमित्त धरापर पधारे 
हैं ? मैं आप सबकी कोई सेवा कर सकता हूँ ?' 


भगवान परशुरामने श्रीकृष्णका आलिंगन किया । वे बोले 
'वासुदेव ! ये ब्रह्माष , महषि, राजषि लोग बहुत दीघेजीवी हैं। 
प्राचीनक्रालमें असंख्य देवताओं और असुरोंको देख चुके हैं। इस समय ये 
आपको देखने आये हैं और हस्तिनापुरके राजाओंके मध्य आपकी दिव्य 
वाणी सुनना चाहते हैं। आप पधारिये , हस सब उस सभामें ही आपके 
दर्शन करेंगे ।' रे 

श्रीकृष्णचन्द्रके साथ दस महारथी , एक सहस्र अश्वारोही , इतने 
ही पदाति सैनिक तथा बहुतसे सेवक साथ थे। इन सबके लिए भोजन 
सामग्री छकड़ोंमें साथ चल रही थी |. 


जहाँ भी मार्ममें जनपद मिलते थे , ब्राह्मण उनकी स्तुति करते थे । 
मधुपक अपित करते भ्रे। दुसरे लोग मंगल द्रव्य तथा उपहार लिये स्वागत 

करते थे । यद्यपि उस समय हस्तिनापुरमें तथा अन्यत्र भी बहुत अधिक 
अपशकुन हुए किन्तु श्रीकृषणचन्द्रको सर्वत्र शुभ शकुन ही प्राप्त हुए। 
जिनका स्मरण ही सर्वाशुभ विनाशक परम मंगलायतन है , शकुन. उनको 
छोड़कर किसकी सेवासे सार्थक होते । 

शालियवन नाशक स्थानमें बहुत उत्साहपूर्वेक वहाँके लोगोंने सत्कार 
किया । सूर्यास्तसे पूव ही रथ वृुक्रस्थल नामक ग्राम पहुँच गया । यहाँ रथ 
रुक गया । अश्व खोल दिये । स्वान , सन्ध्यादि नित्यकं सम्पन्न हुआ । 
बहीं रात्रि-विश्नाम हुआ । वहाँके लोगोंते अच्यरुतका आतिथ्य करके अपनेको, 
कृतार्थं माना । 


, ED 


स्वागतकी तयारी 


श्रीकृष्ण आरहे हैं यह समाचार घुतराष्ट्रको मिला तो उन्होंने भीष्म , 
द्रोण , संजय , बिदुर , दुर्योधनादिसे कहा--वे बासुदेव सब प्रकार हमारे 
माननीय हैं , पूज्य हैं। उनमें धैर्य , वीर्य, प्रज्ञा और ओज सभी गुण हैं । 
उनका सत्कार करनेमें ही सुंख है! उनकी अवमानना करके प्राणी अपने 

| लिए दुःख ही आमंत्रित करता है । मदि वे हमारे सत्कारसे सन्तुष्ट होगये 
 तोदूसरोंके समान हमारे भी सभी अभीष्ट सिद्ध होजायेंगे । दुर्योधन ! 
। तुम उनके स्वागत की तैयारी करो। मार्गमें ही सब आवश्यक सामग्रीसे 
सज्जित विश्राम-स्थान बनवाओ । ऐसा उपाय करो जिससे श्रीकृष्ण तुमपर 
प्रसन्न होजायें ।' 

.. भीष्मने समर्थन किया । दुर्योधनने मार्गमें स्थान-स्थानपर विश्राम- 
[न बनवाये । उनमें देव दुर्लभ सुखोपभोग सजाये । बहुमूल्य रत्न वहाँ 


, अपनी हृष्टिसे ही सारे संसारको देखता है। जिस 
एकी महत्त्व बुद्धि है , वह स हो , उसको 
चाहता है 

दु्विनके लिए ऐश्वर्य , रत्न बहुत महत्त्वके थे । उसने श्रीक्रषणके स्वागतमें 
इन्हें सजानेमें तनिक भी कृपणता नहीं क्री किन्तु सर्वेश्वरेश्वर श्रोपतिको 
कोई भी प्राणी पदार्थास सन्तुष्ट कर सकेगा यह उसकी दुराशा ही तो है। 
श्रीकृषणने दुर्योधनके बनवाये विश्नाम' स्थानों तथा उसके रत्नोंकी ओर देखा 
भी नहीं । 

धृतराष्ट्रका दूतोंसे सूचना मिलती जारही थी। उन्होंने विदुरसे कहा 
¬ वे पुरुषोत्तम उपप्लब्यसे आगे बढ़ चुके हैं । आज उन्होंने वृकस्थलमें 
रात्रिविश्चाम किया है । कल प्रातः वे यहाँ पहुँच जायेंगे । वे त्रिलोकीके 
स्वामी , सृष्टिक्ताकि भी पिता हैं । अतः आप घोषणा करादें कि हमारी 
बालक-वृद्ध , स्त्रो-पुरुष समस्त प्रजाको साक्षात्‌ सूर्यक्ने समान श्रीकृष्णका 
दर्शन करना चाहिए । 


सब ओर बड़ी-बड़ी घ्वजाएं गाइकर उनपर पताकाएं लगवा दो । 
उनके आनेके मागेको स्वच्छ करके उसपर सुगन्धित जल छिइ़कबा दो । 
दुःशासनका भवन दुर्योधनके भवनसे सुन्दर हैं। उसे शीघ स्वच्छ कराके 
भली प्रकार सजा दो । मेरे और दूर्याधनके भवनोंमें जो भी उत्तम सामग्री 
हो , सब उसमें सजा दो और उसमे-से जो भी पदार्थ श्रीकृष्णको प्रिय लगें , 
उनके योग्य हों , उन्हें भेंट कर दो ।' 


विदुरने कहा--'राजन्‌, आप प्रतिष्ठित हैं । लोकमें सम्मानित 
हैं। इस समय जो कुछ कह रहे हैं वे बातें शास्त्र सम्मत हैं और आपकी 
स्थिर बुद्धिकी सूचक हैं । लेकिन मैं आपको वास्तविक बात बताए देता हुँ । 
धन देकर अथवा किसी दूसरे प्रयत्तसे आप श्रीकृष्णको अर्जुनसे पृथक नहीं 
कर सकते । मैं श्रीकृषणकी महिमा जानता हूँ । उनका पाण्डवोंपर जसा 
अनुराग है वह भी जानता हूँ । अर्जुन तो उन्हें प्राणोंके समान प्रिय हैं। वे 
स्वागतमें भेजे गये जलसे भरे घट , चरण घोनेको प्राप्त जल और कुशल” 
प्रश्‍नके अतिरिक्त आपकी और किसी वस्तुकी ओर नेत्र उठाकर भी नहीं 
देखेंगे । र 

“वे सम्मानके योग्य हैँ । अतिथि-सत्कार उन्हें प्रिय है । अतः उनका 
सत्कार अवश्य कोजिए। वे जिस कार्यंसे आरहे हैं, उसे आप पूरा करें तो 
यह उनका सच्चा सत्कार होगा । वे पाण्डवोंके साथ दुर्योधनकी सन्धि 
कराना चाहते हैं। उनकी यह बात आप मान ले ।' 


१५२ पार्थ-सारथि 
' दुर्योधनने अपनी हृष्टिसे इस तथ्यको देखा । वह बोला--'पिताजी ! 
विदुरजी ठीक कहते हैं कि श्रीकृष्णका पाण्डवोंके प्रति बहुत प्रेम है। उन्हें 
उधरसे तोड़ा नहीं जा सकता । अतः भले वे मेरे जामाता साम्बके पिता हैं , 
उनके सत्कारके लिए जो वस्तुएं आप उन्हें देना चाहते हैं, वे उन्हें कभी 
नहीं देनी चाहिए । 
भीष्म पितामहने सम्मति दी--'श्रीकृष्णने जो कुछ करनेका निश्चय 
मनमें कर लिया है उसे किसी प्रकार कोई बदल नहीं सकता । अतः वे जो कुछ 
करनेको कहें उसे सादर मानलेना ही मंगलप्रद है । श्रीकृष्ण धर्मकी आत्मा 
हैं। वे धमंके अनुकूल ही कहेंगे । अतः उनके साथ प्रिय भाषण ही होना 
चाहिए। | 
` अब दुर्योधनने अपने मतकी बात आवेशमें उगल दी --'यह बात मुझे 
किसी प्रकार स्वीकार नहीं है कि घ्राण रहते राज्यलक्ष्मी पाण्डवोंके साथ 
विभाजित करू । मैं तो यह महान्‌ कार्य करना चाहता हूँ कि पाण्डवोंके 
पक्षपाती वासुदेवको बन्दी बनालूँ। उनको बन्दी करते ही सब यादव , पाण्डव 
ओर पूरी पृथ्वी मेरे 'अधीन होजायगी । वे प्रातःकाल यहाँ आ ही रहै हैं। 
आप सब अब ऐसे प्रयत्न करें कि उन्हें पता न लगे और किसी प्रकारकी 
हानि भी न हो।' 
राजा धृतराष्ट्र और उनके सब मन्त्री भयके मारेकाँप उठे । 
घृतराष्ट्ने कहा--'बेटा ! अपने मुखसे ऐसी बात सत निकाल । श्रीकृष्ण , 
दूत बनकर आ रहे हैं । यह बात धर्मके विपरीत है । वे हमारे सुहृद हैं, 
सम्बन्धी हैं । उन्होंने कौरवोंकी कोई हानि भी नहीं की है। उनके बन्दी 
करनेकी बात कहकर तू अपने समर्थक्र भी खो देगा । .ये भोष्म और दूसरे 
राजा भी तेरे विरोधो बत जायेंगे !' 
'  'ृतराष्ट्र! तुम्हारे इस मन्दमति पुत्रक्रो मोतने घेर लिया है.।' भीष्म- 
| के तेत्र अंगार होउड़े। वे उठकर खड़े होगये-'यह अपने सुहूदोंकी हितकी . 
. बात सुनना ही नहीं चाहता । यह तो कुमागे ही पकड़ता है । तुम नहीं जानते 
- कि यदि यह पापिष्ठ श्रीकृष्णको पकड़ने खड़ा हुआ तो अपने समर्थकोंके 
साथ क्षणार्धेमें ही नष्ट होजायगा ! मैं इसकी ये अनर्थपूर्ण बातें सुन नहीं 
सकता ।' पितामह भीष्म क्रोधमें भरे वहाँ से चले गये । , 
` दुर्योधत अपनेको बहुत नीतिज्ञ समझता था। श्रीकृष्णने उसके 
नों की उपेक्षा कर [थी तः साम और दानसे 

उन्हें अपनी ओर कर लेनेकी सम्भावना समाप्त होगयी थी । पाण्डवोंके साथ 
उनका भेद करनेका कोई उपाय नहीं था । अतः दुर्योधनने दण्डके मार्गको 
नीतिज्ञता माना था किन्तु अब लगा कि बात उसके मुखसे अनवसर निकल 
गयी) भीष्मक्रे क्रोधने समझा दिया कि ऐसा नहीं करना होगा अन्यथा उसके 
जो आज समर्थक हैं उनमें भी बहुतसे उसके विरुद्ध खड़े हो जा सकते हैं। 

दुर्योनने अपनी भूल स्वीकार कर पिताको प्रसन्न कर लिया । वह 
विदुरको लेकर श्रीकृष्णके स्वागतक्री तैवारीमें लग गया । उसका यह प्रयास 
था कि स्वागतक्रो कितनी बड़ी तैयारी उसने की है , इसका भरपूर प्रचार 
हो। अधिकसे अधिक लोग इसे जानजें कि दुर्योधनमें श्रीकृष्णे प्रति कितना 
सदभाव है। उसके स्वागतमें धूमधाम , चसक-दमक और आडम्बरकी 
बहुलता सर्वत्र स्पष्ट हो उठो । यह ऐसा स्वागत जो श्रीकृष्णको सदा अप्रिय 
रहा है किन्तु उनका स्वभाव तो वही समझ पाता है जिसपर वे अतूग्रह करें । 

वृकस्थलमें प्रातःकाल श्रीक्रणचन्द्र उठे । नित्यकर्मसे निवृत्त हुए । 
ब्राह्मणोंसे आज्ञा ली । जो ग्रामवासी साथ चल पड़े उन्हें प्रेमसे विदा क्रिया । 
गरुड़ध्वज रथ शीघ्र हस्तिनापुरके समीप पहुँचा । भीष्म , द्रोण , कृप तथा 
बृतराष्ट्रके सब पुत्र भली प्रकार सजधजकर सीमापार स्वागतको उपस्थित 
थे । बहुतसे तगरवासी भी पैदल अयत्रा सवारियोंपर बेठकर आये थे । मार्ग- 
में हौ ये लोग मिले । इनके साथ घिरे श्रीकृष्णते नगरपें प्रवेश किया । 

नगर भली प्रकार सजाया गथा था । मार्ग सुगन्धित जलसे मिचित 
था । स्थान-स्थातपर तोरण द्वार बने थे. अनेकों बहुधूल्य दशनीय वस्तुएं 
कलापूर्ण ढंगसे सज्जित थीं ! उस दिन किसी घरमें कोई बालक या बृद्ध 
टिका नहीं था। नारियाँ भार्गके दोनों ओर छज्जोंपर आ गयी थीं । 

वाद्य बज रहेथे। शंख ध्वनि होरही शी । भवनोंपर-से लाजा , 
पुष्पादिको वर्षा होरही थी । लोग हर्ष विह्वल पुकार रहे थे-'भगवान वासु- 

देवकी जय !' श्रीकृष्णकी स्तुति कर रहे थे लोग और उनके रथके सम्मुख 
प्रणिपात कर रहे थे । 

रथ आकर धृतराष्ट्रके राजभवनके द्वारपर रुका। श्रीक्ृष्णने -इसके 
तीनों द्वार पार किये और राजा धृतराष्ट्रके समीप पहुँचे । ध्षृतराष्ट्रने उठकर 
उन श्रीद्वारिकाधीशका सत्कार किया। श्रीकृषणने समीप जाकर भीष्म 
तथा धृतराष्ट्र जेसे गुरुजनोंको प्रणाम किया। उपस्थित सभासदोंसे यथा- 
योग्य मिले । उनके लिए वहाँ पहिलेसे ही एक स्वर्णं सिहासन सजा था। 
. धृतराष्ट्रके कहनेसे उसपर जाकर बैठ गये । धृतराष्ट्रने स्वयं विदुरकी 
सहायतासे उनका पूजन किया । 

श्रीकृष्णचन्द्र वहांसे उठे तो दुर्योधन भाइयोँके साथ समीप आ गया । 
उसने अपने भवनमें पधारनेकी प्रार्थना को । उसके साथ वाधुदेव भगवान 
उसके भवनमें गये । वहाँ एकत्र सभी राजाओं तथा मन्त्रियोंसे यथायोग्य 
मिले । इसके पश्चात्‌ स्वर्णक्रे एक विशाल पलंगपर बैठ गथे। दुर्योधनने 
स्वागत-सत्कारके अनन्तर प्रार्थना की--'यहाँ आप इस भवनको अपना 
आवास बनावे और अब स्नान आदि करके आहार ग्रहण करें ।' 

श्रीकृष्णचन्द्रने हुँसकर कह दिया--राजघू ! हम आपके इन 
स्वागतके शब्दोंसे सन्तुष्ट हुएु। अब इस समय आप अनुमति दें ।' 

अब दुर्योधचने कहा--'केशव ! हमने आपको सुख-सुविधाको घ्यान- 
'में रखकर श्रमपूर्वक सब उत्तम सामग्री यहाँ प्रस्तुत की हैं । अत्युत्तम खाद्य , 
पेय , बस्त्र तथा शय्या आपको भेंट कर रहे हैं, आप इन्हें स्वीकार क्यों 
नहीं करते ? आपने दोनों पक्षोंको सहायता दी है। आप दोनों पक्षोंका 
हित करना चाहते हैं। महाराज धृतराष्ट्रके और मेरे भी आप सम्मान्य 
सम्बन्धी हैं। अतः इसका कारण क्या है कि आप मेरा आतिथ्य स्वीकार 
नहीं करते हैं ?' 

श्रीकृष्ण गम्भीर होगये । उन्होंने स्पष्ट कह दिया--मैं इस समय 
दूत हूँ । नियम यह है कि दूत अपना उद्देश्य पूर्ण होजानेपर ही भोजनादि 
ग्रहण करते हैं। अतः जब मेरा काम पूरा होजाय , तब तुम भी मेरा और 
मेरे साथियोंका सत्कार कर सकते हो। काम, क्रोध, द्वेष , स्वार्थे , 
कपट अथवा लोभमें पड़कर मैं धर्मका त्याग नहीं करता ।' 

र अब स्वर अत्यधिक गम्भीर होगया--सुयोधन ! भोजन या तो प्रेम: 

ग किया जाता है अथवा आपत्तिमें पड़कर किया जाता है.। आपत्तिमें 


पर नहीं है नहीं ।' 

चलते-चलते श्रीकृष्णने इतना और कह दिया--'पाण्डव तुम्हारे भाई 
हैं। वे सदा अपने स्वजनोंके अनुकुल रहे हैं। उनमें सभी सद्गुण हैं । लुम 
बिना कारण जन्मसे ही _उनसे द्वेष करते आये हो ! यह द्वेष कभी उचित 
नहीं होता । 


“पाण्डव धर्मेमें स्थित हैं। जो उनसे द्वेष करता है , वह तो मुझसे 
भी द्वेष करता है । जो उनके अनुकूल है , वह मेरे भी अनुकूल है । धर्मात्मा 
पाण्डवोंसे तुम मुझे अभिन्न समझो । 

'जो पुरुष काम-क्रोधका दास है तथा मूर्खतावश गुणवानोसे विरोध 
करता है उसे अधम कहते हैं । शास्त्रज्ञ लोग अधम पुरुषका अन्न त्याज्य 
कहते हैं ! तुम्हारे सब अन्नका सम्बन्ध दुष्ट पुरुषोंसे है अतः वह किसी 
सत्पुरुषके आहारके योग्य नहीं है। इस नंगरमें इस समय केवल विदुरजीका 
अन्न ही ग्रहण करने योग्य है ।' 


दुर्योधन इस उत्तरसे मन ही मन बहुत रुष्ट हुआ किन्तु उसके तुष्ट 
रुष्ट होनेपर हृषीकेश क्यों ध्यान देने लगे वे उसके भवनसे बाहर आये । 

श्रीकृष्णके साथ आये लोग राजा धृतराष्ट्रके राजभवनफे बाहर ही 
थे। विदुरजी उन लोगोंको उपयुक्त व्यवस्थामें लग गये थे। श्रोकृुष्ण 
कहीं भी रुके , उनके साथ आये सात्यकि प्रभृतिको तो हस्तिनापुरमें कृत- 
वर्माके सेनापतित्वमें आयी द्वारिकाकी एक अक्षौहिणी सेनाके साथ ही 
ठहरना था । यह सेना श्रीह्वारिकाधीशने स्वयं दुर्योधनको दी थी । 

केवल दारक रथ लेकर दुर्योधनके भवनके द्वारपर खड़ा अपने 
स्वामीकी प्रतीक्षा कर रहा था । उस भवनसे एकाकी श्रीकृष्ण निकले और 
आकर रथमें बंठ गये। दुर्योधने द्वारतक आकर पहुँचाने की शिष्टता भी 
नहीं निभायी थी । उसके मन्त्री या दूसरे साथी भी द्वारतक नहीं आथे थे । 

यह गोपकुमार दासीपुत्र विदुरका ही अतिथि होने योग्य है।' 
श्रीकृष्णके लौटते ही दुर्योधनने कहा था । उसके समर्थक भी इतने अशिष्ट 
नहीं थे कि इसमें उसका साथ देते। गरुडध्वज रथ तो विदुरके ग्रृहकी 
ओर चल चुका था। 

\ 
इयामसुन्दर कल आवेगे , यह समाचार जबसे भिला , विदुर पत्नी 
व्यस्त होगयी थीं । वे यहाँ हस्तिनापुर आयेंगे तो इसी घरमें आयेंगे , यह 
कुछ कहने , सोचनेकी बात नहीं थी । इसमें कहीं किचित भी सन्देह नहीं 


था । अतः पूरे घरको स्वच्छ करना था , सजाना था और श्रीकृषणकी . 


रुचिके पदार्थ प्रस्तुत रखने थे । 
प्रातः वे वासुदेव नगरमें आगये । सब नगरवासी उनका दर्शन करने 


भागे किन्तु जो सर्वथा अपने हैं उनका कहीं ऐसे दर्शन भीड़में किया जाता - 


है। वे तो आयेंगे और सम्मुख बेठ जायंगे तब भर आँख उन्हें देखना है । 
विदुर पत्नीको अवकाश नहीं था। उन्हें बहुत काम था । उनके घर वासुदेव 
आनेवाले थे' और उनके स्वागतकी सब साज-सज्जा स्वयं अपने ही हाथों 
तो की जानी चाहिए। यह काम ऐसा कहाँ है कि इसे दूसरोंपर छोड़ा 
जाय । 

वे आगये । अब धृतराष्ट्रसे मिलते होंगे । भीष्मको प्रणाम करते 
होंगे । मेरे स्वामी उन्हें लेकर आने ही वाले होंगे ।' विदुर पत्नीका मन 
` तन्मय था । उन्होंने किसी प्रकार स्वागतकी सामग्री सजायी और स्नान 
करने बैठी । अपना शरीर भी तो स्वच्छ होना चाहिए । 

“राची ! ओ चाची ।' इस स्वरको भी क्या पहिचानना पड़ता है! 
जन्म-जन्मका परिचित यह सुधास्रावी स्वर श्रवणोंमें पड़ा । गरुडध्वज रथ 
द्वारपर रुका और श्रीकृष्ण रथसे उतरकर पुकार रहे थे । 


55 न पुकार-प्राणीके प्राणोंको जब अनन्त जन्मोंके अनन्तर किसी 
धन्य क्षणमें यह पुक्रार सुनायी पड़ती है-वैसे वे तो पुकारते ही रहते हैं 


किन्तु बहिर्मुख जीव जगतके सुननेमें लगा है तो अन्तर्यामीका आह्वान 


. उसके श्रवण सुन कैसे सकते हैं। कभी जब वह पुकार सुन पड़ती है , 
. शरीरका स्मरण रह सकता है ? वह तो सुन ही तब पड़ता है जब जीव 
नसे , बुद्धिसे भी सात्वत शिरोमणिके 


NCEE, 


| 
| 
| 
। 

वह पुकार और उठकर भागीं द्वारकी ओर । अब यह किसे स्मरण रहे कि 
वे स्नान कर रही थीं। शरीरपर कोई उत्तरीय नहीं था । 

“श्रीकृष्ण आगये।' यह केवल स्मरण रहा । दोड़कर द्वार खोला 
तो उन मयूरमुकुटीने अपना पीतपट झट उतारकर विदुर-पत्नीके ऊपर 
डाल दिया । 

यह्‌ स्थूल सूक्ष्म कारण शरीर जीवका मायिक आवरण है। अपनी 
ओरसे डाला गया अविद्याका आवरण । यह उसे जनादंनसे पृथक करता 
है । दूर बनाये रहता है किन्तु जब इस अविद्याके आवरणको उनको स्मृति 
उतार देती है इसका विस्मरण होजाता है तो वे आते हैं और उनका 
पीतपट , यह्‌ तो उनका दिया हुआ दिव्यावरण है। यह दिव्यदेह , उनको 
सेवाके उपयुक्त इसको लेकर ही हुआ जाता है और तब स्मृति तो इसको 
भी नहीं होती । तब तो बाहर भीतर वे सच्चिदानन्द ही रहते हैं । 

“चाची ! मुझे बहुत भूख लग रही है ।' श्रीकृष्णने स्वयं एक आसन 
खींचा और बेठ गये। दुर्योधनके अत्यन्त परिश्रमसे प्रस्तुत किये गये 
पक्वान्नोंकी चर्चासे ही जिनको अरुचि होगयी थी , जिनको क्षुधा समाप्त 
होगयी थी , वे परिपूर्ण काम विदुरके घर पहुँचते ही बुभुक्षु होउठे थे। 
इन प्रेमधन को कहाँ भूख लगती है , यह इनके पादपद्ममें प्रीत रखनेवाले 
ही पहिचान सकते हैं। 

विदुर पत्नी तो इनको देखते ही शरीर और संसार को विस्मृत हो- 
गयी थीं । उन्हें कहाँ स्मरण था कि उन्होंने इनके लिए क्या-क्या प्रस्तुत किया 
है। शीघ्रतामें केलेकी एक धार मिल गयी उसीको लेकर वे श्री कृष्णके सम्मुख 
बैठ गयीं । वे केले छीलकर ऱ्यामसुन्दरके हाथमें देने लगीं । यंह दूसरी 
बात है कि मन-प्राण सब इन भुवन मोहनमें लगे थे , यह स्मरण ही नहीं 
रहा कि वे केलेका केवल छिलका श्रीकृष्णको दिये जा रही हैं और गूदा 
फेंकती जा रही हैं। 

ओह ! कितने स्वादिष्ट हैं ये।' भगवान यज्ञभोक्ता परमपुरुष भी 
भूल गये कि वे क्या खा रहे हैं। वे पदार्थ तो कभी खाते नहीं और जब 
आराधक आत्मविस्मृत हो चुका , आराध्य उसके प्रेममें तन्मय हुए बिना रह्‌. 
केसे सकता है । जैसे जन्म-जन्मके भूखे हों , ऐसे श्रीकृष्ण उन केलेके छिलकों- 
को खाये जा रहे थे। 


१ पार्थ-सारथि 


अचानक विदुरजी आ पहुँचे। उन्हें पता लग गया कि गरुडध्वज रथ 
उनके भवनकी ओर गया है। उन्होंने शीघ्रठापूर्वेक सबसे विदा ली और 
घरकी ओर भागे । द्वार तो खुला ही था । आते ही जो हृश्य सम्मुख देखा 
तो पत्नीको डाँटा-- तू इन परम सुकुमारको खिला क्या रही है ?' 

अब विदुर-पत्नी चौकी । विदुरजीने पत्नीके हाथसे केले ले लिये-- 
'मैं खिलाता हूँ । तू वस्त्र बदल ले । ८ 

विदुरजी वहीं बेठ गये जहाँ पहिले उनकी पत्नी बेठी थीं । छीलकर 
केला दिया श्रीकृष्णके करोंमें । उन विशवात्माने एक वार उसे भी मुखमें 
लिया और बोले--'इनमें वह स्वाद नहीं है जो इनके छिलकोंमें था ' 

विदुरके नेत्र भर आये। वे बोले-'आपको क्या स्वादिष्ट लगता है, 
जानता हुँ । जो अनुपम प्रीति उसमें थी वह मेरे हूदयमें कहाँ आ पायी है।' 

अब यह फलाहार समाप्त होगया। विदुरने हाथ घुलाया । आचमन 
करके श्रीकृष्णचन्द्र उत्तम आसनपर विराजमान हुए । अब विदुरने विधि- 
पूर्वक उनका पूजन किया। उनके चरणोंको अंकमें लेकर बोले--'आपके 
पधारनेसे यह गृह आज तीर्थं बन गया । मेरे पितर परिपूत हुए । आप 
पुरुषोत्तमने अपनाकर इस जनको धन्य कर दिया ।' 

अतिथि सत्कार होजानेपर विदुरने पाण्डवोंकी कुशल पूछी । श्रीकृष्ण- 
ने विस्तारसे बतलाया कि पाण्डव वया करना चाहते हैं। अपनी बुआ कुन्ती- 
से वे मधुसूदन मिल आये और उन्हें आश्वस्त कर आये । 

पितामह भीष्म, आचार्य्य द्रोण तथा कृप, वाह्लीक एवं. अन्य 
कुछ कुरुवंशी नरेश विदुरके घर ही श्रीकृष्णसे मिलने आये। उन्होंने उत्तम 
सामग्रीसे सजे अपने भवन निवासके लिए देनेकी इच्छा प्रकट की । श्रीकृष्ण 
चन्द्रने उन्हें यह कहकर सम्मानपूर्वक विदा किया--'मैं आपकी इस आकां- 
क्षासे ही अपनेको सत्कृत हुआ मानता हूँ। यहाँ मुझे कोई असुविधा नहीं 


हँ। 

कौरवोंके चले जानेपर रात्रि विश्रामके समय विदुर श्रीकृष्णके 
चरणोंको धीरे-धीरे दबाते हुए उनके समीप बेठ गये और बोले--'केशव ! 
आप यहाँ पधारे , यह मेरा सौभाग्य किन्तु इस समय आपका हस्तिनापुर 


. आना अच्छा नहीं हुआ। दुर्योधन बहुत दुर्बुद्धि है । वह॒ धर्म और अर्थे. 

दोनों छो ड बेटा है। कब वह वया कर बेठे कुछ ठिकाना नहीं हैं। उसे 
किसी सन्म।गमें ले जाना असम्भव है वह विषय लोलुप , अपनेको बहुत 
बुद्धिमान माननेवाला , मित्रोंसे भी शत्रुता रखनेवाला तथा सभीपर सन्देह 
करनेवाला है । आपकी बात , भले वह उसीके हितकी ही हो , सुनेगा इसकी 
कोई सम्भावना नहीं है। वह मान बैठा है कि अकेला कर्ण ही उसके सब 
विरोधियोंको पराजित कर देगा। अतः उसमें सन्धि करनेकी इच्छा ही 
नहीं होती । भीष्म , द्रोण , कर्ण , अश्वत्थामाकी सहायता पाकर वह 
पुरा राज्य हड़पनेको कृत निश्चय है । अतः यहाँ आपका कोई प्रयत्न सफल 
नहीं होगा । यहाँ तो कुछ भी कहना वच्त्रबधिरके सम्मुख वीणा-वादन है । 

पहिले जिन राजाओंने आपके साथ शत्रुता की थी वे सब अब द्वेष 
और भयवश दुर्योधनके आश्रित होगये हैं । वे अब प्राण देकर भी पाण्डवों- 
से लड़नेको प्रस्तुत हैं। अतः आप उन सबके मध्य जायेँ , यह बात मुझे 
अच्छी नहीं लगती है। यद्यपि मैं जानता हूँ क्रि देवता भी आपके सामने 
टिक नहीं सकते किन्तु मेरा हृदय स्नेह कातर होरहा हैं आपका दर्शन 
करके मुझे जो प्रसन्नता होरही है , उसका वर्णन नहीं कर सकता ।' 

श्रीक्ृष्णचन्द्रने सस्मित कहा--'तात ! आप जैसे बुद्धिमान और 
हितेषीको जैसी बात कहनी चाहिए , आपने वही कहा है। माता-पिताके 
समान सुहूदय ही ऐसी सम्मति देते हैं। लेकिन मैं दुर्योधनकी दुष्टता और 
आगत क्षत्रियोंके शन्रुभावको जानकर ही यहाँ आया हूँ । 

'मनुष्यका कर्त्तव्य है कि वह धमतः प्राप्त कर्तव्यको पूर्ण करनेका 
प्रयत्न करे। वह असफल भी हो तो भी पुण्य-भाजन तो हो ही जाता है। मैं 
निष्कपट भावसे कौरवों तथा सभी क्षत्रियोंके हितका प्रयत्न करूं गा । दुर्योधन 
मेरी बात न भी माने तो मैं मूढ़ अधर्मियोंके द्वारा दिए जानेवाले इस कलंफसे 
तो बच ही जाऊंगा कि--'श्रीकृष्ण सन्धि करा सकते थे लेकिन उन्होंने क्रोध- 
वश कौरव-पाण्डवोंको रोका नहीं और महाविनाश होजाने दिया |! 

, बात इतनी सत्य थी कि विदुरजी इसके विरुद्ध कुछ कह नहीं सकते थे। 
इतने विरोधियोंके मध्य उनको अधर्मी , अन्याय परायण जानते हुए भी वे 
कुछ भी कर सकते हैं यह आशंका रहते हुए इतने अल्प सहायकोंके साथ उन 
विरोधियोंका हितचिन्तन करके आनेवाले ये सर्वसुहृदु , सर्वसमर्थ मधुः 
सूदन ही हो सकते हैं। 


१६० पार्थ-सारथी 


श्रीकृष्ण पलंगपर लेट गये । सत्त्व मूर्ति विदुरके नेत्रोंमें आज निद्रा 
क्रहाँ। श्रीकृष्ण समीप हों तो तमस्‌ कहीं आ सकता है। वे लीलामय तो 
निद्रा जागरणका मात्र नरनाट्य करते हैं और आज इस नरनाद्यकी 
आवश्यकता नहीं थी अतः पूरी रात विढुरके साथ बात करते हों व्यतीत 
होगयी । 

प्रातःकाल दोनों ही उठे स्नान; जप, अग्निहोमादि करके सूर्यो- 
पस्थात किया और वस्त्राभूषण धारण किये । गौ , ब्राह्माणादिका दर्शैन- 
सत्कार किया | अब श्रीकृष्णचन्द्र सभामें जानेको प्रस्तुत हुए । 

अपने मामा शकुनिको लेकर सबेरे ही दुर्योधन विदुरके घर 
पहुँचा । उसने श्रीकृष्णको समाचार दिया--महाराज द्षृतराष्ट्र , पितामह 
भीष्म और सभी कौरव सभामें आ गये हैं । आपकी वहाँ प्रतीक्षा होरही है।' 
| श्रीकृष्णने दोनोंका अभिनन्दन किया । दारुकने रथ उपस्थित किया 
तो उसपर वासुदेव विदुरके साथ बैठ गये। दुर्योधन और शकुनि दूसरे 
रथमें श्रीकृष्णके पीछे गये । 
कौरव सभामें श्रीकृष्णने सात्यकिका हाथ पकड़े हुए प्रवेश किया । 
उनके आगे मार्ग दिखाते दुर्योधन और कर्ण चल रहे थे तथा कृतवर्मा तथा 
` _कृषिणु वंशी वीर थे । उन सवंशकी कान्तिने सबको वहाँ निस्तेज कर दिया । 
उनके आते ही भीष्म , द्रोणादि सब उठ खड़े हुए। ध्रृतराष्ट्रकी आज्ञासे _ 

-श्रीकृष्णके लिए सर्वतोभद्र नामक स्वर्ण सहासन रखा गया । 
मधुसूदन सभी आगत राजाओंसे मिलते , उनसे कुशल प्रश्‍न करते , 
उनका अभिवादन स्वीकार करते अपने सिंहासन तक पहुँचे ही थे कि अन्त 
 रिक्षमें देवषि नारदादि दृष्टि पड़े। भगवान वासुदेवने घीरेसे भीष्मसे कहा 
इस राजसभाको देखने ऋषिगण पधारे हैं। आसन देकर उनका आवा- 
उन कीजिये । उनके बैठे बिना यहाँ कोई बैठ नहीं सकता । इन महर्षियोंका 

इतनेमें ही मुनिगण सभाके द्वारपर आ गये । भीष्मने सेवकों द्वारा 
सबके लिए आसन मंगाये । जब महधिगण बेठ गये तो अघ्यं अपित करके 
उनका पूजन किया गया । 

सब राजाओंके बैठ जानेपर ऋषियोंका सत्कार होजानेपर श्रीकृष्ण- 
चन्द्र धृतराष्ट्रको सम्बोधित करके मेघ गम्भीर स्वरमें बोले-'राजनू ! मैं 
यहाँ इसलिए आया हूँ कि क्षत्रिय वीरोंका संहार हुए बिना ही कोरव- 
पाण्डवोंमें सन्धि होजाय। इस समय राजाओंमें कुरुवंश ही श्रेष्ठ है। 
इसमें शास्त्र तथा सदाचारका सम्यक्‌ आदर है। कृपा, दया , करुणा , 
मृदुता , सरलता , क्षमा और सत्य ये सद्गुण दूसरोंकी अपेक्षा कुरुव॑शमें 
अधिक हैं । ऐसे उत्तम बंशमें कोई अनुचित वात आपके कारण नहीं होनी 
चाहिए । कौरवोंमें कोई असदाचरण गुप्त या प्रकट रूपसे होता है तो उसे 
रोकना आपका ही काम है।' 

अब वासुदेवने स्पष्ट दोषारोपण किया--आपके पुत्र दुर्योधनादि न 
केवल धर्मसे , अपितु अर्थसे भी मुख फेरकर क्रूर पुरुषोंके समान आचरण 
करते हैं। लोभके वश इन्होंने धमकी मर्यादा त्याग दी है। अपने भाइयोंके 
साथ इनका व्यवहार अशिष्ट है। आपको यह सब बातें ज्ञात हैं। इसके 
परिणाम स्वरूप कौरवोंने भयंकर आपत्ति आमन्त्रित कर ली है। इस 
आपत्तिकी उपेक्षा की गयी तो पूरी पृथ्वी चौपठ हो जायेगी । आप यदि अपने 
कुलको नाशसे बचाना चाहें तो इसका निवारण किया जा सकता है। 

४ 'मेरे विचारसे दोनों पक्षोंमें सन्धि होना बहुत कठिन नहीं है । आप 

अपने पुत्रोंको मर्यादामें रखिए । मैं पाण्डवोंको नियममें रखूंगा । आप 
पाण्डवों जैसे रक्षक प्रयतन करके भी नहीं पा सकते । यदि पाण्डव-कोरव 
मिलजाये तो संसारमें आपका सामना करनेका साहस कोन कर सकता है । 
इस मेलसे भाप सहज ही लोकपालोंका आधिपत्य प्राप्त कर लेंगे। आप 
पहिलेके समान पाण्डवोंको आगे रखकर उनका पालन करेगे तो सम्पूर्ण 
पृथ्वीका आनन्दपूर्वंक उपभोग कर सकेंगे । ! 

'पाण्डवोंने आपको प्रणाम करके कहा है--हमने साथियों सहित 
आपकी आज्ञासे ही इतने दिनों दुःख भोगा है । हम बारह वर्ष वनमें रहे 
और तेरहवां वर्ष अज्ञात रूपसे व्यतीत किया है। वनवासके समय यही 
नियम बना था कि लौटनेपर आप हमारे पिताके स्थानपर रहेंगे। हमने 

वह शतं पूर्णतः पालन की है। अतः अब आप भी उस समयके निश्चयक्े 
अनुसार व्यवहार करें। हमें अब अपना राज्य भाग मिल जाना चाहिए। 
आप धर्म ओर अर्थके स्वरूपको जानते हैं इसलिए आपको हमारी रक्षा 
करनी चाहिए। हम लोग यदि मार्ग भ्रष्ट होरहे हों तो हमें सत्पथपर 
लाइए और आष स्वयं भी सम्मार्गपर स्थित होइये ।' | 

श्रीकृषणने कहा--पाण्डुपुत्रोंनें सभी सभासदोंसे कहा है कि आप 
सब धर्मज्ञजनोंके मध्य कोई अनुचित बात नहीं होनी चाहिए। यदि सभा- 
सदोंके देखते हुए अधर्मसे धर्मका , असत्यसे सत्यक्रा नाश हो तो उनका भी 
नाश होजाता है। पाण्डव लोगोंने धर्मके अनुसार सत्य एवं न्यायकी बात 
ही कही है। अतः राजन आप पाण्डवोंका राज्य दे दीजिये। मुझे आपसे 
यही अनुरोध है कि इन क्षत्रियोंको आप मृत्यु-पाशसे बचा लीजिए । क्रोध 
तथा लोभके वशमें न होकर पाण्डवोंको उनका पेतृक राज्य दे दीजिए। 
पाण्डब आपकी सेवाको भी उद्यत हैं ओर युद्धके लिए भी । दोनोमें-से आप- 
को जो बात हितकर लगे उसे ही स्वीकार कीजिये ।' 


सभी सभासद श्रीकृष्णके बचन सुनकर चुप रह गये। मन ही मन 
वे अनेक प्रकारकी बातें सोच रहे थे। इसी समय भगवान परशुरामने 
घृतराष्ट्रको प्राचीन आख्यान सुनाकर बतलाया कि 'अर्जुन साक्षात्‌ नर हैं 
और श्रीकृष्ण नारायण । इनसे युद्ध करनेमें किसीका कल्याण नहीं है। 
पाण्डवोंसे सन्धि कर लो ।' ' 


महर्षि कण्वने भी दुर्योधनको समझाया-'तुम्हे युधिष्ठिरके साथ 
सन्धि कर लेनी चाहिए । कौरव-पाण्डव मिलकर पृथ्वीका पालन करे. । ' 

दुर्योधन इससे रुष्ट होगया । वह कर्णकी ओर देखकर हॅँसने लेगा । 
उसने ताली बजाकर कहा--'जो कुछ होनेवाला है , जेसी मेरी मति गति 
होनी है , ईइ्वरने उसके अनुसार मेरा निर्माण किया है, मेरा आचरण 
. उसीके अनुसार है। आपके कथनसे इसमें परिवर्तन केसे हो सकता है।' 


भगवान वेदव्यास , भीष्म पितामह , देवषि नारद तथा घरत राष्टरने 
भी दुर्योधनको समझाया । धुृतराष्ट्रने श्रीकृष्णसे कहा--'केशव ! आपने 
_ जो कुछ कहा है वह सब प्रका रश्रेयस्कर है , न्याय संगत है किन्तु मैं स्वाधीन, 
नहीं हूँ । मेरा पुत्र दुर्योधन न मेरे मनके अनुकूल आचरण करता है, में 
एत्रके अनुसार चलता है। आप किसी प्रकार उसे समझानेका प्रयत्न 


Ea 


शान्ति-दूत १६३ 


करें। वह अपनी माता , विदुरजी , भीष्मादि किसोकी शिक्षापर कुछ 
ध्यान नहीं देता । अब आप ही इस पापमतिकी समझाइयें। यदि इससे 
आपकी बात मान ली तो आपके हाथसे अपने सभी सुहृदोंका यह बत 
उपकार होगा ।' 


धृतराष्ट्रकी यह विवशता सर्वज्ञात थी । वे नाममात्रके नरेश हैं और 
दुर्योधन उनकी नहीं सुनता यह सब जानते थे । अतः अब उनसे कुछ कहने- 
का कोई अर्थ नहीं था । वे चाहते हुए भी कुछ कर नहीं सकते थे । 


श्रीकृष्णचन्द्रने अब बहुत मधुर स्वरमें दुर्योधनसे कहा-- कुरुतत्दन , 
मेरी बात सुनो । इसमें तुम्हें और तुम्हारे परिवारको बहुत सुख भाष्त 
होगा । तुमने उत्तम बुद्धिमानोंके कुलमें जन्म लिया है अतः तुमको उसके 
अनुकूल कार्य करता चाहिए । इस समय तुमने जो कुछ करनेका निश्चय 
किया है वह दुष्ट चित्त , हीनकुलोत्पन्न , क्रूर , निलंज्ज लोगोंके अनुसार 
है। इस सम्बन्धमें तुम्हारी हठ भयंकर है , अधर्म है और प्राणोंको प्यासी 
है। उससे अनिष्ट ही होगा । यह आग्रह निष्प्रयोजन है और निश्चित 
रूपसे निष्फल होने वाला है। इस हठको त्यागकर तुम अपना तथा अपने 
स्वजनोंका हित करोगे । अधर्मं तथा अयशसे बच जाओगे।« 


'पांण्डव लोग बुद्धिमात', शुरवीर , उत्साही , आत्मज्ञ और बहुश्चुत 
हैं। तुम उनसे सन्धि कर लो। इसमें तुम्हारा हित है। तुम्हारे पिता 
महाराज धुतराष्ट्र , पितामह भीष्म , आचार्य द्रोण , कृपाचार्य , बिदुर तथा 
तुम्हारे दूसरे हितेषी गुरुजन सोमदत्त , वाह्लीक , विकर्णं आदि भी यही 
चाहते हैं । n 

'तुममें लज्जा , शास्त्र ज्ञान आदि सद्गुण हैं। अतः तुम्हें माता- 
पिताकी आज्ञामें रहना चाहिए। तुम्हारे पिता पाण्डबोंसे सन्धि करनेके 
पक्षमें हैं। अतः तुम्हें और तुम्हारे मन्त्रियोंको यह प्रस्ताव अच्छा लगना 
चाहिए । जो मोहवश हितकी बात नहीं सुतता उसका कोई काम पूरा नहीं 
होता । उसके पल्ले केवल पश्चात्ताप पड़ता है । जो अपने मतको छोड़कर 


हिंतकी बात सुनता तथा उसका आचरण करता है उसे संसारमें सुख , 


समृद्धि , सुयश मिलता है। जो अपने गुरुजन सत्पुरुषोंको त्यागकर चीच 


१६४ पार्थ-सारथी 


प्रकृतिके पुरुषोंका संग करता है वह बहुत बड़ी विपत्तिमें पड़ जाता है और 


उससे निकलनेका मार्ग भी उसे नहीं । 
'यद्यपि तुमने जन्मसे ही अपने भाइयोंसे कपटका व्यवहार किया है 


किन्तु पाण्डवोंने सदा तुम्हारे प्रति सद्भाव ही रखा है। तुम्हें भी उनके 


. साथ वेसा ही व्यवहार्‌ रखना चाहिए । 
“श्रेष्ठ पुरुष अर्थ , घर्मं और कामको प्राप्त कराने वाला प्रयत्न करते 


हैं। यदि इनमें कहीं विरोध हो , तीनोंकी प्राप्ति संभव न हो तो वे धर्मके ही 
अनुकूल रहते हैं । मध्यम पुरुष अर्थको प्रधान मानते हैं और इन्द्रिय लोलुप , 
धर्म विमुख पुरुष तो अधम है। काम प्राप्तिकी वासनामें पड़कर वह नष्ट 
होजाता है। विद्वान लोग त्रिवर्गंकी प्राप्तिका एकमात्र उपाय धर्मको ही 
मानते हैं । 

'जो पुरुष अपने सद्व्यवहार करनेवालोंसे दुर्व्यवहार करता है वह 
कुल्हाड़ीमें लगे काष्ठके समान स्वयं अपने ही कुलका संहार कर लेता है। 
जिनमें किसीको नीचा दिखानेकी इच्छा न हो, उनकी बुद्धिको लोभसे 
भ्रष्ट नहीं करना चाहिए। जिसकी बुद्धि लोभसे दूषित नहीं है उसीका 
मन कल्याण साधनमें लग सकता है । ऐसा पुरुष संसारमें किसीका अनादर 
नहीं करता । 


'क्रोधसे आविष्ट व्यक्ति अपना हिताहित कुछ सोच नहीं सकता। | 


अतः दुर्जनोंकी अपेक्षा यदि तुम पाण्डवोंका संग करोगे तो तुम्हारा कल्याण 
होगा । तुम पाण्डवोंकी ओरसे मुख मोड़कर किसी दूसरेके भरोसे जो अपनी 
रक्षा करना चाहते हो , वह सफल नहीं होगी । कर्ण , दुःशासन , शकुति- 
के हाथमें अपने ऐक्वर्यको सौंपकर तुमने जो पृथ्वीको जीतनेको आशा को 
है वह स्वप्न जेसी है। 

“तुम्हारे समीप जितनी सेना एकत्र है , तुम्हारे जितने भी सहायक 
हैं-भीष्म , द्रोण , कर्ण , कृप , अश्वत्थामा , भूरिश्रवा , जयद्रथ आदि 


थे सब मिलकर भी क्रोधमें भरे भीमसेन ओर अर्जुनके आगे टिक नहीं सकते। ' 


युद्धमें अर्जुनको पराजित करना सुर , अघुर तथा गन्धर्वोके भी वशमें नहीं 


है । अतः तुम युद्धमें मन मत लगाओ । र 
'विराट नगरमें अकेले अर्जुनसे युद्ध करके इन सब महारथियोंने कौन- 


-सा सुयस प्राप्त किया था ? जिसने संग्राममें साक्षात्‌ शिवको सन्तुष्ट कर 
दिया उस अर्जेय ओर विजयी गाण्डीवधन्वाको तुम जीतनेकी आशा करते 


' शांति-दूत १६५ 


“लुम अपने पुत्र , भाई तथा सम्बन्धियोंकी ओर देखो । ये तुम्हारे 
लिए नष्ट न हों। अपनेको कुलघाती मत बनाओ । कुरुवंशका बीज-बना 
रहने दो । अपनी कीतिको कलंकित मत करो । 


तुम्हारी हानि क्या है पाण्डवोंसे सन्धि करनेमें ? महारथी पाण्डव 
तुम्हें ही युवराज बनायेंगे। इस साम्राज्यपर तुम्हारे पिता धृतराष्ट्र ही 
स्थापित होंगे। बड़े उत्साहसे अपने पास आती राजलक्ष्मीका तिरस्कार 
मत करो । पाण्डवोंको आधा राज्य देकर उन्हें अपना सहायक बना लो और 
महान ऐश्वर्य प्राप्त करो । इस प्रकार तुम चिरकाल तक अपने मित्रोंके 
साथ आनन्द मना सकोगे ।' 


श्रीकृष्णचन्द्रके इस भाषणमें साम , दान , दण्ड और भेद सभी 
कुछ था। दुर्योधनको भीष्म , द्रोणाचार्यं , विदुर तथा धुतराष्ट्रने भी 
समझाया कि 'श्रीकृष्णकी बात माननेमें उसका हित है । सन्धि करनेका यह 
सुअवसर हाथसे नहीं जाने देना चाहिए ।' 

दुर्योधन इन सव बातोंको सुनकर और अधिक चिढ़ गया। उसने 
कहा--“'केशव ! आपको भली प्रकार सोच समझकर बोलना चाहिए । आप 
तो पाण्डवोंके प्रेमकी दुहाई देकर उलटी सीधी कह रहे हैं। क्या आप सदा 
बलाबलका विचार करके ही मेरी निन्दा किया करते हैं ? आप, विदुरजी , 
आचार्य, पिताजी और पितामहजी अकेले मेरे ऊपर ही सारा दोष लाद रहे हैं 
किन्तु मैंने विचार कर देख लिया , मुझे अपना कोई छोटा-सा दोष भो नहीं 
दीखता । 


“पाण्डव अपने व्यसनवश दूतमें लगे । उसमें मामा शकुनिने उनको 
जीत लिया , इससे उन्हें वनमें जाना पड़ा इसमें मेरा क्या अपराध था कि वे 
मञरे साथ विरोध बढ़ाते हैं? मैं जानता हूँ कि पाण्डवोंमें हमारा सामना 
करनेकी शक्ति नहीं है तब वे उत्साहके साथ हमारे साथ शत्रुताका बर्ताव 
क्यों करते हैं? हम आपकी डरानेवाली बातोसे डरनेवाले नहीं हैं । हमें तो 
ऐसा कोई क्षत्रिय नहीं दीखता जो हमें समरमें जीतनेका साहस कर सके । 
फिर स्वधर्म पालन करते हम समरमें काम आगये तो स्वगं प्राप्त करेंगे। 
यह तो क्षत्रियका प्रधान धर्म है। अतः युद्धमें यदि वीरगति प्राप्त हो तो 
भी हमें पश्चात्ताप नहीं है । ८ 


१६६ पार्थ-सारथि 


“मुझ जैसा वीर पुरुष धर्म रक्षार्थं केवल ब्राह्मणोंको नमस्कार करता 
है । दूसरे किसीको मैं कुछ नहीं समझता । पिताजी मुझे जो राज्य दे चुके 
हैं, बह मेरे जीवित रहते मुझसे कोई ले नहीं सकता । वाल्यावस्थामें मेरे 
अज्ञानके कारण ही पाण्डबोंको राज्य मिल गया था। अब वह उन्हें फिर 
नहीं मिल सकता । अपने जीवित रहते मैं मुईकी नोंक रखी जा सके इतनी 
भूमि भी पाण्डवोंको नहीं दूंगा । 

दुर्योधतकी बात सुनकर श्रीकृष्ण क्र होकर बोले-- तुम्हें वीर शय्या- 
की इच्छा है तो वह तुम्हें शीघ्र प्राप्त होगी । अपने मन्त्रियोंके साथ थोड़े 
दिन और धैर्यं रख्खो, स्मरण रख्खो कि बहुत बड़ा जन-संहार होगा और उसके 
उत्तरदायी तुम होगे । 

“तुम कहते हो कि पाण्डवोंके साथ तुमने कोई दुर्व्यवहार नहीं किया ? 
तुमने कुमन्त्रणा करके कुटिलतापूर्वक अपने पिताके द्वारा उन्हें चूत क्रीड़ाके 


लिए बुलवाया । वे तुम्हारे पिताको सम्मान्य मानते रहे ओर उनकी आज्ञा ` 


नहीं टाली , यह उनका अपराध था ? 

(्रीपदीको भरी सभामें बुलाकर तुमने जो कुछ कहा और किया वह 
अपनी भाभीके प्रति तुम्हारा सद्व्यवहार था ? तुमने वारणावतमें माता 
सहित उनको फूँक देनेका षड्यंत्र किया यह तुम्हारी निर्दोषिता है ? तुमने 
भीमको विष दिया । पाण्डवोंके प्रति तुम्हारी सदा खोटी बुद्धि रही है। 
तुम उन्हें उनका पैतृक भाग नहीं दोगे तो भ्रष्ट होकर उनके हाथों मरनेसे 
तुम्हें कोई बचा नहीं सकता। तुम अपने गुरुजनों , हितैषियोंकी उपेक्षा 
करके अपने कुमन्त्रियोंके बहकावेमें आ गये हो । यह अधर्म , अपयश और 
विनाशका मागे है ।' 

श्रोकृष्ण बोल ही रहे थे कि दुःशासनने दुर्योधनसे कहा-'राजम्‌ | 
आप यदि अपनी इच्छासे पाण्डवोंसे सन्धि नहीं करेंगे तो मुझे ऐसा लगता है 
कि ये पितामह, पिताजी और आचाय द्रोण आपको , मुझे तथा कर्णको 
बाँधकर पाण्डवोंको दे देंगे । 

भाईकी बात सुनकर दुर्योधन क्रोधके कारण काँपने लगा । सर्पेके 
समान दीर्घशवास छोड़ता वह विदुर , भीष्म , वरृतराष्ट्र , द्रोण आदि 

सभीका तिरस्कार करके वहाँसे उठकर चला गया । उसके भाई , मंत्री तथा 
. समर्थक राजा भी उसके साथ सभा छोड़कर चले गये । यह देखकर भीष्म 


शांति-दूत १६७ 


बोले--श्रीकृष्ण ! मैं तो समझता हूँ कि इन सब क्षत्रियोंका काल ही आ 
गया है। इसीसे ये सब दुर्योधनका अनुसरण कर रहे हैं। 

श्रीकृष्णने अब कहा--'कौरव कुलके समर्थ वयोवृद्ध लोगोंका ही यह 
प्रमाद है कि ऐव्वर्य मदसे उन्मत्त दुर्योधनकों वे बलपूर्वक बन्दी नहीं बना 
लेते । मैं स्पष्ट कह रहा हूँ कि दुर्योधन , दुःशासन , कर्ण तथा शकुनिको 
बांधकर पाण्डवोंको सौंप दीजिए । कुलकी रक्षाके लिए व्यक्तिको , ग्रामकी 
रक्षाके लिए कुलको और देशकी रक्षाके लिए ग्रामको त्याग देना चाहिए । 
अपनी रक्षाके लिए सम्पूर्ण पृथ्वीका त्याग भी नीति है। भतः समस्त 
क्षत्रियोंको विनाशसे बचानेके लिए आपलोग दुर्योधनको बन्दी करके पाण्डवों- 
से सन्धि कर लें । 

घृतराष्ट्रका पुत्र-मोह्‌ बहुत प्रबल था। वे दुर्योधनको बन्दी करनेकी 
बात सोच भी नहीं सकते थे । उन्होंने विदुरको भेजकर गान्धारीको राज- 
सभामें बुलवाया । उनको आशा थी कि माताके समझानेसे दुर्योधन मान 
जायगा । गान्धारीने पतिको आकर उलाहना दिया--राजन ! अधिक 
दोष तो आपका हो है। आप ही पुत्रके मोहमें प्रारम्भसे पड़े हैं । दुर्योधन- 
को पापी जानकर भी आप उसके अनुसार चलते रहे। वह तो काम, 
क्रोध , लोभमें पड़ा है । अब आप बलपूर्वक भी उसे इस मार्गसे हटा नहीं 
सकते । अपने पुत्रको कुसंगी , लोभी , दुरात्मा जानते हुए भी आपने राज्य- 
का संचालक उसे बना दिया , अब यह उसीका फल है।' 

धृतराष्ट्र और गान्ध।रीके कहनेसे विदुर दुर्योधनको बुलाने गये । वह 
माताको बात सुनने सभामें तो आ गया किन्तु क्रोधसे उसके नेत्र लाल हो 
रहे थे। वह सर्पके समान फुफकार रहा था। गान्धारीने पुत्रको झिड़क- 
कर गुरुजनोंक्री बात मानकर सन्धि कर लेनेको कहा । उसे प्रेमपूर्वेक नीतिका 
उपदेश किया किन्तु दुर्योधनने तो माताको बातपर ध्यान ही नहीं दिया । 
कुछ देर वह्‌ चुपचाप बैठा रहा और फिर कोई उत्तर दिये बिना उठकर 
अपने मन्त्रियोंके समीप चला गया। 

इस प्रकार दुर्योधन द्वारा सभी कुल वृद्धों तथा माता-पिताकी उपेक्षा 
किए जानेसे सब उदास होगये । मृत्यु मस्तकपर आजाती है तो मनुष्य इसी 
प्रकार अशिष्ट , बिचारहीन एवं हितेषियोंको शत्रु समझनेवाला होजाता है । 

_ राजा धृतराष्ट्रसे बोले-- राजन्‌ ! दूतको, बन्दी बनाना सत्पुरुष 


दुर्योधनकी दुरभिसन्धि 


दुर्योधन सभासे उठकर अपने मन्त्रियोंके पास चला गया था । वहाँ 
शकुनि , कर्णं , दुःशासनक्रे साथ उसने सलाह की--'यह कृष्ण राजा घृत- 
राष्ट्र तथा भीष्मके साथ मिलकर हमें बन्दी करना चाहते हैं। हमलोग 
पहिले ही बलपूर्वक इन्हें बम्दी बना लें । वासुदेवको बन्दी हुआ सुनकर 
पाण्डवोंका पूरा उत्साह पानीके छींटेसे दूधके उबालके समान बैठ जाथगा। 
वे किकतंव्यविमूढ़ हो जायेंगे । 

कर्णने कहा--'राजम्‌ ! कार्यं बहुत कठिन है। लेकिन आप जो 
उचित समझें , मैं उसमें पूरी शक्तिसे आपके साथ हूँ ।' 

सात्यकि संकेतसे ही दूसरोंका भाव समझ जाते थे। वे सभासे उठे 
और बाहर आकर कृतवर्मासे बोले -'तुम स्वयं कवच धारण करके अपनी 
सेना सहित सभाके द्वारपर ,आजाओ और सेनाको व्यूह बद्ध खड़ा करो मैं 
श्रीकृष्णचन्द्रको तबतक सूचना देता हूँ ।' 

कृतवर्माने सिंह गर्जना किया--कौरवोंको एक अक्षौहिणी सेना 
पाण्डवोंके साथ युद्धमें सहायताके लिए दी गयी है किन्तु यदि वे श्रीद्वारि- 
काधीशपर हाथ उठाते हैं तो हम प्राण देकर भी उस उठनेवाले हाथको 
काठ देंगे ।' 

सात्यकिके नेत्र अंगार होरहे थे-'अकेले चक्रपाणि पुरुषोत्तम समस्त 
सुरासुरके लिए अजेय हैं और यहां तो उनके साथ तुम हो , मैं हूँ तथा 
हमारे और भी सहायक हैं । यादव वीरोंका शौर्य इन दुरभिमानियोंने देखा 


नहीं है । 


कृतवर्माने शीघ्रतापूर्वक सेना सज्जित की । सात्यकिने सभामें जाकर 

धीरेसे भगवान वासुदेवको दुर्योधनके दुविचारकी सूचना दी । इसके पश्चात्‌ 
घर्म , अर्थ 

ते हैं किन्तु आपके मूर्ख पुत्र वही कुमन्त्रणा कर 


पमके भी विरुद्ध मान 
तने उतावले हैं कि श्रोकृषणको बन्दी करनेका 


के लिए इ 


मरनेके 

कुविचार इन्हें सरल लगता है। अब इस प्रयत्नमें ये मारे जायें तो अपराध 
इनका ही होगा ।' 

'विदुरने चेतावनी दी--'राजन्‌ ! आपके सभी पुत्र क्या आज ही 
यमपुर पहुँचनेको उत्सुक हैं ? श्रीकृष्णका तिरस्कार करके उन्हें बन्दी बनाने 
जाकर तो वे वेसे ही नष्ट होजायँगे जेसे पतंग अग्तिमें पड़कर भस्म हो 
जाते हैं ।' 

धृतराष्ट्र भयसे काँप उठे जब उन्होंने सुना कि सात्यकिको प्रलयंकर- 
का महास्त्र पाशुपत प्राप्त है और वे इस समय उसका प्रयोग करें तो कोई 


इसे अधर्म नहीं कहेगा । श्रीकृष्णके चक्रका ही किसीके पास क्या प्रति- 


कार है ? 

श्रीकृष्णचन्द्रने बैठे-बेठे ही शान्त स्वरमें कहा--“राजन्‌ ! यह तो 
देखना है कि आपके पुत्र मुझे बन्दी बंनाते हैं या मैं उन्हें बाँध लेता हूँ । मैं 
अब यादि आपके सब पुत्रोंको उनके अनुयायियों सहित बाँघकर पाण्डवोंको 
सौंप दूँ तो मेरा यह कार्य अनुचित तो नहीं होगा !' 

घुतराष्ट्रका साहस नहीं हुआ कि वे श्रीकृष्णसे कुछ कहें | उन्होंने 
विदुरको दुर्योधनको बुलानेके लिए भेजा। विदुरके कहनेपर दुर्योधन 
अनिच्छापूर्वक वहाँ आया । घतराष्ट्रने उसे धिक्क्रारा--तू इतना दुर्बुद्धि 
और पापी होगया है कि श्रीकृष्णको बन्दी करनेकी बात तेरे मनमें आती 
है ? इन्द्रके साथ सत्र सुर मिलकर भी जिनके हाथसे पारिजात नहीं ले सके 
उसे तू बाँधेगा ? जसे कोई वायुको हाथसे नहीं पकड़ सकता , पृथ्वीको 
सिरपर नहीं उठा सकता वैसे ही कोई भी बलपूर्वक श्रीकृष्णको बाँध नहीं 
सकता ।' 

विदुरते कहा--दुर्योधन ! तुमको कदाचित पता नहीं कि नरकासुरने 
श्रीकृष्णको बाँधनेका विचार किया था। उसके नगरमें भी ये अकेले 
गये थे । उसौके मार्गसे तुम्हें जाना है ? तुम इनके तिरस्कारका साहस 
करोगे तो अभी साथियोंके साथ नष्ट हो जाओगे ।' 

दुर्योधन कुछ कहता या वहासि चला जाता इसके पूर्व ही श्रीकृष्णचन्द्र 
उठ खड़े हुए और बोले--तुम अज्ञानवश यह समझते हो कि मैं एकाकी हँ । 
तुम सब मिलकर मुझे पकड़तेकी दुराशा ही करते हो। समस्त पाण्डव , 


१७० पार्थ-सा रथि 


सब यादव वीर , आदित्य , वसु , रुद्र तथा ऋषिगण सब यहीं हैं। मैं 
सर्वात्मिक , सर्वाधार हूँ । मुझ विराटको तुम बाँधोगे !' 

यह कहकर श्रीकृष्णने अट्टहास किया । दिशाएँ, शत सहस्र आदित्य 
उदय होगये हों, ऐसे प्रकाशसे भर गयीं । श्रीकृुषणके उस अनादि अनन्त 
झरीरमें सब देवता अंगुष्ठ परिमाण जेसे दीखने लगे। द्वादश आदित्य , 
साध्य , अष्ट वसु , एकादश रुद्र, अस्विनीकुमार इन्द्रादि लोकपाल , 
मरुद्गण , यक्ष , गन्धं , राक्षस , देत्य , दानव--सब उस शरोरसे 
अभिन्न दीखते थे । 


भुजाओंसे श्रीबलराम और अर्जुन प्रकट हुए। शेष चारों पाण्डव 
पृष्ठ भागमें थे । प्रद्यम्तादि समस्त यादव शूर शस्त्र सज्जित सामने खड़े 
थे । श्रीकृष्णकी अनेकों भुजाएँ प्रकट होगयी थीं और उनमें अनेक प्रकारके 
शास्त्र थे । उनके नेत्र कर्ण , नासिकासे अग्निकी प्रचण्ड लपटें निकल 
रही थीं । 

दुर्योधन , शकुनि , दुःशासनादि तो पहिले ही क्षणमें भयसे कापे , 
स्वेदसे स्तात हुए और मूच्छित होगये । कर्णने हाथ जोड़ रखे थे और नेत्र 
बन्द कर लिये थे। वह भी उस तेजको देखनेमें समर्थ नहीं था । केवल 
द्रोणाचाय , भीष्म , विदुर , संजय और )ऋषिगण ही उस स्वरूपका दशैन 
करनेमें समर्थ हुए। देवताओंकी दुन्दुभियाँ बजने लगीं और गगनसे पुष्प 
वर्षा होने लगी । 

विदुरसे सुनकर भुलराष्ट्रने प्रार्थना की--'दयामय ! आप अनन्त 
करुणा सिन्धु हैं अतः मुझपर भी कृपा कीजिए । मैं केवल आपके ही दर्शन 
करना चाहता हूँ । दूसरे किसीको देखनेमें मेरी रुचि नहीं है मैं आपको 
देख सक इतनी देरको मुझे नेत्रदान कर दें ।' 


सहसा धृतराष्ट्रको नेत्र प्राप्त होगये । श्रीकृष्णकी स्तुति करने लगे । 
पृथ्वी काँपने लगी । समुद्रमें उत्ताल तरंगें उठने लगीं । प्रकृति उस प्रचण्ड 
स्वरूपका प्राकट्य देर तक सहनेमें असमर्थ थी । अतः श्रीकृष्णने उसका 
तिरोभाव कर लिया । धुतराष्ट्रके नेत्र भो उसीके साथ लुप्त होगये । 
' दुर्योधनादिको तो उसके पश्चात्‌ भी सचेत होकर सावधान होतेमें समय 


i बल्ब rr rr,“ 

. अब श्रीकृष्णचन्द्रने ऋषियोंसे अनुमति ली ओर सात्यक्रि तथा कृत- 
बम का हाथ पकड़कर सभा भवनसे उठ खड़े हुए । उनके चलनेको प्रस्तुत 
होते हो ऋषिगण भी अन्तर्धान होगये । 


श्रीकृष्णको चलते देखकर सव कौरव तथा राजागण उनके पीछे- 


पीछे चलने लगे। दारुक गरुडध्वज रथ लिये द्वारपर खड़ा था ! भगवान 


वासुदेवके साथ ही उनके रथपर सात्यकि तथा कृतवर्मा भी बेठ गये । 

महाराज धृतराष्ट्र संजयका सहारा लेकर द्वार तक आगये थे। 
उन्होंने श्रीकृष्णसे कहा--'आपने प्रत्यक्ष देख लिया कि अपने पुत्रोंपर मेरा 
कितना वश है । मैं चाहता हूँ कि मेरे पुत्रों और पाण्डवोंमें मेल होजाय 
और इसके लिए प्रयत्न भी करता हूँ किन्तु मेरी अवस्था तो आपने देख 
ही ली।' 

श्रीकृष्णचन्द्रने रथपर बेठे बेठे ही राजाओंकी ओर मुख करके 
कहा--'कौरवोंको सभामें जो कुछ हुआ , उसे आप सबने देखा है। महा- 
राज धृतराष्ट्र भी इस विषयमें अपनेक्रो असमर्थ बतला रहे हैं। अतः मैं 
अब राजा युधिष्ठिरके समीप जानेके लिए आप सबसे. आज्ञा लेता हूँ ।' 


हकः 


साता कुन्तीका सन्देश 


श्रीकृष्णचन्द्र चले तो भीष्म , द्रोण, , कृप विदुर , धृतराष्ट्र , 
वाह्लीक , अश्वत्थामा , विकणं , युयुत्सु , कर्ण , दुर्योधनादि भी उनके 
पीछे कुछ दूर गये । भगवान वासुदेव अपनी बुआ कुन्तीके यहाँ सीधे गये । 
धृतराष्ट्र तो संजयके साथ लौट गये किन्तु शेष लोग प्रतीक्षा करते रहें । 
वे देवी कुन्तीके समीप भी नहीं गये और इतनी दूर भी नहीं थे कि वहां 
होनेवाली बातें सुत न सकें । सब देवी कुन्तीके समीप जाय यह उचित नहीं 
था । तब कुन्ती देवीको सबका सत्कार करना पड़ता और वासुदेवको 
बुआसे अकेले मिलनेका अवसर नहीं मिलता । लेकिन सब यह जाननेको 


5 


\ 

भी उत्सुक थे कि वहाँ क्या होता है और उन्हें भगवानूको विदा करने नगर 
सीमा तक जाना भी था । 

श्रीकृष्णे जाकर बुआके चरणस्पश किये और कौरव सभामें जो 
कुछ हुआ था उन्हें संक्लेपमें सुनाकर कहा- अब आप मुझे आज्ञा दें। मैं 
पाण्डवोंके पास जाऊँगा । आपकी ओरसे उनको क्या कहना है ?” 

कुन्ती देवी स्थिर बैठ गयीं। वे गम्भीर स्वरमें बोलीं--केशव ! 
तुम राजा युधिष्ठिरसे कहना कि पृथ्वीका पालन तुम्हारा धर्म है। उसकी 
बहुत हानि होरही है। अब तुम व्यर्थ समय नष्ट मत करो । प्रजापति 
ब्रह्माने अपनी भुजाओंसे क्षत्रियको उत्पन्न किया है , अतः उसे अपने बाहु- 
बलसे ही आजीविका करनी-चाहिए । राजासे सुरक्षित रहकर प्रजा जो धर्म 


करती है उसका चतुर्थांश राजाको मिलता है। चारों वर्णोके लोगोंको | 


धर्म में स्थित रखनेका दायित्व राज्यका है । 


'तुमने इस समय अपनी बुद्धिसे जो संतोषका मार्ग अपनाया है वह 
न तुम्हारे पिताने अपनाया , न मैंने , न तुम्हारे पितामहने । मैं सदा 
तुम्हारे यज्ञ , दान , तप , शोर , प्रज्ञा , महत्ता और बलकी कामना 
करती रही हूँ। धर्मात्मा पुरुषको चाहिए कि बह राज्य प्राप्त करके दानसे , 
बलसे ,मधुर वाणीसे लोगोंको वशमें रस््े। | 
ब्राह्मण भिक्षा जीवी बन सकता है किन्तु तुम्हारे लिए यह वृत्ति 
अनुचित है । कृषि-वाणिज्य वेश्य वृत्ति है। शूद्रकी आजीविका सेवा है । 
क्षत्रियको प्रजापालन करके जीवन निर्वाह करना चाहिए । 
तुम्हारे जिस पेतृक भागको शत्रुओंने हडप लिया हैं उसे साम, 
दान, दण्ड या भेद नीति-किसी भी उपायसे उसका उद्धार करना 
चाहिए । इससे बढ़कर दुःखकी और क्या बात होगी कि तुम्हारे जसा पुत्र 
पाकर भी मैं दूसरोंके टुकड़ोंपर हष्टि लगाए रहती हूँ। अतः क्षात्र धमं 
अपनाओ ! युद्ध करो | § ; 
देवी कुष्तीने यह स्पष्ट आदेश देकर विदुलाका आख्यान सुना दिया , 
युधिष्ठिरको युद्धोद्यत करनेके लिए। फिर कहा-'जनादंन ! अर्जुनस 
हना तेरे जन्मके समय आकाशवाणी हुई थी कि 'यह शिशु इन्द्रके समान 
जीत लेगा। यह 


रहकर युद्धमें सभी हत्रुओंको 

पूरी पृथ्वीको अपने वशमें करेगा । इसका सुयश स्वगे तक व्याप्त होगा । 
श्रीकृष्णकी सहायतासे संग्राममे सब कोरवोंका संहार करके राज्य प्राप्त 
करेगा ।” यदि धर्म सत्य है तो ऐसा ही होगा । अब तुम देववाणीको सत्य 
करनेके लिए उद्यत होजाओ।' 


भीमसेनके लिए उस वीर माताने सन्देश दिया--'क्षत्राणी जिस कामके 
लिए पुत्र उत्पस्त करती है उसका अवसर आ गया है। अब उठ और 
शत्रुओंका संहार करके अपने पौरुषको सार्थक कर ।' 

उस वीर माताने अपनी पुत्रवधू द्रौपदीको प्रशंसा की । कहलाया-- 
“पत्री तू उत्तम कुलमें उत्पन्न हुई है । तूने जो धर्यं , पतिपरायणता दिख- 
लायी है , वह तेरे ही योग्य है ।' 

नकुल-सहदेव दोनोंके लिए संक्षिप्त संदेश-'लुम दोनों प्राणोंकी बाजी 
लगाकर पराक्रमसे प्राप्त भोगोंको ही भोगनेकी इच्छा करो ।' 


अन्तमें उन पुण्यश्लोका पृथाने कहा-'कृष्ण ! मुझे राज्य जाने, . 


द्यतमें हारने तथा पुत्रोंके वनवासका दुःख नहीं है । मेरी पुत्रवधुने रोते हुए 
कोरव-सभामें जो दुर्योधनके दुर्वचन सुने थे उसका मुझे बहुत दुःख है । भीम 
और अर्जनको उसका स्मरण कराके कहना कि उनके लिए वह बहुत बड़े 
अपमानकी बात है । 

'ेरे पृत्रोंसे मेरी ओरसे कुशल पूछना और मेरी कुशल सुना देना । 
अब तुम जाओ । तुम्हारा मार्ग निर्विघ्न हो । तुम ही मेरे पुत्रोंके एकमात्र 
आश्रय हो । उनकी रक्षा करते रहना ।' । 

श्रीकृष्णने बुआको प्रणाम करके उनकी प्रदक्षिणा की और वहाँसे 
बाहर आये । 


कर्णकी मनस्विता 


श्रीकृष्णचन्द्रने बुआके घरसे बाहर आकर भीष्मादि सबको आग्रह 
करके विदा कर दिया किन्तु कर्णको अपने रथपर बेठा लिया । अब कृतवर्मा 
भी विदा होगये थे और सात्यकि दूसरे रथपर बेठ गये थे । 

हस्तिनापुरसे बाहर आकर श्रीवासुदेवने कर्णका हाथ पकड़कर बहुत 
मृदुतासे कहा—'तुमने वेदज्ञ ब्राह्मणोंको बहुत सेवा को है। उनसे परमार्थ 
तत्त्वका श्रवण किया है । अतः मैं तुमसे यह गुप्त बात बतलाता हूँ कि तुम 
सूतपुत्र नहीं हो । देवी कुन्तीने कन्यावस्थामें तुम्हें सूर्यके द्वारा जन्म दिया 
है । धर्मानुसार तुम पाण्डु पुत्र हो और बड़े होनेसे तुम्हीं राज्याधिकारी 
हो । तुम्हारे पितृपक्षमें पाण्डव हैं ओर मातृपक्षमें यादव । 

तुम मेरे साथ चलो। तुम्हारा वास्तविक परिचय पाकर युधिष्ठिर 
और उनके भाई द्रौपदीके पाँचों पुत्र तथा अभिमन्यु तुम्हारा चरण-वन्दन 
करेंगे। मेरी इच्छा है कि पहुँचते ही महषि धौम्य तुम्हारे लिए हवन करें 
और वेदज्ञ ब्राह्मण तुम्हारा अभिषेक करे। हम सब भी तुम्हें तिलक 
करेगे । युधिष्ठिर तुम्हारे युवराज होंगे । वे हाथमें श्‍वेत चामर लेकर 
तुम्हारे पीछे रथपर बेठेगे। भीमसेन तुम्हारे ऊपर श्वेत छत्र लगावेंगे । 
अर्जुन तुम्हारे सारथि बनेगे। सब पाण्डवोंके पुत्र तथा समर्थक तुम्हारे पीछे 
चलेंगे । मैं तुम्हारे पीछे ही चला करूंगा । तुम चलकर अपने भाइयोंको 
साथ लो और साम्राज्य भोगो । 

थह भे नीति सफल नहीं होगी , श्रीकृष्ण यह जानते थे किन्तु 
कर्णके साथ उचित व्यवहार किया जाना चाहिए , यदि वह स्वीकार करे , 
यह अच्युतकी इच्छा थी । 

कर्णने गम्भीर होकर कहा--'माधव ! सोहाद्वे , स्नेह तथा मित्रताके 
नाते मेरे हितकी इच्छासे आपने जो कुछ कहा ठीक है । मुझे भी पता है 
कि धर्मानुसार मैं पाण्डु पुत्र हूँ । कुन्ती देवीने कन्यावस्थामें भुवन भास्क रसे 
मुझे गर्भेमें धारण किया ओर उन्हींकी आज्ञासे मुझे त्याग दिया । 
अब्र कर्णका स्वर भारी होगया--'अधिरथ सूत मुझे प्रवाहमें बहते 
पाकर घर ले गये । उनकी पत्नी राधाने मेरा पालन किया । उन महनीयाकै 

स्तनोंमें स्नेहाधिक्यसे दूध आ गया। मेरा। मल-मूत्र उठाया उन्होंने । अतः 


~ 


मैं धर्मको जानकर भी उनके पिण्डका लोप कैसे कर सकता हूँ । 

अधिरथ सूतने मेरा नाम वसुषेण रखा । वे मुझे अपना ही पुत्र, 
मानते हैं। मेरे सब संस्कार उन्होंने कराये । युवा होनेपर उन्होंने कई सूत 
कन्याओंसे मेरा विवाह करा दिया । उनसे अब मेरे पुत्र , पोत्र भी होचुके 
हैं। अब सम्पूर्ण पुथ्वीके साम्राज्यके लोभसे , भयसे अथवा अन्य कारणसे 
भी मैं इन सम्बन्धियोंको छोड़ नहीं सकता । 

'दुर्योधनते मेरे ही भरोसे शस्त्र उठानेका साहस किया है। इसीसे 
संग्राममें मुझे अर्जुनके साथ द्वैरथ युद्धको नियुक्त किया गया है । मैं मृत्यु , 
बन्धन , भय अथवा लोभके कारण दुर्योधनको धोखा नहीं दे सकता । इससे 
तो मेरे साथ अर्जुनकी भी अपकीति ही होगी ।' 

कर्णने बहुत भाव भरे स्वरमें कहा-'मधुसूदन ! एक अनुरोध आप 
मेरा मान लें। हमलोगोंकी जो गुप्त बात यहाँ हुई है उसे आप कहीं प्रकट 
न करें। युधिष्ठिर धर्मात्मा हैं , जितेन्द्रिय हैं । उन्हें पता लग गया कि मैं 
कुन्तीका ज्येष्ठ पुन्न हूँ तो वे राज्य ग्रहण नहीं करेंगे । मुझे वह विशाल 
साम्राज्य मिला तो मैं उसे दुर्योधनको ही दे दूंगा । मैं ऐसा नहीं चाहता । 
मैं चाहता हूँ कि जिनके नेता आप हैं, योद्धा अर्जुन हैं वे धर्मात्मा युधि- 
ष्ठिर ही सर्वदा शासन करें ।' 

अब कर्णेने क्षमा माँगी--'मैंने अपनी छुद्रतावश और दुर्योधनकी 
प्रसन्न॒ताके लिए पाण्डवोंके प्रति जो कटु वाक्य कहे हैं वह निश्चय मेरा 
कुकर्म है । मुझे उसके लिए पश्चात्ताप है। आप उदार शिरोमणि मुझे 
क्षमा करें। 

“श्रीकृष्ण ! जब आप मुझे अर्जुनके द्वारा मारा गया देखेंगे , जब 
भयंकर गर्जेना करते भीमसेन दुःशासनका रक्तपान करेंगे ओर दुर्योधनको 
मार देंगे तभी दुर्योधनका यह रण-यज्ञ समाप्त होगा । : 

केशव ! रोगशय्यापर पड़े-पड़े क्षत्रियके लिए मरना कलंककी बात 
है। कुरुक्षेत्र तीनों लोकोंमें पवित्र क्षेत्र है । वहाँ आपका श्रीमुख देखते हुए 
क्षत्रिय योधा शस्त्राग्निमें शरीर छोड़कर स्व प्राप्त करें , अब आप यही 
विधान करें । मेरे इस विचारको भी गुप्त रखकर ही आप अर्जुनको युद्धमें 
ले जावें ।' 

कर्णकी बात सुनकर श्रीकृष्ण हँसे । फिर सस्मित बोले--तुमने मेरा 
प्रस्ताव स्वीकार नहीं किया तो मैं अब तुम्हारी ही बात' मान लेता हूँ । 
इसमें तो तनिक भी सन्देह नहीं है कि पाण्डवोंको ही विजय होगी । 

अब तुम जाकर द्रोणाचार्य , कृपाचार्य , भीष्म और दुर्योधनसे भी 
कहना--'यह मास उत्तम है। इस समय फलोंको बहुतायत है । मक्खियाँ 
कम होगयी हूँ । कीचड़ सूख गया है। जल स्वादिष्ट होचुका है। न 
अधिक शीत है , न अधिक उष्णता । सुखमय समय है। आजसे सातवें 
दिन अमावस्या है। उसी दिनसे युके लिए समर भूमिमें आओ ।ॐ आगत 
सब राजाओंको यह समाचार देना। तुम्हारी युद्धको इच्छा है तो वह 
पूर्ण हो ।' 

कर्णने कहा--आप जान-बूझकर मुझे क्यों मोहमें डालते हैं ? भू- 
भार हरणके लिए यह महासंहार तो आपका ही विधान है , इसमें मैं , 
शकुनि तथा धृतराष्ट्रके पुत्र तो निमित्तमात्र हैं ।' 

कर्णने श्रीकृष्णका आलिंगन किया । उनसे विदा माँगकर उनके 
रथसे उतर पड़ा । वह हस्तिनापुर चला गया । 


युद्धको प्रस्तुति 


विराटनगर लौटकर भगवान वासुदेवने विस्तारसे वह सब सुनाया 
जो हस्तिनापुरमें हुआ था । कुन्तीका सन्देश दिया । यह भी बतलाया कि 
दुर्योधनने भीष्मको प्रधानसेनापति नियुक्त किया है और उनलोगोंने पुष्य 
नक्षत्रमें कुरक्षेत्रको कुच कर दिया है । 

श्रीकृष्णकी बात सुनकर युधिष्ठिरने भाइयोंसे सेताके विभाग किये । 
सात अक्षौहिणी सेना पाण्डवोंके पक्षमें एकत्र हुई थी । उसके सात सेनापति 


# युद्धारम्भका दिन मागंशीर्ष शुक्ल ११ है क्योंकि युद्धके प्रथम दिन 
ताका उपदेश हुआ । इससे पूर्वं १०-दिन व्यवस्थामें लगे होंगे । 

नियुक्त किये गये--१. महाराज द्रुपद , २. महाराज विराट , ३. धरृष्टद्युम्न , 
४. शिखण्डी , ५. सात्यकि , ६. चेकितान और ७. भीमसेन । 

इसपर युधिष्ठिरने कहा--'समस्त संसारके सारासार तथा बलाबल- 
को श्रीकृष्ण ही ठीक ठीक जानते हैं। अतः ये जिसके लिए सम्मति दें, 
डसीको सेनापति बनाया जाय । भले वह शास्त्र संचालनमें कुशल होया न 
हो। वह वृद्ध हो या युवा हो , हमारी जय पराजयके एकमात्र कारण 
ये वासुदेव ही हैं। हमारे प्राण , राज्य , भाव-अभाव सब इन्हीपर अव- 
लम्बित हैँ। सबके कर्ता-धर्ता थही हैं , इन्हींपर सब कामोंकी सिद्धि है। 
हम सब तो इनकी इंगितके अनुवर्ती हैं ।' 

इस समर्पणमें पाण्डवोंमें दो सत नहीं था , संभव ही नहीं था और 
समर्पणके साथ ही विजय तो सुनिश्चित होगयी। श्रीकृष्णके प्रति सम्पूर्ण 


समर्पण करनेवालोंको पराभव देनेवाली. शक्ति तोन कभी उत्पन्न हुई , 


न होगी । 

कमल लोचन श्रीकृष्ण बोले--“राजन्‌ ! मैं डन सभी वीरोंको प्रधान 
सेनापति पदके योग्य मानता हूँ जिनके नाम इस पदके लिए गिनाये हैं। ये 
सभी पराक्रमी योधा हैं, आपके लिए प्राण देनेको प्रस्तुत हैं । लेकिन मेरी 
सम्मतिमें धनुष , कवच , खड्ग धारण किये , रथारूढ़ यज्ञके अर्निकुण्डसे 
प्रकट कुमार धृष्ट्युम्न हीको प्रधान सेनापति बनाना उचित है।' 

श्रीकृष्णकी सम्मतिसे पाण्डवोंने युद्धकी यादव पद्धति अपनायी । 
सर्वत्र प्रचलित पद्धति यही थी कि प्रधान सेनापति ही युद्धका प्रधान 
होता था। उसीको सेताक़ा संचालन , संरक्षण तथा स्वयं आगे रहकर 
समरका प्रधान भाग सम्हालना था । यादवोंने इसमें एक संशोधन किया 
था। उनके प्रधान सेनापलि द्वारिकामें अनाधुष्ट थे किन्तु प्रधान योधा 
सात्यकि थे । कोरव पक्ष सवंत्र प्रचलित परिपाटीके अनुसार प्रधान सैना- 
पति चुनकर चला । जब एक सेनापति मारा गया तो दूसरेको प्रधान 
सेनापति बनाया गया। भीष्म , द्रोण , कर्ण और शेव्य ये क्रमशः चार 
प्रधान सेनापति दुर्ोधनके दलके बने । 

यादव-युद्ध पद्धति अपनाकर पाण्डबोंने प्रधान सेनापति धृष्ट्युम्नको 
बनाया और प्रधान योधा अर्जुनको चुना । इस पद्धतिमें प्रधानं सेनापतिका 
दायित्व सेनाका संचालन , सरक्षण , उसे व्यूह बद्ध करना तथा उसकी 

ब्यवस्था करना था। प्रधान योधा सेनाके निरीक्षण , संरक्षण आदि दायि- 
त्वसे मुक्त था ओर सेनाके साथ प्रधान सेनापतिको उसीकी सहायता करना 
था । प्रधान योधाको ही युद्धक्रा प्रधान भाग सम्हालना था और कहाँ किस- 
से युद्ध करना है , कहाँ आघात करना है आदि निर्णयमें वह स्वतंत्र था। 
वह सेनाका संचालक तो नहीं था किन्तु स्वयं चाहे जहाँ-जसे संग्राम करनेको 
स्वतन्त्र था ओर सेना उसकी सहायक थी । 


इस पद्धतिका एक परिणाम इस युद्धमें प्रकट हुआ कि प्रधान सेनापति 
अन्तिम विजय तक एक ही बना रहा। वह कभी विपत्तिमें नहीं पडा। 
सब बड़े आघात प्रधान योधाको ही सम्हालने पड़े । वह समर्थ न भी होता 
तो भी सेनाकी संचालन व्यवस्था सेनापतिके परिवर्तनके कारण बदलना 
नहीं पड़ता । 


उत्तम विजय मूहुतेमें श्री कृष्णकी सम्मतिसे पाण्डवोंने भी प्रस्थान 
किया । वस्तुओंको बेलगाड़ियोंसे भेजनेकी व्यवस्था हुई | डेरे-तम्बू , सवा- 
रियाँ , यंत्र , कोष , व्यवसाययोंका समूह , चिकित्सक सभी साथ थे। 
पांचाल राजकुमारी द्रौपदी अन्य महिलाओं तथा दास-दासियोंके साथ 
उपप्लव्य शिविरमें रुकों । वहीं परकोटे तथा पहरेदारों द्वारा स्त्रियों तथा 
कोषको सुरक्षा व्यवस्था थी । 


व्यूहबद्ध होकर , ब्राह्मणोंको दान करके यह पाण्डव सेना कुरुक्षेत्र 
पहुँची । इमशान , देवमन्दिर , तीर्थ तथा ऋषियोंके आश्रमोंसे दूर , जल, 
घास तथा ईंधनको सुविधा देखकर चोरस समतल प्रशस्त भूमिमें शिविर 
स्थापित हुआ । श्रीकृष्णने पाण्डवोंके समान ही सुन्दर , सुवधापूर्ण शिविर 
सब सहायक नरेशोंके लिए बनवाये। सहस्रो वेद्य , शिल्पी आदिसे परि- 
पुर्ण वह पूरा नगर बन गया जिसमें व्यवसाथियोंने भव्य बाजार बना लिया 


था। 


शक्तिका संस्तवन 


धर्मराज युधिष्ठिरने कुरुक्षेत्रकी रणभूमिमें पितामह भीष्म द्वारा व्यूह- 

बद्ध कौरव सेनाको देखा । कौरवोंके पास पाण्डवोंसे ड़ेढ़ गुनीसे भी अधिक 

सेना थी , ग्यारह अक्षौहिणी सेना । उसे देखकर युधिष्ठिर उदास होकर 

अर्जनसे बोले--“'धनंजय ! महातेजस्वी भीष्मने शास्त्रोक्त विधिसे जिस 

का निर्माण किया है इसका भेदन मुझे तो असम्भव लगता है। इसने तो 

और हमारी सेनाको संशयमें डाल दिया है। इस व्यूहसे हमारी रक्षा कसे 
हो सकेगी ?' 


अर्जन हसकर बोले--'राजन्‌ ! संग्राममें केवल संख्या बल , शस्त्र 
बल और युद्ध कोशलसे विजय नहीं होती । थोड़ेसे मनुष्य भौ बुद्धि , गुण , 
संख्यामें अपनेसे अधिक वीरोंको जीत सकते हैं, यदि सत्य , दया , धर्म 
और उद्यम उनके साथ हों । देवताओंका कहना है कि जहाँ धर्म होता है 
उसी पक्षकी विजय होती है । अतः इस युद्धमें हमारी विजय निर्चित है। 


'देवषि नारदका कहना है-'जहाँ कृष्ण हैं , वहाँ विजय है।' विजय 
सदा श्रीकृष्णकी अनुगामिनी है । विश्वम्भर श्रीकृष्ण हमारे साथ हैं। वे 
आपकी विजय कामना करते हैं। उन सनातन पुरुष गोविन्दका तेज अनन्त 
है अतः मुझे तो आपके विषादका कोई कारण दीखता नहीं । हमारी विजय 
असन्दिग्ध है ।' 


अब युघिष्ठिरने अपनी व्यूहाकारमें अवस्थित सेनाको आगे बढ़नेकी 
आज्ञा दी । ब्राह्माणोंको दान करके , स्वस्तिवाचन पूर्वक धर्मराज अपने 
रथपर आरूढ़ हुए । 


युद्धस्थलमें संनिकोके दोनों पक्ष इतनी दूर आगये कि वे एक दूसरेको 
स्पष्ट देख सके तब श्रीकृष्णने भीष्मकी ओर सकेत करके अर्जनसे कहा-- 
“कुरुकु लकी ध्वजा पहरानेवाले ये भीष्म प्रधान सेनापति हैं। इनको घेरकर 
जो बहुत बड़ी सेना इनकी सुरक्षाके [लए खड़ी है उसका पहले संहार करके 
तब तुम भीष्मसे युद्धकी इच्छा करना ।' 

कौरवोंका एक बड़ा दुर्भाग्य था कि उनके पक्षके सब अपनी ही शक्ति- 
को मुख्य मानते थे जबकि भारतीय सनातन धर्म सब कार्योमें आधिदैविक 
सहायताको प्रमुख मानता है । जिस वस्तु या क्रियाका जो अधिदेवता है 
उसकी अनुकूलता प्राप्त हो तो कर्म सुग हांजाता है , अन्यथा शक्ति तथा 
कमं-कोशल होनेपर भी कार्यमें अनेक विघ्न आते हैं और उसकी सफलता 
सन्दिग्ध होजाती है । श्रीकृष्णकी छाया भी प्रमाद नहीं छूती वे किसी 
ओरसे असावधान नहीं होते अतः युद्धका समय उपस्थित हुआ देखकर 
इन्होने अर्जुनसे कहा--'महाबाहो। युद्धारम्भसे पूर्वं शत्रुओंको पराजित 
करनेको कामनासे तुम पवित्र होकर दुर्ग विनाशिनी सिहवाहिनी दुर्गा- 
का स्तवन करो ।' 
अपने सखाकी आज्ञा मिलते ही अर्जुने धनुष रथमें रख दिया। वे 
रथसे नीचे उतर गये जलसे आचमन करके हाथ जोड़कर शक्तिकी स्तुति 
करने लगे-- 
“सिद्ध सेनानेतृ , मन्दराचल वासिनी , अष्टभृजे , सिद्धदायनी , तुम्हें 
नमस्कांर। 
कुमारी , काली , कापाली , कृष्णपिगले , भद्रकाली , महाकाली , 
विजये , तुम्हें पुनः प्रणाम । 
` 'दुष्ट दलनी , चण्ड-मुण्ड विनाशिनी चामुण्डे , चण्डी , भगवती 
दुर्ग , तुम्हें नमस्कार 7 
| 'तारिणी , कात्यायनी , अम्बिके , मथूरपिच्छक्री ध्वजाधारिणी , 
नन्दात्मजे , कृष्णानुज़े , महिषमदिनी , कोशिकी , तृमुण्डमालिके तुम्हें ` 
बारम्बार प्रणाम । 
'उमा , शाकम्भरी , ३वेता, गौरी, कृष्णा, केटभनाशिनी, 
हिरण्याक्ष , विरूपाक्षी , धूम्राक्षी प्रलयंक री , शकरी तुम्हें शतशः प्रणाम । 
माता , महादेवि , वरदायिनी ! मैं आपका आह्वान करता हूँ। 
इस युद्धमें विजयका वरदान दो मुझे। , 
वनमें , रणमें , दुर्गममें, घरमें , नभमें , पातालमें , भूमिपर ,. 
जलमें सवत्र तुम्हीं रक्षिका हो , मुझे अपने आशीर्वाद और अभयकरोंको 
छायासे कृतार्थ करो ।' 
सहसा आकाश असीम प्रकाशसे परिपूर्ण होगया । यद्यपि उसे केवल 
और श्रोकृष्णने ही देखा । सायुधाष्ट महाभुजा सिंहवाहिनी दुर्गा 

उस प्रकाशके मध्य प्रकट हुई। वरद मुद्रामें दाहिना नीचेका हाथ उठाकर 
बोलीं -'अर्जुन । तुम शीघ्र शत्रुओंपर विजय प्राप्त करोगे । मैं जिनकी 
आज्ञाकारिणी हूँ , अनुगामिनी हूँ , अनुजा हूँ वे स्वयं तुम्हारे रथपर उपस्थित 
हैं। वे जहाँ हैं, मेरी समस्त सहानुभूति और सेवा वहीं है ।' 

आशीर्वाद देकर देवी अन्तहित होगयीं । अर्जुन फिर अपने रथपर 
बठ गये । 


६ 
बबेरीक-वध 


अ<ानक भीमसेनका पोत्र घटोत्कच पुत्र बबेरीक युद्ध भूमिमें छप- 
स्थित हुआ । यह राक्षस आकारमें अपने पितासे भी प्रचण्ड था और 
एकाकी ही रहता था । उसके समीप धनुष था और कुछ थोड़ेसे वाण थे । 
उसने चर्म वस्त्र धारण किये थे और अभी अपनी तपःस्थली पश्चिम समुद्र 
तटसे सीधे ही आया था । प्रसिद्ध था कि इसने अत्युग्र तप करके आश्‍्चर्य- 
जनक सिद्धियाँ प्राप्त की हैं । 


श्रीकृष्ण तथा सभी पाण्डवोंकी वन्दना की बर्बरीकने और सबकी 
प्रदक्षिणा करके बोला--'युद्धके इस इतने बड़े आयोजनकी क्या आवश्यकता 
है ? प्राणियोंक्ी मृत्युका समय उनके जन्मके समय ही निश्चित होजाता 
है । मृत्युका निमित्त भी निश्चित रहता है। अतः उस निमित्तको उपस्थित 
कर देना मात्र उन्हें मार देगा । जिनकी मृत्यु इस समय नही होनी है और 
शस्त्रसे नहीं होनी है , उन्हें कोई आयोजन मार नहीं सकता ।' 

युधिष्ठिरने कहा--'वत्स ! तुम्हारी बात ठीक है । संग्राममें जिनकी 
झस्त्रसे मृत्यु निश्चित है उन्हींके मरणका निमित्त यह युद्ध बनेगा ।' 


बरबेरीकमे हसकर कहा--'इसके लिए इतना श्रम तथा इतना आयो- 
जन व्यर्थ है । यह निमित्त तो मेरे दो शर उपस्थित कर सकते हैं ।' 


आश्‍्चयंसे युधिष्ठिरने कहा--तुम यह केसे कर सकते हो ?' 


इसे कृतार्थं कर 

आप देखें !? यह कहकर बबंरीकने एक लाल रंगकी भस्म निकाली 
और अपने एक पोले वाणमें भर दी । धनुषकी प्रत्यंचा चढ़ाकर उसने उस 
बाणको चढ़ाया और बिना किसी लक्ष्य के कोई मन्त्र पढ़कर आकाशकी ओर 
छोड़ दिया। वह मुट्ठी भर भस्म इतनी बढ़ गयी कि उससे वहाँका पूरा 
आकाश अरुण होउठा। क्षणोंमें ही वह धूलि नीचे उतरी और दोनों 
सेनाके सैनिकों , अश्वों , गजों आदि सबकी छातीपर नन्हे बिन्दुके रूपमें 
जम गयी । 

बर्बेरीक अट्टहास करके बोला--आंप देख लें । इस समय जिनकी 
भी शस्त्रसे मृत्यु होनेवाली है उन्हें मैंने चिह्वांकित कर दिया है। उन सबके 
वक्षपर लाल बिन्दु बन गया है। अब मैं दूसरा वाण सन्धान करता हूँ। 
उससे शत , सहस्न शर प्रकट होंगे और इन सबके वक्षको विदीर्ण करके 
इनको मृत्युके मुखमें फेंक देंगे । 

बर्बरीक दूसरा वाण हाथमें लेकर धनुषपर चढ़ाये इससे पूवं ही 
श्रीकृषणका दाहिना हाथ ऊपर उठा । उनके स्मरण करते ही उनका अमाष 
चक्र उनकी उठी तज़ेनीमें घूमने लगा कोई कुछ समझे इससे पहिले ही 
चक्रने बर्बरीकका मस्तक उसके धड़से काट दिया। वह सिर श्रीकृष्णके 
चरणोंपर ही गिरा । 

आइचर्य , शोक , भयसे सब स्तब्ध रह गये किन्तु उस कटे सिरसे 
शब्द गूंजा--सर्व समर्थं पुरुषोत्तम ! आपके करोंसे मरकर मैं धन्य 
होगया। देव जनादन ! एक ही कामना अपूर्ण रह जाती है वह यह 
कि मैं इस युद्धको देखना चाहता था |! 

श्रीकृष्णने झुककर दोनों हाथोंमें अपने पदोंक्रे समीपसे वह सिर उठा 
लिया और उसकी ओर देखकर बोले--'तुम सप्राण रहोगे और यह संग्राम 
सम्पूणं देखोगे। भगवान रुद्र तुम्हें अपनी मुण्ड मालामें स्थान देंगे ।' 

वह मस्तक श्रीकृष्णने स्वयं वहाँ समीप बहुत ऊंचे रक्षके शिखरकी 
डालीपर स्थापित कर दिया । 

भीमसेन और अर्जूनने एक शब्द नहीं कहा । यद्यपि उनके नेत्रोंसे 
टपकते अश्रु उनकी व्यथा सूचित करनेको पर्याप्त थे । घटोत्कचने आकर 
मधुसूदन के पदोंमें मस्तक रखा । वह मनस्वी प्रसन्न स्वरमें बोला-- आपके 
दिया । इसका जन्म लेना सफल होगया।' 


छ 

युघिष्ठिरने वेदनापूर्ण स्वरमें कहा--'जनादेत ! अपने पक्षके इतने 
अनुपम वौरका वध किया आपने ?” 


श्रीकृष्णने गम्भीर वाणीमें उत्तर दिया-'धर्मराज ! मेरा न कोई 
प्रिय है , न अप्रिय ! घर्मकी मर्यादाका ध्यान रखकर जो चलता है वह 
भेरा रक्ष्य है और जो उसे नष्ट करना चाहता है मैं उसके दमनमें संकोच 
नहीं करता । दोनों सेनाओंमें अनेक लोगोंने त्रिविध वरदान पाये हैं। 
सबकी मर्यादा नष्ट करके जो उन्हें मार देनेको उद्यत होगया , उसको 
इतनी बड़ी शक्ति विश्वमें कितना अनर्थं उपस्थित कर सकती थी ? दूसरा 
कोई इसे मारनेमें समर्थ नहीं था ।' 

दोनों सेनाओंको व्यूहबद्ध देखकर दुर्योधन आचारं द्रोणके समीप 
गया । उसने दानों सेनाओक प्रधान प्रधान वीरोंका परिचय देकर कहा-- 
'पाण्डवोंकी सेना परिमित है । यद्यपि उन्होंने आपके ।रष्य घृष्टद्युम्नको 
प्रधान सेनापांत बनाया है किन्तु अपनी सेनाका संरक्षक भीमसेनको और 
ब्रधान योधा अर्जुनका नियत किया है। यह रणनीति किसी एकपर पूरा 
दायित्व ही नहीं डालती । इससे अव्यवस्था उत्पन्न हो सकती है । 


'अपनी सेना अपार है और उसका पूरा दायित्व अपने प्रधान सेना- 
पति भीष्मपर है। अमित पराक्रम पितामह अकेले हो शत्रुको पराजित 
करनेमें समर्थ हैं। अतः आप सब महारथी मिलकर अपना पूरा घ्यात 
भोष्मकी रक्षापर ही रखें ।' 


दुर्योधनको उत्साहित करनेके लिए पितामह भीष्मने उच्च स्वरसे 
सिह गर्जन किया और शंख ध्वनि करने लगे। प्रधान सेनापतिका शंख 
बजाना युद्धारम्भके लिए सावधान होनेका संकेत था। अतः दूसरे कौरव 

पक्षके महारथियोंने भी अपने अधरोंसे शंख लगा लिये । नगाड़े , भेरी , 
झुंगे आदि सभी रणवाद्य एक साथ बजने लगे । 

इसी समय श्वेत अश्वोंसे जुता कपिध्वज नन्दिघोष रथ आगे आया 
और श्रीकृष्णने अपना पांचजन्य तथा भर्जुनने देवदत्त शंख ओष्ठोंसे लगाया । 
राजा युिष्ठिरका अनन्त विजय , भौमसेनका भयानक शब्द करनेवाला 
पोण्डूक तथा नकुल सहदेवके सुघोष एवं मणिपुष्पक शंख भी निनादित होने 
लगे । पाण्डब पक्षके महारथियोंनें भी अपने शंखनादसे दिशाएं गूंजा दीं । 
भेरियाँ , दुन्दुभियाँ भी बजने लगीं। यह शब्द इतना प्रच०ड था कि कौरव 
पक्षसे उठता शब्द इससे दब गया । बहुतसे कोरव पक्षके संनिक इसे अपने 
विपक्षमें अपशकुन मानकर भयभीत होगये । 

इसी सभय अर्जुनने श्रीकृष्णचन्द्रसे कहा--अच्युत ! मैं देखना 
चाहता हूँ कि दुर्बुद्धि धृतराष्ट्रके पुत्रोंका प्रिय करनेकी इच्छासे कौन-कौन 
इस युद्धमें उनकी सहायता करने आये हैं। अतः भेरा रथ दोनों सेनाओंके 
मध्य ले चलें ।' 


श्रीकृषणचन्द्रने रथ बढ़ाकर दोनों दलोंके ठीक मध्यमें कौरव महा- 
झैनापति भीष्मके रथके सम्मुख खड़ा किया और कहा--विजय ! इन 
कौरव पक्षीय लोगोंको देख लो ।' 

अर्जुनने शत्रुपक्षीय सनिकोंको देखना प्रारम्भ किया और उनकी 
मुखश्री मलिन हाती चली गयी। उनके नेत्रोसे अश्रुधारा गिरने लगो | 
डनका शरीर काँपने लगा । पूरा शरीर पसीनेसे भीग गया। वे बहुत व्यथा 
भरे स्वरमें बोले -'श्रीकृष्ण ! यहाँ शत्रु कहाँ हैं ? ये हमारे पूज्य पितामह 
भीष्म „ ये हमारे शस्त्र-गुरु आचारं द्रोण , ये कुलाचार्य कृप और ये मामा 
शल्य । इस सम्मुखके समाजमें मुझे तो अपना शत्रु कोई दीखता नहीं हैं । 
हमारे भाई हैं, भतीजे हैं , साले हैं , इवसुर हैं, सम्बन्धी ही सम्बन्धी 
सम्मुख हैं सब मेरे सामने । 

- "हमको अपने लिए तो राज्य , सुख , भोग चाहिए नहीं था। यह 
सब चाहिए था अपने स्वजनों , सम्बन्धियोंके लिए ओर वे सब हमारे पक्ष | 
. या विपक्षमें प्राण त्याग करने आ खड़े हुए हैं। ये नहीं: रहेगे तो राज्य, | 

सम्पत्ति , ऐश्वर्यंका हम क्या करेंगे ? इससे हमें क्या घुख मिलेगा ? 


॥ 

जिनकी पुष्प-चन्दनसे हमें पूजा #रनी चाहिए उन गुरुजनोंपर अब 
मुझे घातक प्रहार करना पड़ेगा ? हम विजयी भी होगये तो इनके रक्तसे 
सनी सम्पत्ति ही तो हमें प्राप्त होगी । वह हमें सदा जलाती रहेगी या सुख 
देगी ? जनार्दन ! मैं केसा सूरं होगया था कि इस बातको पाहले समझ 
नहीं सका । 


'बुतराष्ट्रके पुत्र दुवृ द्व हैँ । लोभने उनकी मतिको मलिन कर दिया ' 


है। वे प्रत्यक्ष परिणामको भो नहीं देख पाते हैं और मरने षा खड़े हुए हैं 
किन्तु हम तो अन्धे नहीं हुए हैँ । हमें तो अपने कुलका सम्पूर्ण विनाश प्रत्यक्ष 
दीख रहा है । अतः हमें इससे क्यों नहीं बचना चाहिए । 

'कुलमें कोई नहीं रहेगा तो श्राद्ध पिण्डदानकी परम्परा केसे चलेगी ? 
सुना है कि श्राद्धका लोप पितरोंके नरक-पतनका हेतु होता है। यह युद्ध 
तो हमारे कुलका ही उच्छेद कर देगा १ सब युवा-बृद्ध यदि युद्धमें मारे गये 
तो उनको स्त्रियाँ या तो सती हो जायेगी अथवा आचार भ्रष्ट बनेंगी । 

अनाथ शिशुओंका दन ,”विधवाओंका क्रन्दन , सतिथोंका शाप 
और कुल वधुओंको कुलटा बनानेका कुकर्म-यह युद्ध हमें यही तो देनेवाला 
है । हम इसाके लिए यहाँ इतने उत्साहसे एकत्र हुए हैं ? मैं इस अल्प भूमि- 
खण्डके लिए तो कया समस्त पृथ्वी अथवा त्रिलोकीके राज्यके लिए भी ऐसा 
युद्ध करना नहीं चाहता । 

. इसर युद्धको अपेक्षा तो संजयकी वह सम्मति ही श्रष्ठ है कि हम 
पाण्डवोंको कहीं भिक्षा मांगकर अपना जीवन व्यतीव कर देना चाहिए । 
पहिले भी तो हम प्रथम वनवासके समय भिक्षाजीवी रहे हैं। मुझे उस 
जीवनमें कोई दोष नहीं दीखता । यह्‌ युद्ध करके स्वजनोंका संहार करनेसे 
वह कहीं श्रेथस्कर हैं 

मैं युद्ध करनेमें सक्षम नहीं हूँ। मेरा शरीर कांप रहा है। शरीरमें 
रोमांच होरहा है। हृदय बेठा जारहा है। नेत्रोके आगे अन्धकार छा रहा 
है। में अपने हाथों पूज्य गुरुजनोंपर दार-सन्धान करू इससे तो कहां 
कल्याणभ्रद है कि मुझ दस्त्रहोनपर ये झस्त्रसज्ज कौरव टूट पड़ें ओर मुझे 
मार डालें । मैं इनका कोई प्रतिकार नहीं करू गा । 

'मेरी बुद्ध मोहित होरही है। मैं कतेब्यका निर्णय करनेमें असमर्थ 
होरहा हूँ। माधव ! मैं आपका शिष्य हुँ। आपकी शरण हूँ। ज्ञानधन 

गोविन्द ! आप मुझे मागे दर्शन करावें । मुझे क्या करना चाहिए , इसको 
आप ही समझावें । मेरा उग्र क्षत्रिय स्वभाव तो स्वजनोंको मृत्यु सम्मुख 
देखकर सो गया है। धर्मका निर्णय करनेमें मैं असमर्थ होगया हूँ । विश्वके 
परमगुरु ! मैं आपके पद-पंकजोंमें प्रपन्न हूँ । मेरी रक्षा करो।' 

अर्जुने अन्तमें कहा-'अच्युत ! मैं युद्ध नहीं करूंगा ।' यह कहकर 
उसने धनूष हाथसे नीचे डाल दिया। त्रोण उतार दिये और रथके पिछले 
भागमें सिर झुक्राकर बेठ गया । 

कान्तिहीन , मस्तक झुक्राथे , रुदन करते , कापते स्वरसे रोमांचित- 
की भाँति शक्ति , साहस , शोयं शून्य अर्जुनकी अवस्था शोचनाय होगयी 
थी । कोई अत्यन्त शुद्ध हृदय , स्वार्थ शून्य , सहृदय व्यक्ति ही सम्मुख 
संहार देखकर इतना कातर हो सकता है। 

शुद्वान्त.करण , परदुःखकातर , स्वयंके समस्त सुख , स्वार्थसे 
सर्वंथा विरक्त , अत्यन्त द्रवित हृदय अर्जुनसा उत्तम अधिकारी गीताके 
ज्ञानोपदेशक्रा सृष्टिमें दूसरा मिलना सम्भव नहीं था । अतः विश्वेक गुरुको 
वाणीको उस अलोकिक ज्ञान-गंगाके आविर्भावकी भूमिका प्राप्त होगयी । 


® 
गीतोपदेश 


व्यवितिका अहंकार ही है कि वह कर्ता है। प्रत्येक प्राणी अपने ही 
प्रारब्धके अनुसार सुख दुःखका भोग करता है और सबको मृत्यु एवं मृत्युका 
हेतु भी निश्चित है। जगतका संचालक एक समर्थे , सर्वेज्ञ, ईश्वर है 
इस मानकर भी हम जब अपने या अन्यके पाप-पुण्यक्रा करणीय अकरणीयका 
विचार करते हैं तो इसके मूलमें कतृ स्वाभिमान अथ च अज्ञान ही होता है | 

“पश्यतान्‌ कुरूनिति’ भगवान श्रीकृष्णने कहा--'इन कुरुओंको-- 
करनेवालोंको , कतृ त्वके अभिमानियोंको देखो ।' 

अजुन स्वय भी अभी उसी भूमिकामें था अतः उसे वहाँ सब अपने 
सगे सम्बन्धा ही दिखाई पड़े । वह उनके सहारको कल्पनासे ही अत्यन्त 

अवसन्न होउठा। अर्जुनने कहा-'कार्पण्य दोपोपहत स्वभावः? कृपणताके 
दोषसे मेरा स्वभाव उपहत होगया है। श्रीकृष्णने इसे स्वीकार नहीं कियाः। 
उन्होने प्रारम्भ ही किया--क्लेव्यं मास्म गमः पार्थ' अर्जन ! नपुंसक मत 
बनो । यह तुम्हारा कार्पण्य नहीं , नपुंसकता है । 

पुरुषको देश , काल , परिस्थिति तथा अपनी योग्यताके अनुसार 
प्राप्त कतेव्यका पालन अहंकार रहित होकर करना चाहिए। इसमें जब 
अपने अथवा दूधरोंका मोह मध्यमें आ जाता है तो व्यक्तिकी बुद्धि सम्मूढ़ 
होजाती है। यह 'छुद्र' हृदय दौर्बल्यं' ही है। 

शरीरमें जेसे शेशवसे कौमारावस्था , यौवन तथा वार्धके परि- 
वतन होते हैं , इनमें व्यक्ति स्वयं भी कुछ नहीं कर सकता , ये कर्मानुसार 
नेसगिक ही होते हैं, वेसे देहान्तर प्राप्ति भी कर्मानुमार प्राप्त होनेवाली 
नेसगिक अवस्था ही है। इसमें भी व्यक्ति स्वयं अथवा दूसरे कुछ कर 
नहीं सकते । 

अब प्रइन रहता है सुख-दुःखका । ये सुख-दुःख भी व्यक्तिको उसके 
कर्मानुसार ही प्राप्त होते हैं। इनमें दूसरे केवल निमित्त बनते हैं , वस्तुतः 
कारण नहीं होते और सुख-दुःख केवल मात्र स्पशं हैं, शरीर तथा शरीरके 
हेतुभूत तन्मात्राओंमें तादात्म्यके कारण हैं। इनमें न सुख स्थायी है , न 
दुःख । ये आने जानेवाले वेग हैं। जब इन्हें रोका नहीं जा सकता , कर्मा- 
नुसार इन्हें आना तथा जाना ही है तो इन्हें सहन करनेका अभ्यास कर 
लिया जाना चाहिए । यह सुख-दुःख जिसे विचलित नहीं करते , व्यथित 
नहीं करते , वह अमृतत्वको प्राप्त होता है। 

शरीरमें जो चेतना है वह एक है , सर्वव्यापी है, सर्वकारण कारण 
है। वह अविनाशी है। उसे कोई किसी प्रकार मार नहों सकता और 
शरीर मरणधर्मा है। उसकी मृत्यु टाली नहीं जा सकती । अतः अनिवार्य 
मृत्युके लिए शोक करना अनुचित है। 

अर्जुनको युद्धका निमित्त इसलिए बनना चाहिएत क्योंकि वह क्षत्रिय 
है । युद्ध उसको स्वधर्मके अनुसार प्राप्त है। उसने स्वयंको इसके लिए 
पहिलेसे प्रस्तुत किया है। प्रसिद्ध किया है। उसके स्वजन उसीपर निर्भर 
हैं। अब यदि वह युद्ध त्याग करता है तो उसकी अपकीति होगी। 
स्वजनोंके साथ विश्‍वासघात होगा । शत्रु उसे कायर कहकर उसकी निन्दा 

करेंगे। यह निन्दा सहलेना उसके स्वभावमें नहीं है तब वह अपने स्वभाव 
विवश क्रोधावेशमें युद्ध करेगा ही । वह क्रोधावेश अनर्थकारी होगा । अत 
सोच-समझकर , माह ओर क्रोधसे रहित होकर उसे कर्ते व्यपालनके लिए 
युद्ध करना चाहिए। युद्धमें विजयी होनेपर प्रत्यक्ष लाभ है और मारे जाने- 
पर परलोकमें कल्याणका शास्त्र आझवासन देते हैं। अतः अर्जुनका जेसा 
अधिकार है , उसके अनुसार युद्ध करना ही सका आवश्यक कतव्य इस 
समय है। उसे सुख-दु:ख , हानि-लाभ , जय-पराजयकी चिन्ता त्यागकर 
कतंव्य पालनके रूपमे युद्ध करना चाहिए । इसमें उसे कोई पापस्पर्श 
नहीं करेगा । 

मनुप्यका अधिकार कर्म करनेमें ही है। फल पाने, न पानेमें 
इसका कोई वश नहीं है। कर्म करनेपर उसका फल आवे तो भी वह 'मेरे 
पोरुषका ही फन है! इस अभिमानमें नहीं आना चाहिए तथा कर्मकरा ही 
त्याग देनेका दुराग्रह भी नहीं करना चाहिए । 

कर्म करनेका उत्तम मारग हैं कि सफलता-असफलतामें समान भाब 
रखकर , आसकवितका त्याग कर कमं किया जाय। न फलासक्ति हो., न 
कर्मासक्ति हो। इस प्रकार समत्वमे बुद्धिको स्थित करके जो कमं करता 
है वह पाप-पुण्य दोनोंके स्पे से असंस्पृष्ट रहकर जन्म-मरणके बन्घनसे मुक्त 
होजाता है। अविनाशी पद पाता है। 

अर्जने यहाँ पूछा--'ऐसे स्थितप्रज्ञा प्राप्त हुए पुरुषकी पहिचान 
क्या है ? 

स्पष्ट है कि प्रज्ञा स्थित है, इसको पहिचान शरीर नहीं बन 
सकता । प्रज्ञा अन्त:करणमें होती है अतः अन्त:करणकी अवस्थाओंसे ही 
स्थितप्रज्ञको जाना जा सकता है। प्रज्ञाकी चंचलता , अस्त-व्यस्तताका 
कारण कामनाएँ ही हैं। वाह्य वस्तुओं , व्यक्तियोंकी प्राप्ति-अप्राप्तिको 
इच्छा ही बृद्धिको अस्त-व्यस्त करती है । समस्त कामनाओंको .त्यागकर जो 
अपने आपमें सन्तुष्ट है, बह स्थितप्रश् है। 


वह दु:खमे उद्विग्न नहीं होता । सुकी स्पृहा नहीं करता । राग, 
' दूष और भय उसे प्रभावित नहीं करते। शुभ ओर अशुभ चाहे जो आव 
दोनोंमें वह समान है ओर अपनी इन्द्रियोंको वाह्य विषयासे उसने समेट 

इन्द्रियोंका विषयोंसे सबंथा संयोग न हो यह असंभव है। कर्ण , 
नेत्र नासिका , त्वचाको इनके विषय प्राप्त होते ही रहेंगे और आवश्यक 
आहार भौ लेना ही पड़ेगा किन्तु विषयोंके प्रत .राग-ढरेष रहित होकर जो 
इन्द्रिय-व्यवहार करता है , मनको अपने वशमें रखता है उसकी बुद्धि 
व्यवस्थित रहती है । 

अमुक विषय चाहिए ही अथवा अमुक्रसे दूर ही होना है , यह आग्रह 
होगा या किसी इन्द्रियकों अमुक सेवनका व्यसन होगा तो बुद्धि स्वस्थ निर्णय 
नहीं कर सकेगी । तब बुद्धिक्रा निर्णय , तर्कं अपने व्यसन एवं राग-द्वेषसे 
प्रभावित होगा । इसलिए दो ही मार्ग हैं--समस्त कामनाएँ , पदार्थ आवें , 
न आवें , उनसे उदासीन होकर प्रारब्ध प्राप्त परिस्थितिमें सन्तुष्ट रहा 
जाय अथवा ममता और अहंताके साथ कामनाओंका , भोगोंका भी सर्वथा 
त्याग करके विरक्त जीवन व्यतीत किया जाय। स्थितप्रज्ञ होनेका यही 
उपाय है । 

अर्जुनने प्ररत किया--'थदि प्रज्ञाका ही महत्त्व है तो उसे यूद्ध जसे 
घोर हिसाके काममें क्यों लगनेको कहा जारहा है ?' 

श्रीकृष्णने समझाया कि लोकमें जो पारमार्थिक सत्य पाना चाहते हैं , 
उनमें भी दो प्रकृतिके लोग होते हैं । एक निवृत्ति प्रधान बौद्धिक प्रखरता 
रखनेवाले और दूसरे प्रबृत्ति प्रधान | इनमें भी केवल निवृत्ति वेराग्यसे हो 
किमीका उद्धार नहीं होता। उसमें भी साधन तो होना चाहिए । केवल 
इन्द्रियों द्वारा बलपूर्वक विषयोंका त्याग तो त्याग नहीं है, यदि अनमें 
सोगोंका चिन्तन तथा उनकी लिप्सा है। अतः इन्द्रिय संयमके साथ मनका 
संयम आवश्यक है । 

मनको संयमति करके आवश्यक कतंव्य एवं भोगका सेवन लोकादर्श- 
की स्थापनाके लिए भी आवश्यक है। अर्जुन प्रवृत्ति प्रधान व्यक्ति है, 
अतः उसे अपने कमंके द्वारा देबताओंको सन्तुष्ट करता चाहिए। उसका 
मागं कर्म योगका मागं है । 

बर्मकी महत्ता कम नहीं है। समरत संसार चक्र वर्मपर निर्भर है। 
यह्‌ तो जो आत्माराम आप्तकाम पुरुष है उसके लिए कोई कतव्य नही है 


क्योंकि उसे कुछ प्राप्त नहीं करना है ओर उसकी कोई हानि भी होनेवाली 


नहीं है । + 

ऐसे आत्माराम महापुरुष भी लोकसंग्रहके लिए कर्म करते हैं 
भगवानका तो अवतार ही लोकादर्शकी स्थापनाके लिए होता है। अतः 
विद्वान पुरुषको भी लोकादशन लिए अनासक्त रहते'हुए बेसे ही कर्म करना 


_ चाहिए जसे अज्ञानी लोग आसक्ति पूर्वक कमें करते हैँ । 


स्वयं कर्ममें कोई दोष नहीं है। कमं तो प्रकृति कराती है अर्थात्‌ 
अपने अपने स्वभावानुसार सब कर्म करनेको बाध्य ही हैं । केवल अहंका रसे 
मूढ़ मनुष्य मानता है कि "मैं कर्ता हूँ । 

सात्विक , राजस , तामस स्वभाव इन ग्ुणोंके कारण प्राणीका बन 
जाता है। इन सत्व , रज , तम गुणोंको प्रेरणासे कर्म होते हैं। अतः 
तत्त्वदर्शी अपने देहेर्द्रियोंसे होनेवाले कर्मोमें अहंक्रार नहीं करता , फलतः 
कर्मके संस्कार उसे नहीं सटते किन्तु प्रकृतिके गुणोंको अपना मानकर 
अज्ञानीजन गुण और कर्ममें संसक्त होकर कमं बन्धनमें पड़ते हैं । 

विवेकवान पुरुषको चाहिए कि अज्ञानियोंकी प्रवृत्तिका बिरोध करके 
उनमें बुद्धि भेद उत्पन्न न करे क्योंकि इससे उनमें ठीक ज्ञानोदय तो होगा 
नहीं , बुद्धि श्रम होनेसे वे पथश्रष्ट होजाथेगे । अतः उनको तो वे जो कर 
रहे हैं , करने द किन्तु स्वयं समस्त कर्म अन्तर्यामी परमात्माको अपित करके 
एवं फलाशा त्यागकर , ममतारहित होकर कतंव्यका पालन करे। 

सब प्राणी अपने स्वभावके अनुसार व्यवहार करनेको विवश हैं। 
स्वभावके विपरीत नियस्त्रणका प्रयत्त सफल नहीं होता । अर्जुनका स्वभाव 
क्षत्रियका है। वह शत्रुके व्यंग सहकर , भिक्षा मांगकर जीवन यापन नहीं 
कर सकता अतः उसे कर्तव्य प्राप्त युद्ध करना चाहिए । लेकिन इन्द्रियोंका 
अपने विषयोंमें जो राग है, उसीको स्वभाव मानकर विषयासक्त होना 
अनर्थकारी है। इरिद्रयोंकी प्रबृत्तिके वशमें तो नहीं होना चाहिए। उनका 
नियन्त्रण करना चाहिए । 


काम और क्रोध रजोगुणके , प्रवृत्तिके पुत्र हैं। ये सदा अतृप्त 
रहते हैं और पापमें ही प्राणीको प्रवृत्त करते हैं। अतः इनको अपना शत्रु 
समझना चाहिए । इन्द्रियोंमें , मनमें और बुद्धिमें भी काम, विषयोंकी 
भोगेच्छाका निवास है । अतः पहिली बात है कि इग्द्रियोंको बलपूर्वक 


 लियम्त्रित करके कामनाका त्याग कर दो | वेसे जो बुद्धिसे भी परे परम- 

तत्त्व है , उसके साक्षात्कारसे काम समुल नष्ट होजाता है । 


> ir 

श्रीकृष्णने कह दिया-'यह योग मैंने विवस्वानको सुनाया था । हि 


उन्होंने अपने पुत्र मनुको बतलाया और मनुने इकष्वाकुक्ो । इस प्रकार 
राजषियोंकी प-म्परामे आता यह ज्ञान कालयोगसे नष्ट होगया था ।' 

अर्जुनका प्रश्‍न स्वाभाविक था-'आपका जन्म अभी हुआ और 
सूर्यका बहुत पहिले । अतः आपने सूयंको केसे उपदेश किया ?” 

श्रीकृष्णने स्पष्ट किया--'मेरे बहुतसे जन्म होचुके और तुम्हारे भी 
असंख्य जन्म हुए । जीव अपने जन्मोंको नहीं जानता क्योंकि वह अविद्यासे 
आवृत है। कर्मे परतन्त्र है किन्तु मैं योगमायाका आश्रय करके युग-युगमें 
धर्मको रक्षा , दुष्कमियोंके विनाश तथा साधु परित्राणके लिए अवतार 
लेता हूँ । अविद्या-संस्पशं शून्य होनेसे मुझे सबका ज्ञान है । 

अवतार-चरित सदा जीवोंके लिए मंगलकारी हैं । जो उसका दिव्य- 
तत्त्व जानते हैं वे तो जन्म-मरणसे मुकत ही होजाते हैं। जो जिस भावसे 
भगवानकी शरण लेते हैं, भगवान भी उसी भावसे उन्हें अपनाते हैं । 

कर्मके हारा सिद्धि चाहनेवाले देवताओंकी आराधना करते हैं। इस 
प्रकारको कर्मज सिद्धि कर्मके ठीक-ठीक होनेपर शीघ्र होती है । 

अवतार लेनेपर भी भगवान कमंके द्वारा लिप्त नहीं होते क्योंकि 
किसी कर्मफलक्री उनमें स्पृहा नहीं है। इस रहम्यको जान लेनेढ्वाले कर्स- 
फलसे निस्पृह होजाते हैं , अतः कर्म बन्धनमें नहीं आते । 

इस प्रकार आसक्ति स्पृहा त्यागकर सदासे मुमुक्षुजन कर्म करते 
आये हैं। अतः कमका रहस्य जानने योग्य है । कमंकी गति बहुत गूढ़ है। 
यह कर्मका मूल रहस्य है कि जो कामनाके संकत्पक्रो त्यागकर निष्काम 
भावसे सव कर्म करता है उसके सब कर्म ज्ञानाग्निमें भस्म होजाते हैं। 
कर्मं फल तथा कर्मकी आसक्त त्यागकर जो अपनेमें ही तृप्त है , तृप्तिके 
लिए अन्य कोई आश्रय नहीं लेता , वह कमंमें लगनेपर भी वस्तुत: कुछ 
नहीं करता । 


जिसके चित्तमें कुछ पानेकी आशा नहीं है, मन संयमित है , जो 
निष्परिग्रह है , वह केवल शरीर-निर्वाहके लिए कर्म करनेपर पापका भागी 


` नहीं होता | जो प्र'प्त होता है उसीमें सन्तुष्ट , सुख-दु खादि हन्दोंमें 
' समान , मत्सरहीन , आसक्तिरहित , ज्ञानमें ही स्थित मुक्तपुरुष लोक- 


। हितार्थं जो कर्मं करता है, उसका फल समष्टिमें लीन होजाता है। 


~ = 

कई प्रकारके यज्ञों , संयमोंका वर्णन करके भगवानने बतलाया कि 
सभी यज्ञ कर्मसे ही होते हैं। इन सबमें ज्ञानयज्ञ हो सर्वोत्तम तथा श्रेयस्कर 
है क्योंकि सब कर्मोंकी परिसमाप्ति ज्ञानमें ही होती है । 


ज्ञानियोंके समीप जाकर विनम्र होकर उनकी सेवा करते हुए बार- 
बार जिज्ञासा करनेसे ही ज्ञानकी प्राप्ति होती है। वह ज्ञान स्वतः के 
चिन्तनसे नहीं मिलता , तत्त्वदर्शी ज्ञानीकी शरणागतिसे ही मिलता है और 
वह है सम्पूर्ण प्राणियोंमें तथा अपनेमें भी एकाल्म्य दर्शन । यहज्ञ'न बड़ेसे 
बड़े पापीके भी उद्धारका कारण है क्योंकि यह्‌ ज्ञानाग्नि सूखे काष्ठके 
समान सब कर्मोको भस्म कर देती है । इन ज्ञानके समान और कुछ पवित्र 
नहीं है। 

श्रद्धावान , तत्पर , संयतेम्द्रिय साधक हो ज्ञान प्राप्त कर सकता 
है । प्राप्त करके वह परमशान्ति पा लेता है। जो अज्ञानी होनेपर भी 
अश्रद्धालु , संशयशील ह उसका विनाश निश्चित है । संशयीको इस लोक 
'परलोकमें कहीं सुख नहों मिल सकता । इसलिए अर्जुन ! तुम्हें अज्ञानसै 
उत्पन्त मोहको ज्ञानके ढ्ठारा काटकर , संशयरहित होकर कर्तव्यपालनके 
लिए उठ खड़ा होना चाहिए । 


अर्जुनने कहा--'क्ृष्ण ! तुम कभी कर्म-संन्यासकी प्रशंसा करने हो 
और कभी कर्मयोगकी । इन दानोंमें जो श्रेयस्कर हो इसको निश्चित 
करके मुझे बताओ ।' 


भगवानने स्पष्टीकरण किया-ब मंसंन्यास और कमंयोग दोनों परम 
कल्याणकारी हैं किन्तु कमं-संन्याससे कर्मयोग विशिष्ट है। जो किसीसे 
वेष नहीं करता , कुछ नहीं चाहता , इन्द्"ोंकी परवाह नहीं करता , उसे 
सदा संन्यासी ही समझो । वह सुखपूवंक कर्म-बम्घनसे छूट जाता है। 


कर्म संन्यास और कमँयोगमें पार्थक्य बच्चे मानते हैं, विद्वान 

नहीं । इनमें किसी एकका भी सम्यक्‌ पालन दोनोंका फल दे देता है क्योंकि 

| दोनोका प्राप्तव्य एक ही है। लेकिन जो कर्मफलासक्ति नहीं छोड़ सकता 

क उसके लिए कर्म संन्यास बहुत कष्टकारी है। कर्म-फलासक्तिका त्यागी . ` 
उस स्थितिको शी पा लेता है । । | 

परमात्मामें चित्तको लगाये , विशुद्ध हृदय , मनको वशमें रखने- 
वाला जितेन्द्रिय पुरुष तो सब प्राणियोंसे अपना आत्मेक्य देखता है अतः 
वह कर्मे करता हुआ भी उससे लिप्त नहीं होता। वह सभी इन्द्रियोंके 
द्वारा व्यवहार करता हुआ भी इन्द्रियोंको ही अपने विषयोंमें क्रियाल्लील 
समझता है , स्वयंको कर्ता-भोक्ता नहीं समझता । इस प्रकार सब कर्माको 
व्यापक तत्त्वमें मानकर आसक्ति हीन होकर जो कर्मे करता है , वह जलमें 
कमलपत्रवत्‌ कमसे असंस्पृष्ट रहता है । 

योगी केवल देहसे , मनसे अथवा केवल इन्द्रियोंसे अनासक्त रहकर 
अन्तःकरणकी शुद्धिके लिए कर्म करते हैं। इस प्रकार संयमित होकर 
कर्मफलासक्ति त्यागकर कर्म करनेसे वे परम शान्ति पाते हैं । लेकिन असंयत 
चित्त सकाम लोग फलेच्छासे कर्म करके बन्धनमें पड़ते हैं । 

इस शरीरमें जो देही है वह इसमें रहता हुआ भी मनसे सब कर्मोकी 
आसक्ति त्याग दे और इन्द्रियोंको वशमें रखे तो न कुछ करता , न 
कराता । 

परमात्मा तो किसीके लिए न कतृत्व बनाता न कर्म और न 


कर्मफल सुख-दुःखादिका संयोग। यह तो प्राणी अपने स्वभावसे इनमें“ 


लगता है। ईश्वर न किसीके पुण्य लेता , न पाप। अज्ञानके कारण 
जीवका ज्ञान ढक गया है अतः वह मोहमें पड़ा है। 

ज्ञानके द्वारा जिनका अज्ञान नष्ट होगया है उनमें सूर्येके समान 
ज्ञान प्रकाशित है। उसीमें उनकी बुद्धि तथा मन लगा रहता है। उसीमें 
निष्ठा तथा परायणता होती है । ऐसे ज्ञानसे निर्धूत कल्मष फिर जन्म नहीं 
लेते। ये समदर्शी सबमें एक ही सम सत्यका दर्शन करते हैं । इन्होंने इसी 
जीवनमें संसरणपर विजय प्राप्त कर ली , जीवनमुक्त होगये क्योंकि समत्व 
निर्दोष ब्रह्म है | वे ब्रह्ममें स्थित हैं। 

वाह्य विषयोंके स्पशसे अनासक्त चित्त अपने आपमें जो सुख पाता 
है , वही अक्षय ब्रह्मात्मेक्य सुख है, उसका वह उपयोग करता है। ये 
जो त्राह्म विषयोंके स्पशेसे होनेवाला सुख है , वह तो दुःखका ही जनक 
है । आदि-अन्त वाला है। अतः बुद्धिमान उसमें रमण नहीं करते । 

झरीरसे बाहर काम-क्रोधका वेग प्रकट हो इससे पुर्वं ही जो उसे 
सह लेता है वही युक्त और सुखी है। जो अपने भीतर ही सुखी ठ 

आत्माराम है , आत्मप्रकाश है वह ब्रह्मभूत , ब्रह्मनिर्वाणको प्राप्त करता 
है। यह ब्रह्मनिर्वाण निष्कल्मष , ट्विधा-संशयहीन , संयतात्मा , सर्वेभूत 
हितमें रत पुरुष प्राप्त करते हैं। काम-क्रोध रहित , संयतचित्त , तत्त्वज्ञ- 
पुरुषको तो सर्वत्र सदा ब्रह्मनिर्वाण प्राप्त है । 

विषयोंको बाहर ही छोड़कर, नेत्रको श्रमध्यमें स्थिर करके है 
प्राणापानकों समान करके जो मोक्षपरायण साधक इच्छा , राग , द्वेष , भयसे 
छूट गया है वह सदा मुक्त ही है । 

जो समस्त यज्ञ क्रियामात्र तथा तप श्रम मात्रका भोक्ता , सर्वलोक 
महेश्वर मुझे सब प्राणियोंका सुहृद समझ लेता हैः, उसे शान्ति मिल 


जाती है । 
केवल अग्ति अथवा क्रियाके त्यागसे कोई संन्यासी नहीं होता । 
कर्मफलका आश्रय लिये बिना जो कर्त॑व्यका पालन करता है , वही संन्यासी 
तथा योगी है क्योंकि योग और संन्यास दो तथ्य नहीं हैं। संक्रल्प-कामनाका 
संन्यास किथे बिना कोई योगी नहीं होता। यह कामनाका त्याग करके 
कमं करना साधकको सफलता देनेका हेतु होता है और सिद्ध पुरुषको 
शान्ति देता है । 
जब पुरुष ऐन्द्रियक भोगोंमें और कमंंमें भी आसक्त नहीं होता , सब 
संकल्पोंको छोड़ देता है तब उसे योगारूढ़ कहते हैं। अतः अपने आपसे 
ही अपना उद्धार करें। अपनेक्रो अधःपतित या निराश न करें। यह 
अन्तःकरण ही व्यक्तिका शत्रु भी है और मित्र भी । जिसने इसे वश्ञ में किया 
उसका मित्र है और जो इसके वशमें होगया उसके लिए त्रुक्रे समान 
व्यवहार करता है | | 
अन्तःकरण वशमें है ओर शाम्त है तो परमात्मामें ही सम्यक्‌ 
स्थिति है । अतएव सर्दी-गमीं , सुख-दुःख , मान-अपमानमें समान रहे। 
ज्ञान-विज्ञानसे तृप्त मानस सब हृन्दवोंसे तटस्थ , जितेन्द्रिय पुरुष , जिसके 
लिए लोहा , सोना , पत्थर समान है , युक्त कहा जाता है । 
[ सुहृद , मित्र , उदासीन , शत्रु आदि सबके प्रति जिसकी बुद्धि समान है 
वह्‌ विशिष्ट पुरुष है जो साधु ओर पापी दोनोंके प्रति समबुद्धि रखता है। 
र इस अवस्थाकी प्राप्तिके लिए साधकको पवित्र देशमें केसा आसन 
बनाकर केसे बेठना तथा अभ्यास करना चाहिए , यह उपदेश करते हुए 


| 

'भगवानने सावधान किया कि बहुत भोजन करनेवाले या सर्वथा उपवास 


करनेवाले साधकको सफलता नहीं मिलती । शरीरके लिए आवश्यक 
सात्विक आहार , व्यवहार , जागरण और निद्राके त्यागका दुराग्रह. नहीं 
करना चाहिए , इनका उपयुक्त सेवन करेना चाहिए । 

इस प्रकार साधन करते हुए जब चित्त सब कामनाओंसे निस्पृह हो 
जाय और अपने आपमें स्थित रहे तब उस साधकको युक्त कहा जाता 
है।' इस स्थितिमे पहुँचकर पूर्णकाम , आत्माराम होजाता है। यह्‌ 
बुद्धिग्राह्म अतीन्द्रिय आत्यन्तिक सुखक्री उपलब्धि है , जहाँ पहुँचकर फिर 
तत्त्वतः विचलित नहीं होता । इसे प्राप्त कर इससे बड़ा लाभ दूसरा नहीं 
रह जाता और बड़े-से-बड़ा दुःख यहाँसे विचलित नहीं कर पाता । दु.खके 
होनेपर भी उसके संयोगका त्रियोग होजानेवाली यह अवस्था योग कही 
जाती है । हृढ़ निश्चयपूर्वक विरक्त चित्तसे इसे उपलब्ध करर्ना चाहिए । 

संकल्पसे उठनेवाली समस्त कामनाओंको त्याग दे , चारों ओरसे 
इन्द्रियोंको मनक्रे द्वारा नियंत्रित कर ले । इस प्रकार धेर्यशालिती बुद्धिसे 
घीरे-धीरे उपराम हो। चंचल मन जहां-जहाँ जाय वहाँ-वहाँसे उसे 
नियंत्रित करके अपने वइामें ले आवे और अपने में स्थित करके कुछ भी न 
सोचे । इस प्रकार प्रशान्त , निष्कल्मष , विक्लेपरहित योगी ब्रह्मभूत होकर 
सर्वोत्तम आनन्द उपलब्ध करता हैं । 

जो सब प्राणियोंमें अपनेको और अपनेमें सबको देखता है वह सर्वेत्र 
समदर्शी भोग प्राप्त है । जो मुझे सवंत्र और मुझमें सबको देखता है वह 
मुझसे कभी पृथक्‌ नहीं होता ओर न मैं उससे पृथक्‌ होता । 

जो समस्त प्राणियोंमें इस एकत्वमें स्थित होकर भजन करता है 
वह सब प्रकार व्यवहार करता हुआ भी मुझमें ही स्थित है । वह परम 
योगी है जो सुख-दुःख दोनोंमें स्वेत्र अपने समान ही सबमें समत्व 
देखता है । 


१. य॒दा न लीयते चित्त न च विक्षिप्यते पुनः । 
अनिङ्गनमनाभासं निष्पन्नं ब्रह्म तत्तदा ॥ 
-—माण्डूक्यकारिका अद्वेत प्रकरण ४६ 

अर्जुनने साधककी जो सदाकी कठिनाई है, उसे प्रकट किया--'मन 
चंचल है। यह स्थिर स्थितिमें रहे यह लगता नहीं । यह मन तो मंथन 
करनेवाला , बहुत बलवान और चंचल है। इसका निग्रह तो वायुको 
निश्चल करनेके समान अत्यन्त दुष्कर लगता है ।' 
भगवानने कहा-बात तुम्हारी ठीक है कि मन चंचल है और 
कठिनाईसे वशमें होता है किन्तु अभ्यास और वेराग्यसे वशमें होजाता 
है। जो असंयत मानस हैं उन्हें तो योग दुष्प्राप्य है किन्तु उपायके द्वारा 
प्रयत्न करनेवालेके यह वरामें होजाता है । 


अर्जुनने पूछ लिया--'यह अभ्यास तो समयकी अपेक्षा करता है। 
अब कोई अभ्यासी श्रद्धासहित साधनामें लगा और फिर किसी कारण 
सफलता पूर्व ही साधन छूट गया तो उसका क्या होता है ? सिद्ध स्थिति 
तो उसने प्राप्त नहीं की और सकाम छोड़ ही चुका था तो क्या उभय भ्रष्ट 
होकर नष्ट होजाता है ?” 

भगवानने भव्य आश्‍वासन दिया--'भेया ! साधनके मार्गमें आना 
तो दूर इसकी जिज्ञासा करनेवाला भी नष्ट नहीं होता। इस पथमें पीछे 
लोटना है ही नहीं । यहाँ जिसने पद रखा , उसको दुर्गति सम्भव नहीं । 
इस जन्ममें सफलता नहीं पा सकेगा तो आगामी जन्ममें उसका वह पूर्वकृत 
साधन उसे सांधनमें लगनेको विवश कर देगा। वह पवित्र सम्पन्न कुलमें या 
सिद्ध योगीके घर उत्पन्न होगा। उपयुक्त परिस्थिति पावेगा और जहाँसे साधन 
छूटा था वहींसे पुनः आगे बढ़ेगा । योगकी जिज्ञासा उदित होनेपर जीवको 
पुर्णत्व प्रदान करके ही शान्त होती है । इस प्रकार अनेक जन्मोंमें प्रयत्तकी 
परम्परा बनी रहती है। अनेक जन्मोंके प्रयत्नसे प्राणी शुद्ध कल्मष होकर 
परम गति पाता है। ऐसे योगियोंमें भी जो श्रद्धापूवंक मेरा भजन करते 
हैं, मुझमें मन लगाये हैं वे युक्ततम हैं। 


ऐसे युक्ततम पुरुष दुर्लभ हैं। सहस्नों मनुष्योंमें कोई एक साधन 
करनेका प्रयत्न करता है और ऐसे सहस्नों प्रयत्न करनेवालोंमें कोई एक 
मुझे तत्त्वतः जान पाता है। यह तत्त्वतः जानना क्या ? पृथ्वी , जल, 
वायु , अग्नि और आकाश ये पंच महाभूत , मन , बुढि तथा अहंकार ये 
आठ मेरी अपरा प्रकृति हैं और जीव परा प्रकृति है । यह जीव ही जगतका 

धारक है । सब प्राणी इन दोनों प्रकृतियोंसे ही प्रादुर्भूत होते हैं। इस 
प्रकार सबकी सृष्टि-प्रलय मैं ही हूँ । मुझसे परे कुछ नहीं है। मुझसे ही 
सब व्याप्त है। सबका सार तत्त्व मैं ही हूँ । 

यह जगत , जगतके सब जीव त्रिगुणसे मोहित हैं । अतः इन गुणोंसे 
परे मुझ अविनाशीको जान नहीं पाते। यह त्रिगुणमयी माया पार करनेमें 


बहुत कठिनाई है । जो मेरी ही शरण लेते हैं , वे इस मायाको पार कर 
जाते हैं । 


जो पापी हैं, मूर्ख हैं, नराघम हैं या आसुर भावापन्न हैं उनका 
ज्ञान मायाने हरण कर लिया है। वे मेरी शरण नहीं लेते। जो पुण्यात्मा 
हैं, समझदार हैं , देवी सम्पत्ति सम्पन्न हैं, सत्पुरुष हैं, वे मेरी शरण 
लेते हैं। ये शरण लेने वाले भी चार प्रकारके होते हैं--आतं , जिज्ञासु , 
अर्थार्थी और ज्ञानी। ये चारों ही उदार हैं किन्तु इनमें ज्ञानो तो मेरी 
आत्मा ही है । ऐसा ज्ञानी जो सबको मेरा स्वरूप देखता है , सुदुलंभ है । 


कामनाओंने जिनका ज्ञानापहरण कर लिया है वे विभिन्न देवताओंको 
अपनी कामनाके अनुसार शरण लेते हैं। अपनी प्रकृति एवं आराध्यके 
अनुसार विभिन्‍न नियमोंका पालन करते हैं। जो जहां श्रद्धा करता है , मैं 
वहीं उसकी श्रद्धा दृढ़ कर देता हूँ क्योंकि मैं ही सर्वरूप हूँ। सबकी 
आराधनाका फल भी मैं हो देता हूँ किन्तु जो मुझे कोई देवता मानकर 
आराधना करते हैं , वे अपूर्णके , अविधिपूर्वक आराधना करने वाले हैं 
अतः: उनको प्राप्त होने वाला फल अन्तवान विनाशी होता है | देवताओंके 
भक्त देवताओंको और मेरे भक्त मुझे प्राप्त करते हैं क्योंकि व्यक्ति वही हाता 
है जिस प्रकारकी उसकी श्रद्धा होती है । जो भूत-्रेतमें श्रद्धा करेगा वह 
उनको पावेगा । जो मुझमें श्रद्धा करेगा वह मुझको पावेगा । 

मैं अव्यक्त हूँ , अव्यय और सर्वोपरि हूँ । मुखंजन मुझे व्यक्ति बना 
समझते हैं। योगमायासे समावृत होनेके कारण सब मुझे जान नहीं पाते । 
राग-द्वेषसे उत्पन्न सुख-दुःखादि दवन्द्रोंके मोहमें पड़कर प्राणी जन्म-मरणके 
चक्रमें पड़ा है । जिनका पाप नष्ट होगया है , जन्म-जन्मका पुण्योदय हुआ 
है, वे टवन्दरोंके मोहको छोड़कर जन्म-मरण जरा के बन्धनसे मुक्त होनेके 
लिए मेरा आश्रय लेते हैं और ह॒ढ़ ब्रत होकर मेरा भजन करते हैं। ऐसे 

लोग ब्रह्माके सम्यक्‌ स्वरूपको अधिभूत , अधिदव , अध्यात्म सहित 
जानते हैं । 

अविनाशी तत्व परम ब्रह्म है। स्वभाव प्रकृति अध्यात्म है और 
प्राणियोंके जन्म-मृत्युका कारण कर्म है। जितने विनाशी भाव हैं, वे 
अधिभूत हैं । इनमें स्थित पुरुष चेतन अधिदैव है । इसी अधिभूत देहमें 
यहीं मैं अधियज्ञ अन्तर्यामी रूपसे स्थित हूँ । प्राणत्यागके समय जो मेरा 
स्मरण करते देहसे विदा होता है , वह मेरे स्वरूपको प्राप्त करता है। 


नियम यह है कि जिस-जिस भावको स्मरण करते मनुष्य मरता है , 
उस-उस भावको ही प्राप्त करता है । अतएव संदा मेरा स्मरण करो तथा 
कर्तव्य पालन करो । इस प्रकार मुझमें मन एवं बुद्धिको लगाकर मुझे प्राप्त 
कर लोगे । 


अभ्यासके द्वारा संयमित चित्तको अन्यत्र न जाने देकर जो दिव्य 
परमपुरुषका ही चिन्तन करता है वह उस पराण-पुरुष , सर्वंसंचालक , 
सवंज्ञ , सबके पालक , अचिन्त्य स्वरूप , प्रकाशमय , तमससे परे अत्यन्त 
सक्षम परमतत्वको मरते समय स्थिर मनसे , भक्तियुक्त तथा योगबलसे 
चिन्तन कर पाता है | भ्रूमध्यमें भली प्रकार प्राणोंको प्रविष्ट करके , सब 
इन्द्रियोंके द्वार अवरुद्ध करके , मनको हूदयमें स्थिर करके प्राणको मूर्धामें 
योगधारणासे पहुँचाकर जो प्रणवका उच्चारण करता देह त्याग करता है वह 
परमगति पाता है। 

जो मेरे अतिरिक्त और कोई आश्रय नहीं लेता , मेरा नित्य स्मरण 
करता है वह तो नित्ययुक्त योगी है । उसे मैं सदा सुलभ हूँ । जो इस प्रकार 
नित्य युक्त है अथवा ऊपर कही विधिसे देह-त्याग करके मुझे पाता है वे फिर 
दुःखालय , विनाशी देहोंमें जन्म नहीं लेते । 

यह सम्पूर्ण लोक , ब्रह्मलोक तक पुनरावतंनके स्थान हैं। केवल 
मुझे प्राप्त करके पुनर्जन्म नहीं होता । एक सहल्न युग (चवुर्यूंगी-महायुग) 
का ब्रह्माका एक दिन होता है। इतनी ही बड़ी उनकी रात्रि होती हैं। 
'ब्रह्माके दिनके प्रारम्भमें अश्यक्त प्रकृतिसे व्यक्त सृष्ट होती है और उनके 
सायंकालमें सब उसी अव्यक्तमें लीन होजाते हैं। इस रीतिसे सब जीव 
बार-बार जन्मते-मरते हैं । 

इस अव्यक्त प्रकृतिसे परे सनातन परम तत्त्व है जो सब प्राणियोंके 
विनष्ट होते रहनेपर भी अविनाशी है। उस अक्षरको ही परमगति कहते 
हैं। वही मेरा धाम है। उसे प्राप्त करके फिर लौटना नहीं पड़ता । वह 
परमपुरुष जिसमें सब प्राणी हैं और जो सबमें व्याप्त है , वह अनन्य भक्तिके 
द्वारा ही प्राप्त होता है । 

मुझ अव्यक्त मतिके द्वारा यह सम्पूर्ण विश्व व्याप्त है । सब प्राणि- 
पदार्थ मुञ्चमें ही स्थित हैं किन्तु मैं उनमें नहों हुँ । मुझमें प्राणि-पदार्थ 
तत्त्वतः नहीं हैं । यही मेरा योगेशवेयं है करि सबका धारक-पोषक होकर भी 
मैं सबमें नहीं हूँ । सबकी मुझ आत्मामें भावना होती है। जैसे आकाशमें 
वायु सर्वत्र है किन्तु आकाशकी हष्टिसे वायुकी सत्ता ही नहीं है वेसे ही सब 
प्राणियोंकी मुझमें स्थिति है। 

सब प्राणी मेरी प्रकृतिको ही प्राप्त होते हैं । मैं अपनी प्रक्ृतिके द्वारा 
कल्पके आदिमें सबकी सृष्टि करता हूँ और कल्पान्तमें प्रलय करता हूँ । यह 
क्रम बराबर चलता रहता है। सम्पूर्ण प्राणिसमूह प्रकृतिके वशमें है। यह 
सृष्टि प्रलय रूप कर्म मेरे लिए बन्धनकारी नहीं है क्योंकि मैं इस कर्ममें 
उदासीन हूँ , असंसक्त हूँ । प्रकृति मेरी अध्यक्षतामें चराचर जगत उत्पन्न 
करती है। 

मूर्ख लोग इस मानव देहमें अवतीर्णे मेरी अवगणना करते हैं क्योंकि 
मैं सब प्राणियोंका महेश्वर हुँ , यह मेरा परस्वरूप वे नहीं जानते। इन 
राक्षसी , आसुरी एवं मोहिनी प्रकृतिके आश्रित लोगोंको आशा , कर्म तथा 
ज्ञान व्यर्थं जाता है । वे अज्ञानी हैं । 

जो देवी प्रकृतिके आश्रित महात्मा हैं वे मुझे सर्वकारण कारण 
अविनाशी जानकर अनन्य भावसे मेरा भजन करते हैं। वे मेरा ही संतत 
कीर्तन करते हैं । हृढ़ ब्रत पूर्वक मुझे पानेका प्रयत्न करते हैं। भक्तिपूर्वक 
मुझे नमस्कार करते हैं। नित्य मुझमें लगे रहकर मेरी उपासना करते हैं । 

मैं सर्वेरूप , सर्वाधार हूं । अतः एकत्वसे अथवा पृथकूत्वकी भावना 
से मुझ विः्वरूपकी उपासना होती है। मैं ही यज्ञ , क्रिया , मन्त्र, औषधि 
आदि सब हुँ । सम्पूर्ण विश्वकी गति , पालक , स्वामी , हष्टा , 
अघिष्ठान , शरण , सुहृद , उत्पत्ति एवं प्रलय स्थान एवं अविनाशी बीज 
मैं ही हूँ । मैं ही अमृत स्वरूप हूँ , सत हूँ ओर मैं ही मृत्यु हुँ , असत्‌ हूँ। 

वेदज्ञ लोग यज्ञमें सोमपान करके पवित्र होकर यज्ञोंके द्वारा मेरा ही 
यजन करते हैं किन्तु वे सकाम स्वर्गकामौ होते हैं अतः स्वर्ग जाकर वहाँ 
दिव्य भोग प्राप्त करके पुण्य समाप्त होनेपर फिर मर्त्यलोकमें जन्म लेते 
हैं। अर्थ , धर्म काममें लगे लोग इसी प्रकार बार-बार जन्म लेते हैं । 

जो लोग मेरा अनन्य भावसे चिन्तन करते हुए मेरी उपासना करते 
हैं उन्हें अपने त्रिवर्गकी चिन्ता नहीं करनी पड़ती । उनके योग-क्षेमका 
में वहन करता हूँ । 

भक्तिपूर्वक पत्र , पुष्प , फल , जल जो भी कोई मुझे अर्पण करता 
है , वह मैं संयत होकर स्वीकार करता हूँ। अतः जो भी कर्म करो , भोग 
भोगो , यज्ञ , दान या तप करो वह मेरे अपण कर दो। इस प्रकार तुम 
शुभ-अशुभ कमेके बन्धनसे छूट जाओगे । इस त्याग तथा योगसे युक्त होकर 
मुझे प्राप्त कर लोगे । 

मैं सब प्राणियोंके प्रति सम हूँ । न कोई मेरा द्वेष्य है, न प्रिय. 
किन्तु जो भक्तिपूर्वक मेरा भजन करते हैं वे मुझमें स्थित हैं , ओर मैं उनमें हूँ । 

भले कोई अत्यन्त अनाचारी हो , किन्तु यदि वह अनन्य भावसे मेरा 
भजन करता है तो इसे साधु ही मानना चाहिए क्योंकि उसका निश्‍चय 
निश्रान्त है । वह शीघ्र घर्मात्मा होजायगा ओर शाश्वत शान्ति प्राप्त 
करेगा । मेरे भक्तका कभी विनाश नहीं होता । 

मेरा आश्रय लेकर तो स्त्रियाँ , वेश्य , शुद्र तथा पाप योनिमें उत्पन्न 
पशु पक्षी तक परम-गतिको प्राप्त हुए हैं फिर पुण्यात्मा ब्राह्मण एवं भक्त 
क्षत्रियोंकी तो चर्चा ही क्या। अतः इस अनित्य, दुःखस्वरूप संसारमें 
आकर मेरा भजन करो । मुझमें मन लगाओ, मेरे प्रति विनम्र रहो, 
मुझमें प्रीति रखो , मेरे लिए यज्ञ , कमं करो । इससे तुम्हारा अन्तःकरण 
मुझमें लगा रहेगा | मेरे परायण रहोगे तो मुझे प्राप्त करोगे । 

देवता , महषि तथा इनके भी स्वामी प्रजापति तक मुझे नहीं जानते 
क्योंकि मैं इन सबका भी आदि कारण हूँ । जो मुझे अजध्मा , अनादि , 
सर्बलोक महेश्वर जान लेता है , वह मनुष्योमें ज्ञानवान है वहं सव पापोंसे 
छूट जाता है । 

भगवानने यहाँ अपनी विभूतियोंका वर्णन करके कहा--जो मेरी इस 
विभूति ओर योगको तत्त्वतः जानता है , वह अविचल. होकर' मुझसे युक्त 


होता है । 

मैं ही सबका उत्पत्ति स्थान एवं संचालक हूँ ऐसा समझकर बुद्धिमान 
भावपूर्वक मेरा भजन करते हैं । वे मुझमें चित्त , प्राण अर्थात्‌ भावना तथा 
क्रिया लगाये परस्पर मेरी ही चर्चा करते हैं , मुझमें ही सन्तुष्ट रहते हैं , 
मुझसे ही सुखी होते हैं। उन प्रीतियूवेक सतत चित्त लगाकर भजन करने- 
वालोंको मैं वह बुद्धियोग देता हूँ जिससे वे मुझे प्राप्त कर लेते हैं। उनपर 
कृपा करनेके लिए उनके आत्मभावमें स्थित मैं ज्ञानदीपकसे उनके अज्ञानान्ध- 
कारको नष्ट कर देता हूँ । 

अर्जुनने भगवानसे बिस्तारःूबंक उनकी विभूतियोंका वर्णन पूछा । 
प्रधान प्रधान विभूतियोंका वर्णन करके भगवानने कह दिया-इनका 
विस्तृत वर्णन सम्भव नहीं और व्यर्थे है क्योंकि समस्त जगत मेरी ही विभूति 
है । मैं अपने एकांशसे जगतरूपमें स्थित हूँ । 

भगवानके इस विभूति स्वरूपको देखनेकी इच्छा अर्जुनने की । उन 
योगेस्वरेस्वरने दिव्य हष्टि देकर अपना विराट्‌ रूप दिखलाया । उस तेजो- 
मय विश्वतोमुख कालस्वरूपको देखनेमें असमर्थ व्याकुल होकर अर्जुनने उसके 
उपसंहारकी प्रार्थना स्तुति करके की ! अतः वह रूप उन समर्थने उपसंहूत 
कर लिया । 

भूगवानने कहा-- अर्जुन ! तुमने जिस विराट्‌ रूपमें मुझे देखा है 
उसका दर्शन वेदाध्ययन , तपस्या , दान , यज्ञ आदिसे नहीं हो सकता । 
केवल अनन्य भवितसे ही इसका ज्ञान , दशन तथा तत्त्वतः इसमें प्रवेश शक्य 
है। अतः मेरे परायण रहकर मेरे लिए ही कर्म करो । जो मेरा भक्त ल 
अनासक्त है और समस्त प्राणियोंसे दात्रुताहीन है , वह मुझे ही प्राप्त 
करता है ।' 
अर्जुनने पूछा--'जो इस प्रकार सतत आपमें ही लगे रहकर सर्वत्र 
आपकी उपासना करने वाले भक्त हैं और जो अविनाशी अव्यक्तकी उपासना 
करते हैं इनमें योगवित्तम--योगको जाननेवालोंमें श्रेष्ठ कोत है ?” 

श्रीकृष्णने बिना संकोच कहा--जो मुझमें मनको आविष्ट करके 
सदा मुझमें लगकर मेरी उपासना परम श्रद्धा सहित करते हैं , मेरे मतमें वे 
युक्ततम हैं । 

जो इर्ट्रिय समूहको संयमित करके सर्वत्र समबुद्धिर खकर अविनाशी , 
अनिदेश्य , सवेव्यापी , अविनय , कूटस्थ , अचल, भुव › अव्यक्तकी 

पर्युपासना करते हैं , वे सबंभूत हिंतमें लगे रहनेवाले भी मुझे ही प्राप्त 
करते हैं किन्तु उन अव्यक्त में आसक्त चित्त लोगोंको बहुत अधिक क्लेश होता 
है क्योंकि शरीरधारीकी गति अव्यक्तमें बहुत दुःखसे ही होती है । 

जो सब कर्मोको मुझे देकर , मेरे परायण होगये और अनन्य योगसे 
मेरा ध्यान करते हुए मेरी उपासना करते हैं उन भपनेमें आविष्ट चित्त 
लोगोंका मृत्यु रूप संसार सागरसे मैं अविलम्ब उद्धार करता हूँ । इसलिए 
मुझमें ही मन तथा बृद्धि लगा दो। इसके पश्चात्‌ निःसन्देह मुझमें ही 
निवास करोगे! 

मुझमें स्थिर चित्त लगाये रहना संभव न हो तो इसका अभ्यास 
करना चाहिए । वह अभ्यास भी संभव न हो तो मेरे लिए ही कर्मं करना 
चाहिए । मेरे लिए ही सब कमं करनेसे भी अन्तःकरण शुद्ध होजायगा। 
ग्रदि यह भी संभव न हो , कम करते समय अपना कतृं त्व न छूटे तो कर्मोका 
फल मेरे अर्पण करते रहो और चित्तको संयमित रखो । 

जो किसी प्राणीसे द्वेष नहीं करता , सबका मित्र है, सबपर दया 
करता है , ममता अहंता रहित है , सुख-दुःखमें समान है , क्षमाशील है , 
सदा सस्तुष्ट रहता है, संयतचित्त है, हृढ़ निश्चय करके मुझमें मन-बुद्धि 
अपित कर चुका है वह मेरा भक्त मुझे प्रिय है । 

जो किसीसे उद्विग्न नहीं होता ओर कोई जिससे उद्डिग्न नहीं होता 
वह हषं , अमषं , भय , उद्वे गसे मुकत पुरुष मुझे प्रिय है । 

जो निरपेक्ष , पवित्र , दक्ष , उदासीन है , जिसे कभी व्यथा नहीं 
होती वह सर्वारम्भ परित्यागी , मेरा भक्त मुझे प्रिय है । र 

शतरु-मित्र , मान-अपमान , झीत-उष्णता , सुख-दुःखमें जो समान 

, है , आसङ्गित रहित है , निन्दा-स्तुतिमें समान रहता हैं , मननशील है , 

जो प्राप्त हो उसीमें सन्तुष्ट है, वह अनिकेत , स्थिर बुद्धि भक्तिमान 
मनुष्य मुझे प्रिय है । 

यह धर्मस्वरूप अमृतोपदेश जो श्रद्धापूर्वक ठीक-ठीक धारण करके 
मेरे परायण रहते हैं वे भकत मुझे अत्यन्त प्रिय हैं । 

यह शरीर क्षेत्र है-कम , धमं , ज्ञान , भक्ति सब इसीमें उत्पन्न 


होती हूँ । इसे जो जाननेवाला है वह क्षेत्रज्ञ है । क्षेत्र अनेक हैं किन्छु सब 
क्षेत्रे क्षेत्रज्ञ एक मैं ही हूँ। यह क्षेत्र-क्षेत्रज्षका ज्ञान ही वास्ततिक ज्ञान है । 

पंचमहाभूत , अहंकार , महत्तत्व , प्रकृति , दस इन्द्रियां , मन, 


शब्द , स्पर्शं , रूप-रस , गन्ध , राग-द्रेष , सुख-दुःख , इन सबके संघातमें 


उत्पभ्न चेतना , इनको धारण करनेकी शक्ति-इसे क्षेत्र कहा गया है । यह 
क्षेत्र विकारवान है । 


© 


मान तथा दम्भ न करना , अहिसा , क्षमा , सरलता , गुरुसेवा , 
पवित्रता , स्थिरता , मनोनिग्रह , भोगोंमें वेराग्य , अहंकारहीनता , जन्म- 
मृत्यु , जरा , रोगादि दोषोंका बरावर विचार , अनासक्ति , स्त्री-पुरुष 
गृहादिमें असंसक्ति , अभीष्ट-अनभीष्टकी प्राप्तिमे सदा समचित्तता , अनन्य 
निष्ठासे मेरी स्थिर भक्ति , एकान्त सेत्रत , भीड-भाड़में अरुचि , अध्यात्म 
ज्ञानमें स्थिति , तत्त्व विचार-ये ज्ञानके साधन हैं । इनके विपरीत जाना 
अज्ञान है। 


जिसे जानकर अमृतत्व प्राप्त होता है वह अनादि ब्रह्म मेरा स्वरूप 
है । उसे सतू या असत नहीं कहा जा सकता । वह सर्वेरूप , स॒वेसे रहित , 
विभु , सबसे असंसक्त होनेपर भी सबका आधार--निमित्तोपादान , गुणभोक्ता 
होकर भी निर्गुण है। वह सर्वव्यापक , सूक्ष्म होनेसे अविज्ञेय , दूर और 
समीप भी है, सब भेदोंमें वह अभिन्न , अद्वय , सर्वावभासक , स्वतः 
प्रकाश , तमसक्रे पार परम ज्योति , सबके हृदयमें स्थित ज्ञान , ज्ञेय तथा 
ज्ञान गम्य भी है। इस प्रकार थोड़ेमें यह क्षेत्र , क्षेत्रज्ञ एव ज्ञानका वणेन 
किया गया । मेरा भक्त इसे जानकर मेरे भावको प्राप्त होजातां है । 


प्रकृति और पुरुष दोनोंको अनादि समझो । सब विकार और गुण 
प्रकृतिसे उत्पन्न होते हैं। कार्यं , करण-इम्ट्रिय तथा कतृंत्वका कारण. 
प्रकृति कही जातो है । पुरुष केवल सुख-दुःख भोक्तृत्वमें कारण कहलाता 
है । यह पुरुष जीव प्रकृतिमें स्थित होकर प्रकृतिके गुणोंको भोगता है , यह 
गुणोंमें पुरुषकी आसक्ति ही जीवके अच्छी-बुरी योनियोंमें जन्मका कारण है । 


इस शरीरमें ही जोवके कर्मोका उपहषटा , अनुमोदक , उसका 
पालक , भोक्ता , सवसमर्थं संचालक , परमात्मा कहा गया है । वह जीवसे 
परे हैं । इस प्रकार जो पुरुषको तथा गुणोंके साथ प्रकृतिको जान लेता है 
वह सर्वथा व्यवहार करता हुआ भी फिर जन्म नहीं लेता । 

कूछ लोग ध्यान करके तथा कुछ विचार अथवा योग या निष्कास 
कर्मयोगसे अपने स्वरूपको जानते हैं। कुछ लोग दूसरोंसे सुनकर वेसी 
भावना करते हैं। ये भावना करने वाले भी मृत्युको पार कर जाते हैं । 


जितने भी चर-अचर प्राणी हैं वे क्षेत्र तथा कषत्रज्ञक्रे योगसे ही उत्पन्न 

हैं। इन सब प्राणियोंमें समान रूपसे स्थित , सबके नाश हाते रहनेपर भी 

अविनाशी परमात्माको जो देखता है , वही ठीक देखता है । सर्वेत्र समान 

रूपमे स्थित परमेश्वरको सर्वत्र देखने वाला अपनेको स्वयं परिच्छिन्न 
बनकर , मानकर मारता नहीं , अतः परमगति प्राप्त करता है । 


सभी कमं प्रकृति ही करती है। आत्मा अकर्ता है , यह जो देखता 
है , वह सब पृथक्‌-पृथक्‌ प्राणियोंमें एकत्वको देखता है। उसी एकका सब 
विस्तार है , यह देखता है तब ब्रह्मत्व प्राप्त करता है । 


यह परमात्मा अनादि तथा निर्गुण होनेसे शरीरमें रहता हुआ भी न 
कुछ करता , न कमसे लिप्त होता । यह अविनाशी है । यह सूर्य के समान 
एक होकर भी सब क्षेत्रोंका प्रकाशक है। इस प्रकार क्षेत्र क्षेत्रज्षका अन्तर, 
प्राणियोंकी प्रकृति तथा उनका मोक्ष जाननेवाले परमतत्त्वको प्राप्त 
करते हैं। 


प्रकृति माता है और मैं पिता हूँ। मेरे सान्निध्यसे प्रकृति चराचर 
जगतको उत्पन्न करती है। सत्व , रज , तम ये प्रकृतिके तीन गुण हैं जो 
अविकारी जीवको शरीरमें बाँधते हैं। इनमें सत्वगुण निर्मेल , प्रकाशक , 
स्वस्थ है। यह सुख तथा ज्ञानमें अभिम।न कराके बाँधता है। रजोगुण 
रागात्मक है , यह तृष्णा तथा आसक्ति एवं कर्ममें रुचि उत्पन्न करता है। 
तमोगुण अज्ञान तथा मोहमें डालने वाला होनेसे निद्रा , आलस्य , प्रमाद 
उत्पन्न करता है । ४ 


ये गुण एकसाथ बढ़ते नहीं । इनमें एक प्रबल रहता है तो शेष दो 
दब जाते हैं । सत्वगुणकी बृद्धिके समय मृत्यु होनेपर स्वर्गादि पुण्यात्माओंके 
उत्तमलोक रजोगुणकी बृद्धिमें मरनेपर कर्मासक्त लोगोंके यहां जन्म और 
तमोगुणकी बृद्धिमें मरनेपर वृक्षादि मूढ़ योनियां मिलती हैं । 

पुण्य कर्मोका निर्मेल सात्विक फल , राजस कर्मोका फल दुःख और 
तामस कमोंका फल अज्ञान हैं। सत्वगुणी उध्वं लोकोंमे , रजोगुणी मध्यके 
लोकमें और तमोगुणी अधोलोकोंमें जाते हैं । 

जब यह्‌ दृष्टि प्राप्त होजाती है कि गुणोंके अतिरिक्त कोई कर्ता 
नहीं है तब पुरुष गुणातीत होकर मेरे भावको प्राप्त कर लेता है । देहसे 
उत्पन्त जन्म-मृत्यु जरा आदि दुःखोंसे विमुक्त होकर अमृतत्त्व उसे प्राप्त 
होता है जो तीनों गुणोंसे अतीत होचुका है । 

अर्जुनने पूछा-- 'गुणातीत केसे हुआ जाता है ? वह केसे रहता है ? 
उसके चिह्न क्या हैं ?' 

भगवानने बतलाया -प्रकाश , प्रवृत्ति या मोहमें-से कोई आवे, 
रहे या चला जाय--इन सबसे उदासीन जो स्थित है , गुणोंसे जो विचलित 
नहीं होता , सुख-बृःखमें समान रहता है , लोहा-सोना-पत्थर जिसे समान 
है , प्रिय-अप्रिय , निन्दा-स्तुति , मान-अपमान , मित्र-शत्रु सबके प्रति जो 
समान है , धीर है , तथा अपनी ओरसे जो कोई आरम्भ नहीं करता , 
वह गुणातीत कहा जाता है। 


जो अव्यभिचारी भक्तियोगसे मेरी उपासना करता है वह इन 
गुणोंको पार करके ब्रह्मीभूत होजाता है क्योंकि अमृत , अव्यय , शाश्वत 
ब्रह्मको , धर्मको तथा ऐकान्तिक सुखकी मैं ही प्रतिष्ठा-आधार हुँ । 


यह संसार वृक्ष ऊर्ध्वमुल , अधःशाख अव्यय है । वेद इसके पत्त 
हैं। यह त्रिगुणोंसे बढ़ा है। कर्मके द्वारा ही इसका विस्तार बढ़ा है। 
इसका कोई सुनिश्चित रूप नहीं है। यह अनादि , अनन्त है किन्तु 
परिवर्तनशील है । 


इस अतिशय हढ़ मूल अइवत्थको अनासक्तिके झस्त्रसे काटकर उस 
पदका अन्वेषण करना चाहिए जहाँ जाकर फिर संसारमें आना नहीं पड़ता । 
वह आदिपुरुष है और उसीसे यह सब प्रवृत्ति अनादिकालसे फेली है । 
मान , मोह तथा आसक्ति त्यागकर , कामनाओंसे रहित सदा अध्यात्ममें 
स्थित , सुख-दुःखके दवन्द्रसे मुक्त ज्ञानी पुरुष उस अविनाशी पदको प्राप्त 
करते हैं। वह स्वयं प्रकाश पद मेरा परमधाम है जहाँ जाकर फिर 
लौटना नहीं पड़ता । 


२०६ | पार्थ-सा राथ 


जीव मेरा ही सनातन अंश है। पाँच ज्ञानेन्द्रिय एवं मन ये इसे 
प्रकृतिमें खींचकर लगाते हैं । इनको साथ लेकर ही यह एक शरीरसे दूसरेमें 
जाता है। इन इन्द्रियोंका आश्रय लेकर ही यह विषयोंका उपभाग 
करता है । 

शरीरशे निकलते या शरीरमें स्थित गुणोंके साथ भोग भोगते 
अज्ञानी इसे नहीं देख पाते किन्तु ज्ञानसे देखा जा सकता है। योगी इसे 
प्रयत्न करके अपनेमें स्थित देख लेते हैं किम्तू प्रयत्त करके भौ असंयत चित्त 
इसे नहीं देख सकते । 

सूर्यं , चन्द्र , अग्नि आदिमें मेरा ही प्रकाश है। मैं ही सबका 
प्रकाशक , धारक एवं पोषक हूँ । सञ्रके हूदयमें मैं अन्तर्यामी रूपसे थत 
हुँ । मुझसे ही स्मृति , ज्ञान तथा विस्मृति भी हती है। सव वेदोकै द्वारा 
मैं ही जानने योग्य हूँ ओर वेदोंको मैं ही जानता हूँ । 

संसारमें दो पुरुष हैं-क्षर तथा अक्षर। इनमें क्षर विनाशी सब 
प्राणी हैं और इनमें जो कूटस्थ रूपमे स्थित है , वह अक्षर है । मैं क्षरसे 
अतीत हूँ और अक्षरसे भी उत्तम हूँ । जो असंमूढ मुझे ऐसा पुरुषोत्तम जान 
लेता है , वही सर्वेविदु है ओर सर्वभावसे मेरा भजन करता है । 

देवी सम्पत्तिके सद्गुण तथा आसुरी सम्पत्तिका वर्णन करके आसुरी 
सम्पत्तिवानुके लक्षण भगवानने बतलाये । अन्तमें कह दिया कि आसुरी 
सम्पत्तिवाले मूर्ख बार-बार आसुरी योनियोंमं जन्म लेते हैं | मुझे प्राप्त 
न करके अन्तमें अधोगतिको ही प्राप्त करते हैं । 

काम , क्रो और लोभ ये तीनों तमोट्टार हैं। इन तीनोंको छोड़ 
देनेपर ही मनुष्य अपने कल्याणका उपाय करके परमगति पा सकता है । 

भगवानने शास्त्रीय विधिका त्याग करके कर्म करनेवालेको सिद्धि , 
सुख तथा परमगति नहीं मिलती , यह कहा तो अर्जुनने पूछ लिया--'जो 
शास्त्र-विधिका तो पालन नहीं करते किन्तु श्रद्धापूर्वक यजन करते हैं , वे 


` सात्विक , राजस या तामस कौन-सी गति पाते हैं ? 


इसके उत्तरमें भगवानने सात्विक , राजस , तामस श्रद्धाको वर्णन 


क्रिया । इसी क्रममें त्रिविध आहार , त्रिविघ कर्ता , तीन प्रका रके भेदयुक्त 


यज्ञ , तप , दानक्रा वर्णन किया । 


गीतोपदेश २०७ 


अर्जुनने संन्यास तथा त्यागका तत्त्व जानना चाहा। भगवानने 
बतलाया कि काम्य कर्मोका त्याग संन्यास है और सर्वे कर्म फलका त्याग 
त्याग कहा गया है। यज्ञ , दान तथा तपका त्याग नहीं किया जाता 
चाहिए क्योंकि ये बुद्धिमान व्याक्तको पवित्र करनेवाले हैं । 


इसी विवरणमें सात्विक , राजस , तामस त्यागका वर्णन करके कहा 
कि देहधारी समस्त कर्मोका स्वरूपतः त्याग कर ही नहीं सकता अतः कर्म- 
फलका त्याग ही श्रष्ठ है । 


शरीर , मन तथा वाणीसे उचित , अनुचित जो भी कर्म होता है 


उसमें पांच कारण होते हैं-अधिष्ठान देह , कर्ता , इन्द्रियाँ , चेष्टा और ' 


प्रारब्ध। इसमें जो केवल अपनेक्रो ही हेतु मानता है वह अज्ञानी ल, 
दुवि है । 

जिसमें 'मैंने किया' यह कतृत्वाभिमान नहीं है और बुद्धि कंसे 
लिप्त नहीं होती , वह समस्त लोकोंका वध कर दे तो भी हत्याका दोषी 
नहीं हाता । : 


सात्विक , राजस , तामस कर्ता तीनों प्रकारके कर्म , त्रिविध बुद्धि , 
त्रिविध धति , त्रिविध सुखका वर्णन करके श्रीकृष्णने चारों वर्णोके सहज 
स्वभावका वर्णन किया । अन्तमें कहा-_अपने-अपने स्वभाव विहित कर्ममें 
लगकर ही मनुष्य अन्तःकरणको शुद्ध कर पाता है । अपने स्वधर्माचरणे 
ही ईस्व रार्चन उचित है। अपना सदोष विगुण धर्म भी अपने लिए परधर्मसे 
अधिक श्रेयस्कर है क्योंकि कमं सभी सदोष ही होते हैं । सर्वथा निर्दोष 
कोई कर्म नहीं होता । अतः सर्वत्र अनासक्त बुद्धि रखकर इन्द्रियोंको 
वशमें रखकर , स्पृहा छोड़कर कर्म करनेसे परम नेष्क्रम्यंकी सिद्धि प्राप्त 
'होजाती है । 


विशुद्ध बुद्धि युक्त होकर , धेर्यसे चित्तको संयमित करके , शब्द 
स्पर्शादि विषयोमें रागःद्वेष त्याग दे , एकान्तमें रहे , थोड़ा आहार ले , 
मन , वाणी , शरीरको संयममें रखे , सदा वेराग्यवान होकर ध्यान करता 
रहे। इस प्रकार अहंकार , बलका दपं , काम-क्रोथ और परिग्रहको 
त्यागकर ममताहीन , शान्त होतेपर ब्रह्मभूत होता है । 


२०८ पार्थ-सारथि 


ब्रह्मभूतका चित्त निमेल होता है। वह न शोक करता, न 
कामना । समस्त प्राणियोंके प्रति समान होजाता है। तब मेरी परम 
भक्ति पाता है । उस भक्तिके द्वारा मेरा तत्त्व ज्ञान प्राप्त करके मुझमें ही 


प्रविष्ट होजाता है । 


मेरे आश्रयमें रहकर जो सब कर्म करता है वह भी मेरी कृपासे 
शाइवत अविनाशी पद प्राप्त कर लेता है। अतः चित्तसे सब कर्मोक़ा 
आश्रय त्यागकर मेरे पराथण हो जाओ। बुद्धियोगका आश्रय लेकर सदा 
मुझमें चित्त लगाओ | मुझमें चित्त लगाये रहनेपर मेरी क्ृपासे समस्त 
संकटोंको पार कर जाओगे । 


यदि अहुंकारवश मेरी बात नहीं सुनोगे तो विनाश होगा । यह जो 
अहंक़रारवश मानते हो कि युद्ध नहीं करूँगा , यह उद्यम झूठा है । तुम्हारी 
प्रकृति तुम्हें युद्धमें लगावेगी ही अपने पुर्वक्रत कमसे बने स्वभावसे तुम 
भली प्रकार बंधे हो । अतः मोहवश जिसे नहीं करना चाहते हो , उसे 
विवश होकर करोगे । 

इइवर सब प्राणियोंके हृदयमें स्थित होकर सबको यन्त्रपर चढ़ेकी 
भाँति अपनी मायासे चला रहा है । अतः सर्वभावसे उसीकी शरण लो। 
उसीकी कृपासे परम शान्ति और शाइवत पद प्राप्त करोगे । 


सबसे अधिक गोपनीय बात सुनो । यह मेरी परमवाणी है और 
तुम मेरे भक्त तथा सखा हो इसलिए तुम्हारे हितकी बात कहता हूँ । वह 
अन्तर्यामी ईझ्वर और कोई नहीं , मैं ही हुँ। मुझमें मन लगाओ , मेरी 
भक्ति करो , मेरे लिए कर्म करो , मुझे नमस्कार । मैं प्रतिज्ञा करता हूँ कि 
तुम मुझे ही प्राप्त करोगे । 


दूसरे सब धर्मोका आश्रय लेकर त्याग कर केवल मेरी ही शरण लो | 
मैं तुम्हें समस्त पापोंसे मुक्त कर दूंगा , शोक मत करो । 


श्रीकृष्णका यह परमोपदेश सुनकर अर्जुनने स्वीकार क्रिया--'मे रा 
मोह नष्ट होगया । मुझे स्मृति प्राप्त होगयी आपकी क्रपासे । अब मुझे 
कोई सन्देह नहीं है । मैं आपकी आज्ञाका पालन करूँगा । 


. अण्डोंकी रक्षा २०६ 


अर्जुन उठ खड़ा हुआ । उसने त्रोण बांध लिये । गाण्डीव उठाकर 
रथके मुख्य भागमें आ गया। उसका उत्साह लौट आया था। उसके 
मुखपर पुनः कान्ति तथा युद्धोत्साह आ गया था। # 


अण्डोंकी भी रक्षा 


कुरुक्षेत्रकी उस रणभूमिमें जहाँ कौरव-पाण्डवोंकी सेनाएँ युद्धके 
लए एकत्र हुई थीं , टिटिहरी (भार्दूल) पक्षीने अण्डे दे रखे थे। यह्‌ पक्षी 
भूमिपर , रेतमें अथवा घासपर यों ही अण्डे धर देता है। कोई पक्षी , 
पशु था मनुष्य इसके अण्डोंके समीप पहुँचे तो बहुत चिल्लाता है । उसके 
ऊपर , आसपास उड़ता है और कोओंपर तो आक्रमण करके उन्हें भगा 
भी देता है । ४ 


इतनी विशाल सेनाएँ एकत्र हुईं। असंख्य गज , अइव » पेदल , 
रथ आये । इनके अपार कोलाहलमें दो पक्षी भी व्याकुल चिल्लाते घुमते , 
उड़ते हैं-इसकी ओर किसीका भी ध्यान भला क्यों जाता । यही देवको 


ना 7 7 7 07 न ऑन 

ॐ श्रीमदुभगवद्गीता भगवानकी परम-वाणी है । उसके बहुत 

अधिक भाष्य , टीकाएँ और व्यास्याएँ हुई हैं हो रही हैं । आचार्योने तथा 

शास्त्र के अत्यन्त गम्भीर विद्वानोंने ये भाष्य तथा टीकाएँ की हैँ । इतनेपर 
भी गीताका सम्पूर्ण भाव उनमें आ गया--यह दावा किसीका नहीं है। 


भगवान अनन्त हैं। वे ज्ञान घन हैं। उनकी वाणी अनन्त है । उस 

वाणीकी अनन्त व्याख्या सम्भव हैं; किन्तु गीताका ठीक स्वाध्याय उसके मूल 
रूपमें ही उचित है । 

मैंने यहां अत्यन्त संक्षिप्त गीताका सारांश बहुत हिचकते हुए दिया 

है क्योंकि जगद्गुरु पार्थ-सारथिके चरितमें उनका प्रधान उपदेश संक्षिप्त 


रूपमें भी न देना उचित नहीं लगता था । इसका कुछ भी उपयोग हो तो 
उत्तम ही है। ` 


२१० पार्थ-सारथि 


कम कृपा नहीं थी कि अबतक उनके अण्डे किसी प्राणीके पदके अथवा 
पहियेके तीचे आकर फूट नहीं गये थे। उस मिट्टीके रंगसे मिलते कुछ 
भुरे अण्डोंको देखनेका अवकाश किसे था। वे मनुष्यके पेरके नीचे भी 
आ जाते तो वह उनके लिए पश्चात्ताप करनेवाला नहीं था। जहाँ लोग 
स्वयं ही मरने या मारने आये हैं , वहाँ इतनी तुच्छ बातोंपर ध्यान नहीं 
दिया जा सकता । 

मनुष्य अपनी चिन्तामें , अपने गर्वेमें भले नन्हें प्राणियोंकी उपेक्षा 
कर दे किन्तु उन प्राणियोंमें भी तो अपने अण्डे , अपने शिशुओंका उतना ही 
मोह , उतनी ही प्रियता होती है जितनी मनुष्यको अपने तथा अपनोंके 
प्रति । किसी सम्राटके लिए अपना झिशु युवराज जितना ममतास्पद तथा 
महत्वपूर्ण है , किसी पक्षीके लिए अपने अण्डे उससे कम प्रिय तथा महत्त्व- 
पुर्ण तो नहीं हैँ । 

` वह टिटिहरीका जोड़ा--बहुत अल्प शक्ति, दुर्बल पक्षी है यह। 

इतनी बड़ी भीड़-भाड़में वह व्याकुल चिल्लाता उड़ता रह सकता था। उसे 
अपने रहने , रात्रि विश्वामके लिए भी दूर जाना पड़ता था किन्तु अण्डोंका 
मोह उन्हें फिर-फिर खींच लाता था । 

सेनाएं व्यूहबद्ध खड़ी होगयीं । शंखों और वाद्योंका गगनभेदी 
निनाद गूंजने लगा तो दोनों पक्षी भयके कारण दूर , बहुत दूर चले गये 
किन्तु उनके अण्डे यह मोह कहीं उन्हें बेठने नहीं देता। वे फिर लोटे तो 
, वहाँ थोड़ी शान्ति होगयी थी । अर्जुनका नन्दिघोष रथ दोनों सेनाओके 
मध्य खड़ा होगया था ओर उसके नव जलधर सुन्दर सारथि अपने सखासे 
कुछ कह रहे थे । पक्षियोंको अपने अण्डोंके समीप उतरनेका एकबार और 
संभवतः अन्तिम बार अवकाश मिला । 

सहसा यह शान्ति फिर भंग होगयी। शंख , वाद्य , लोगोंका 
जयचोष , वाणोंकी सनसनाहट , शतघ्नियोंका भयंकर गर्जन--यह सब 
प्रारम्भ होते ही वे बेचारे अल्पप्राण पक्षी भयके मारे चिल्लाते हुए उड़े । 

यह ठीक है कि केवल मनुष्य योनि ही कर्म योनि है और इसौमें 
साधनका श्रीगणेश संभव है किन्तु मनुष्यके कर्म ही जब समस्त भोग 
योनियोमें जीबको ले जाते हैं तो कोन कह सकता है कि कोई पथ श्रान्त 
साधक शरीर त्यागकर अमुक योनिमें नहीं जा सकता और साधत तो 

शरीर-नाशसे समाप्त नहीं होता । उलटे मृत्यु साधनमें बाधा डालनेवाले 
अपकर्मोके संस्कारको , संचितके संग्रहमें डालकर जीवके पथको ही प्रशस्त 
करती है । पूर्वजन्मके किन्हीं सत्कर्मोसे , भगवद्भजनके प्रभावसे उन 
पक्षियोंके अन्तःकरणमें भी उस विपत्तिजन्य व्याकुलताने भगवत्स्मृति क्रा 
उदय कर दिया । 

वे दोनों पक्षी उस वानरध्वज रथके ऊपर मंडराते कई क्षण चीखते 
रहे प्राण भयसे उस समर भूमिसे भाग जातेके पूर्व-'बचा लो ! सर्व 
समर्थ , सर्वाधार , सर्वाश्रय ! अनाथनाथ ! अशरण शरण ! हम अनाथ , 
अमहाय पक्षियोंके अण्डोंको बचा लो ! उनकी रक्षा कर लो कृपा सिन्धु ! 
लुम्हीं , केबल तुम्हीं इस विगत्तिके मुख फाड़कर आ पहुँचे महादानवसे उन 
निश्चेष्ट , निरुपाय , सुकुमार अण्डोंकी रक्षा कर सकते हो।' 


पक्षियोंने नन्दिघोष रथकी परिक्रमा की और प्राण भयसे भाग 
गये। उन्हें युद्धके पूरे अठारह दिन वहाँ फिर लौटनेका अवसर नहीं 
मिलना था। उन्हें पता भी नहीं लगना था कि उनको प्रार्थनाका कोई 
परिणाम हुआ भी या नहीं । उनको तो वहाँ से निराश ही जाना था और वे 
चले गये । केवल रात्रिमें प्रातःके घुँधलकेमें वे एकाधबार आ सकते थे; 
किन्तु अब उन्हें अपने अण्डे वहाँ देखनेका मिलें , यह संभव नहीं था । 

जो सर्वेश्वरेश्वर है , सर्वाधार , सबका पालक है उसके लिए छुद्रतम 
प्राणी भी कभी उपेक्षणीय केसे हो सकता है। वह सृष्टिकर्ताका श्रृति- 
सुक्तोंसे किया गया स्तबन जितनी सावधानीसे सुनता है, उतनी ही 
सावधानी , सुहूदयतासे अत्यल्प कीटकी अलक्षित किट-िट न खुन सके तो 
सर्वात्मा , सवोश्रय कंसा । उस नन्दिघोष रथके मयूर मुकुटी , पीताम्बर 
परिधान , नवघन सुन्दर सारथिमें जितनी सावधानी अर्जुनकी रक्षा एबं 
रथ संचालनके प्रति थी , पक्षियोंकी क्रन्दन ध्बनि सुननेमें भी उसके श्रवण 
उससे कम सतक नहीं थे । उसने तनिक्र हृष्टि उठाकर इन पक्षियोंकी ओर 
देख लिया था । उसकी यह हृष्टि ही जीवके लिए अन्त आश्वासन है । 


कोई आर्ते होकर--विपत्तिमें पड़नेपर भी उस परमाश्रयको न 
पुकारे-यह उस जीवका अभाग्य , क्योंकि उसका स्वभाव ही यह है कि वह 
स्वरूपतः निर्गुण है। बिना पुकारे स्वयं उसे कुछ करनेकी नहीं सूती 

किन्तु कोई प्राणी व्याकुल होकर पुकारे ओर वह वासुदेव न सुने यह 
सम्भव नही है। बह किसीकी आतं-प्राणोंकी पुकार सुनकर रश्गप्की व्यव 
न करे यह भी असम्भव है । वह सबका अपना है । अनन्तक 7 वरुणा ._ 
है और सवंसम्थं है। उसके सुदीर्घबाहु सहायताको न पहुँच सकें , ऐसा 
स्थान तो सृष्टिमें कहीं है ही नहीं । 


युद्ध प्रारम्भ होगया। अर्जुनका धनुष मृत्युवर्षा कर रहा था। 
श्रीकृष्णके कर , नेत्र सब अत्यन्त व्यस्त थे। सहसा भगदत्तका महागज 
सम्मु दौड़ता आता दीख पड़ा। जनादेनने कहा अर्जुन सावधान ! 
गजके कण्ठमें लटकती स्वर्ण श्वृंखलाको लक्ष्य करो । वाम घण्ट काट दो ।' 


सव्यसाचीके लिए इतना पर्याप्त था। उस समय “यों पुछे 
अवकाश नहीं था। गाण्डीवसे तत्काल वाण छूटा और श्रृंखला काटनेसे 
वाम घण्ट कटकर धपूसे भूमपर गिर पड़ा। उस विशाल स्वर्ण घण्टके 
नीचे पक्षीके अण्डे सुरक्षित होगये । जो इतनी व्यवस्था कर सकता है उसके 
लिए यह कहाँ कठिन है कि अण्डे फोड़कर झावक युद्धान्तमें निकलें और 
तब किसी पशुकी ठोकरसे वह्‌ घण्ट हट जाय । उसी समय पक्षी/ आकर 
अपने शावकको सम्हाल लें। शरणागत रक्षक सदा सावधान है तो 
चिन्ता कसी । 


प्रथम दिनके युद्धमें पाण्डव सेनाको पीछे हटा लेना पड़ा। पितामह 

. भीष्मका ऐसा प्रचण्ड पराक्रम प्रकट हुआ उस दिन कि दुर्योधन प्रसन्न ह । 
धमं राज युधिष्ठिर घबड़ा गये। सब भाइयों और सहायक राजाओंके साथ 
श्रीकृष्णचन्द्रके समीप जाकर वे भीष्मको अजेय बतलाते हुए बोले 
“महान तेजस्वी भीष्मको जीतना असम्भव है। भीष्म रूपी अगाध जलमें 

._ तो नावके बिना इब रहा हूँ । इन राजाओंको मैं भीषम रूपी कालके मुखमें 
नहीं डालना चाहता । मैं वनमें जाकरं तप करके जीवन काट दूंगा, किन्तु 


iy 


f 

इन मित्रोंकों मरने नहीं दूंगा । भीष्मने प्रथम दिन ही मेरे बहुतसे महारथियों 
तथा सहस्रों योधाओंको मार दिया है। अब आप ही बतलाओ कि हमारा 
हित क्या करनेसे होगा ।' 

श्रीकृष्णचन्द्रने चिन्तित शोक संतप्त राजा युघिष्ठिरको आश्वासन 
दिया--'आपको इस प्रकार शोक नहीं करना चाहिए । आपके भाई श्रवीर 
तथां विश्वविख्यात धनुर्धर हैं। आपके सहायक भी प्रख्यात महारथी हैं। 
युद्धमें तात्कालिक विजय-पराजथक्ा महत्त्व नहीं है। 


इस बेठकमें ही यह निश्चय होगया कि पाण्डव सेना क्रौंचव्यूह 
बनायेगी । अर्जुन सबसे आगे रखे गये । कोरव सेनाने भी विशाल व्यूह्‌ 
बनाया । दुसरे दिनके युद्धमें भीष्मके प्रबल आघातसे पाण्डव सेनाका व्यूह 
छिन्न-भिन्न हागया। सेना इधर-उधर भागने लगी। तब अर्जुनके कहनेसे 


श्रीकृष्ण रथको भीष्मके सम्मुख ले आये । अर्जुन और भीष्मका युद्ध अतिशय 
भयंकर था । 


उडका यह क्रम चलता रहा। दूसरे और तीसरे दिन भी पाण्डव पक्ष 
मेल पड़ता गया । तीसरे दिनका युद्ध समाप्त होनेसे पूर्व ही दुर्योधन अपनी 
पराजित भागती सेनाको देखकर दुःखी भीष्मके पास जाकर बाला--'पितामह! 
आप , आचायें द्रोण , अइवत्थामा ओर कृपाचार्यके उपस्थित रहते हमारी 
सेना इस प्रकार भागनेको विवश हो , यह नापलोगोंके लिए गोरवकी बात 
नहीं है। मैं मान नहीं सकता कि पाण्डव आपलोगोंके समान शूर हैं। 
अवश्य आपकी उनपर कृपा हृष्टि है , तभी हमारी सेना मारी जा रहो है , 
और आप उन्हें क्षमा कर रहे हैं। यदि यही बात थी तो आप मुझे पहिले ही 
बतला देते कि आप पाण्डवोंसे युद्ध नहीं करेंगे। तब मैं कर्णके साथ अपने 
कर्तव्यपर विचार कर लेता । यदि इस संकटके समय आपलोग मुझे त्यागने 
योग्य न समझते हों तो अपने पराक्रमके अनुरूप युद्ध करें ।! 


भीष्म पितामहके नेत्र लाल होगये । वे क्रोधसे अट्टहास करके बोले 
-- मैंने अनेक-अनेक बार तुमसे कहा है कि इन्द्रके साथ सब देवता मिलकर 
भी पाण्डवोंको युद्वमें जीत नहों सकते । अब मैं वृद्ध होचुका हूँ किन्तु आज 
यदि श्रीक्ृष्णने प्रण-भंग करके शस्त्र न उठाया तो मैं अकला पाण्डवोंको . 
पराजित कर दूंगा ।' 


क हे Si 

गया । उसने उसी समय शंख अधघरोंसे लगाया 


दुर्योधन प्रसन्न हो 
और उस संकेतपर सेनामें विजयोत्साह-सूचक वाद्य बजने लगे। एक पराजित 
ण्डवोंने भी सुना । वे सशंक़ 


होकर भागती सेनाका यह उत्साह वाद्य पा 
होगये । 
तीसरे दिनके दूसरे प्रहरका समय था । विजयी पाण्डव प्रसन्न होरहे 
थे । सहसा कौरव सेना लौट पड़ी । अत्यन्त भयंकर संग्राम प्रारम्भ होगया। 
भीष्मने इस समय जो पराक्रम प्रकट किया , वह ` कल्पनासे परे है। वे 
` इतने वेगसे युद्धधूमिमें विचरण करने लगे कि लगा मानो अनेक रूप उन्होने 
बना लिये हो । युद्धमें सबेत्र वे ही दीखने लगे। पाण्डव पक्षमें हा-हाकार 
मच गया। भीष्मके घनुषसे असंख्य वाण छूट रहे थे। सहस्र-सहस्न वोर 
मरकर गिरने लगे , पाण्डव सेना इधर-उधर भागने लगी । 
श्रीकृषणने अर्जुनको उत्साहित किया-- अब समय आं गया है कि पूरा 
उत्साह प्रकट करो । तुमने भीष्म , द्रोणादिको मारतेकी सबके सामने 
प्रतिज्ञा की है। उसे सत्य करो । अपनी भागती सेनाको भीष्मका वेग रोक- 
कर बचाओ | मोहबश शिथिलताका त्याग नहों करगे तो प्राणोंरर आ 
बनेगो ।' 
अर्जुनने भीष्मके सम्मुख रथ पहुँचानेको कह दिया किन्छु पितामहपर 
प्रहार करनेके लिए वह अन्तःकरणसे उद्यत नहीं था । भीष्मने तो 
प्रज्ञा कर रखी थी--आज श्रीकृष्णको प्रण-भंग करके शस्त्र उठानेपर 
बिवश न करदूँ तो माता गंगाकी कुक्षि लज्जित हो और मैं अपने पिता 
झान्तनुका पुत्र नहीं ।' 
अर्जुनने भीष्मकी वाण वर्षाका उचित उत्तर दिया । उनके धनुष भी 
काट दिये , किन्तु पितामह भाज अत्यन्त प्रवण्ड होरहे थे । उन्होंने अर्जुन 
तथा श्रीकृष्णणो भी आहत कर दिया । पाण्डव सेना उतकी मारसे व्याकुल 
होकर भागने लगी । अकेले सात्यक्रि अर्जुनको सहायतामें खड़े थे । उन्होंने 
भागते लोगोंको ललकारा--'युद्धमें भागना क्षत्रियका धर्म नहीं है। वीर 
धर्मका पालन करो । कायर मत बनो \’ 
अर्जुन झिथिल होरहे थे। वे केवल प्रतिक्ारका प्रयत्न कर रहें थे । 
पितामहपर प्रहार वे अब नहीं कर रहे थे । यह देखकर श्रीकृष्ण क्रुद्ध हो 
उन्होंने सास्यकिसे कहा महावीर सात्यकि ! जो आग रहे हैं, उन्हें 

भाग जानेदो । जो खड़े हैं , वे भी चाहें तो चले जायें। मैं इनमें किसीका 
भरोसा नहीं करता । तुमधन्य हो ! तुम्हारा शौर्य श्लाध्य है , किन्तु अब तुम 
भी देखो ! मैं भीष्म और द्रोण को मार दूंगा। कोई कौरव महारथी मेरे हाथ- 
से बच नहीं सकता । आज ही कोरवोंका संहार करके मैं अजातशत्रु युधिष्ठिर- 
का अभिषेक करूंगा ।' 

श्रीकृष्णने अर्वोंका रश्मि छोड़ दी और अपना अमोघ सुदर्शन चक्र 
उठाये रथसे कूद पड़े । सहस्र-सहस्न सूर्योके समान वह प्रकाशघन महाचक्र 
घूम रहा था । परात्पर परमतत्वके दोड़नेके वेगसे धरा काँपने लगी। दोनों 
ही पक्षके लोगोंके नेत्र उस प्रचण्ड तेजसे बन्द होगपे। भयक्रे कारण अम्त्र- 
शस्त्र हाथोंसे छूट गये । गज , अकव चीत्कार करते भाग खड़े हुए । सर्वत्र 
लोग हाथ उठाकर हा-हाकार करने लगे। शरीर स्वेद लथपथ कांपने लगे। 
किसाको कुछ सुझता नहीं था। भयके कारण पुरी सेना स्तब्ध जड़ बनगयी । 
ऐसे हो गये लोग जंसे उनके शरीरमें रक्त ही न रह गया हो । 

घनश्याम श्रीअंगपर स्थान-स्थानपर शराघातके व्रण और उनसे 
झलकता रक्त । स्वेदके बिन्दु मुख ओर भालपर । अरुण नेत्र , क्रोघसे लाल 
मुख , प्रलयंकर चक्र घरं-घरं उठे करमें घुम रहा। पीतपट फहरा रहा 
और श्रीकृष्ण दौड़ रहे--दौड़ते जा रहे हैं भीष्मके रथकी ओर । 

युद्धभुमि है--शवोंसे , शस्त्र खण्डों से पटी संग्राम भूमि रवतकी कीचसे 
सनी और उसमें बिना नीचे देखे पद्मारुण सुकुमार चरण श्रीकृष्ण दो 
रहे हैं। उनके प्रत्येक पदाघातसे पृथ्वो काप रही है। भूकम्प आ रहा है। 
जेसे विदीर्ण होकर धरा खण्ड-खण्ड होजायेगी । 

क्र कैटभारिकी भयंकर भृकुटिकी ओर देख सके इतना साहस महा- 
कालमें भी नहीं , इस समय शत्रु संनिक ही नहीं , साक्षात्‌ मृत्युको भी पता 
है कि सम्मुख जानेपर सुदर्शनकी महाज्वाला रूईके समान भस्म कर देगी । 
लोग भयसे काँप रहे हैं । कातर कण्ठखे कोई स्पष्ट पुकार भी नहीं उठती । 
भीष्मके बचावके प्रयत्नकी बात व्यर्थ किसी को भी अपने ही प्राण बचगे , 
इसका विश्वास नहीं रहा । सबके हृदय धकूसे रह गये--“श्रीकृष्णने प्रण 
भंग करके चक्र उठा लिया ! अब भला क्या आशा !' 

केवल एक व्यक्ति स्वस्थ थे। और सीघे ही देख रहे थे--भीष्म ! 
निर्भय थे जित भोष्म के ऊपर क्रुद्ध होकर श्रोकृष्णचन्द्र चक्र उठाये उन्हींकी 

ओर बोडे जा रहे थे वे निर्भय धनुष उठाये , उसकी प्रत्यञ्चाकी टंकार करते 
हषं विह्वल स्वरमें बोल रहे थे- 

"भक्तवत्सल भगवानको जय हो ! प्रणत प्रणपाल पुरुषोत्तमकी जय 
हो ! पधारो चक्रपाणि प्रभु ! आप आओ और अपने चक्रसे इस दुविनीतका 
मस्तक काटकर इसे धन्य कर दो! आओ और आज अपने हाथसे 
मारकर भीष्मको सदाके लिए भव-भ्रमणसे मुक्त कर दो । स्वयं मुझे मारने 
आकर आपने मुझे त्रिभुवनमें गौरवान्वित कर दिया । आपके हाथों मारा 
जाकर मैं परमपावन होजाऊेगा । मुझे मार गिराओ मेरे माधव !' 

भीष्म स्तवन कर रहे थे। उनके शरीरमें रोमांच होरहा था। 
उनके नेत्रोंसे अश्रुधारा क्षर रही थी और श्रीकृष्ण क्रोधसे अरुण सुकुमार 
अघरोंको दांतोंसे दबाये , पीताम्बर फहराते चक्र उठाये दौड़े आ रहे थे । 

यह क्या था ? कोई पूछे कि आपको इससे पूर्व भी कभी चक्र 
उठाकर दोड़ना पड़ा है ? चक्र भी कोई तलवार है कि उससे पास जाकर 
प्रहार करना आवश्यक हो। चक्र तो जहाँ आप हैं, वहीसे चलाया 
जानेवाला अन्त्र है। जब चक्र ही उठा लिया तो फिर यह दौड़ना क्यों ? 
इस दौड़नेका क्या अर्थ ? 

इस दौड़नेका अर्थ है। इसका अर्थ है कि चक्र चलाना नहीं है । 
चक्र उठाये दोड़ते श्रीकृष्ण सबको दिखला रहे हैं-'सब देखो ! कोई 
धोसेमें मत रहो । मेरा भक्त बड़ा है, भगवान बड़ा नहीं है। भकत 
प्रतिज्ञा कर लेता है तो रथपर बेठे-बेठे उसकी प्रतिज्ञा पूरी होजाती है। 
उसे पूरी करनेके लिए उसे वाहनसे नीचे भी नहीं उतरना पड़ता । उसके 
सम्मुख , उसके विरुद्ध प्रतिज्ञा पड़े भगवानकी भी तो वह प्रतिज्ञा टूटती है। 
वाहून त्यागकर , पेदल दौड़कर भी भगवान अपनी प्रतिज्ञा नहीं बचा पाता । 
भक्तको प्रतिज्ञाकी रक्षा अपनी प्रतिज्ञा तोड़कर भी कैसे कृष्ण करता हँ, 
इसे सब लोग स्पष्ट देख लें ।' 

यह क्या हुआ ? मेरे शेथिल्यने श्रीकृष्णको अपने प्रण-भंगपर विवश 
किया ।” अर्जुनने दोड़ते चक्र उठाये श्रीकृष्णको देखा तो रथसे कुदकर 
दोड़े। पीछेसे जाकर उन्होंने सखाकी दोनों भुजाएँ पकड़ लीं ; किन्तु उनके 
पकड़नेपर भी वासुदेव रुके नहीं। वे अर्जुनको घसीटते हुए आगे बढ़ने 


ड  लगे। अब अर्जुनने भुजाएं छोड़ दीं और आगे आकर पेरोंमें पड़ गये । 

दोनों पैर बलपूर्वक पकड़ लिये। दसवें पद तक पहुँचते-पहुँचते किसी प्रकार 
वे श्रीकृष्णको रोक सके । 

'केशव ! अपना क्रोध आप शान्त करें ।' अर्जुनने कातर कण्ठसे 
कहा--'आप अपनी प्रतिज्ञा तोड़ दें यह मेरे लिए अत्यन्त लज्जाकी बात 
है। मैं भाइयों और पुत्रोंकी शपथ करके कहता हुँ कि अब सच्चे मनसे युद्ध 
करूँगा ।' 

श्रीकृष्णचन्द्रने चक्र उठाया था , क्रोधसे नेत्र लाल कर लिये थे , 
भृकुटि कठोर होगयी थी । वे हुंक्रार करते दौड़ रहे थे किन्तु भीष्मकी 
ओर उन्होंने अबतक देखा नहीं था। वे केवल सामने गगनमें ही देखते 
बढ़े जा रहे थे । अर्जुनकी बात सुनकर शान्त हुए । सामने भीष्मपर हृष्टि 
पड़ते ही चक्रको ज्वाला शीतल होगयी । चक्र किसी भक्तके हृष्टि पथमें 
आते तो प्रचण्ड रह नहीं सकता। श्रीकृष्णके मुखारविन्दपर भी स्मित 
आ गया । वे लौटे ओर रथपर बेठ गये। रथ रङ्मि उन्होंने हाथोंमें 
ले ली । 


कौरवोंके प्रारब्धमें इसदिन भी पराजय ही थी। धनंजय पूरे 
उत्साहमें आ गये थे । अब कौन उनके सम्मुख रुकता। उन्होंने 
माहेन्दरास्त्रका प्रयोग किया और शत्रु सेना समाप्त ही हो जाती यदि सूर्यास्त 
होनेसे युद्ध विरमित न होगया होता । 


स्क 


द्रोषदी भीष्म-शिविरसें 


चतुर्थं दिवसका युद्ध भी कोई उत्साह कौरवोंको नहीं दे सका । 
भीमसेनने धुतराष्ट्रके अनेक पुत्रोंको मार दिया था और घटोत्कचके 
पराक्रमसे तो महासेनापति भीष्म भी आतंकित होउठे थे । उन्होंने उसे 
अजेय समझकर सूर्थास्तसे कुछ पहिले ही युद्ध बन्द करनेकी घोषणा करके 
अपने. पक्षको बचाया । 

दुर्योधन इस पराजयसे खिन्न होकर रात्रिक्रे समय भीष्मके समीप 
गया ओर उसने पूछा--'पितामह मैं समझता हूँ कि आप , आचार्य द्रोण , 
कृपाचार्य , कृतवर्मा , अश्वत्थामा प्रभृति महारथी मिलकर तीनों लोकोंको 
संग्राममें पराजित कर सकते हैं किन्तु पाण्डवाके पराक्रमक्रे सम्मुख आप 
सब भी टिक नहीं पा रहे हैं, इसका कारण क्या है ? पाण्डत्रोंमें ऐसी क्या 
विशेषता है ?' 

भीष्म पितामह स्वस्थ बेठ गये । उन्होंने कहा--सुयोधन ! अनेक 
बार अनेक सम्मान्य ऋषियोने तुम्हें वह कारण सुनाया है; किन्तु तुमने ध्यान 
ही नहीं दिया। पूर्वकालमें गन्धमादन पर्वतपर भगवान ब्रह्माको सेवामें 
एकबार सब देवता तथा मुनिगण उपस्थित थे । उसी समय वहाँ एक तेजोमय 
बिमान आया। उस विमानसे साक्षात्‌ नारायण आये थे | सृष्टिकर्ताने 
खड़े होकर सबके साथ उनका स्वागत किया । प्रणाम करके पूजन किया , 
स्तुति करके उनसे भूभार-हरणार्थ धरापर अवतीणं होनेकी प्रार्थना की ।' 
भगवानने वह प्रार्थना स्वीकार कर ली और अन्तहित होगये । 

वही परमन्रह्म परमात्मा श्रीकृष्णके रूपमें प्रकट हुए हैं और अर्जुन 
उनके अभिन्न सखा नर हैं। मैंने भगवान परशुराम , देवषि नारद तथा. 
व्यासजीसे भी यह सुना है। अतः श्रीकृष्ण तो सभीके पूजनीय हैं। ये 
सनातन , अविनाशी , सर्वलोकमय , नित्य , जगदीश्वर , जगद्धर्ता 
अविकारी हैं। मैंने तुम्हें पहिले भी युद्ध करनेसे रोका था। जहाँ धर्म है 

हाँ श्रीकृष्ण हैं और जहाँ श्रीकृष्ण हैं , जय वहों रहती है । अतः पाण्डवोंको 

बिजय निर्चित है। 

दुर्योधने उसदिन पूछ लिया--'ये वसुदेवपुत्र सम्पूर्ण लोकोंमें महान्‌ 
कहे जाते हैँ। मैं इनको उत्पत्ति स्थितिके विषयमें जानना चाहता हूँ ।” 

भीष्म जेसे भक्तको तो भगवद्‌ ग्रुगानका निमित्त मिलना चाहिए । 
वे प्रसन्न होकर बोले-“भगवान वासुदेव देवताओंके भी देबता हैं। कमल 
लोचन श्रीकृष्णसे बड़ा कोई नहीं है । वे पुरुषोत्तम सर्वभुतमय हैं। वे ही 
सबकी एत्पत्ति और प्रलयके स्थान हैं। देश , काल तथा वस्तु मात्रको 
उन्होंने ही कल्पना को है । नृसिंह , वाराह, त्रिविक्रमादि अवतार इन्होंने 
ही लिया है। थे सम्पूर्ण भूताके आश्रय हैं। मुनिजन इन्हें हृषीकेश कहते 
हैं। इनका पूजन , घ्यान , स्मरण करनेवाला परमपद पाता है। ये 

जिसपर प्रसन्न हैं, उसने अक्षय लोक जीत लिये हैं । श्रीकृष्णणी शरण 
लेनेवाला सब भयोंसे सुरक्षित रहता है तथा सुख पाता है। 

'देवषि नारद, मार्ेण्डेय मुनि , महर्षि भृगु, भगवान व्यास , 
अंगिराजी , देवल , असित प्रभृति महामुनि , महषिगण श्रीकृष्णको सर्व- 
कारण कारण , सर्वेलो केश्वरेशवर , परमन्रह्म कहकर उनको स्तुति करते हैं । 
ब्रह्माजोके पुत्र सनत्क्रुमारादि इन भगवान पुरुषोत्तमका सदा पूजनर्स्तवन 
करते हैँ । 

अन्तमें भीष्मने कहा--'श्रीकृष्णकी महिमाका पार नहीं है। मैंने 
उनका तथा अर्जुनका वास्तविक स्वरूप तुम्हें बतला दिया । ये युद्धमें अजेय 
तथा अवध्य हैं। दूसरे भी पाण्डंवोंपर श्रीकृषणका अनुराग है, अतः वे 
किसीके द्वारा मारे नहीं जा सकते । लुम पाण्डवॉसे सन्धि करके अपने 
भाइयाँके साथ सुखपूरK्बक अब भी राज्य भाग सकते हो ।' 

यह बात दुर्योधनके गले उतर नहीं सकती थी । वह वहाँसे चुपचाप 
उठकर अपने शिविरमें चला आया। युद्धको बन्द नहीं हाना था, नहां, 
हुआ । पाँचवे दिन भी युद्धका पलड़ा पाण्डरोंके पक्षमें हो भारो रहा । 
छठवें दिन भी यहो हुआ गौर साते दिन भी यही हुआ | सातवें दिन 
यद्यपि अर्जुनका पुत्र इरावान मारा गया ; किन्तु धृतराष्ट्रके आठ पुत्र आर 
शङ्गुनिके सब भाई खेत रहे। घटोत्कचके आक्रमणसे दुर्योधनको प्राण रक्षा 
बढ़ी कठिनाईसे हुई । आठव दिन भी भीमसेनने दुर्योबनके अनेक भाइयोंको 
यमलोक भेज दिया । 

यद्यपि भीष्म अपनी प्रतिज्ञाके अनुसार प्रतिदिन प्रतिपक्षके दस सहस्र 
शुर मार दते थे किन्तु अर्जुन , भामसैत , घटात्कच आदिकं द्वारा कौ खपक्षका 
संहार इससे कई गुना अधिक होरहा था । इस संहार तथा अपने 
भाइयोंके मारे जानेसे व्याकुल दुर्योधने कर्णसे मन्त्रणा की और रात्रिपें 
महासेनापति भीष्मके समीप जाकर बोला--'पितामह ! आपका आश्रय 
पाकर हम सुरेन्द्र सहित समस्त सुरोंको जोत लेनेको आशा रखते हैं , फिर 
पाण्डवोंकी तो गणना ही बया है , किन्तु यदि पाण्डवोपर दया तथा प्रेमके 
कारण आर मेरे प्रात मरे मन्दभाग्यसे दषके कारण आप पाण्डवाको रक्षा 
कर रहे हा तो अपन स्थानपर कर्णका युद्ध करनको आज्ञा द। वह अवश्य 
उन्हें परास्त कर देगा ।' ५ 

दुर्योधनने हाथ जोड़कर , नेत्रोंसे अश्रु गिराते हए बहुत व्याकुल 
होकर विनम्रतासे यह बात कही थी । उसकी व्यथा , निराशा स्पष्ट थी । 
लेकिन उभके वचन वाणके समान थे। उनसे दुःखित होकर पितामह कुछ 
देर मौत बने रहे वे लम्बी श्वास लेते रहे । उनके जेसे सम्मानित शूरको 
सेनापतित्व त्यागकर यह भार दूसरेको देनेको कहा गया था । इसका अर्थ 
था कि वे अपनी असमर्थता , असफलता , पराजय स्वयं स्वीकार कर लें 
और वह भौ कर्णके सम्मुख , जिसे वे सदा सूतपुत्र , अर्घरथी कहकर 
तिरस्कृत करते आये हैं । 

भीष्म बोले तो उन्होंने पहिले दुर्योधनको झिड़को दी--तुम भूल 
जाते हो कि अकेले अर्जुनने इन्द्रको परास्त करके खाण्डववन अग्निको भेंट 
कर दिया है। कहाँ गया था कर्णका पौरुष जब गन्धर्वोने तुम्हें बन्दी बना | 
लिया था । विराटूनगरके युद्धमें ही तुम सवके साथ कर्ण था और अर्जुनसे 
हारकर भाग खड़ा हुआ था । तुमसे कईबार मैंने कहा , देवषि नारदने 
कहा कि श्रीकृष्ण स्त्रथं सनातन परमात्मा हैं । उनसे संरक्षित अर्जुन अजैय है ; 
किन्तु तुम माहवश कुछ समझते ही नहीं हो ।' 

दुर्योधन मस्तक झुकाये पितामहकी झिड़की सुनता रहा। अन्तमें 
भीषमने अपने त्रोणमेंसे पाँच वाण निकाले और एकबार ऊपर देखकर बोले-- 
“सुनो ! शिखण्डी पहिले स्त्रीके रूपमें उत्पन्न हुआ था। वरदानके प्रभावसे, 
पीछे भले पुरुष होगया , मेरी हष्टिमें वह स्त्री ही है । मेरे घ्राणोंपर आ 
बने तो भी मैं उसपर हाथ नहों उठाऊंगा। उसे तुमलोग मुझसे दूर रख. 
सको तो कलके युद्धकी चर्चा कल्पान्त तक पृथ्त्रीपर होगी । कल मैं सोमक 
तथा पांचाल वीरोंके साथ इन वाणोंसे पाण्डवोंका वध कर दूंगा ।' 

यदि ऐसा न हो सका तो ?” सहसा दुर्योधनके मुखसे निकल गया । 

भीष्म पितामहकी प्रतिज्ञा सुनकर वह अत्यन्त उत्साहावेशमें आ गया था 
« और उस प्रतिज्ञाको पुनः पुष्ट करा लेना चाहता था । 

“भीष्मकी प्रतिज्ञापर भी .सन्देह ?? पितामहका आवेश शान्त हो 
` गया। वे बहुत शान्त शिथिल स्वरमें बोले--सुयोधत ! यह सन्देह कहता 
श्रीकृष्णका विधान कुछ और है। उनके विधानको कोई अन्यथा नहीं 
' ऐसा न होता तो तुम्हारे मनमें मेरी प्रतिज्ञाके सम्बन्धमें भला 
| में अपवाद स्वीकार करता हुँ। यदि ऐसा न हो 

सका तो स्वयं श्रीकृष्णको कल फिर अपनी प्रतिज्ञा तोडनी पड़ेगी और 
पाण्डवोंको रक्षाके लिए अधिक सचिन्त होना पड़ेगा । अब लुम जाओ ।' 

दुर्योधन बहुत उत्साहित होकर लौटा । उसने अपनी सेनामें सर्वत्र 
घोषणा करा दी--'पितामहने कल पाँचों पाण्डवोंको मार देतेकी प्रतिज्ञा कर 
ली है ।' 

दुर्योधनने प्रतिज्ञामें जो अपवाद पितामहने स्वीकार किया था, 
उसकी किसीसे चर्चा नहीं की । वह प्रतिज्ञाका पुष्ट कर देना चाहता था। 
उसकी सेनामें सर्वत्र उत्साह छा गया । सब एक दूसरे से इसी प्रतिज्ञाकी 
चर्चा करने लगे। लेकिन भीष्मको इस प्रचारका कोई पता नहीं था। वे 
आवेशमें प्रतिज्ञा तो कर गये थे ; किन्तु स्वयं उससे अत्यन्त दुःखी हुए । 
अपवाद स्वीकार करके मानो उन्होंने अपने आपको ही वरदान दिया था । 
दुर्योधनके जाते ही वे ध्यान करने बेठ गये और श्रीकृष्णणा चिन्तन करते 
हुए मन ही मन प्रार्थना करने लगे-'भक्तवत्सल ! दयामय ! पाण्डवोंकी 
रक्षा तो आप करोगे ही । इस अपने धृष्ट सेबककी इस घुष्टताको क्षमा कर 
देना मेरे परमोदार स्वामी !'' 

दुर्योधनके द्वारा प्रचारित पितामह भीष्मकी प्रतिज्ञाका समाचार 
गुप्तचरोंने पाण्डव-शिविरमें भी पहुँचाया । सुनते ही युधिष्ठिर , अर्जुन , 
भौमसेनादिके मुख सूख गये । धर्मराज सबको लेकर श्रीकृष्णके समोप पहुँचे 
किन्तु बहाँसे भी कोई आश्वासन नहीं मिला । उन मधुसूदनने भी मुख 
लटकाकर कह दिया--“पितामहने प्रतिज्ञा कर ली है तो वह मिथ्या नहीं 
हो सकती । क्षत्रियके लिए सम्मुख संग्राममे शरीर-त्याग विजयसे कम 
वरेण्य नहीं है । अतः कल मरणका महापवं मनानेके लिए सबको सन्नद्ध ही 
रहना है। मैं भी सबका साथ दंगा । जो दान , जप , ध्यान करना हो , 
आज रात्रिमें ही सव कर लें ।' 

पाण्डवोंके लिए जब्र श्रीकृष्ण ही आश्‍वासन न दें तो और क्या 
आशा । लेकिन उन्होंने सचमुच शोक त्यागकर उत्साहसे मृत्युक्ता स्वागत 
करना निश्चित किया । उसी समय ब्राह्माण बुलाये गये । उन्हें अपार दान 
मिलने लगा । वे आशीर्वाद देने लगे--'विजयी भव ।? 

आप सब अब यह आशीर्वाद क्यों देते हैं ?' अर्जुनने ब्राह्मणोंको 
भीष्मको प्रतिज्ञा सुना दी । 


२२२ पार्थ-सारथि 


अनेक तपोधन , तेजस्वी एक साथ बोले-- भीष्म ब्रह्मचारी हैं; किन्तु 
तपस्वी ब्राह्मणके मुखसे स्वयं श्रीहरि बोलते हैं। भीष्मको प्रतिज्ञा असत्य 
नहीं होती तो हम ब्राह्मणोंकी वाणी भी अन्यथा करने वाली शक्ति सृष्टिमें 
नही है !' 

पाण्डवोंमें-से किसीको कोई जप, ध्यान नहीं करना था। उनके 
आराध्य , इष्ट , आश्रय श्रीकृष्ण उनके मध्य थे। वे उनको आज्ञा मानकर 
दान कर रहे थे । सबने निश्‍चय कर लिया था कि कलके युद्धमें वे श्रीकृष्णके 
समीप ही रहेंगे और उनके पावन पदोंका दर्शन करते ही देह त्याग करेंगे । 
अवश्य ही उपप्लव्यक्रे शिविरमें सित्रयोंके पास यह्‌ समाचार भेज दिया गया ; 
क्योंकि उन्हें भी कल सायंकाल पतियोंके शरीरके साथ चितारोहणको प्रस्तुत ` 
होना था । 

दौपद्रीने सुना तो उसी क्षण उन्होंने रण सजानेकी आज्ञा दी और 
सुभद्रासे बोलीं-युद्ध शिविरमें चलो ।' 

सुभद्राने शान्त स्वरमें कह दिया--"भंघा वहाँ हैं। ऐसी कोई 
विपत्ति नहीं जो उनकी हृष्टि बचाकर उनकी अनुजा तक आ सके । उनको 
टृष्टिमें रहते , उनकी अनुमतिसे जो आवे, सुभद्रा उसे विपत्ति नहीं , 
उनका वरदान मातकर सहर्षं स्वीकार करेगी । वे वहाँ हैं ही तो मैं वहाँ 
जाकर क्या करूँगी ।' 

द्रौपदीने हृदयसे सुभद्राको लगाया-'तुम उनको अनुजा हो। यह 
शित तुममें ही है । मैं इतना नहीं सह सकती। वहाँ जाकर उनसे झगडूंगी , 
आग्रह करूंगी । वे अपनी इस सखीके अश्रु देखकर देखें कंसे द्रवित 
नहीं होते ।' 

द्रौपदीके अश्रु उस दिन वाह्रूपसे कोई प्रभाव उत्पन्न नहीं कर 
सके । उसने रथसे उतरकर सीधे श्रीकृष्णके शिविरमें प्रवेश किया । रोते 
हुए उनके चरणोंपर मस्तक धर दिया , किन्तु वे सर्वेसमर्थ उदासीन स्वरमें 
कह गये--'पितामहने प्रतिज्ञा कर ली है तो मैं भी उसे अन्यथा करनेमें 
असमर्थ हूँ ।' 

झल्लाकर पाँचाली बोली--'तब तुम मेरी थोड़ी सहायता कर दो । 
मैं विधवा होकर मरनेकी अपेक्षा आज ही तुम्हारे सम्मुख चितारोहण करके 
शरीर त्याग करूँगी । भेरे लिए चिता सजवा दो ओर अपने हाथों उसमें 
अरित लगा दो।' 

श्रीकृष्ण लीलामय हैं । वे कब क्या लीला करेंगे , सृष्टिकर्ता भी 
सोच नहीं सकते । वे सचमुच उठ खड़े हुए--'याज्ञसेनि ! तुम्हारा निर्णय 
तुम्हारी जेसी सती , श्लाघनीया , सम्मानिताके योग्य है । मैं तुम्हारी यह 
सहायता अवश्य करू गा । अपने पतियोंसे आज्ञा ले लो ।' 


द्रौपदीने उसी तेजस्वितासे कह दिया--'मुझे किसीसे आज्ञा नहीं 
लेनी है। तुम्हारी अनुमति है , तुम सम्मुख हो तो दूसरेकी अनुमति 
अनावश्यक है ।' 

श्रीकृष्णने चलते हुए कहा--'सतीको सम्पूर्ण श्रृंगार करके , सर्वा- 
भरणभूषिता होकर चितारोहण करना चाहिए । तुम आभूषण धारण करो। 
मैं तब तक चिता सजवा देता हुँ ।' 

सेवकोंको श्रीकृष्णको आज्ञा पर्याप्त थी । पाण्डव शिविरके समीप 
ही उस अधेरात्रिमें चिता चुन दी गयी। श्खंगार करके द्रौपदी शीघ्र आ 
गयी । उस मनस्विनीको देहत्यागका निर्णय करनेमेंन दोक्षण लगेथे, 
न इसका कोई दुःख था । श्रीकृष्णको यह स्वीकार है तो उसे वह अपना 
परम सौभाग्य मानती है । 

द्रौपदी चितापर चढ़ने चली तो श्रीकृष्णने वाधा दी--'सभी गुरुजन - 
को प्रणाम करके , उनकी आज्ञा लेकर यह कार्यं करना उचित है।' 

कृष्णाने कह दिया--'इस अधे रात्रिमें मैं किसीके यहाँ नहीं जाऊंगी । 
तुम्हीं स्वरूप हो और यहाँ हो ही ।' 

अब वे लीलामय बोले--'अच्छी बात , किन्तु तुमको चिताकी 
महापरिक्रमा अवश्य करनी चाहिए ।' 

द्रौपदी चौंक गयी--'यह क्या होता है मैं तो साधारण परिक्रमा 
ही जानती हूँ । तुम कहो उतनी परिक्रमा कर लूं ।' 

जो नटखट है जन्मसे , वे कब केसी भी विधि निकाल सकते हैं । 
जिनकी शवास ही श्रुति है , उनके श्रीमुखसे बतलायी गयी विधिको अविधान 
या अनावश्यक भी'कोई केसे कह देगा । श्रीकृष्णने कहा-'तुम जानती ही 
हो कि तीर्थॉक़ी एक अन्तवंदी परिक्रमा होती है, एक पंचक्रोशी 


. परिक्रमा और एक वहिवेंदी बड़ी परिक्रमा । ऐसे ही चिताकी भी एक 


सामान्य परिक्रमा , एक मध्यम परिक्रमा तथा एक महापरिक्रमा होती है। 
सामान्य चितादाहमें सामान्य परिक्रमा उचित है। सती यदि पतिदेहके 

साथ चितारोहण करती हो तो उसे मध्यम परिक्रमा करनी चाहिए ; किन्तु 
तुम्हारे गमान स्थितिमें महापरिक्रमा ही विधि संगत है ।' 

द्रौपदीने खन्न स्वरमें कहा--'मैं नहीं जानती कि यह महापरिक्रमा 
कितनी बड़ी होती है ।' 

उत्साहपूर्वक केशव बोले--'मैं आगे-आगे चलता हूँ । तुम मेरे पीछे- 
पीछे चलती रहो ।'' 

अब इसे अस्वीकार करनेका कारण नहीं था। द्रौपदीने कह 
दिया-- चलो !' 

कुछ दूर चलकर श्रीकृष्ण बोले--तुम्हारे परोंमें पांचालके वने 
पादत्राण हैं। इनको देखकर कोई भी तुम्हें पहिचान लेगा । इधर युद्धभूमिसें 
लोगोके ।शविर हैं। अतः इन्हें उतार दो ।' 

द्रौपदीने अपने जूते उतार दिये। उन्हें उठाकर उन अखिलेश्वरने 
अपने पढुकेमें लपेटा और कक्षमें दबा लिया । वे आगे-आगे चलते रहे । 
उनके पीछे-पीछे द्रौपदी चलती गयी । कितनी देर , कितनी दूर चलना 
ˆ पड़ेगा-यह पूछना व्यर्थ था । महापरिक्रमा करनी है तो वह बड़ी तो होगी 
ही। युद्धर्भम है तो वहाँ प्राणियोंके , मनुष्योंके शव तथा रथ एवं 
झास्त्रोके खण्ड भी पटे पड़े होंगे । श्वुगालादि मांस भक्षौ भी रात्रिमें झुंडके 
झुंड मिलेगे। द्रौपदीको अपने पेरोंकी ओर ही देखते चलना था। शीघ्र 
भी चलना था किन्तु जो प्राणत्यागका ही निर्णय करके चलने लगी है , उसे 
शरीरके कष्ट , श्रमकी अब कहाँ चिन्ता है । 

सहसा श्रीकृष्णचन्द्र एक शिविरके सम्मुख खड़े होकर बहुत स्नेहपूर्ण 
स्वरमें बोले--'सखि ! यह तुम्हारे कुलके सबसे बृद्ध पूज्य पितामह भीष्म 
का शिविर है। तुम यहाँ तक आ ही गयी हो तो मेरा इतना अनुरोघ 
मान लो कि शिविरमें जाकर उन्हें प्रणाम कर आओ । सौभाग्यवती स्त्री 
तथा ब्राह्मणोंके प्रवेशपर इस शिविरमें कोई प्रतिबन्ध नहीं है ।' 

द्रौपदीने अब अनुमान कर लिया कि उसके ये लीलामय साथी उसे 
यहाँ तक किसी अभिप्रायसे ही ले आये हैं । वह शिविरकी ओर बढ़ी तो 
श्रीकृष्णने उसे सावधान किया--'पितामह इस समय ध्यान करते बैठे होंगे । 
तुम इतनी सावधानी रखना कि प्रणाम करते समय तुम्हारे आभूषणोंकी 
झंकार अवश्य हो । इससे उन्हें पत्ता लग जायगा कि कोई नारी प्रणाम 
 कररहीहै। | 

द्रौपदी शिविरमें भीतर चली गयी । श्रीकृष्ण द्वारके समीप ही छिपे 
खड़े रहे। पांचालीने प्रणाम करते समय शरीर हिलाकर आभूषण झंकृत 
कर दिये । नेत्र बन्द करके ध्यानस्थ पितामहको लगा कि कलके युद्धमें 
सम्मिलित होनेवाले किसी शूरकी पत्नी उनसे आशीर्वाद लेने आयी है । 
उन्होंने कह दिया--'पुत्री ! सौभाग्यवती भव !' 

अब द्रौपदी बोले उठी--'पितामह ! जिसके सोभाग्यको कल ही 
समाप्त कर देनेकी आपने प्रतिज्ञा कर ली है , उसे आपका यह आशीर्वाद 
सत्य केसे होगा ?' 

भीष्मने चौंककर नेत्र खोल दिये--याज्ञसेनि तुम ? तुम इस रात्रिमें 
यहाँ कैसे ? तुम्हें लानेवाला कहाँ है ? बेटी ! वह छलिया जिसको रक्षा 
करनेवाला है , उसे कौन मार सकता है । भीष्मकी प्रतिज्ञाका क्या अर्थ । 
उसका आशीर्वाद ही सत्य होनेवाला है किन्तु मुझे उसके दर्शन करा दो !' 

भीष्म उठकर लगभग दौड़ते हुए शिविरके बाहर आये और श्रीक्ृष्ण- 
के चरणोंपर गिर पड़े--'भक्तवत्सल ! मैं आपको ही पुकार रहा था और 
आप इस रात्रिमें यहाँ ! भीष्म इतना अधम है कि उसके शिविर-द्वारपर 
आपको प्रतीक्षा करनी पड़ी ।' 

श्रीकृष्णको लेकर पितामह भीतर आये । उनकी पूजा को , स्तुति 
की । उनसे अनुमति लेकर श्रीकृष्णचन्द्र द्रौपदीके साथ चलने लगे तो 
भीष्मने वे पाँच वाण पांचालीको देकर कहा--'पृत्री ! इन्हें ले जा । अब ये 
व्यर्थं होकर भी सफल होगये । पुरुषोत्तम पाण्डवोंकी रक्षामें इतने सतक होकर 
भीष्मपरः भी अपना व।त्सल्य ही प्रकट करते हैं ।' 

श्रीकृष्णचन्द्र पाण्डव शिविरमें लौटे तो सबको मानों प्रोणदान 
मिला । द्रौपदी उसी समय रथमें बेठकर उपप्लव्य शिविरमें सब स्त्रियोंको 
आश्वस्त करने चली गयी । सूर्योदयसे पर्याप्त पहिले ही यह सब करके 
श्रीकृष्ण सुप्रसन्न अपने शिविरमें विश्राम करने लगे थे । 

नवम्‌ दिनके प्रातःकाल भीष्मने अपनी विशाल वाहिनीका सर्वतोभद्र 
व्यूह बनाया । पाण्डवोंके लिए उनका क्रोञ्च व्यूह वरदान सिद्ध होरहा 
था । इस दिन भी तृतीय प्रहर तक पाण्डव पक्ष प्रबल ही रहा । 

चतुर्थं प्रहर प्रारम्भ होते ही पितामह भीष्म क्रोधमें भरकर प्रचण्ड 
होउठे । यद्यपि पाण्डव वोरोंने उन्हें घेर लिया था किन्तु वे दावाग्निके 
समान प्रतिपक्षको भस्म कर रहे थे। उनके सम्मुख जाकर चेदि और करुष 
देशके चोदह सहस्र महारथी परलोक चले गये | इससे पाण्डव सेना आर्तनाद 
करती भागने लगी । 


श्रीकृष्णने अर्जुनको ललकारा--'मोहग्रस्त मत बनो । भीष्मपर 
प्रहार करो । तुमने भीष्म , द्रोणादिको उनके अनुयायियों सहित मार 
देनेका अपने पक्षको आश्वासन दिया है । क्षात्रधमंका विचार करके पूरी 
शक्तिसे संग्राम करो ।' 

अर्जुनने अनिच्छापूर्वक कहा--'अच्छा , पितामहे सम्मुख मेरा रथ 
पहुँचाइये । मैं आपको आज्ञाका पालन करूँगा ।' 

अर्जुनका कपिध्वज रथ भीष्मके सामने पहुँच रहा है , यह देखकर 
पाण्डव पक्षकी भागती सेना लोट पड़ी। भीष्मने वाणोंकी झड़ी लगाकर 
अर्जुनके रथको आच्छादित कर दिया किन्तु श्रीकृष्णने अपने अद्भुत अश्व 
चालन कौशलसे रथको उस शर-पंजरसे निकाल लिया । 

अर्जुनमें पितामह भीष्मपर आघात करनेका उत्साह नहीं था| वे 
केवल भीष्मका प्रतिकार कर रहे थे ओर उनके वेगको कम करनेका प्रयतत 
कर रहे थे। उन्होंने भीष्मका धनुष काट दिया । उन्होंने दूसरा धनुष 
उठाया तो उसे भी काट दिया । भीष्मने अर्जूनके इस पौरुषकी 
प्रशंसा को । 

अर्जन अवसर पाकर भी भोष्मपर प्रहार नहीं कर रहे थे और 
भीष्म अर्जुनको व्यस्त रखकरं भी पाण्डव सेनाके वीरोको चुन-चुनकर 
मारते चले जा रहे थे वे इस समय प्रलयंकर बने हुए थे। यह श्रीकृष्ण 

सहन नहीं कर सके । उन्होंने रथ-रश्मि छोड़ दी ओर कशा (चाबुक) ही 
लिये सिहके समान गर्जना करते पेदल ही भीष्मकी और दौड़े । 


मयूर मुकुट लहरा रहा था। पीतपट उड़ने लगा था। बार-बार 
हुंकार करते , कुटिल भृकुटि , अरुण नेत्र पुरुषोत्तम ऐसे भीष्मपर टूठे थे 
मानो सिह मदमत्त गजराजपर टूट पड़ा हो। पृथ्वी उनके पदाघातसे 
मानो विदीर्ण होजायगी । 


जिनके श्रूभंग मात्रसे कोटि-कोटि ब्रह्माण्ड प्रलयके गर्भमें विलीन 
होजाते हैं, उन सर्वलोकेइवरेश्‍वरके करोंमें चक्र है या चाबुक , इसका 
कोई अर्थ नहीं था । वे क्रुद्ध हैं तो उनके सम्मुख जानेका साहस करते ही 
महाकाल भी सत्ताशून्य हो जायगा , सुर-असुर , देत्य , गन्धर्वोंकी गणना 
क्या ओर मनुष्य तो बहुत अल्पप्राण है । कौरव सेनामें मरनेकी इतनी 
शीघ्रता किसीको नहीं थी । 


बार-बार दुर्योधनने अपने प्रधान झूरोंको सावधान किया था कि 
सब मिलकर भीष्मको रक्षा करें आज प्रात:काल यह बात विशेष रूपसे 
कही थी किन्तु दूसरे तो दूर दुर्योधनमें भी आगे आनेका साहस नहीं था । 
सम्पूर्णं कौरव पक्षके लोग सामान्य सेनिकसे लेकर आचार्य द्रोण तक शास्त्र 
त्यागकर दोनों हाथ उठाकर चिल्ला रहे थे--'भीष्म मारे गये ! भीष्म 
मारे गये ।' 


'भीष्सको बचाओ ।' यह पुकार किसी एक कण्ठसे भी नहीं निकल 
सको । आतंकके कारण सब काँपने लगे थे । श्रीकृष्ण भले झस्त्रहीन हैं , 
उन क्रद्ध सर्वंशक्तिमानका सामना भी किया जा सकता है-यह सोचनेका 
साहस करना स्वयं अपनी मृत्युको निमन्त्रण देना था। सब कोरव पक्षके 
वीरोंके हूदथ सुन्नसे होगथ थे। वे उस समय भागनेकी शक्ति भी खो 
चुके थे । 


भीष्मने अपना विशाल धनुष उठा रखा था और उसका जयघोष 
इस प्रकार कर रहे थे मानो वह भी कोई वाद्य हो वे पुकार रहे थे 
आओ केशव ! जनार्दन पधारो । कंटभारि , मुझे मारकर आज कृतार्थ. 
कर दो । आपने आक्रप्रण करके मुझे त्रिभुवनमें गौरवशाली बना दिबा । 

अब अपने हाथसे मारकर मुझे जन्म-मरणके बन्धनसे मुक्त कर दो 
पुरुषोत्तम ! अपनी प्रतिज्ञा तोड़कर आप भक्तवत्सलने आज पुनः मेरी 
प्रण-रक्षा की । मैंने बहुत धृष्टता को है । मुझे दण्ड दीजिये । आइये ! आइये 
मधुसूदन ! पधारिये और मुझे मारकर अपने श्रीचरणोंमें स्थान दीजिये | मैं 
तो आपका दास हूँ , इच्छानुसार मुझपर प्रहार कीजिये !' 


श्रीकृष्णके रथसे कुदते ही अर्जुन चौंके। गाण्डीव रथमें ही फेंककर 
वे भी कदे ओर दोड़कर पीछेसे उन्होंने अपने सखाको भुजाओमें भर लिया । 
इतनेपर भी श्रीकृष्ण रोके नहीं जा सके | वे अर्जुनको घसीटते हुए बढ़े 
जा रहे थे । 

अर्जुनने आगे आकर चरण पकड़े और बहुत दीनतापूर्वंक बोले 
'आप लौटिये ! युद्ध न करनेके अपने प्रणक्रो रक्षा कीजिये। मैं बहुत ही 
लज्जित हूँ। मेरे ,दोषसे आपको अपना प्रण भंग करनेको बाध्य होना 
पड़ा । अब मैं शस्त्रोंकी तथा सत्यकी शपथ करके कहता हूँ कि पुरी शक्तिसे 
युद्ध करूंगा । युद्धका भार मुझपर ही रहने दीजिए।' 


श्रीकृष्ण एक शब्द भी बोले नहीं। वे वेसे ही क्रोधमें भरे लोटे 
और आकर रथपर बेठ गये। उन्हें अर्जुनका शेथिल्य अच्छा नहीं लगा था। 
और अब भी अर्जुन अपनी शपथपर स्थिर रह सकेगा , इसका भरोसा 
नहीं था । युद्धमें जय-पराजय पाण्डवोंकी ही होनेवालो थी किन्तु श्रीकृष्णका 
स्वभाव है कि जिसे अपना स्वीकार कर लेते हैं, उसका हित उन्का अपना 
हित होजाधा है और उसको चिन्ता वे उससे अधिक करने लगते हैं। वह 
प्रमाद करे , उदासीन होजाय किन्तु श्रीकृष्ण न उदासीन होते , न प्रमाद 
करते। वे आश्रितजनपाल कृपालु तो सदा आश्रितके श्रेयके लिए सावधात 
हो रहते हैं। 

भीष्म पितामहने फिर वाण वर्षा प्रारम्भ कर दी। अद्भुत भकत 
भीष्म । धनुष ही उनका सवंस्व । उनके लिए शराघात ही आराध्यका 
अर्चन था । वे पुरी शक्तिसे श्रीकृष्ण तथा अर्जुनपर शर वर्षा करनेमें तत्काल 
जुट गये । यह तो उनके हृदयमें पूजा थी 
` पाण्डवोंके दलमें फिर भगदड़ पड़ गयी। भीष्मके वाण आज 
त्युका संदेश लिये आते थे । शत सह्न सैनिक प्रतिक्षण समरकी गोदमें 

सदाको सोते जा रहे थे । ग्रीष्मके प्रचण्ड मातण्डके समान भीष्मका तेज 
असह्य था। आज वे अमानवीय पराक्रम प्रकट कर रहे थे। पाण्डव 
सेनाको आज कहीं कोई अपना रक्षक नहीं दीखता था । 


ऐसे समयमें सूर्यास्तक्रा होजाना पाण्डवोंके लिए वरदान सिद्ध 
हुआ। युद्ध विरामका शंँखघोष स्त्रेयं युधिष्ठिरने सर्वप्रथम उप्तदिन 
किया । 


अक्त वत्सल 


रात्रिके प्रथम प्रहरमें पाण्डव , वृष्णि तथा सृञ्जयोंकी बेठक 
युधिष्ठिरने बुलायी । भीष्मके अमानवीय पराक्रमको देखते यह आवश्यक 
होगया था कि आगेके कर्तव्यका विचार कर लिया जाय। 

राजा युधिष्ठिरने श्रीकृष्णचन्द्रसे कहा--'अच्युत ! आप महात्मा 
भीष्मके भयंकर पराक्रमको देखते ही हैं। प्रज्वलित अग्निके समान वे 
हमारे वीरोंको बरावर भस्म कर रहे हैं और हम उनको ओर आँख उठा- 
कर देखनेका साहस भी नहीं कर पाते । युद्धमें वस्त्रधर इन्द्र और यमर।ज- 
को भी जीता जा सकता है किन्तु भीष्मपर विजय पाना असम्भव जान 
पड़ता है । ऐसी अवस्थामें संग्राम प्रारम्भ करके मैं शोक-सागरमें डूब रहा 
हुँ। मेरे कारण मेरे भाइयोंने सदासे कष्ट पाया है और अब वाणोंस आहत 
होरहे हैं। मैं जीवनको बहुत मूल्यवान मानता हूँ । मुझपर प्रेम रखनेवाले 
स्वजन प्रतिदिन बड़ी संख्याम मारे जाये , यह मुझे सहन नहीं हो रहा है। 
मैं वनमें जाकर तप करनेमें ही अपना कल्याण देखता हुँ । जीवनके जितने 
दिन शेष हैं उनमें अब धर्मका ही आचरण करना चाहता हूँ। यदि आप 
अपना कृपापात्र हमें समझते हों तो अब ऐसा उपाय बतलाइये कि हमारा 
हित हो और हमारे धर्म॑में बाधा न आवे ।' 


श्रीकृष्ण अपनेपर ही आश्रितको निराश , हताश देख नहीं पाते। 
उनको अपने प्रण , अपने स्वरूपकी मर्यादा मिटानेमें क्षण भी नहीं लगता 

किन्तु उनके आश्रितका मुख उदास हो , यह असह्य है उन्हें । उनके सुदीषं 
इग भर आये। बोले-'आप अकारण विषाद न करें। आपके भाई 
अजेय हैं और शत्रुओंका संहार करनेवाले हैं। नकुल , सहदेव भी प्रबल 
पराक्रमी हैं । अर्जुत और भीम तो अग्नि और वायुके समान अदम्य हैं ।' 

अर्जुनकी ओर उपालम्भपूर्ण ृष्टिसे देखते हुए वे भक्तवत्सल बोले-- 
“आपके भाई आपको पूर्ण प्रयत्न करते न लगते हों तो आप मुझे युद्ध 
करनेमें नियुक्‍त कर दें! मैं आपका आज्ञानुवर्ती हूँ। आपकी आज्ञासे मैं 
युद्ध करूंगा । यदि अर्जुनकी इच्छा नहीं है तो भीष्मको मैं मार दुगा । 
जो पाण्डवोंका शत्रु है, वह मेरा भी शत्रुहै। जो आपके हैं , वे मेरे 
हैं। जो मेरे हैं, वे आपके 5ैं। आपके लिए मैं प्रतिज्ञा तो क्या प्राण भी 
त्याग सकता हूँ । अर्जुनने उपप्लव्यमें सब लोगोंके सामने भौष्मका वध 
करनेकी प्रतिज्ञा की थ्री । मुझे उसका पालन करना है। अर्जुनके लिए 
भीष्मको मारना बहुत सरल है और ये अनुमति दें तो मैं इसे कल कर 
दूंगा । अर्जुन उद्यत हों तो युद्धमें इन्हें देत्य , दानव , देवता मिलकर भी 
पराजित नहीं कर सकते , भीष्मकी तो गणना ही क्या है ।' 

युधिष्ठिरने भरे कण्ठसे कहा-'आपकी बात उचित है। सम्पूर्ण 
सृष्टिके शूर मिलकर भी आपका वेग सहन नहीं कर सकते । आप जिसके 
सहायक हैं उनके मनोरथ पूर्ण होनेमें सन्देहको स्थान नहीं है । आप रक्षाके 
लिए उद्यत हैं तो मैं सुरोंपर भी विजय पा सकता हूँ किन्तु गोबिन्द ! 
अपने स्वार्थके लिए आपको प्रतिज्ञा भंग करनेको कहुँ , इससे उत्तम तो हम 
पाण्डुपुत्रोंकी पराजय भी है। मैं आपको अपना वचन मिथ्या करनेको 
नहीं कह सकता । आप अपनी प्रतिज्ञाके अनुसार बिना युद्ध किये ही मेरी 
सहायता करे । आप हम सबके साथ भीष्मके समीप चलें । उम्हींसे 
उनके वधका उपाय हम पूछेंगे | वे अवश्य हमारे हितकी बात बतलावेंगे । 

युधिष्ठिर खिन्न होगये । बहुत दुःखी होगये--'वे हमारे पिताके 
भी पिता हैं । पिताकी मृत्युके पश्चात्‌ हम अबोध बालकोंको उन्होंने ही 
पाला , प्रश्रय दिया और आज हम उनकी मृत्यु चाहते हैं। इस क्षत्रिय 


धर्मको धिक्कार है। ह प 
यही व्यथा धनंजयके मर्मको भी मथ रही थी। धर्मराजने अपने 


भाइयोंके हृदयका ही प्रतिनिधित्व किया था। अतः अर्जुनको उलाहचा 
नहीं दिया जा सकता था। श्रीकृष्णको माया , ममता नहीं छूती । उनके 


= 

स्मरणसे मोह , ममत्व नष्ट होजाता है। वे शरीर नहीं देखते , शरीरका 
परमश्रेय देखते हैं । भीष्म उनके कम स्नेह भाजर्न नहीं हैं किन्तु अब इन 
जनादेनको लगता है कि उन बृद्ध गंगातनयक़्ा परम हित देह विमुक्त 
होनेमें है । उनका पराक्रम अब परिस्थितिवश अधर्मका पक्षपोषक हो 
गया हो । शरीरका मोह भवा सृष्टिके विधायको क्या । जो कोटि-कोटि 
शरीरोंकी सृष्टि संकल्पमात्रसे करनेमें समर्थ है, वह किसीके भी देहको 
महत्व क्यों देने लगा । उसकी हष्टिमें देहकी उत्तम उपयोगिता ही महत्व- 
की तथा रक्षणीय है। 

श्रीकृष्णने तत्काल कहा--“राजनु ! आपकी सम्मति सर्वोत्तम है। 
आपके पितामह देवव्रत परम पुण्यात्मा हैं। उनके लिए शरीरकी ममता 
नगण्य है । आपके पुछनेपर वे सच्ची बात ही कहेंगे। हम सब अभी उनके 
समीप चलते हैं ।' 


इस सम्मतिके अनुसार युधिष्ठिर भाइयों तथा श्रीक्रष्णक्रे साथ 
अस्त्र-शस्त्र तथा कवच त्यागकरके भीष्मके शिविरमें पहुँचे । पाण्डवोंने , 
श्रीकृण्णने भी उतके चरणोंमें प्रणाम किया। युधिष्ठिरने कहा--हम 
आपको शरण हैं ।' 

“वासुदेव ! मैं आपका स्वागत करता हूँ।' भीष्म उठकर खड़े हो 
गये । उन्होंने युधिष्ठिरा भी उनके भाइयोंके साथ स्वागत किया। 
बोले--'ये पुरुषोत्तम जिनके साथ हैं, उन्हें दूसरा कोई क्या शरण देगा । 
समस्त सृष्टि इन्हींकी शरणमें है। ये साथ आये हैं तो इनको सेवा करके 
भीष्म सनाथ ही होगा । तुम संकोच त्यागकर कहो कि मैं तुम्हारा कौन-सा 
कार्यं करूं । कठिनतम कार्य भी तम्हारा करके मुझे प्रसन्नता होगी । मैं 
इन पुरुषोत्तमके पावन पदोंमें कोई सेवा सुमन तो अपित कर पाऊंगा ।' 


युधिष्ठिरने मस्तक झुका लिये। ऐसे उदार , महामानव तथा 
अपने पूज्य पुरुषसे उसकै ही मरनेका उपाय केसे पूछा जाय किन्तु भीष्म 
बार-बार आग्रह कर रहे थे--'तुम कुछ कहने आकर भी छिपाओ मत। 
श्रीकृषणकी सेवाका मुझे अवसर दो ।' 

अन्तमें युधिष्ठिरने सिर झुकाये हुए दीनतापूर्वक कहा--जिस 
उपायसे यह प्रजा संहार बन्द हो , वह हम जानता चाहते हैं । आप स्वयं ही 

अपनी मृत्युका उपाय बतला दें, आप अजेय हैं। युद्धमें आपका वेग 
अदम्य है। हमारी बहुत बड़ी सेना आपके शरोंके दावानलमें स्वाहा हो 
चुकी । आपपर विजय पाना असंभव लगता है और उसके बिना अपना 
धर्मसम्मत स्वत्व हमें मिल नहीं सकता ।' 

भीष्म हँस पड़े--'युधिष्ठिर ! तुम सच कहते हो। जब तक मैं 
जीवित हूँ , तुम्हारी विजय नहीं हो सकती । यदि विजयकी इच्छा है तो 
मुझे शीघ्र मार डालो। में अपने ऊपर प्रहारको आज्ञा देता हूँ। ये 
पुरुषोत्तम सम्मुख हों तो मृत्युकी कामना कौन नहीं करेगा । कोन ऐसा 
मूखं है जो इनके श्रीमुखको देखते हुए देहू त्यागका सुयोग त्यागना चाहेगा। 
अतः मुझे मार दो । इसमें तुम्हें पुष्यकी प्राप्ति होगी । 

महामानव पितामहने अपने वधका उपाय भी स्पष्ट बतलाया कि 
शिखण्डीके ऊपर वे शस्त्र नहीं उठा सकते | जी शस्त्र त्याग दे , गिर 
जाय , कवच उतार दे , ध्वजा झुका दे , भागने लगे , डरा हो , शरणकी 
पुकार करे , व्याकुल हो , जिसके एक ही पुत्र हो , स्त्री हो या स्त्रीके 
समान नाम चेष्टावाला हो , उससे युद्ध न करनेका उनका ब्रत है और 
शिखण्डी पहिले स्त्रीके रूपमें उत्पऱ्न हुआ है । उन्होंने अर्जुनको आज्ञा दी 
कि शिखण्डीको आगे करके वे वाण मारें। वह आगे रहेगा तो वे प्रहार 
नहीं करेंगे । यही उनके वधके लिए छिद्र है । अन्यथा सावधान रहते उन्हें 
कोई मार नहीं सकता । 

पाण्डव उन्हें प्रणाम करके लौट आये। झिविरमें आकर अर्जुन 
अत्यन्त - कातर हो उठे। उन्होंने श्रीकृष्णसे कहा-'माधव ! भीष्मजी 
कुुकुलमें सबसे वृद्ध हैं, हमारे पितामह हैं , मैं इनके ऊपर वाणोंसे केसे 
आघात करूँगा । मैं इनकी गोदमें खेला हूँ । इन्होंने स्नेहसे मेरे धूलिधूसर 
शरीरको अंकमें लिया है । मैं इनकी गोदमें बेठकर इन्हींको पिता कहता था। 
ये समझते थे--'बेटा ! मैं तेरा पिता नहीं हूँ तेरे पिताका पिता हूँ। इतना 
स्तेह जिन्होंने दिया , उन पूज्यका वध मैं केसे कर सकता हूँ । ये भले मेरी 
सेनाका विनाश कर डाले , मुझे मार डालें किन्तु मैं इनके साथ युद्ध नहीं 
करूँगा । विजय हो या विनाश , मैं इनको मार नहीं सकूगा। ' 

श्रीकृष्णने कठोर स्वरमें कहा--तुम इतनी शीघ्र युद्धारम्भका 
उपदेश भूल गये ? तुम स्वयं भीष्मके वधकी प्रतिज्ञा कर चुके हो । क्षत्रिय 

धमंमें स्थित रहते अब यह कापुरुषों जेसी बात क्यों ? कोई भले, गुरुजन 
हो , वृद्ध हो , सर्वगुण सम्पन्त हो तो भी आततायी होकर मारने आवे तो 
उसे मार देना ही धर्म है। भीष्मकी आयू समाप्त होनेको आ गयी है। 
उनके मरनेका समय समीप है। नियतिका विधान तुम टाल नहीं सकते 
हो ? क्या चाहते हो क्रि मैं शस्त्र लेकर यह कार्य सम्पन्त करू ?' 

अर्जुनने शिथिल स्वरमें कहा--'मैं आपकी आज्ञाका पालन करूंगा । 
शिखण्डी भीष्मकी मृत्युका कारण बनेगा , यह निश्चित जान पड़ता है। 
उसे देखते ही वे दूसरी ओर लौट जाते हैं , यह मैंने देखा है। अतः 
आपकी और उनकी भी आज्ञाका पालन करना ही है मुझे ।' 

रात्रिको कदाचित ही पाण्डव शिविरमें प्रधान व्यंक्तियोंमें कोई 
सोया हो । दसवें दिनका युद्ध प्रातःकाल होते ही प्रारम्भं होगया । भीष्म 
प्रतिदिन अपनी सेनाका व्यूह बदल देते थे। वे आसुर , पशाच आदि सभी 
पद्धतिके व्यूह्‌ निर्माणको जानते थे । इस ज्ञानका उपयोग करते थे । 

शिखण्डी इस दिन सप्रयत्न भीष्मके सम्मुख रहे-यह पाण्डवोंने 
पहिले ही निश्चय कर लिया था । पीछे तो अर्जूनने उसे अपने ही रथपर 
बैठा लिया । कौरव पक्ष भी पूरे प्रयत्नसे भीष्मकी रक्षामें लगा था किन्तु 
शिखण्डी और पाण्डवोंते आज भीष्मको समर शेय्या देनेका हढ़ निश्चय कर 
लिया था । 

स्वयं भीष्मने युधिष्ठिरसे कहा--'बेटा ! मैं अब इस शरीरसे बहुत 
उदासीन होगथा हूँ। मैंने संग्राममें बहुत प्राणियोंकी हत्या की है। लुम 
मेरा प्रिय करना चाहते हो तो सृञ्जय वीरों तथा अर्जुनको आगे करके मेरे 
बधका प्रयत्त करो । मैं भगवान अच्यूतका दर्शन करते हुए आज ही गिरना 
चाहता हूँ ।' 

यूधिष्ठिरने यह आदेश स्वीकार कर लिया। सेनाके श्रोंको 
प्रोत्साहित किया । श्रीकृष्ण बराबर अर्जुनको उकसा रहे थे । वृद्ध पिता- 
मह भीष्मने इस दिन भी भयंकर महासंहार प्रारम्भ कर रखा था। कौरव 
प्राणपणसे उनकी रक्षामें जुटे थे। भीष्मको वरदान था कि वे इच्छा 
करनेपर ही मरेंगे । उन्होंने स्वयं मरणकी इच्छा को । तीक्ष्ण वाण वर्षा 


उनपर होरही थी परन्तु उन्होंने आघात करना बन्द कर दिया । अर्जुन | 


उनके अनेक धनुष काट चुके थे । 

अन्तमें सूर्यास्तके समथ वह कुरुकुलका सूर्य भी रथसे गिर पड़ा! 
उस समय उनके शरीरमें दो अंगुल स्थान भी ऐसा नहीं था जहाँ वाण न 
लगा हो उनका शरीर उन वाणोंपर ही पृथ्वीसे ऊपर टॅगा रह गया । 
अर्जुनको ही उनके आदेशसे सिरमें तीन वाण मारकर मस्तक्रको तकिया 
देना पड़ा । 

भीष्मके गिरते ही श्रीकृष्ण रथ-रश्ष्मि त्यागकर रथसे क्रुदे और 
पितामहके समीप आ खड़े हुए। उनके कमल लोचन भर आये थे। 
भीष्ममे देखा । वे बोले--अभी नहीं ओर ऐसे भी नहीं। वासुदेव , आप 
अभी पधारो। देह त्यागने लगूँ तो अवश्य दर्शन देना और सस्मित मुख 
सम्मुख रहना ।' भक्तवत्सलने मोन स्वीकृति दी ओर मुड़ गये । 


अभिन्त सखा 


श्रृतिने परमात्माको जीवका सखा कहा है और श्रृति तो उसी 
परमेश्वरकी वाणी है । श्रूतिका अर्थ ही है परमात्माकी स्वयं स्वीक्गति। वह 
स्वीकृति है कि वह सर्वाधार, सर्वनियामक ही स्वरूप है और अपने 
सुहृद सखा जीवसे अभिन्न है। जीव और ईश्वर परस्पर सदा एक ही 
हुए रहते हैं। वह अन्तर्यामी हृदयमें जीवको , देहाभिमानीको अपने अंकमें 
ही लिये बेठा रहता है । 


श्रीकृष्ण उसके हैं जो उन्हें अपना स्वीकार कर ले । वे जिसके हो 
गये , उसके सवथा होगये। अपनोंसे अपनेको अभिन्न ही रखना उनका 
स्वभाव है । 


भीष्म पितामहने शर शेय्या ली । कौरव पक्षने शीघ्र अपने शोकको 
संयमित कर लिया । पितामहे संग्राम भूमिमें गिरते ही कर्ण स्वयं कोरब 
सेनाके आगे आ गया । उसकी सम्मतिसे आचार्य द्रोणको दुर्योधनने अपने 
पक्षके महासेतापति पदपर प्रतिष्ठित किथा । कोरव सेनामें पुनः उत्साह 
आ गया । 

द्रोणाचार्यने शीघ्र सिद्ध कर दिया कि उनको महासेनापति बनाकर 
दुर्योधनने कोई भूल नहीं की है। वे प्रथम प्रधान सेनापति भीष्मसे पराक्रम 
तथा युद्ध कोशलमें किचित भी न्थून नहीं थे। उन्होंने महासेनापतित्वपर 
प्रतिष्ठित होते ही दुर्योधनमे कहा--तुम जो चाहो , वह वरदान मुझसे 
माँग लो ।' 

दुर्योधिनने बहुत सोचकर माँगा--'आप युधिष्ठिरको जीवित पकड़कर 
मेरेसमीपलादें।' 

द्रोणाचार्यं चकित रह गये। युधिष्ठिर राचभुच अजात शन्रु हैँ । 
दुर्योधनका तर्क उचित था | युधिष्ठिर मार दिये जायें तो अर्जुन इतने क्रुद्ध 
हो जायेगे कि दिव्यास्त्रोंके घ्रयोगमें मर्यादा-पालन भूल जायंगे । धनंजय तो 
दूर , नकुल-सहदेवमें भी कोई एक क्रोधावेशमें हो तो वह अकेला ही समस्त 
कौरव सेनाका संहार कर देगा। भीमसेन तो प्रलय ही वर डालेंगे । 
यूधिष्ठिरको मारना तो अपने पूरे कुलका विनाश बुलाना है किन्तु उन्हे 


बन्दी करके फिर द्य॒तमें हराया जा सकता है । तब सब भाइयोंके साथ वे 


वनमें चले जायेंगे । यह विजय पानेका सुगम साधन है । 

द्रोणाचार्यने उत्साहमें वरदान देनेको कहा था । अब अपनी शक्ति 
समझकर सावधान होगये । बोले--'अर्जुनको युद्धमें देवता , असुर भी 
पराजित नहीं कर सकते । अतः यदि अर्जुनको तुमलोग दूर रख सको , वे 
युधिष्ठिरकी रक्षा करने न जायें तो युधिष्ठिरको बन्दी ही समझो ।' 

दुर्योधने घोषणा करा दी कि आचार्यने युिष्ठिरको बन्दी बनानेकी 
प्रतिज्ञा की है। पाण्डव शिविरमें इस घोषणाका समाचार पहुँचा तो 
युधिष्ठिरने अर्जुनसे कहा--'तुम युद्धमें मेरे समीप ही रहना ।' 

द्रोणाचारयंके महासेनापतित्वमें होनेवाला प्रथम दिनका संग्राम ही 
अत्यन्त भयानक हुआ । पाण्डव पक्षने जहाँ पूरी शक्ति लगा दी, वहां 
आचार्यने भो भयंकर पराक्रम प्रकट किया । कोरव महारथी आचार्थकी 
रक्षामें जी जानसे जुटे हुए थे। दोनों ही ओर बहुत अधिक विनाश हुआ । 

लगभग सायंकाल आचार्य सब रक्षकोंको पराजित करते युधिष्ठिरके 
सम्मुख पहुँच गए । अर्जुन विकट युद्धमें उलझकर कुछ दुर होगये थे। 
कौरवोंकी सेनामें हर्षनाद होने लगा--'अब आचार्य युधिष्ठिरको पकड़कर 
हमारे महाराज दुर्योघनको साँप देंगे ।' 

द्रोणाचार्यने धनुषपर नागपाश चढ़ाया था युधिष्ठिरको वाँधनेके , 
लिए । दूसरी ओर श्रीकृष्णने सहसा रथ मोड़ दिया और अर्जुने बोले-- 
'शीघ्रता करो । आचार्यका धनुष काट दो । 

अचानक आचार्यका धनुष दो टुकड़े होगया। उन्होंने देखा कि 
वाण तो सब्यसाचीका है । वे पुकार उठे--'अर्जुत आ गथा ।' 

आचार्यका पुकार उठता उनके पक्षके लिए अधिक अहितकर हो 
गया । उनकी सेनाके लोग भी पुकार उठे--'अर्जुन आ गया ।' 

कौरव सेनांमें आतंक छा गया। दूसरी ओर पाण्डव सेनामें भी 
लोगोंने कहा-'अर्जुन आ गये।' उनमें उत्साह दौड़ गया । भागते लोग 
भी लौट पड़े । अस्त व्यस्त सेना जमकर प्रतिकार करने लगी । 

सचमुच अर्जुन आ गये । श्रीकृष्णने नन्दिघोष रथ सीधे हाँक दिया 
था । अर्जुनकी वाण वर्षा और नन्दिघोषका लोगोंको कुचलता चलता रथ 
चक्र--उसके वेगमें व्याघात पड़ नहीं सकता था । पहुँचते ही अर्जुनने वह 
संहार प्रारम्भ किया कि पृथ्वी शात्रुओंके शवोंसे पट गयी । कौरव सेना 
त्राहि-त्राहि करती भाग खड़ी हुई। आचार्य द्रोण कुछ कर नहीं सके । 
ूर्यास्तने ही युद्ध बन्द कराके कोरवोंको सुरक्षा दी । 

रात्रिके प्रथम प्रहरमें अर्जुन श्रीकृष्णके समीप जा बेठे। उन्होंने 

` कहा--गोविर्द ! आचार्य पृथ्वी के किसी भी योधासे कम नहीं हैं। वे 
अजेय प्राय हैं । वैसे भी युद्धमें ज॑य , पराजय अनिरिचत रहती है। मैं 
जानना चाहता हूँ कि कलको मैं किसीके अमोघ अस्त्रसे मारा ही जाऊं तो 
आप क्या करेंगे ?' 

श्रीकृष्ण सीधे बैठ गये। उनका स्वर गंभीर होगया--“धनंजय ! 
तुम ऐसा क्यों सोचते हो ? मैं तुम्हारे साथ हुँ और तुम्हें कोई मार देगा ? 
सृष्टिते ऐसा शूर न कभी उत्पन्न किया, न कर सकती । कोई अन्त्र ऐसा 
नहीं है जो श्री क्कऽणके संकल्पको अन्यथा कर सके.। स्वयं शूलपाणि भगवान 
प्रलयंकर पिनाक लेकर आजायें तो भी मेरे प्राण सखा अर्जुनको मारा 
नहीं जा सकता । अर्जुनके ऊपर प्रयुक्त पाशुपतास्न भी प्रभावहीन होकर 
रहेगा । पृथ्वी रहे या खण्ड-खण्ड होजाय , सृष्टि समाप्त होजाय किन्तु 
मेरे रहते तुम्हें मारनेका प्रयत्न सफल नहीं हो सकता । 

अर्जुनने सस्मित मुख कहा-'यह जानता हूँ , किन्तु कभी-कभी 
अनहोनी भी होजाती है। ऐसा होजाय तो तुम क्या करोगे मेरे मरनेके 
पङ्चात्‌ ?' 

श्रीकृष्णका स्वर काँपने लगा--'यदि यह असम्भव कदाचित सम्भव 
हो जाय तो सृष्टिकी सब मर्यादाएं नष्ट हो जायेगी । मैं चक्र उठाऊंगा 
और किसीके भी वरदान एवं महास्त्रकी मर्यादाकी क्रिचित चिन्ता किये 


बिना सम्पूर्ण कौरव पक्षको , उसकी सहायताको सव देवता , दैत्य , दानव ` 


आ खड़े हों तो उन्हें भी केवल क्रुछ पलोंमें नष्ट कर दूंगा । सबको मारकर 
युधिष्ठिरको सिंहासनपर बैठाकर उनका तिलक कर दूंगा । 

“इतना सब करके तब अपने सखाके शरीरके साथ स्वयं चितारोहण 
करूँगा । अर्जुन ! कृष्णकी प्रतिज्ञा है कि वह तुमसे रहित पृथ्वीपर नहीं 
रहेगा । वह तुमसे पहिले धराक़ा त्याग करेगा । 

अर्जुनने श्रीकृष्णके दोनों चरणोंको अंकमें लिया और उनसे लिपटकर 
अपने अश्रुओंसे उन्हें धोने लगा । श्रीकृष्ण ऐसा उदार , इतना सुहृद 
सखा । वे पद्मपलाश तयन अपने पढुकेसे अर्जुनके अत्रु पोंछ रहे थे । इनकै 
रहते अर्जुनक्रे लिए भला कहीं भय हो सकता है। 


भक्त भप्रहारी 


थे कृष्ण और अर्जुन तो अजेय हैं । अर्जुनकी उपस्थितिमें युधिष्ठिरको 
देवता भी बन्दी नहीं बना सकते ।' द्रोणाचार्यने रात्रिके प्रारम्भमें दुर्योधनसे 
कहा--'तुम लोग किसी उपायसे अर्जुनको दूर ले जा सको तो मैं युधिष्ठिर- 
को पकड़ सकता हूँ । अर्जुनको ललकार दे कोई तो वह उसे पराजित किये 
बिना नहीं लौटेगा ।' 

आचार्यकी यह बात सुनकर त्रिगतराज और उनके भाइयोंने 
प्रतिज्ञा की कि अब पृथ्वीपर या तो वे ही रहेंगे या अर्जन ही। अग्निको 

साक्षी करके इन संशप्तक वीरोंने प्रतिज्ञा की थी। प्रातःकाल बड़ी भारी सेना 
लेकर उन लोगोंने अर्जुनको युद्धकी चुनौती दी ओर सुदूर एक समतल 
मेदानमें अपना चन्द्राकार व्यूह बनाया । 

अर्जुनने राजा युधिष्ठिरकी रक्षाके लिए सात्यकि , पांचाल राज- 
कुमार सत्यजित आदिको नियुक्त किया और स्वयं संशप्तकोंसे युद्ध करने 
चले गये । संशप्तर्कात्रि शुरोंका शौर्य अतुलनीय था । उनके एक-एक सेनिकने 
संग्राममें जीवनकी बाजी लगा रखी थी किन्तु गाण्डीव धन्वाके साथ श्रीकृष्ण 
हों तो प्रतिपक्ष समर शेय्याके. अतिरिक्त और क्या पा सकता है। अवश्य 
ही अर्जुनको भी दिमका अधिक भाग अविराम युद्ध करना पड़ा। मरते; 
कटते , संख्या बलके अनवरत क्षय होते रहनेपर भी उन॑ इलाघ्य वीरोंने 
सव्यसाचीको तनिक भी अवकाश नहीं दिया । 

सहसा अर्जुनको मुख्य संग्रामभूमिसे उठती हाथीकी भयानक चिंग्घाड़ 
सुनायी पड़ी और आकाशमें धूलिका अम्बार उठता दीखा। उन्होने 
अनुमान कर लिया कि प्राग्ज्योतिषपुरका नरेश भगदत्त अपने हाथीपर 
चढ़कर पाण्डवपक्षपर आक्रमण कर रहा है । पृथ्वीके गिने चुने श्रेष्ठतम 
वीरोंमें भगदत्तकी गणना थी । अर्जुन चिन्तित होउठे कि उसके आक्रमणको 
उनके अतिरिक्त सह लेनेवाला पाण्डवपक्षमें कोई वहाँ था ही नहीं । 

अर्जुन मुख्य युद्धभूमिमें लोटना चाहकर भी लोट नहीं पा रहे थे । 
अब भी लगभग आधी सेना संशप्तकोंकी शेष थी और वे ललकार रहे थे । 
अर्जुनने अब दिव्यास्त्रके ` प्रयोगका निर्णय किया । इस प्रकार अधिकांश 
संशप्तरोंक्रो मारकर , अन्तिम चुनौती देनेवाले उनके अग्रणी सुशर्माको भी 
संग्राममें पू्च्छत करके वे मुख्ययुद्ध भूमिमें लोट आये । आते ही कौरव सेना- 
को अपनी वाण वर्षसि सन्त्रस्त कर दिया और आगे बढ़ते भगदत्तकी गति 
रोकदी। 

भगदत्तने कम पौरुष नहीं प्रकट किया किन्तु अर्जुनने अन्तमें उसके 
धनुष और त्रोण भी काट दिये। उसके मर्मस्थलोंपर आघात किया । 
व्याकुल होकर भगदत्तने अंकुशपर ही वेष्णवास्त्रका आवाहन तिया और उसे 
अर्जुनपर पूरे बलसे फेक्रा । 

भगदत्तका वह अस्त्र लोकपालोंको भी मार देनेमें समर्थ था । अस्त्रसे 
अभिमन्त्रित अंकुश प्रज्वलित बज्ज्रके समान सम्पूर्ण दिशाओंको आलोकित 

करता चला | किन्तु श्रीकृष्णने उठकर अर्जुनको अपनी आड़में कर लिया 
और अपने वक्षपर वह अस्त्र ले लिया । उनके श्रीवत्सांकित वक्षका स्पर्शे 
होते ही वेष्णवास्त्रका प्रभाव समाप्त होगया। अंकुश तनिक आहत करता 
गिर पड़ा । 


अर्जुन अत्यन्त व्यथित , व्याकुल होकर पुकार उठे--'श्यामसुन्दर ! 
आपने यह कया किया ? आपने तो प्रतिज्ञा की है क्रि आप युद्ध त करके 
केवल सारथ्य करेंगे । आप अपनी प्रतिज्ञाका पालन क्यों नहीं कर रहे हैं , 
मैं संकटमें पड़ जाता और अस्त्र-निवारणमें असमर्थ होता तो आपका ऐसा 
करना उचित भी होता किन्तु मेरे हाथमें धनुष है , मैं सावधान हूँ , फिर 
भी आप स्वयं अस्त्राघात सहते हैं , यह मैं सहन नहीं कर सकता । आपके 
श्रीअंगपर इतना प्रचण्ड आघात लगे , इसकी अपेक्षा अस्त्राग्निमें अर्जुनका 
शरीर भस्म होजाना कहीं श्रेष्ठ है ।' 

“विजय ! तुम नहीं समझते हो कि वह वेष्णवास्त्र तुम्हारे प्रतिकार- 
से परे था ।' श्रीकृष्णने कहा--लोकमंगलके लिए मैं सृष्टिमें चार स्वरूप 
धारण किये रहता हूँ । मेरी एक मूति नारायणके रूपमें रहकर बद्रीनाथ में 
तप करती है दूसरे रूपसे मैं जगतके शुभाशुभ कर्मापर हृष्टि रखता 
वैकुण्ठवासी हूँ । तीसरे रूपसे मैं समय-समयपर पृथ्वीपर अवतार लेता हूँ । 
मेरा चतुर्थ स्वरूप सहस्न दिव्य वर्षों तक जलमें शयन करता है। इस 
शेषशायी रूपमे मैं जब सहस्न वर्षोके अनन्तर शयनसे उठता हूँ तो ऋषि- 
महषिगणोंको वरदान देता हूँ । 

'एकबार ऐसे ही अवसरपर भू देवीने मुझसे वरदान माँगा मेरा 
पुत्र नरकासुर देव , दत्य सबसे अवध्य हो जाय ! वह अमर हो तथा उसके 
पास वेष्णवास्त्र रहे । 

मैंने धरा देवीको कह दिया कि अमरत्व तो नहीं दिया जा सकत। 
किन्तु केवल मैं उनके पुत्रको मार सकूंगा और वह भी तब जद वे स्वयं 
ऐसा करनेको कहेंगी । मैंने वेष्णवास्त्र दे दिया । मैंने उस भौमासुरको मार 
दिया तो वेष्णवास्त्र भगदत्तेको प्राप्त होगया । इन्द्र , रुद्र आदिमें भी 
कोई ऐसा नहीं जो इस अऱ्त्रसे मारा न जा सके। तुम्हारी प्राणरक्षाके _ 
लिए ही मैंने इसका आघात सहकर इसे व्यर्थ कर दिया । अव यह असुर . 
भगदत्त अस्त्र रहित होगथा ।' 

अर्जुनने अवश्य वाण मारकर भगदत्तके महागजको मार दिया, 
किन्तु भगदत्तके वधमें उन्हें फिर श्रीकृष्णको सहायता आवश्यक हुई। 
केशवने ही बतलाया-'यह भगदत्त बहुत बड़ी आयुका है। इसकी पलकें 
उठती नहीं । नेत्र प्रायः ब॑ग्द रहते हैँ । इस समय पलकोंको वस्त्रकी पट्टीसे 
इसने ललाटके साथ बाँध रखा है ।' 

यह सूचना पानेपर अर्जुनने वही पट्टी वाण मारकर काट दी। 
इससे भगदत्तके नेत्र बन्द होगये और अर्जुनको उसके शिरच्छेदनका समय 
मिल गया । इस प्रकार अर्जून इस इन्द्रके मित्रको मार सके । 

दूसरे दिनके इस युद्धमें भी द्रोणाचायका युधिष्ठिरको बन्दी बवानेका 
प्रयास असफल सिद्ध हुआ । उन्होंने प्रयत्न बहुत किया ओर पाण्डवपक्षकी 
सेनाका संहार भी बहुत किया। अनेक महारथियोंको पीछे भागनेको 
भी विवश किया किन्तु युधिष्ठिर तक वे पहुंचते इससे पूर्व ही भगदत्तको 
भी मारकर, अर्जुन सम्मुख आ पहुँचे । 

द्रोणाचार्यं अर्जुनके आनेपर स्वयं संकटमें पड़ गये। कर्ण उनकी 
रक्षाको आगे बढ़ा किन्तु सात्यकिके साथ युद्धमें कर्ण ही मारा जाता यदि 
जयद्रथ , द्रोणाचार्यं आदिने उसको बचाया न होता । 

अर्जुन और भीमसेनने आजके युद्धमें कोरवपक्षका इतना विनाश 
किया कि उनकी सेना अस्त व्यस्त होकर भाग चली । सूर्यास्त होगया 
इसी समय , अतः दोनों दल युद्ध रोककर अपने शिविरोंको लौटने लगे । 


अर्जुनको प्रतिज्ञा 


सत्पुरुष सदाके लिए समाप्त होजाये , यदि दुष्टोंके दुरभिप्राय 
सफल होते रहें । दूसरे दिनक्री पराजयसे दुर्योधन बहुत दुःखित हुआ था । 
रात्रिमें द्रोणाचार्यके समीप जाकर बोला-'आपने प्रसन्न होकर मुझे 
वरदान तो दे दिया किन्तु उसे अवसर आनेपर भी पूर्ण नहीं किया । कल 
समीपं आनेपर भी युधिष्ठिरको आपने छोड़ दिया । लगता है कि आपका 
हमपर स्नेह समाप्त होगया है।' 

पे खिन्न होकर आचार्यं बोले--'राजन्‌ ! मैंने तो पहिले ही कहा था 
के अजुनको पराजित करना असम्भव है। श्रीकृष्ण और अर्जन साथ हों 


| तो भगवाम्‌ शांकर भी उनके सामने पराजित ही होगे युद्धका ऐसा कोई 


कौशल नहीं जिसे अर्जुन न जानता हो या नकर सके। उसे यदि तुम दूर 
हटा सको तो मैं कल ऐसा अभ्द्यः व्यूह बनाऊँगा जिसमें पाण्डव पक्षके 
शरष्ठतम एक महारथीको मृत्यु तो अवश्य ही होगी ।' 

आचार्य द्रोणकी सम्मतिसे संशप्तकोंने पुन: प्रातःकाल अर्जुनको युद्ध- 
की चुनौती दी। अर्जुन उनसे युद्ध करने चले गये। आचार्य द्रोणने 
चक्रव्यूह वनाया सेनाका । इस व्यूहका भेदन पाण्डव पक्षमें केवल अर्जन 
तथा उनके पुत्र अभिमन्थुको आता था । लेकिन अभिमन्यु व्यूहसे निकलने 
को शिक्षा नहीं पा सके श्रे। अर्जुनको अनुपस्थितिमें विवश होकर 
युधिष्ठिरको ब्युहू भेदनके लिए अभिमन्पुको आदेश देना पड़ा । पाण्डवोंने | 


"आशाको थी कि अभिमन्युकी बनायी भिन्त व्यूह भित्तिके मार्गसे वे भी 


भीतर जा सकंगे किन्तु मानवकी आशा सदा सफल तो नहीं होती । कोई 
अभिमन्युके पीछे व्यूहमें नहीं जा सका ।_ 


अकेला बालक अभिमन्यु व्यूहमें गथा । उसका पराक्रम अकल्पनीय 
था किन्तु संख्या बल बहुत बड़ी वस्तु है। कौरव महारथियोंने उसे घेर 
लिया । द्रोण, कृप, कर्ण , अइवत्थामा , कृतवर्मा तथा वृहद्वल इन 
६ महारथियोंने मिलकर उसके रथके अइव मार दिये , धनुष काट दिया 


। और निहत्था करके उस अद्वितीय झुरका वध कर दिश्रा । 


5 


उस दिनके युद्धका प्रधाव नायक जयद्रथ था । उसने पहले तपस्या 
करके भगवान्‌ शंकरसे वरदान मांगा - 'में अकले ही पाण्डवोंको युद्धमें 
पराजित कर सकू ।' 

भोले बाबाने कह दिया--'अर्जुनको पराजित करना तो संभव नहीं है 
किन्तु शेष चारको तुम युद्धमें परास्त कर सकते हो । 

इस बरदानके प्रभावसे व्यूहके मुख्यद्वारपर स्थित जयद्रथने उस दिन 
पाण्डव पक्षक्रे सभो वोरोंको पीछे हटा दिया । अभिमन्युके अतिरिक्त दूसरा 
कोई भी व्यूहमें प्रविष्ट नहीं हो सका था । 

उस दिन सूर्यास्तके सभय संशप्तकोंका संहार करके अर्जून जब अपने 
{शविरकी ओर लौटने लगा तो उन्हें बहुत अमंगल सूचक अपशकुन मिले । 


२४२ ४ पाथे-सारराथि 


मार्गमें ही श्रीकृष्ण-अर्जुनने सायं सन्ध्या की । संशप्तकोंके संग्राममें प्रा 
दिन लग गया । शिविरमें आनेपर वहाँ सर्वत्र उदासी दीखी । अभिमन्युकी 
मृत्युका समाचार पाकर अर्जुन शोकसे मूच्छित होगये । वे कुछ सचेत होनेपर 
विलाप करने लगे। 

श्रीकृष्णने सखाको समझाया--'युद्धमें पीठ न दिखानेवाले श्लाघ्य 
शरोंको इसी पथसे जाना पड़ता है । शास्त्रोंने श्रेष्ठ क्षत्रियकी यही गति 
कही है । घमंयूद्धमें शत्रुके हाथसे मृत्यु उत्तमवीरको सदा अभीष्ट रहती 
है। अभिमन्युने अमित पराक्रम करके शत्रुओका संहार किया है और तब 
मारा गया है। उसके लिए शोक मत करा । तुम्हें तो भाइयों तथा दूसरे 
शोकाते लोगोंको आश्वासन देता चाहिए ।' 

श्रीकृष्णके समझानेपर अर्जुनने युधिष्ठिरसे पूरा बृत्त विस्तारसे 
सुनानेको कहा । बहुत व्यथापूरवंक धर्मराजने बतलाथा कि विवश होकर 
उन्होंने अभिमन्युको व्यूहमें प्रवेशकी आज्ञा दी वे स्वयं सब महारथियोंके 
साथ अभिमन्युकी रक्षा करने साथ जाना चाहते थे किन्तु जयद्रथने सबको 
द्वारपर रोक दिया । 

सब सुनकर अर्जुन पहिले तो मूच्छित होगये फिर सचेत होनेपर 


क्रोधमें भरकर बोले--'मैं प्रतिज्ञा करता हूँ कि जयद्रथ यदि कल युद्ध | 


त्यागकर कुरक्षेत्रसे हो घर नहीं भाग गया अथवा भगवान श्रीकृष्ण या 
महाराज युधिष्ठिरकी शरणमें नहीं आ गया तो मैं कल सूर्यास्त तर उसे 
अवश्य मार दूंगा। उसे मैं कल न मार राका ता स्वयं प्रज्वलित अग्मनिमें 
प्रवेश करके देह त्याग कर दूँगा । कल जयद्रथ चाहे स्वगंमें जा छिपे या 
पातालमें , उसके रक्षक वनकर सब देत्य-दानव आ जायं या सब देवता , 
कल उस अभिमन्युके शत्रुको मैं अवश्य मार दूंगा ।' 

पार्थको इस प्रतिज्ञावा समाचार कोरव शिविरमें भी पहुँच' गया । 
जयद्रथ भय और शोकसे व्याकुल होकर भाग जाना चाहता था किन्लु 
दुर्योधन उसे लेकर द्रोणाचारयंके समीप गया। द्रोणाचारयंने जयद्रथको रक्षा 
करनेका वचन दिया। दुर्योधनका कहना था--'कल झाम तक जयद्रथको 
बचा लिया जाय तो अर्जुन अपनी प्रतिज्ञाके अनुसार जल मरेगा। अर्जुनके 
न रहनेपर शेष प।ण्डवोंको जीत लेना तो बहुत सरल है ।' 

यहाँ पाण्डव शिविरमें श्रीकृष्णचन्द्रनेः अर्जुनसे कहा--धिनंजग्र ! 
तुमने अपने भाइयों तथा मुझसे भी पूछे बिना जयद्रथके वधकी प्रतिज्ञा कर 


° 


| 
| 
| 

ली , यह उचित नहीं किया । ह दुस्साहस है । इससे तुम्हारा उपहास 
होगा । अपने गुप्तचरोंने जो कौरवपक्षका समाचार दिया है , वह चिन्ता- 
जनक है ।' 

श्रीकृष्णे वह समाचार सुनाया कि सब्यसाचीकी प्रतिज्ञाका 
समाचार पाकर जयद्रथ कितना डर गया था। उसे लेकर दुर्योधन स्वयं 
द्रोणाचार्यके समीप गथा । जयद्रथकी रक्षाका पूरा प्रबन्ध आचार्यने कर 
लिया है। कलके युद्धमें कर्ण, भूरिश्रवा , अश्वत्थामा , वृषसेन , 
कृपाचार्य और शल्य ये. ६ महारथी आगे रहेंगे । द्रोणाचार्यने ऐसा व्यूह 
बनाया है जसका अगला भाग झकटाकार है और पिछला भाग कमलके ` 
समान है। कमल व्यूहकी मध्य कणिकापर सूची व्यूहमे छिद्बस्थानपर 


जयद्रथ छिपा रहेगा । 


स्पष्ट था कि श्वाकृष्ण पाण्डत्रोंकी रक्षार्थ कितने सतर्क रहते थे । 
गुप्तचरोंक्ा संचालन वे ही करते थे । उनकी ब्रात सुनकर अर्जुनने कहा-- 
मधुसूदन ! कल सिन्धुराज जयद्रथकी रक्षा यदि सम्पूर्णं चराचरके 
श्राणियॉका लकर यम , कुबेर , वरुण , इन्द्र और रुद्र भी आ जाये तो भी 
वे उसे मरा देखेंगे । मेरे हाथमें गाण्डीव जैसा धनुष है और आप सारथि 
हैं तो मेरी प्रतिज्ञाके पुणं होनेमें सन्देह कहाँ है । ब्राह्मणोंमें सत्य , साधुओंमें 


' नञ्रता तथा यङ्गेमे श्री भले न रहें, किन्तु जहाँ आप नारायण हैं , वहाँ 


विजय निदिचत है ।' 
अर्जुन अपनी इस आस्थाके बलपर निरिचिन्त थे और कौन ऐसा 
साहस कर सकता है कि इस आस्थातों अल्पशक्ति कहे । श्रीकृष्णपर 
आस्था--इसके सम्मुख टिकनेवाली शक्ति तो हो नहीं सकती इस आस्था- 
का पराभव तो प्रलयमें भी सम्भव नहीं। पार्थका अजेय बल यह आस्था 
और जो भी अर्जुनके समान श्रोकृष्णपर आस्वा करके निङ्चिन्त हो सके , 
ह अजने समान संदा अदम्य एवं अजेग्र । _ 


ES 


ARS SS Pr 

अभिमन्युके मारे जानेका समाचार उपप्लव्य शिविरमें भी पहुँचा 
और वहाँसे सुभद्रा , द्रोपदी , उत्तरा आदि स्विथां रोती हुई पाण्डव 
शिविरमें आ गयी थीं । अर्जुन स्वयं इतने शोक कातर थे कि वे अपने 
हाविरमें क्रन्दन करती उन/महिलाओंके समीप जानेका भी साहस अपनेमें 
नहीं पाते थे। उन्होंने श्रीकृष्णसे कहा-'माधव। आप ही अपनी बहिन 
सुभद्रा और बधू उत्तराको समझ्ाइये । 

, सुभद्रा जीवनमें प्रथम बार शोकाते हुई थीं । उन महनीयाने समस्त 
बिपरीत परिस्थितियोंको , बड़ीसे बड़ी विपत्तिको अपने भाईका मंगल 
विधान ही माना था और उसमें सदा सुप्रसन्न रही थीं किन्तु उनका 
मातृत्व आज उन्हें उन्मथित कर रहाथा। वे कातर क्रन्दन कर 
रही थीं । 

अभिमन्युकरी पत्ती उत्तरा-वह बेचारी वालिका । अभिमन्यु ही 
सोलह वर्षके हुए थे इस समय और वह तो उनसे छोटी थी दो वर्ष । अभी 
इसी वर्ष युद्धारम्भसे कुछ मास पूर्व विराटनगरमें पिताने उसका विवाह 
सम्पन्न किया था। विवाहमें लगी मेंहदीकी ललाई भी हाथोंसे नहीं छूटी 
और वह विधवा होगयी । उसका क्षण-क्षणपर मूच्छत होना ! सुभद्रासे 
पुत्रवधूकी यह व्यथा केसे सही जाय । 

उत्तराने सुनते ही सहमरणका निश्चय कर लिया था किन्तु भगवान्‌ 
व्यास आ पहुँचे थे उपप्लव्य शिविरमें उसी समय। उन्होंने द्रौपदीको 


बुलाकर कह दिया--'उत्तरा अन्तबंत्ती है। उसके गर्भमें जो अभिमन्युका . 


अंश है , वही कुरुबंशका बीज बनेगा । अतः उत्तराको सती होनेकी आज्ञा 
शास्त्र नहीं देता । उसे समझाओ ।' 
उत्तराका सती होनेका आवेश सुनते ही समाप्त होगथा और अब 
वह शोक-विह्णल बालिक] ! उसे कंसे कोई समझावे । 
श्रीकृष्ण सर्वसमर्थ हैं। वे जहाँ सुमनसे भी सुकुमार हृदय हैं , वहाँ 
3७७ भी निष्ठुर भी हैं। इन्हें जहां भक्तका तनिक-सा भी भय-कम्पन 

व्याकुल कर देता है , उसके समीपसें भी विपत्तिकी छाया निकल जाय, 
यह स्वीकार नहीं होता , वहीं इन्हें किसीके भी मरणका शोक-स्पर्श नहीं 
करता । इनका संकल्प जहाँ असंख्य ब्रह्माण्डोंका सूजन करता है, वहीं 
संहारका महाताण्डव भी करता है । 

सुभद्रा देखते ही भाईके चरणोंपर गिरकर फूट पड़ी--'भेया ! 
तुम्हारे रहते यह क्या होगया ?' 

श्रीकृष्ण रोये नहीं । कोई दिखावा नहीं किया । स्वस्थ स्वरमें 
बोले--बहिन ! तुम भी इतनी व्याकुल होती हो ? तुम वीर जननी हो। 
जानती हो कि अमर कोई रह नहीं सकता । अभिमन्यु वृद्ध होकर रोग- 
शय्यापर मरता तो कोई लाभ था ? वह क्षत्रियके लिए परम अभीष्ट 
गतिको पा सका । असंख्य योद्धाओंका संहार करके , कौरव दलके 
महारथियोंका मानमर्दन करके , सम्मुख समरमें मरकर सूर्य-मण्डल भेदन 
कर योगियोंको प्राप्त होनेवाली दुर्लभ गतिसे परमपदको प्राप्त हुआ । यह 
अवसर योधाके जीवनमें तो बार-बार नहीं आता ।' 

श्रीकृष्ण चाहें , ये सम्मुख हों तो किसीका शोक टिका करता है । 
सुभद्राने नेत्र पोंछ लिये-'भैया ! तुम्हारी इच्छा: पूर्ण हो । सबका श्रेय 
तुम्हारे ही हाथोंमें सुरक्षित है। तुम वही करते हो , जिसमें तुम्हारे चरणा- 
श्रितोंका आत्यन्तिक हित हो। मैं भूल रही थी कि अभिमन्यु मेरा था। 
वह तो तुम्हारा ही था । तुम्हारा स्नेह भाजन था। तुमने जिसमें उसका 
श्रेय समझा , वही उचित था । 

श्रीक्ृषणनें उत्तराकी ओर देखा--'वहू ! अपनेको सम्हाल लो | तुम 
इस कुरुवंशकी माता होचुकी हो | अभिमन्युक्री घरोहरकी सुरक्षाका दायित्व 
» आ गया है तुमपर। उसकी ओरसे उदासीन मत बनो ! 

बाल-विधवा उस बालिकाने सिमटे हुए ही भूम्चिपर मस्तक रखकर 
प्रणाम किया । वह अपने सगे इवसुरके इन सखा , अपने पतिके इन 
स्नेहमय मामाको अपने मानसमें सदा पूजती रही है । पतिने एकान्तमें इनका 
ही तो निरन्तर सुयश सुनाया है । इनके सम्मुख उसका संकोच उसे बोलने 
भले न दे किन्तु इनका आदेश , इनका दिया दायित्व तो उसका सर्वेस्व है । 
वह जीवित रहेगी , इनकी आज्ञाका पालन करतेके लिए जीवित रहेगी । 
उसे अपने शोकको समाप्त ही करना चाहुए 

"क्षणे ! इनको लेकर तुम लोटो।' श्रीक्ृष्णने द्रोपदीकी ओर 
देखा--/वजयकी प्रतिज्ञा सुन ही चुकी हो । कल कथा होगा , कान क 
सकता है। अभिमन्युकी उत्तर क्रिया तो अव यदि अर्जुन अपनी प्रतिज्ञा 
पूरी कर लेते है तो उसके पश्चात्‌ होगो ।' 

स्वयं अर्जनके लिए आशंका है , यह त्रात वहाँ साभिप्राय कही गयी 
थी । इससे सुभद्रा , उत्तरका भी ध्यान आसन्न विपत्तिकी ओर चला 
गया और जो घट चुका था उसका शोक ही घट गया । द्रौपदीने कहा-- 

कलके सम्बन्धमें मुझे कोई चिन्ता नहीं है । गाण्डीव धन्वाके रथकी रश्मि 
तुम्हारे हाथोंमें रहती है , इसलिए वे चाहे जो प्रतिज्ञा कर लेनेको अपनेको 
स्वाधीन मानते हैं । वे भले भूल करतं हों, उसको सुधार लेनेमें तुम 
असमर्थ नहीं हो ।' 

द्रौपदी सब सित्रथोंको लेकर उसी समय उपप्लव्यक्रे शिविरमें चली 
गयी किन्तु श्रीकृष्णकी चिन्ता इतनी ही तो नहीं थी । वे वहाँसे अर्जुनके 
शिविरके शयन-क्क्षमें पहुँचे । हाथ धोकर आचमन किया और अपने 
हाथसे वेदीपर कुशोंकरी शय्या विछायो । अक्षत, गन्ध , पुष्पमाल्य , 
सुमन आदिसे उसे सजाया । इतना करके अर्जको आचमन करनेको कहा। 
आचमन करके अर्जुन बेठ गये तब श्रीक्षष्ण के आदेशसे सुशिक्षित सेवकोंने सब 
सामग्री एकत्र की और वहाँ भगवान दाँकरका, सविधि-निशीथ पूजन 
हुआ । 

पूजन सम्पन्न करके अर्जूनने प्रसादस्वरूप चन्दन , माला आदिसे 
श्रीकृष्णको अलंकृत किया और पूजनम प्रयुक्त समस्त उपहार तथा पूजनका 
फल भी श्रोकृष्णको अपित कर दिया ! 

'एतत्‌ सवः अस्योपासनफलं च श्रीकृष्णार्पं णमस्लु ।” कहा अर्जुनने 
तो सस्मित वे केटभादेन वोले--'त्रिजय ! तुम्हारा मंगल हो । आज इसी 
शय्यापर शयन करो । .में तुम्हारे कल्थाण कार्यमें ही लगने जा रहा हूँ । 

वहाँ सशस्त्र रक्षक तो सदा रात्रिमें रहते थे किन्तु श्रीकृषणने उस 
दिन अधिक प्रहरी नियुक्त किये भौर उनको विशेष रूपसे सावधान 
रहनेको सतक करके तब अपने शिविरमें आये । 

उस दिन पाण्डव-शिविरमें अकेले अर्जुन ही निश्चिन्त सोये । जिसके 
लिए श्रीकृष्ण सचन्त जग रह हों , वह चिन्ता क्यों करे। लेकिन शेष सब 

लोग कलको चिन्ता और चर्चामें जागते रहे रात्रिभर। कौरव-शिविरमें 
तो कोई सो ही केसे सकता था। दुर्योधन समझता था कि कल जयद्रथको 
बचा लिया तो अपनी विजय सुनिश्चित होगयी । वह द्रोणाचार्यं , कर्ण , 
करप प्रश्नृति सबके यहाँ सबको उत्साहित करता घूमता रहा। आचार्य द्रोण 
रात्रिभर सँनिकोंका व्यूह बनाते रहे और स्वयं उस व्यूहका निरीक्षण 
करते रहे । 


कोई उस समय कहाँ जानता था कि यह तृतोय दिनकी रात्रिका 
जागरण कितनोंका काल बनेगा ओर कलकी रात्रि भी युद्ध करते ही बीतनी 
है। अब युद्ध तो जयद्र्थको ही नहीं , स्वयं आचार्य द्रोणकी आहुति लेकर 
बिरमित होगा । 


अर्जुनको निर्चिन्त सो जानेके लिए कहकर श्रीकृष्ण अपने शिविरमें 
आये । वे भी विश्राम करने लेटे किन्तु कुछ ही क्षणोंमें बंठ गये और 
दारुकको बुलाकर समीप बठा लिया । उस रात्रिके निशीथमें श्रीकृष्णके 
आन्तरिक उदुगारका साक्षी उनका वह एकमात्र सारथि बचा जो उनका 
अन्तरंग आत्यन्तिक सेवक था। 


उन अन्तर्यामी हृषीकेशने माना पार्थके प्रेमावेशमें प्रलाप प्रारम्भ 
किया--“दाइक ! अपने पुत्र अभिमन्युको मृत्युसे शोकातं पार्थने जो प्रतिज्ञा 
कर ली है उसे तुमने सुना ही है दुर्योधन कल जयद्रथको रक्षाके लिए 
कुछ नहीं उठा रखेगा। उसकी सब सेना, सब महारथौ कल इसका 
प्राणपणसे प्रयत्न करेगे । द्रोणाचार्ये सुरक्षित जयद्रथका मार देना वप्त्रधर 
इन्द्रके लिए समस्त सुरोंकी सहायता होनेपर भी शक्य नहीं है किन्तु अर्जुन- 
की प्रतिज्ञा कल पूरी होनी ही चाहिए । 


मुझे स्त्री-पुत्र , स्वजन-सम्बन्धो कोई भी अर्जूनसे अधिक प्रिय नहीं 
है। मैं अर्जुनसे रहित इस संसारको दो घड़ी भी देख नहीं सकता । मेरे रहते 
अर्जुनका अनिष्ट कोई कर नहींसकेगा। , 


“आवश्यकता हुई तो मैं अर्जुनके लिए कर्ण , दुर्योधन आदि समस्त 
शत्रुओंका स्वयं संहार कर दूंगा । ' इतना कहते-कहते श्रीकृष्णके स्वरमें आवेश 
आ गया । उनके नेत्र अरुण होउठे-- 

“दारुक ! कलके यद्धमें अर्जनके लिए पराक्रम प्रकट करते श्रीकृष्णका 


' पौरुष सारी सृष्टिको चकित कर देगा । में कल चक्र उठाऊगा और कौरवों 


का पूरा कुत्सित समुदाय काटकर धर दूँगा । कल त्रिलोकी देखेगी कि 
श्रीकृष्णको मित्रता करना आता है और वह अर्जुनका मित्र है । जो अर्जुनसे 
वेष करता है वह मुझसे रेष करता है और जो अर्जुनसे प्रेम करता है वह 
मुझसे प्रेम करता है । अर्जुन मेरा आधा शरीर है ।' 


अब केशवने दारुककी ओर देखा -'कल प्रातः तुम्हें भो सावधान 
रहना है। मेरे रथको अभो रात्रिमें भली प्रकार सजा दो। कौमोदकी 
गदा , शाङ्ग धनुष , भेरे त्रोण , नन्दक खङ्ग , चक्र, शक्ति आदि सब 
अस्त्र-शस्त्र उसमें रख दो । गरुडध्वज भली प्रकार सुसज्जित रखो। 
अइ्वोंको स्तान कराके , स्वर्ण कवचे सुरक्षित करो और तृप्त करके रथमें 
जोड़ो । स्वयं भी अपना उत्तम कवच पहिनकर रथ लेकर सतर्क रहना । 


मेरे पांचजन्य शंखका ऋषभ स्त्रर सुनायी पड़ते ही प्रमाद त्यागकर शीघ्र 


मेरे समीप पहुँच जाता ।' 


t 

दारुकको इतने आदेशोंकी आवश्यकता थी? कभी किचित भी 
श्रीकृष्णके सारथिने स्वामीकी सेवामें प्रमाद किया था अथवा उनका संकेत 
समझनेमें भूल को थी ? इससे पहिले कभी दारुकको कुछ कहा ही नहीं 
गया था। वह स्वामीकी इच्छा समझनेवाला सेवक किन्तु आज तो उसके 
आराध्य आवेशमें थे । वह हाथ जोड़े , मस्तक झुकाये चुपचाप सुन रहा 
था और वे बोलते जा रहे थे । 


'दारुक ! मैं कल एक ही दिनमें अर्जुनके सब दुःख दूर कर दूंगा । 
अर्जन कल धृतराष्ट्र पुत्रोंकी आँखोंके आगे जयद्रथको मार देंगे और कोई 
कुछ नहीं कर सकेगा । कल महामृत्यु अर्जुनके संकल्पके साथ उनके वाणपर 
बेडेगी और सव्यसाची जिसे-जिसे मारना चाहेंगे , वह चामुण्डा उसे उसी 

क्षण मुखमें लेकर चबा डालेगी । 


-) 


च 


| 

दारक प्रणाम करके उठा। उसे अश्वोंको खिला-पिलाकर रथको 
सुसज्जित कर देना था। उसने अपने छोटे भाईको भी दूसरा रथ शस्त्र 
सज्ज करके प्रातः सतर्क रहनेको कह दिया । श्रीकृष्ण दारुकके चले जानेपर 
रा बठकर ध्यानस्थ होगये। उनकी चिन्ता अभी भी समाप्त नहीं 
हुई थी.। 


भह 


अजुनका स्वप्न 


श्रीकृष्ण अपने शिविरमें उस रात्रिके तृतीय प्रहरमें ध्यानस्थ बेठे 
थे। उन सच्चिदानन्दघनमें स्थूल , सूक्ष्म , कारण इन तीन शरीरोंका 
भेद नहीं है और' न अन्तःकरण है , किन्तु उन अचिन्त्य अच्युतका वर्णन 
तो हम अपने ही समान करनेको विवश हैं। अपने समान सोचे , बोले 
बिना समझनेका हमारे समीप दूसरा उपाय ही नहीं है । अतः इस अपूर्ण 
अपनी ही भाषामें कहना पड़ेगा । 


श्रीकृष्ण ध्यानस्थ थे। उनका संकल्प सक्रिय था। अर्जुन अपने 
शिविरमें अपने सखाके द्वारा बिछाये गये कुशोंके आस्तरणपर सोये-सोये 
स्वप्न देखने लगे । स्वप्न सूक्ष्म शरीरमें ही दीक्षता है , अतः कह सकते हैं 
कि अर्जुनका स्थूल शरीर सोया पड़ा रहा ओर उनके सूक्ष्म शरीरको साथ 
लेकर श्रीकृषणने यात्रा प्रारम्भ कर दी । वैसे अर्जुनने प्रातः जागकर सबसे 
यही कहा कि उन्होंने रात्रिमें अद्भुत स्वप्न देखा है । अर्जुतने अपने स्वपन- 
, का जो वर्णन क्रिया , वही देना है। 

अर्जन वतवासकालमें भगवान व्यास द्वारा उपदिष्ट शिवमन्त्राम कान- 
सिक जप करते-करते सो गये थे । स्वप्नमें ही उन्होंने देखा कि श्रीकृष्ण 
सचिन्त मुख किये उनके समीप अये हैं ; स्वप्नमें ही अर्जुननें उठकर उनका 
स्वागत किया । उन्हें आसन दिया। श्रीकृष्ण बेठ गये ओर अर्जन हाथ 
जोड़े खड़े रहे । 

श्रीकृष्ने कहा--'विजय ! तुम विषाद क्यों कर रहे हो ? शोक 
मत करो ! शोक तो मनुष्यका शत्रु है। जो कार्य करना है उसके लिए 
प्रयत्न करो । प्रबल उद्योग करो ।' 

अर्जुन सचमुच चिन्ता करते हुए सोये थे। स्वप्नमें वह चिन्ता ही 
प्राट हुई--'मैने सिन्धुराजके वधकी प्रतिज्ञा आवेशमें कर ली किन्तु 
दुर्योधनके समीप ग्यारह अक्षोहिणी सेना युद्धारम्भमें थी । कठिनाईसे 
उसमेंसे अब तक एक अक्षौहिणी मारी गयी होगी । दस अक्षौहिणी सेना और 
द्रोण , कर्ण , कृप आदि सब्र महारथी कल जयद्र्थके पीछे खड़े होंगे । मैं 
कितना भी परिश्रम एवं पराक्रम करूँ , दिनभरमें जयद्रथ तक पहुँचना तो 
असम्भव ही लगता है | इन दिनों सूर्यास्त भी शीघ्र होता है। प्रतिज्ञा पूति 
न होनेपर मेरे जैसा पुरुष जीवन धारण केसे करेगा । अतः कल मुझे अपनी 
मृत्यु निश्चित लगती है ।' ४ 

अर्जुनके अन्तरकी यही चिन्ता तो श्रीक्ृष्णमें प्रतिफलित हो रही थी । 
इसीसे वे ध्यानस्थ अपने सिविरमें बेठे थे । उन भक्तवत्सलके लिए अपनोंका 
चिन्तित होना सदा असह्य रहा है। स्त्रप्नमें भी अर्जुनक्री बात सुनकर 
अच्युत आचमन करके. पूर्वाभिमुख बैठ गये और अर्जुनसे बोले--'पार्थ ! 
भगवान पुरारिका पाशुपतास्त्र यदि तुम्हें प्राप्त हो तो कल तुम अवश्य 
जयद्रथको मार सकोगे। यदि तुम्हें उसका ज्ञान नहो तो मन ही मन 
वृषभध्वज प्रभुका स्मरण करके उनकी शरण लो। उन शशांकशेखरका 
ध्यान करो ।' , 

अर्जुनने स्वप्नमें हो जल लेकर आचमन किया और पृथ्वीपर बेठकर 
भगवान पशुपतिका चिन्तन करने लगा। शीघ्र ही उसने देखा कि वह 
श्रीङ्गषणके साथ आकाश मार्गसे यात्रा कर रहा है | केशवने उसकी दाहिनी 
भुजा पकड़ रखी है ओर वे दोनों बहुत ऊपर उठकर हिमालयके उच्चतम 
शिखरोंको पार कर रहे हैं । 
अनेक पर्वतों,, नदियोंको पार करते , कुबेरकी अलकापुरीका भी 
` अतिक्रमण करके आगे वे बाणके समान गतिसे बढ़ते गये। अन्तमें अपने 


तेजसे गगन एवं दिशाओंको उद्भासित करता केलास पर्वत दीख पड़ा । 


उसके शिखरपर सहन्रं सूर्योके समान तेजोमय , कर्पूर गोर , पिंगल जटा 
भूषित , त्रिशूलधारी , कृष्ण मृगचर्म पहिने , त्रिलोचन , नीलकण्ठ प्रभु 

खड़े तप कर रहे थे। भगवती उमा उनके समीप थीं और भत-प्रेत उनकी 
सेवामें उपस्थित थे महषिगण उन पिनाकपाणिका स्तवन कर रहे थे। 

उन देव देव महादेवका दर्शन होते ही श्रीकृष्ण अर्जनके साथ उस 
शिखरपर उतर गये । दोनोने भूमिमें मस्तक रखकर प्रणाम क्रिया । 
दोनों हाथ जोड़कर एक साथ एक स्वरसे गंगाधर सदाशिवकी स्तुति 
करने लगे । 

अज्‌ नने आ्चर्यंसे देखा कि रात्रिमें पूजनके उपरान्त जो पूजोपहार 

उन्होंने श्रीकृष्णको समर्पित किये थे , बे यहाँ भगवान्‌ शशांकशेखरके 

समीप रखे हैं अथवा उनके श्रीविग्रहपर शोभा पा रहे हैं । अर्जुनने मन ही- 
मन शंकरजी ओर श्रीकृष्णकी भी पूजा की और दिव्यास्त्र प्राप्तिके लिए 
प्रार्थना की । 

भगवान शिव सस्मित बोले -“श्रीकृष्ण ! मैं तुम्हारे सखाके साथ 
तुम्हारा स्वागत करता हूँ । तुम इन्हें जिसलिए ले आये हो , जानता हूँ। 
तुम्हारी इच्छा ही मेरी इच्छा है | यहाँ समीप ही अमृतसय सरोवर है । जिस 
दिव्य धनुष एवं वाणसे मैंने पूर्वकालमें सुरोंके शत्रुओंका संहार किया था, वह 
वहीं रखा है । तुम वहाँसे उस उत्तम धनुपको वाण सहित ले लो ; 

भगवान शकर स्वय उठ खड़े हुए । पार्षदोंके साथ वे उस सरोवरके. 
समीप गये । श्रीकृष्ण तथा अर्जुनने उनका अनुगमन किया । वहाँ जलमें 
दो नाग दीख पड़े । एक सूर्यमण्डलके समान प्रकाशित था। दुसरा सहस्र 
फणधारी था और मुखसे अग्निज्वाला उगल रहा था। श्रीकृष्ण और 
अर्जनने जलसे आचमन करके भगवान्‌ सदाशिवको प्रणाम किया तथा हाथ 
जोड़े हुए उन दोनों नागोंके समीप जा खड़े हुए । दोनों वहाँ खड़े-खड़े 
शतरुद्रीका पाठ करने लगे । 

अचानक दोनों नाग धनुष और वाणके रूपमें परिवर्तित होगये । वह 
धनुष-वाण उठाकर दोनों शंकरजीके समीप आये और उन्हौंके हाथोंमें वह 
धनुष-वाण सादर समर्पित किया । 

शंकरजीके दक्षिण पाइवेसे उसी समय पिगल नेत्र , नीललोहित वर्ण 
जटाधारी एक तपस्वी ब्रह्मचारी प्रकट हुआ | उसने प्रणाम करके वह 
धनुष-त्राण शिवके हाथसे ले लिया और धनुर्धरके समान खड़ा होगया। 
उसने धनुषको कंसे पकड़ा , कसे प्रत्यंचा चढ़ायी , केसे खड़ा हुआ-यह 

सब अर्जनने ध्यान देकर देखा । इन सबमें कुछ अद्भुत विशिष्टता थी । 
अर्जुन तथा दूसरे महारथी जसा करते थे , उससे कुछ विशेष वेशिष्ठ्य था 
प्रत्येक क्रियामें । 

भगवान शंकरने स्पष्ट मन्त्नोच्चारण किया। उसे भी अर्जुनने 
सुना ओर वह उन्हें स्मरण होगया। वह ब्रह्मचारी फिर शिवके श्री विग्रहं 
लीन होगया । शंकरजीने वह धनुष और वाण उसी सरोवरमें डाल दिया । 
अब शिवने अर्जुनको अपना अमोघ पाशुपतास्त्र भी प्रदान कर दिया । 
श्रीकृष्ण और अर्जुन भगवान शंकरको प्रणाम करके , उनकी अनुमति लेकर 
अपने शिविरकी ओर लौटे । 

यह स्वप्न देखकर अर्जूनकी आँख खुली तो ब्राह्ममुहूर्त भी कुछ बीत 
चुका था। विजय-सूचक मंगल शंख ध्वनि सुनायी पड़ रही थी । अर्जुन 

उठकर नित्यःक्रियामें लग गये। उन्हें स्नान-संघ्या करके शीघ्र प्रस्तुत 

होना था । उन्हें उठते ही सूचना मिल गयी कि श्रीकृष्णचन्द्रने रथ सज्जित 
कर लिया है और राजा युधिष्ठिरके समीप पहुँच गये हैं । 


स 

महाराज युधिष्ठिरने श्रीकृष्णका प्रभातकाल स्वागत किया । उनसे 
बोलें-- 'जनादन ! आप ही इस संकट-समुद्रमें हमारे कर्णधार हैं । यदुवंश. 
शिरोमणि ! हम आपके रक्षणीय हैं | देवदेव पुरुषोत्तम ! आपको प्रणाम | 
आप ही हम सबके रक्षक हैं ।' 

श्रीकृष्णने आइवासन दिया--'आप चिन्ता मत करें। अर्जुन आज 
जयद्रथक्रो मारकर ही आपके शिविरमें लौटेंगे । त्रिभुवनको समस्त 
शक्ति मिलकर भी आज सव्यसाचीके शरोंसे सिन्धुराजको बचा नहीं 
सकेगी । उसे आज यमपुरी जाना ही पड़ेगा । 

अर्जूनने वहाँ आकर बड़े भाईको प्रणाम करके उनका आशीर्वाद 
प्राप्त किया । श्रीकृष्णके साथ फिर अपने शिविरमें ड । शीघ्र ही 

नन्दिघोष रथ आजकी विजय यात्रापर चल पड़ा। युधिष्ठिर तथा सेनाकी 
रक्षाका भार भीमसेन एवं सात्यकिपर छोड़ दिया गया। श्रीकष्णके 
सारथ्यमें अकेले अर्जुनको व्यूहमें प्रवेश करना था । 

श्रोकृष्ण साथ हों तो शुभ शकुन स्वतः आगे आवेगे । अपशकुनोंका 
अनवरत क्रम तो उनको मिलता है जो उन कमल लोचनके प्रतिपक्षमें होते 
हैं । अर्जुनको यात्रा अनेक शकुनोंका स्वागत लेती चली। दुर्धर्षणको 
गजसेना आगे आकर मर मिटी । दुःशासनको भागकर प्राण बचाते पड़े । 
द्रोणाचार्यसे उस दिन युद्ध अनावश्यक था । श्रीकृष्णने अर्जुनको आचार्यसे 
उलझने नहीं दिया । सावधान कर दिया-'आचार्यसे उलझकर अधिक 
समय नष्ट मत करो। इनको एक ओर छोड़कर ही आज आगे बढ़ो ।' 

आते ही अर्जुनने व्यूहके मुखभागपर स्थित आचार्यको श्रीकृष्णको 
सम्मतिसे प्रणाम करके कहा था--'आप मुझे आशीर्वाद दें । मेरी कल्याण 
कामना करें । आप मुझे अपने पुत्र अशवत्थामाके समान समझें । आपकी 
कृपासे ही मैं इस व्यूहमें प्रवेश पाना चाहता हूँ ।' 

द्रोणाचार्यं कहाँ इन वातोंमें आनेवाले थे। उन्होंने कह दिया-- 
“मुझे पराजित किये विना व्युहमें प्रवेश करके जयद्रथ तक पहुँचना 
असम्भव है ।' 

युद्ध आरम्भ होगया किन्तु श्रीकृष्णने अर्जुनको सावधान करके रथ 
एक ओर हाँक दिया । द्रोणाचार्यने पुकारा--'पाण्डुनन्दन , युद्धमें शत्रुको 
पराजित किये बिना तो तुम हंटते नहीं । आज इस प्रकार कहाँ जा 
रहे हो 4 

हँसकर अर्जनने सिर आचार्यकी ओर करके हाथ जोड़े-'आप 
मेरे शत्रु नहीं , सम्मान्य हैं। आपको भला कोत पराजित कर 
सकता है ।' 

गेणाचार्यं देखते रह गये । वे यदि व्यूह-द्वार त्यागकर हटते हैं तो 
सात्यकि , भीमसेन आदि दूसरे महारथियोंको कोई रोक नहीं सकेगा । तब 
व्यूह ही नष्ट हो जायगा । अतः वे वहीं खड़े रहतेको विवश थे । 

व्यूहका द्वार न सही , भित्ति सही। व्यूहकी भित्ति केवल सैनिकोंकी 
पंक्ति ही तो होती है । नन्दिघोष रथक्रा वेग कोई सेनिक या सेनापति 
आज रोक सकता था । गुडाक़ेशका गाण्डीव आज मृत्यु वर्षा कर रहा था 

और श्रीकृषणके करोंका संकेत पाकर अश्व मनुष्यों तथा रथोंको ही नहीं , | 
` गजोको भी टक्कर मारते , कुचलते अनवरुद्ध बढ़े जा रहे थे । 
नन्दिघोष रथका वेग आज असह्य था। वह जिधरजारहाथा, 
पीछे पर्याप्त चौड़ाईमें मनुष्यों, अश्वों , हाथियोंके कटे-फटे शरीरोंका 
समुदाय , टूटे रथों , अस्त्र-शस्त्र तथा कवचोंके खण्ड ओर रक्तको कोच 
छोड़ता जा रहा था। लगता था कि प्रलयके देवता उधरसे सपरिकर 
निकल गये हैं । 
मृत्यु , पराजय अथवा पलायन आज जो भी अर्जुनके सम्मुख संग्राम 
करते आया , प्रतिपक्षी बना , उसके प्रा-ट्धमें इसके अतिरिक्त और कुछ 
नहीं था । अर्जुन अनवरत वाण वर्षा कर रहे थे और श्रीकृष्ण गजों तथा 
शत्रोंक्ी राशिको रौंदते रथको पूरे वेगसे बढ़ाये चले जा रहे थे । | 
क्रतवर्माको भागना पड़ा अर्जुनके आगेस । श्रुतायुध और सुदक्षिण | 
सदाको संग्राम भूमियोंमें सो गये । इस प्रकार असंख्य सँनिकों , महा- | 
राथयोंको आज अर्जुन समर शैय्या देते जा रहे थे। बहुत बड़ा प्रयास था 
दुर्मोधनका , वह आज अपने पक्षके चाहे जित? वीरोँक्री बलि देकर भी 
पार्थके रथको रोहना चाहता था किन्तु पार्थ-सारथिको रोकनेमें तो संहारके 
अधिईवता भी समर्थ नहीं हैं , बेचारे दुर्योधनके पृष्ठपोषक प्रज्वलित पावकः 
में पतंग ही बन सकते थे , बनते चले गये । 
सख्या बल बहुत बड़ा बल है। कौरवोंही सेना उस दिन प्रभात- 
कालमें लगभग दस अक्षौहिणी थी । आचार्य द्रोणके द्वारा बनाया उसका | 
व्यूह बहुत अधिक विस्तृत था । वह व्यूड ऐसा था कि मध्यमें बहुत रिक्त 
भूमि थी । व्यूहमें प्रवेश करके आगे बढ़नेवालेपर चारों ओरसे घेरकर 
आक्रमण किया जा सकता था। व्यूहमें बहुत दूर तक अर्जुत़कों जाना था । 
इतनी दूर कि कोई उन्हें न भी रोके तो भी तीसरे प्रहर तक वे जयद्रथके 
समीप कठिनाईसे पहुँच सकें। | 
यह टीक है कि आज श्री्ष्ण जिस वेगसे रथ ले जा रहे थे, वह 
आचार्य द्रोणके लिए भी अकल्पनीय था किन्तु निरन्तर संघर्ष करते ही 
अर्जुनको बढ़ना नुपको विश्राम नहीं था। 
ली।. रोको ही नहीं , 
। इसमें उनको 


र 

कितना श्रम होगा , कोई समझ सकता है । अतः दोपहर होते-होते अर्जुनके 
रथक अश्व बहुत थक गये। उनके पूरे शरीरमे इतने वाण लगे थे कि 
शरीर अइ्वोंका नहीं , काँटोंसे भरा सेही का लगने लगा था । अर्जुनने इसे 
लक्ष्य किया । उसने श्रीकृष्णसे कहा--'माघव ! मैं समझता हुँ कि रथको 
राककर अइ्वोंकरो खोल दे और इनके शरीरोंमें लगे वाण निकाल द तो 
उत्तम |! 

'तुमन मेरे मनकी वात कही है ।' श्रीकृष्ण तत्काल रश्मि छोड़कर 
रथसे उतरे । उन्होने केवल एकबार चारों ओरसे घेरकर घुमड़ती घटाके 
समान आगे बढ़ते उत्साहमें भरे शन्रुके समुदायको देखा और फिर अश्वोंको 
खोलनेमें लग गये । उनकी वह हष्ट-व्रह इष्टि ही तो जोवन तथा मृत्यु 
दोनोंका सूल कारण है। अब प्रतिपक्षमें देर तक किसीको कोई दिव्यास्त्र 
स्मरण नहीं आ सकता । अब रथके नीचे धनुष चढ़ाये अविचल खड़े 


घनंजय तक किसीका वाण नहीं पहुँच सकता । अब कोई दो पद भी पार्थं ' | 


की ओर बढ़ा और उसे महाकालीके अहश्य करोंने मसलकर धर दिया , 
यह सब व्यवस्था तो वह एक ही हृष्टि कर चुकी ओर वही हृष्टि अंब 
स्नेहकी अमृत वर्षा करती अश्वोंके शरीरको स्वस्थ , सबल , श्रान्तिहीन 
बना रही है । 

श्रीकृष्णने अइ्वोंके शरीरसे वाण निकालते निकालते अर्जुनसे कहा-- 
पार्थ ! अपने अइ्व प्यासे हैं । यहाँ कोई जलाशय नहीं है। तुम इसकी 
तत्काल व्यवस्था करो। इन्हें स्नान कराना है।' 

अच्छा !' केवल इतना कहकर अर्जुनने धनुषपर चढ़े वाणको 
वारुणास्त्रसे अभिमन्त्रित करके भूमिपर आघात किया । पृथ्वी फोड़कर 
इतत्ती प्रबल जलधारा प्रकट होगयी कि उसने एक ही झटकेमें आसपास 
बढ़े आते शत्रु-समूह तथा वहाँ पड़े शव , रथ-खण्ड आदि सब बहा दिथे । 
सुन्दर , स्वच्छ जलसे भरा सरोवर दोक्षणमें वहाँ लहराने लगा । बहुत 
विशाल सरोवर और उसमें जलपक्षी उतरने लगे। अर्जुनके उस मन्त्रबलसे 
सरोवरमे उसी समय कमल उगे और खिल गये । उसमें मछलियाँ और 
कछुए क्रीड़ा करते दीखने लगे । अगाध जलसे भरे उक परमपावन तीर्थमें 
स्तात करने , उस युद्धभूमिमें भी गगनसे देवषिके साथ अनेक दिव्य ऋषि- 
महृषि उतर आये । श्रीकृष्णके इस अझ्व-परिचारक रूपका दर्शन लोभ 
उन्हें यहां खींच लाया था तीर्थस्नान तो बहाना बना था। 

अर्जनके धनुषने वाणोंकी ऐसी झड़ी लगायी/कि खड़े , आड़े ,।तिरछे 
वाणोंसे सरोवरपर एक गृह ही वन गया । उसकी भितियाँ और छत सब 
वाणोंसे बनी थीं। उसमें वाणोंके ही खम्भे थे । 

साधु ! साधु! श्रीक्रष्ण हँसकर बोले--'बहुत' सुन्दर ! उत्तम 
निर्माण किया तुमने ।' 


शत्रु-समूह उमड़ रहा था । बाणोंकी अनवरत वर्षा कर रहा था। 
इससे अधिक उत्तम अवसर कहाँ मिलना था कि अकेले अर्जून भूमिपर खड़े 
थे। अनेक महारथी आ गये थे और वे गदा , परिघ आदि कुछ भी प्रहार 
, करनेमें कुछ उठा नहो रख रहे थे किन्तु अर्जुनने सबको अपनी दर-वर्षासे 
रोक दिया था । वे दिव्यास्त्रका प्रयोग करके शत्रुओंके शास्तरोंको बार-बार 
भस्म कर रहे थे । श्रीकृष्णको अब इधर देखनेकी भी आवश्यकता नहीं 
थी। एक ही बार चारों ओर देखकर वे अपने सखाकी सुरक्षासे निश्चिन्त 
हीगये थे । 


अइ्वोंको खोलकर श्रीकृष्णने टहलाया , भूमिमें लिटाया । वाणोंसे 
बने उस गृहमें ले जाकर मुरकराते हुए वे उन +इवोसे बातें कर रहे थे और 
अश्व हर्षसे अपने सारथिको सूंघ-संघकर हिनहिना रहे थे। श्रीकृष्णने 
उनका कवच पहिले ही उतार दिया था। उनके शरीरोंसे वाण निकाल 
दिये थे । जलमें खड़ा करके उनको अपने हाथोंसे मलकर भली प्रकार 


सनान कराया । श्रीकृष्णके अमृतस्यन्दी स्नेह पूर्ण श्रीकरोंका स्पशे पाकर , 


कहीं ब्रण बचे रह सकते थे। घावोंके चिह्न तक नहीं रह गये । श्रान्ति तो 
मिटी हो , सम्पूर्ण शरोर जसे वज्धका होगया और प्रत्येक नाड़ी मानो 
अपार शक्ति प्रवाहसे परिपूर्ण हो गयी । 


पानी पिलाकर , स्नान कराके श्रीकृष्णने अश्‍्वोंको घास और दाना 
डाला । उन्हें पुचकार पुचकार कर उन सदाके गोपाल-पशुपालने खिलाया | 
वे स्नेहसे न खिलाते , उनके समीप रहते किसी पशुको चारेसे मुख लगाना 
' अच्छा लगता है ? अश्‍व तो उनकी परिचर्यासे , स्नेहसे ही परिपुष्ट हो 
गये । वे स्वयं अब स्फूतिमय बने कूदने लगे थे रथमें जोते जानेके लिए । 
` अपने इस अद्‌भुत अलौकिक्र सारथिकी सेवाका सौभाग्य- मिला है उन्हें , 
ke वे भली प्रकार समझते थे । 


- 

धन्य ये धनंजय रथके अश्‍व ।' स्नान करते सरोवरमें उतरे ऋषि- 
महर्षियोंके नेत्र तो उस वाणोंसे बने गृहमें ही लगे थे । उनमें एक ही चर्चा 
थी--अहोभाग्य इनका ! कोई सुर , कोई महषि इस सौभाग्यका किचित कण 
भी पानेका अधिकारी नहीं । इनको पाद-रेणु भी पवित्र कर सकती है 
त्रिभुवनको ।' 

श्रीकृष्ण अश्वोंको लिये उस गृहसे निकले । उन्होंने उनको कबच 
धारण कराया और रथमें जोड़ा। उन्होंने मुडकर भी उस वाण-गुहकी 
ओर नहीं देखा । जानते थे , स्नानार्थं उतरा ऋषि समूह उस गृहके जलमें 
अन्तिम डुबकी लगाने आ गया है और वहीं अपनी सन्ध्या , तर्पण करके 
तब जायगा । 

हाथका सहारा देकर अर्जुनको उन्होंने रथपर बेठाया । चारों ओर 
एकत्र कौरव सेनामें निराशा और भगदड़ मच गयी । वे अपनेको धिक्कार 
रहे थे। यह सबने समझ लिया कि जब भूमिपर स्थित अर्जुनका कुछ 
नहीं बिगाड़ा जा सका तो अब रथाएढ़ , श्रीकृष्णसे संरक्षित उसके अवरोध- 
का अर्थ मरणके अतिरिक्त ओर क्या होगा । 


ब्छ्छु 
जयद्रय-बध 


आचार्य द्रोण व्यूह-द्वार त्याग नहीं सकते थे। दुर्योधनने उन्हें 
अर्जुनको व्यूह-प्रवेश करनेपर उलाहना दिया तो आचार्यने अपने हाथों 
उसके शरीरका कवच बाँधा और समझाकर , आश्वासन देकर अर्जुनको 
रोकनेके लिए भेजा । 

अश्वोंको स्तान कराके जव रथमें जोड़कर श्रीकृष्णने रथ हाँका , 
कौरव सेना इतनी हताश होचुकी थी कि वह भागने लगी थी । दुर्योधन 
इसी समय आगे आया । उसे देखते ही श्रीकृष्णने अर्जुनको उत्साहित 
किया—'सब अनर्थोकी जड़ यही है। इसने तुम लोगोंको अनेक कष्ट दिये 
हैं। इसे आज मार ही डालो ।' 

अर्जुनको भी यह अभीष्ट था । दुर्योधन यद्यपि उत्साहमें भरा था , 
उसके अंग सब अभेद्य कवचसे सुरक्षित थे और अर्जुनका दिव्यास्त्र सानवास्त्र 
भी उसपर व्यर्थ होगया किन्तु अन्तमें उसे आहत होकर भागना पड़ा । 

अब भी जयद्रथ एक कोस दूर था और दुर्योधनकी रक्षाके लिए 
उसके पक्षकी अधिकांश सेना तथा महारथी आ गये थे। उन्होंने अर्जुनको 
घेर लिया था । श्रीकृष्णने अर्जुनको धनुषका ज्याघोष अधिक करनेका आदेश 
दिया और स्वयं पांचजन्य शंख अधरोंसे लगा लिया । इतनी प्रचण्ड ध्वनि 
मानो ब्रह्माण्ड फट जायगा । गाण्डीवका वह ज्याघोष तथा पांचजन्यका 
निनाद मानव मस्तिष्कके लिए असह्य था । शत्रु-सेनिक मूच्छित होकर गिर 
पड़े । रयोंके अश्‍व तथा गज अपनी ही सेनाको रौंदते व्याकुल भागने लगे । 
इस अवसरको पाकर अर्जुनका रथ वायुवेगसे शत्रुका घेरा तोड़कर आगे बढ़ 
गया । अब जयद्रथके रक्षक महारथियोंक्रा सूची व्यूह सम्मुख था । 

भूरिश्रवा , शल्य , कर्ण , वृषसेन , शल , कृपाचार्य और अइव- 
त्थामा इन सात महारथियोंने अपने पीछे जयद्रथको सुरक्षित कर रखा 
था । दुर्योधन भी वहाँ आ पहुँचा था। इस प्रकार अकेले अर्जुनको नौ 
महारथियोंसे युद्ध करना था । 

व्युहके मुखपर भी महासंग्राम छिड़ा था ? वहाँ दिनके तृतीय प्रहरमें 
युधिष्ठिरने सचिन्त होकर अर्जुनका समाचार पानेके लिए सात्यकिको व्यूह- 
प्रवेश करनेको कहा । आवायं द्रोणको पराजित करना सात्यकिके लिए 
संभव नहीं था। विकट संग्रामके अनन्तर अर्जुनके समान सात्यकिने 
भी आचार्यको एक ओर छोड़कर व्यूहमें प्रवेश किया । सात्यकिके लिए 
व्यूहमें आगे बढ़ना अपेक्षाकृत सुगम था। अर्जुन कोरव सेनाका बहुत बड़ा 
भाग समाप्त करते गये थे। वे सूचीव्यूह तक पहुँच चुके थे। अतः वहाँसे 
एक साथ कई महारथी सात्यकिको रोकने आगे नहीं आ सकते थे । 

सात्यकिको अपने यादव महारथी कृतवमसि ही संग्राम करना पड़ा 
पहिले , किन्तु कृतवर्मा द्वारिकाकी सेनाके उन प्रधान योधासे शीघ्र परा- 
जित होकर हट गया। त्रिगर्तोकी गजसेना और जलसत्ध सात्यकिकी 
राग्तिमें स्वाहा होगथे । कृतवर्मा पुनः लौटा राजा दुर्थोधनको आया 
देख , किन्तु दोनोंको प्राण बचाकर भागना पड़ा । दुःशासन म्लेच्छोंकी 
पाषाणवर्षी सेना लेकर आया था पर जब सात्यकिने उस सेनाको समाप्त 
कर दिया , आहत दुःशासन भाग खड़ा हुआ । 

सात्यकिको भेजे बहुत विलम्ब हुआ तो चिन्तित धर्मराजने भीम- 
सेनको व्यूहमें जानेकी आज्ञा दी । भीमसेन तो अर्जन नहीं थे कि आचार्य 
द्रोणका सम्मान करके उन्हें छोड़कर आगे बढ़ते । वे रथसे कुदकर आचार्य- 
का रथ हाथसे उठाकर दूर फेक देते थे। एकके पश्चात्‌ दूसरा इस प्रकार 
द्रोणके आठ रथ फंककर भीमसेनने ध्वस्त कर दिये और मुख्यद्वारसे व्यूहमें 
प्रवेश किया । व्यूहमें पहुँचते ही धृतराष्ट्रके ग्यारह पुत्रोंको मार दिया । 
इससे कोरव सेना भीमके आगेसे भाग खड़ी हुई 

भीमसेन आगे बढ़ते हुए सूची व्यूहके समीप तक पहुँच गये और 
अर्जुनको देखकर अपने सिंहनादसे उन्होंने युधिष्ठिरको सूचना दे दी। 
धर्मराजकी चिन्ता इससे घट गयी । 

भीमसेनको रोकने कर्णको आगे आना पड़ा । कर्ण बार-बार पराजित 
होकर भागता था किन्तु फिर लौट आता था। अन्तमें भीमसेनका रथ 
नष्ट करके वह उन्हें मूच्छित कर सका किन्तु सावधान होनेपर वे अर्जुनके 
समीप पहुँच गये और उनके ही रथपर बंठ गये । कर्णके साथ युद्ध करते 
हुए भीमसेनने दुर्योधनके अनेक भाइयोंको यमपुर भेज दिया था । 

सात्यकि भी अद्भुत पराक्रम करते बढ़ते ही आ रहेथे। उनके 
आगमनकी सूचना श्रीकृष्णने अर्जुनको दी तो अर्जुन राजा युधिष्ठिरके 
सम्बन्धमें चिम्तित हो उठे लेकिन अब चिम्ता करनेसे कोई लाभ 
नहीं था । 

सात्यकिको रोका सूची व्यूहसे आगे बढ़कर राजा भूरिश्रवाने। 
उन्होंने सात्यकिका रथ नष्ट कर दिया । उनको शस्त्रहीन करके पृथ्वीपर 
गिरा लिया और शिरच्छेदके लिए खङ्ग उठाया। इसी समय श्रीक्ृष्णने 
अर्जनको सावधान किया । अर्जुनने वाण मारकर भूरिश्रवाको वह शस्त्र 
उठानेवाली भजा काट दी । भूरिश्रवा खिन्न होकर आमरण अनशनका 
ब्रत लेकर बैठ गया किन्तु सात्यकिने क्रोधवश उसका मस्तक काट दिया । 

इसी समय श्रीकृषणके मुखसे लगा उनका पांचजन्य शंख ऋषभ स्वरमें 
गंजने लगा । दारुक अपने स्वामीका शंखनादका संकेत समझ गया । व 
उनका गरुडध्वज रथ लिये प्रतीक्षा ही कर रहा था। उसे व्यूहमें आंनेमें 
कोई बाधा नहीं पड़ी क्योंकि युद्धके नियमानुसार रथमें केवल सारथि हो 
तो रथ रोका नहीं जाता था । सात्यकिको श्रीकृष्णके दिव्यास्त्रोंसे सज्जित 

रथ मिल गया । थोड़ी देरमें ही दारकका भाई दूसरा रथ ले आया । 
सात्यकि उस दूसरे रथपर चले गये । दारुकको श्रीकृष्णने व्यूहसे बाहर भेज 
दिया । अब सात्यकि और भीमसेन उस रथपर बेठकर कोरव सेनाको 
रोकनेके लिए पर्याप्त थे । 

दुर्योधन बहुत चिन्तित था। उत्साहित था । दिनका चतुर्थ प्रहर 
प्रारम्भ होगया था । अब यदि सूर्यास्त तक जयद्रथको रक्षा की जा सके तो 
अर्जुन अपनी प्रतिज्ञातुसार जल मरेगा । उसने कर्णको उत्साहित किया । 
कर्णने कहा--'भीमसेनके भयंकर एवं विशाल वाणोंसे मेरा अंग-अंग आहत 
होचुका है। मेरा कोई अंग चेष्टा नहीं कर रहा है। मैं केवल कतव्य 
समझकर किसी प्रकार खड़ा हुँ। फिर भी आपके हितका शक्तिभर प्रयत्न 
करूँगा ।' 

अर्जुन भी पूरे उत्साहमें थे। वे भी श्रीकृष्णको शीघ्र जयद्रथ तक 
रथ ले जानेको कह रहे थे । लेकिन यह बहुत व ठिन कार्यं था । सब ओरसे 
कौरव महारथियोने उन्हें घेर लिया था और उनपर अनवरत वाणदबृष्टि 
कर रहे थे। अर्जुनका पराक्रम कल्पनासे परे था किन्तु कोरव महारथियोंमे 
भी कर्ण „ कृपाचार्य , अश्वत्थामा जैसे ६ महारथी थे और वे भो अपना 
पूरा पौरुष इस समय प्रकट कर रहे थे । 

'अर्जुन ! इन ६ महारथियोंको पराजित किये बिना जयद्रथको 
मारना संभव नहीं है।' श्रीकृष्णने अर्जुनकी ओर मुख किया--'सूर्य अस्ता- 
चलको जा रहे हैं। अतः जो कुछ हो , उसमें डरना मत ओर मेरी बात 
घ्यानसे सुनना ।' 

अर्जुनने कह दिया-'अच्त्रृत ! मैं सदा आपका आज्ञाकारी हूँ ।' 

श्रीकृषणकी हृष्टि एकबार ऊपर उठी । अकस्मात्‌ अन्धकार फंलने 
लगा । अब तक कौरव पक्षमें किसीको सूर्यकी ओर देखनेका समय ही नहीं 
मिला था । वे अर्जुनका वेग रोकनेमें व्यस्त थे और जानते थे कि पलक 
झपकनेव भी प्रमाद हुआ तो गाप्डीव्से छूटा वाण प्राण ही पी जायगाः। 
अब अचानक अन्धकार फैला तो उन्होंने मान लिया कि सूर्यास्त होगया। 
दुर्योधनने हर्षसे उछलकर शंखका विजयघोष प्रारम्भ कर दिया । 

द्रोणाचार्य बहुत दूर थे। अब भी व्यूह ढ्वारपर घोर युद्ध चल रहा 
था । दुर्योधनका शंखनाद उन्होंने सुना तो कुछ समझ नहीं सके । यदि वे 


समझ पाते तो व्यूह-दार त्यागकर भी अपने इस बुद्धिहीन शिप्यको 


= 


8 
| 
| 


जयद्रथ-वध २६१ 


समझाने भागते क्योंकि हुआ केवल यह था कि सूर्थके सम्मुख एक ओर 
इतना सघन मेघ आ गया था श्रीक्ृष्णकी इच्छासे कि जहाँ सूचीव्युह था 
वहाँ दूर-दूर तक सूर्यास्त होनेका भ्रम होने लगा था । 

अर्जुन सत्यप्रतिज्ञ हैं । वे अपनी प्रतिज्ञा छोड़ नहीं सकते । अत 
अब इनके लिए शीघ्र चिता सज्जित करो !' दुर्योधने ही सबसे पहिले 
आदेश दिया । उसे अर्जुनकी प्रतिज्ञा-रक्षाकी सबसे अधिक चिन्ता होगयी 
थी । वह साथ-साथ व्यंग करने लगा--'अर्जुन तुम तो व्यर्थ इस प्रतिज्ञाके 
पचड़ेमें पड़े। तुम्हारी शोभा विराट्नगरमें वृहन्तला वनकर रहनेमें ही 
थी । तुम कर्णको , अस्वत्थामाको , अथवा हमको कभी जीत नहीं सकते 
यह तुम्हें बहुत पहिले समझ लेना था । अब तुम्हारी प्रतिज्ञा पू्िमें सहा- 
यक होनेके अतिरिक्त हम और कर भी कया सकते हैं 

अर्जुन रथसे उतर आये। श्रीकृष्ण अब भी रथपर ही अश्वोंकी 
रश्मि सम्हाले बेठे थे । दुर्योधने उनकी ओर देखकर कहा--'पार्थ' तुम इस 
डींग मारनेवाले वासुदेवके बहकावेमें आकर आज प्राण खो रहे हो । यह 
कितना अहंकारी और घोखा देने वाला है'""'""""" I’ 

दुर्योधन , वस !' अर्जुनका अत्यन्त क्रोधमें भराउग्र स्वर गूंजा- 
अब एक शब्द भी तुमने श्रीकृष्णके सम्मानके विरुद्ध कहा या ओर कोई इस 
प्रकार बोला तो अब भी गाण्डीव मेरे करोंमें है और मैंने यह प्रतिज्ञा नहीं 
की है कि चितामें प्राणत्यागसे पूर्व पागुपतास्त्रका प्रयोग नहीं करूँगा । 
भली प्रकार सुन लो ! श्रीकृष्ण हम पाण्डवोंके सदा सर्वस्व हैं। हम इनके 
श्रीचरणोंमें हॉ चित्त लगाकर देहत्यागकी कामना करते हैं। इन सर्वसमर्थ 
सकलेशवरकी इच्छाको कोई भी व्यर्थ करनेमें समर्थं नहीं है। अर्जुनका 
जीवन और मरण दोनों इनके करोंमें है ।' 

दुर्योधन भयसे कांप उठा । कृपाचार्यने उसकी भत्संना की । सब इस 
प्रसंगको ओरसे उदासीन होकर चिता सजानेमें ही जुट गये । चिता क्षणोंमें 
ही प्रस्तुत होगयी । अर्जुने धनुष रखा ओर कवच उतारनेको उद्यत हुए 
तो श्रीकृष्णने कहा-'विजय ! विधवा नारीके समान चितारोहण तुम्हारे 
उपयुक्त नहीं है । क्षत्रिय वीरके समान कवच पहिने , धनुषपर अपना 
सर्वोत्तम अस्त्र चढ़ाये तुम्हें चितारोहण करना चाहिए । 

अर्जुनने धनुष उठा लिया । उनको स्वप्नमें देखे भगवान शंकरके 
पाइवेसे प्रकट ब्रह्म वारोकी धनुष धारणक्री भंगी ओर उसके द्वारा उच्चारित 

मंत्र स्मरण आ गया । उन्होंने ठीक उसी प्रकार गाण्डीव पकड़ा , उसी 
मुद्रामें खड़े हुए और वाण धनुषपर चढ़ाकर उसे उसी मन्त्रसे अभिमन्त्रित 
कर दिया । कौरवोंके लिए इसमें आपत्ति करनेका कोई कारण नहीं था। 
उनको यह सब व्यर्थ लगता था । 

नितामें अग्नि लगानेको उद्यत दुःशासन प्रज्वलित उल्मुक लिये खड़ा 
था । जयद्रथ पीछेके स्थानसे आगे बढ़ आया । उसे किसीने कहा था-- 
'अब सूर्यास्त होगया। तुम्हारे प्राण सुरक्षित हैं। अपने शत्रुको चिता- 
रोहण करते देख लो !' 

अर्जुन ! अभी भगवान भास्कर अस्त नहीं हुए ।' श्रीकृष्णका 
घनघोष स्वर गूँजा--'जयद्रथ तुम्हारे सामने है !' 

अकस्मात अन्धकार हट गया ओर पश्चिम क्षितिजपर अस्तोद्यत 
सम्पूर्ण सूबे विम्ब प्रकट होगया । कौरव कुछ करते या जयद्रथ भागता , 
इससे पूव तो अर्जुनके धनुपसे वह दिव्यास्त्र छूट चुका था। 

'धनंजय सावधान !' श्रीकृष्णने रथ बढ़ाया और हाथ पकड़कर 
अर्जुनको उसपर उठा लिया। वे कह रहे थे--'जयद्र्थका मस्तक नीचे गिरा 
तो तुम्हारा सिर भी सौ टुकड़े हो जायगा । इसे आकाशमें ऊपर ही ऊपर 
युद्धस्थलसे बाहर समन्तक पंचक क्षेत्रमें सरोवरके समीप सन्ध्या करने बैठे 
इसके पिता वृद्धक्षत्रकी गोदमें इस प्रकार गिराओ कि उन्हें पता न लगे । 

दुर्योधनादि भौचक्के रह गये थे। जयद्रथका छिन्न मस्तक आकाशषमें 
उठ चुका था और अर्जुन उसे बराबर वाण मारते हुए ऊपर ही उपर एक 
ओर उड़ाये जा रहे थे | श्रीकृष्ण नन्दिघोष रथको वेगपूर्वेक चलाये जा रहे 
थे। उस रथको रोकनेवाला अब कोई नहीं था । 

जब जयद्रथका जन्म हुआ था तब उसके पिताको सम्बोधित करके 
आकाशवाणी हुई थी-+आपका पुत्र कुल , शील , शौर्यमें श्रेष्ठ होगा 
किन्तु संग्राममें कोई क्षत्रिय श्रेष्ठ उसका मस्तक काट डालेगा ।' 

राजा वृद्धक्षत इससे सचिन्त रहते थे। युवा होनेपर दुर्योधनने 
अपनी बहिन दुःशलाका विवाह जयद्रथसे कर दिया था । इस महाभारत 
युद्धकी योजना बनते ही वृद्धक्षत्रते पुत्रका राज्याभिषेक कर दिया और 


` स्वयं कुरुक्षेत्रकी युद्धभूमिसि बाहर समन्तक पंचक कषेत्रमें यह्‌ संकल्प करके 


तप करने लगे कि--“उनके पुत्रका मस्तक जिसके द्वारा भुमिपर गिरेगा , 
आ सिरके तत्काल सौ टुकड़े हो जायेंगे | 

अर्जुनने उस मस्तकको इतने वाण मारे कि वह चारों ओरसे वाणोंसे 
विद्ध वड़ा भारी कदम्ब पुष्प-सा दीखने लगा । उसे देखकर भी पहिचानना 
संभव नहीं था । अर्जुनने समन्तक पंचक क्षेत्रके समीप पहुँचकर वाण मार- 
कर धीरेसे जयद्रथका वह सिर उसके सन्ध्यामें बेठे ध्यानस्थ पिताकी गोदमें 
गिराया । 

ृद्धक्षत्र ध्यान करके उठ खड़े हुए । अचानक उनकी गोदसे उनके 
पुत्रका सिर पृथ्वीपर गिर पड़ा। साथ ही उनके सिरकी खोपड़ी भी सौ 
टुकड़े होगयी । 

अब श्रीकृष्णके मुखसे लगा उनका शंख विजयनाद करता गूंजने 
लगा । अर्जुनने भी अपना देवदत्त शंख अधरोंसे लगा लिया था । कौरव 
अब तक सतर्क होचुके थे ओर क्रोघमें भर गये थे किन्तु श्रीकृष्ण अब अर्जुनको 
युद्धमें नहीं लगने देना चाहते थे। वे रथको युद्धस्थलसे बाहर ले चले। 
कौरवोंका सामना करनेके लिए सात्यकि और भीमसेन संग्राम भूमिमें थे ही 
और वे पर्याप्त थे । 


विचित्र प्रसन्तता 


श्रीकृष्णचन्दरने सूर्यास्त होजानेपर शिविरको ओर चलते हुए अर्जृतसे 
कहा--'विजय ! सौभाग्यकी बात है कि तुमने अपनी प्रतिज्ञा पुरी कर 
ली । दुर्योधनने जो सैन्य संग्रह किया था , उसके सम्मुख समरमें सुर भी 
शिथिल हो सकते थे। त्रिलोकीमें तुम्हारे अतिरिक्त अन्य वीर नहीं है जो 
ऐसा दुष्कर कमं कर सके । यहाँ जो नरेश एकत्र थे , उनमें अनेक इन्द्रको 
भी पराजित करनेमें समर्थ थे। अकेले उन सबको पराजित कर देना 
तुम्हारा ही पौरुष है। पुरुष श्रेष्ठ ! तुम्हारा परंतप नाम सचमुच 
सार्थक है ।' 

'स्वयं सव कुछ करके अपनोंको श्रेय देना , अपने आश्रितोंको आगे 
कर देना श्रीकृष्णका सदाका स्त्रभाव है। इनकी कृपाहष्टि रहे , इनके 
श्रीचरणोसे चित्त दूर न चला जाय तो जीव अभिमानाक्रान्त नहीं होता 

और अपनी सफलतामें इनके समर्थं करको देख पाता है। अर्जुनने कहा 
'केशव ! इसमें आश्चर्थकी तो कोई बात नहीं है। में इससे भी अधिक 
पराक्रम प्रकट कर सकता हूँ, यदि आप ऐसे ही सहायक संरक्षक हैं। 
कठपुतलीका पौरुष तो उशषके संचालककी शक्ति है और आपकी शक्ति 
निःसीम है। वह जब अर्जुनके माध्यमसे प्रकट होती है तो उसकी समता 
कहीं केसे हो सकती है । यह प्रभाव , यह पौरुष , यह विजय तो आपकी 
ही है और आप ही की अनुकम्पा हैं तो हम सदा आपकी बधाईके पात्र 
बने रहेंगे ।' 

श्रीकृष्ण यह सब सुना नहीं करते । वे तो जिसे अपना स्वीकार कर 
लेते हैं, उसके हाथमें उठा तृण भी उन्हें त्रिभुवनका सर्वोत्तम रत्न लगता 
है। उन्होंने , युद्धभूमिमें अर्जुनने जो पराक्रम प्रकट किया था , उसकी 
भूरि-भूरि प्रशंसा की। अर्जुनके द्वारा मारे गये लोगोंको दिखलाते , 
सखाका उत्साह बढ़ाते लॉट रहे थे। आज नन्दिघोष रथ मन्दगतिसे लौट 
रहा था। स्त्रथं अर्जुनको आर्चर्यं था कि उनके शरोंसे इतना संहार एक 
दिनमें सम्भव हुआ है। 


युधिष्ठिरके समीप पहुँचकर श्रीकृष्णचन्द्र रथसे कूदे और अभिवादन 
करके हर्षोल्लसित स्वरमें बोले-'महाराजाधिराजका सौभाग्य सूर्य पूर्ण 
प्रकाशित है। आपका शत्रु मारा गया । आपके अनुजने अपनी प्रतिज्ञा पूर्ण 
कर ली !' 

युधिष्ठिरके नेत्र भर आये । कुछ क्षण वे हर्षके वेगमें विह्वल बोल 
ही नहीं सके । अपनेको सम्हालकर बोले-'कमलनयन ! आपके मुखसे 
यह समाचार पाकर मेरे हर्षका पार नहीं है। गोविन्द ! आप जिनके 
आश्रय हैं, उनके लिए ऐसे संवाद सदा ही सुलभ हैं। हम तो आपके ही 
आश्रित हैं। आपके ही भरोसे हम इस युद्धमें उतरनेका साहस कर सके । 
आप्रका संरक्षण जिसे प्राप्त है, उसके लिए त्रिलोकीमें कुछ भी दुष्कर 
नहीं है ।' 

युधिष्ठिरने भाव विह्वल होकर श्रीकृष्णको स्तुति को । श्रीकृष्णकी 
महिमाका वणेन करने लगे तो श्रीकृष्णने उनकी ही स्तुति प्रारम्भ कर 
दी--'घर्म राज ! आपकी तपस्या , धर्मपरायणता , साधुता , सरलताके 
प्रभावसे ही पापी जयद्रथ मारा गया। कौरव आपके अपमानके पापसे 

दग्ध हो रहे हैं। भीष्म जेसा ब्रतधारी भी आपफत्रे प्रतिपक्षमें जाकर आपकी 
अवमाननाके दोषसे मरा ।' 

श्रीक्रृष्णने अर्जुनके अस्त्रज्ञान , बाहुबल , स्थिरता , धैर्य , परा- 
क्रम , कौशल , स्फूति , बुद्धि वेभवका वन्दीके समान वर्णन किया । युधि- 
ष्ठिरने भाईको हृदयसे लगाकर उनकी पीठपर हाथ फेरा । 

दूसरी ओर दुर्योधन बहुत व्याकुल होकर द्रोणाचायंके समीप पहुँचा 
था । उसके दुःखका पार नहीं था । न केवल उसकी वहिन दुःशला विधवा 
होगयी थी , उसके विजय पानेके सव स्वप्न समाप्त होगये थे । युद्धके 
प्रारम्भमें उसके समीप पाण्डवोंसे चार अक्षौहिणी सेना अधिक थी किन्तु 
आज एक ही दिनके युद्धमें अकेले अर्जुने उसकी आठ अक्षौहिणी सेनाका 
संहार कर डाला था । एक अक्षोहिणीके लगभग पहिले मारी जा चुकी 
थी । अब कठिनाईसे उसके पास दो अक्षोहिणी सेना बची थी। जबकि 
पाण्डवोंके पास जो युद्धारम्भमें सात अक्षौहिणी थी , उसमें से अभी चार 
अक्षौहिणीसे अधिक ही उनके पास शेष थी । 

जिस संख्या बलपर दुर्योधन युद्धारम्भमें गर्वे करता था , वह अब 
पाण्डुपुत्रोंके पक्षमें होगया था। अब उनके पास कोरवोंसे द्विगुणसे भी 
अधिक सँन्यबल आा। दुर्योधनके लगभग आधे भाई भीमसेन अब तक मार 
चुके थे । 

दुःखी क्षुब्ध दुर्योधनने आचार्य द्रोणको बहुत उपालम्भ दिया । उसने 
कहनेमें कोई संकोच नहीं किया कि--आप पाण्डवोंका पक्ष लेते हैं । अर्जुन 
आपका प्रिय शिष्य है , अतः आपने जान-वूझकर उसे व्यूहमें जाने दिया । 
उसकी सफलताकी कामनासे ही आप व्युहमुखपर आग्रहपूर्वक अड़ें रहे । 
अर्जुनको रोकने नहीं आये ।' 

द्रोणाचार्यं लगातार चार दिनसे कठोर परिश्रम करते हुए युद्ध कर 
रहे थे । दुर्योधन आज भी कई बार उन्हें उपालम्भ दे चुका था । इससे 
चिढ़कर उन्होंने प्रतिज्ञा कर ली--अब मैं पाण्डवोंपर विजय प्राप्त करके 
अथवा प्राण त्याग करके ही कवच शारीरसे दूर करूंगा । युद्ध अब विरमित 
नहीं होगा ।' 

ुर्योधनको लगा कि आचार्यक्रा यह आवेश वता रहे इसीमें उसका 
हित है । आवेश शान्त दौतेगर फिर पाण्डत्रोंके प्रति उतमें कृपा उदय 

हो जायगी । अतः उमने रात्रिको भी युद्ध चलता रहे -यह स्वीकार कर 
लिया | उसने जाकर कणेसे मन्त्रणा की और युद्धकी भेरी बजवा दी । 

यह युद्ध दुर्शोधतके लिए बहुत भारी पड़ा । उसके पक्षके सब सनिक 
और महारथी दिनभर अर्जुनको आगे बढ़नेसे रोकनेमें प्राण-यणसे जुटे रहे 
थे । बहुत थक गये थे और बहुत घायल होगथे थे । अर्जु नके धनुषकी शर 
वर्षाने उनके अंग-अंग छलनी कर दिये थे । विश्राम ओर उपचारका अवसर 
भी उन्हें नहीं मिला । 

दूसरी ओर पाण्डव सेनामेंसे अर्जुन , भीमसेन और सात्यकिको ही 
व्यूहमें जाकर संग्राम करना पड़ा था। शेष सेनाके लोगोंने तो अपनी 
ओरसे ही द्रोणाचायंपर बारबार आक्रमण किया और जब भी हारे , पीछे 
हट गये । उन्हें पीछे जाकर विश्राम तथा उपचारकी सब सुविधा 
उपलब्ध थी । 

रात्रिके युद्धमे दुर्योधनने पृथक्‌ मोर्चा सम्हाला , किन्तु युधिष्ठिरने 
उसे पराजित करके भागनेपर विवश कर दिया। पाण्डव सनिकोंका प्रधान 
आक्रमण आचार्य द्रोणपर ही था । इस रात्रि युद्धमें द्रोणपुत्र अश्वत्थामाने 
सबसे प्रचण्ड पराक्रम प्रकट क्रिया । उसने पाण्डवोंकी एक अक्षौहिणी सेना 
मार दी। घटोत्कचके पुत्र तथा उसकी राक्षसी सेनाका संहार कर 
दिया । 

भीमसेनने रात्रि युद्धमें भी घृतराष्ट्रके अनेक पुत्रोंको मार दिया। 
उन्होने दुर्योधन सहित उसके सब भाइयोंको मारनेक्री प्रतिज्ञा की थी । 
धृतराष्टरके पुत्रोंको देखते ही उनका क्रोध सीमापर पहुँच जाता था और वे 
संहारकी साकारमूति होउठते थे | इस रात्रि बुद्धमें तो उन्होंने शाकुनिके 
भी सब भाइयोंको स्वगं भेज दिया । 

आजकी विजयसे धर्मराज युधिष्ठिरमें असीम उत्साह आ गया था । 
इस उत्साहातिरेकमें वे सीघे आचार्य द्रोणसे युद्ध करने लगे थे और पराजित 
होकर भी पुनः आचार्यपर टूट पड़े थे। द्रोणाचार्यने दित्र्यास्त्रोंका , 
ब्रह्मास्त्र तकका प्रयोग क्रिया किन्तु धर्मराजने सबका उचित उत्तर दिया । 


्रह्मास्त्रको ब्रह्मास्त्रसे शान्त कर दिया । 


्रीक्रष्ण अर्जुतका रथ लिये युधिष्ठिरके समीप पहुँचे और बोले- 
शज ! आपको आचार्य ड्रोणसे दूर ही रहता चाहिए। मेरी बात 

मानिए। आचार्य युद्धमें सदा आपको बन्दी बतानेके उद्योगमें रहते हैं। वे 
कब सफल हो जाये , कोई नहीं कह सकता। इनका दिव्यास्त्र ज्ञान संसारमें 
दुर्लभ है । अतः इनके वधक्रे लिए जो उत्पन्त हुआ है , वह धृष्ट्यूम्त ही 
इनसे युद्ध करे। राजाके लिए राजासे युद्ध करना ही शोभास्पद है । अतः 
आप दुर्योधन जहाँ हैं , वहाँ पधारें। राजाको सहायक रहते अन्योंसे युद्ध 
करना उचित नहीं । कौरवोंक्री सेनाको अर्जुन तथा भीमसेन भली प्रकार 
रोक लगे ।' 

धर्मराज युधिष्ठिरने श्रीक्ृष्णकी ओर देखा। ये भक्तवत्सल इतने 
सावधान , सचिन्त रहते हैं ! चुपचाप युधिष्ठिर पीछे हट गये । अबतक 
अन्धकार बहुत बढ़ गया था । अतः दोनों सेनाओंमें जो पैदल सेनिक थे 
उन्होने शस्त्र रख दिये और मशालें सम्हाल लीं। उनका काम रथों , 
अइवों , गजोंके साथ प्रकाश करते चलना रह गया । 

संग्राम तो संग्राम ही है । उसमें सभी की जय-पराजय होती रहती 
है। जब अस्त्र-शास्त्र खटकने लगते हैं, प्राणियोंके शरी रोंका अत्यल्प मूल्य 
भी नहीं रह जाता । कौन गिने कि कितने हत या आहत हो रहे हैं । कभी 
कोई बीस पड़ रहा है तो थोड़ी देरमें वही भागनेपर विवश होरहा है। 

अपनी सेनाकी बहुत दुदेशा देखकर दुर्योधनने फिर द्रोणाचार्यको 
उपालम्भ दिया । कर्णको भी प्रोत्साहित किया | द्रोण और कर्ण दोनों 
क्रोधमें आ गये तब पाण्डव सेनाको प्राण वचानेके लिए पलायनका पथ 
सूझा । बहुत कठिनाईसे भीमसेन सेनाको लौटा सके । 

कर्णने आज हृढ़ स्वरमें कहा था--में इनद्रके द्वारा दी शक्तिसे 
अर्जुनको मार दूँगा । 

यह नित्यका क्रम था । युद्धारम्भके प्रथम दस दिन तो भीष्म पिता- 
महके सेनापति रहते क्णेने युद्ध न करनेकी प्रतिज्ञा कर ली थी किन्तु 
पितामहके झाय्या लेते ही कर्ण प्रधान योधा होगया था । पिछले तीन दिनसे 
कौरव शिविरमें प्रत्येक रात्रिको मन्त्रणा सभा बैठती थी। उसमें दुर्योधन , 
दुःशासनादिका कर्णते एक ही आग्रह रहता था-- तुम कल प्रातः युद्धमें 
इन्द्र द्वारा प्राप्त अमोघ शक्तिसे अर्जुन अथवा श्रीकृष्णको अवश्य मार दो ।' 

दुर्योघनका तकं था--श्रीकृष्ण ही पाण्डवोंके पराक्रमकी जड़ हैं। 
उन्हें समाप्त कर दिया जाय तो अर्जुन भी असहाय होजायगा ।' 

कर्ण जानता था कि दुर्योधन कितना अज्ञानी है वह समझता था 
कि सर्वेश्वरेश्वर श्रीकृष्णका कोई अस्त्र कुछ नहीं बिगाड़ सकता । उनपर 
प्रयोग करके तो वह इन्द्रकी शक्ति खो देगा। स्वयं शक्र जिनसे संग्राममे 
हार गये , उनकी शक्ति कितनी भी अमोघ हो , कंटभारिका भला क्या 
बिगाड़ लेगी । अत: इस ओरसे मोन रहकर कर्ण सदा कह देता था--'कल 
मैं अर्जुनपर झक्ति-प्रयोग करूँगा ।' 

श्रीकृष्ण सर्वज्ञ हैं। वे कर्णके कुविचार तथा कौरव-शिविरकी 
कुमन्त्रणासे अवगत थे उनके लिए अर्जुनकी रक्षा अनिवार्यं थी । उन्होंने 
बहुत कम अवसर दिया जब अर्जुनको कर्णसे युद्ध करना पड़े । द्रोणाचार्यके 
सेनापतित्वके प्रथम दिन वे अर्जुनको आचार्यसे संग्राममें ही उलझाये रहे या 
अन्यत्र व्यस्त रखा । दो दिन संशप्तकोंने दुर्योधनके कहनेसे अर्जुनको युद्धके 
लिए ललकारा और अर्जुन दोनों दिन उनसे युद्ध करते रहे । 

केवल आज चतुर्थ दिनके युद्धमें अर्जुने मुख्य भूमिका निभायी किन्तु 
कर्णको जयद्रथक्री रक्षाका दायित्व दे दिया गया था । वहाँ भी अर्जुन पहुँचे 
तब भीमसेन पीछेसे बढ़े आ रहे थे कर्णको उन्हें रोकने बढ़ना पड़ा और 
भीमसेनके साथ युद्धमें कर्ण इतना आहत होगया था कि उसने स्वयं दुर्योवनसे 
कहा--'मैं इस समय कोई अंग हिलानेमें भी बहुत कष्टका अनुभव कर 
रहा हूँ।' 

इन चार दिनोमें बहुत कम अवसर आये थे जब कर्णको अर्जुनसे 
युद्ध करना पड़ा । उस समय भी श्रीकृष्णका सम्मोहन कर्णको शक्तिके 
प्रयोगका स्मरण ही नहीं रहने देता था। शीघ्र ही कृष्ण अर्जुनको कहीं 

अन्यत्र हटा देते थे । अब इस रात्रि युद्धमें कर्ण बहुत उत्तेजित था । जयद्रथके 

मारे जानेसे ओर स्वयं भीम द्वारा अत्यन्त आहत किये जातेसे वहुत कुछ होउठा 
था । वह प्रतीक्षा ही कर रहा था कि अर्जुन आगे आवें ओर उनपर शक्तिका 
प्रयोग करे। कौरवोंको विशेषत: दुर्योधनको उसने हढ़ आश्वासन दे 
दिया था। 

जयद्रथ-त्रधके पश्चात्‌ ही श्रीकृष्ण उसकी कौरवोंपर होनेवाली प्रतिः 
क्रियाके प्रति सतर्क होगये थे । वे अर्जुनको युद्धभूमिसे हटा ले गये थे। 
रामरिनयुद्धमें तो ने अर्जुनको कर्णके समीप किसी प्रकार नहीं जाने देना 
चाहते थे । अब जब द्रोणाचार्यं ओर कर्णेने प्रचण्ड आक्रमण किया तो 
अर्जुनक्ो लेकर श्रीकृष्ण घटोत्क़ वके पास पहुँचे । 

क्रद्ध कणं साक्षात्‌ महाकाल बना हुआ था । पाण्डव सेनामें त्राहि- 
त्राहि मची थौ । धर्मराज युधिष्ठिर भयभीत होकर अर्जुनसे कर्णको रोकने- 
को कहने आये थे किन्तु सव सुनकर श्रीकृष्ण रथको घटोत्कचके समीप 
ले आये । 


भीमसेनके उस अत्यन्त पराक्रमी राक्षसपुत्रके कन्धेपर अपना हाथ 
रखकर श्रीकृष्णने कहा--'वत्स ! यह तुम्हारे पराक्रम प्रकट करनेका 
अवसर आगया है। तुम्हारे ये पूज्यजन संकटके समुद्रमें डूब रहे हैं । 
तुम्हीं इनको बचा सकते हो। तुम्हारे समीप राक्षसी माया और असुर 
अस्त्र-शस्त्र हैँ । देखते ही हो कि कर्ण किस प्रकार विनाश कर रहा है। 
अतः तुम अपने पिता तथा अपने तेजके अनुरूप युद्ध करके सूतपुत्रको रोको । 
हेडिम्बानन्दन ! प्रत्येक पिता संकटमें सहायताके लिए पुत्रको इच्छा करता 
है। तुम आज पाण्डवोंके परित्राता बनो । यह रात्रिका समय राक्षसोंका 
बलवद्धंक है । इस अर्धे रान्रिमें तुम कर्णको मार डालो ।' 


अर्जुनने भी घटोत्कचको उत्साहित किया । उसे कर्णसे द्वैरथ युद्धको 
उकसाया। घटोत्कचने हाथ जाड़कर आज्ञा स्वीकार को--'आप दोनोंके 
आदेशसे मैं कर्णसे युद्ध करने जा रहा हूँ। मैं राक्षस हूँ , युद्धमें लड़नेवालों- 
को तो दूर , हाथ जोड़नेवालोंपर भी मुझे दया नहीं आती । मेरे आजके 
पराक्रमका पृथ्वीके लोग सदा स्मरण करेगे ।' 

घटोत्कच राक्षश्न था और उसमें भी भीमसेनका अंश आया था। 
वह अस्त्रज्ञान तथा मायायृद्ध दोनोंका मर्मज्ञ था । इस रात्रिमें उसका बल 
बहुत बढ़ा था । श्रीकृष्ण और अर्ज नने उसे गौरव दिया, यह भावना 
उसके अन्तरको अत्यधिक उत्तेजित कर चुकी थी। दुर्योधनके पक्षमें 
लड़नेवाला प्रचण्ड राक्षस अलम्बुष घटोत्कचकी क्रोधाग्निमें प्रथम आहुति 
बन गया । बहुत भरोसा था कोरवोंको अलम्बुपपर किन्तु घटोत्कचने उसे 
क्षुद्र पशुके समान काट फेंका । 

करणने घटोत्कचका सामना किया । वह अपने दिव्यास्त्रोंसे उसकी आसुरी 
मायाको अनेक्र वार नष्ट करता रहा किन्तु कर्णके पास भी क्या उपाय था 
इसका कि मायावी राक्षस अनेक मुख बनाकर उसके दिव्यास्त्रोंको निगलता 
चला गया । 

दुर्योधनकी सहायता करने राक्षस श्रेष्ठ अलायुध रथपर बेठा आया । 
भीमसेनने उसे रोका किन्तु घटोत्कचको यह सहन नहीं था कि उसके रहते 
उसके पिताकों युद्ध करना पड़े । उसने अलायुधको भी सरलतासे मार 
दिया । 

कर्ण अलाग्रुधके आनेपर अवकाश पाकर पाण्डन सेनाके संहारमें लग 
गया था । अलायुधको मारकर घटोत्कच फिर उसपर टूट पड़ा । कर्णेने 
राक्षसको मायाका बड़े साहससे निवारण किया , यद्यपि उसका रथ नष्ट 
होगया और अश्व मारे गये । 

सब उद्योग करके भी कर्ण केवल अपनी ही रक्षा कर पा रहा था। 
राक्षस घटोत्कचने उसके दिव्यासत्रोंका सामना करते हुए भी कौरव सेनाको 
कुचल डाला । सव कौरव महारथियोंको लगा कि आजकी रात्रिका प्रभात 
देखनेको उनके प्राण यह राक्षस रहने नहीं देगा । 

घटोत्कच रात्रि बल पाकर प्रचण्डसे प्रचण्डतम होता जा रहा था। 
उसके प्रहार बढ़ते जा रहे थे । वह सम्पूण दलपर शिला तथा शस्त्रोंकी 
वर्षा बढ़ाता ही जा रहा था । दूसरी ओर कर्ण दिनभरका घायल था । बह 
अपनेपर हुए राक्षसके आक्रमणको ही झेल लेता था , यही उसका अगाध 
साहस था । 

दुर्योधन तथा उसके भाइयोने व्याकुल होकर कर्णको पुकारा-- 
'महावाहु कणं ! इन्द्रसे प्राप्त अमोघ शक्तिसे इस राक्षसको मार दो । 
अर्जुन और भीमसेनसे तो हम पीछे निबट लेंगे किन्तु आधी रातके समय 
यह राक्षस तो हमें अभी मार डालेगा । इस घोर रूपी राक्षससे प्राण बचेगे 
तव हम प्रभातमें पाण्डवोंसे युद्ध करेंगे । इसे तो अविलम्ब मार दो । 

कर्णको भी दूसरा उपाय नहीं दीखता था । वह भी अबतक अनुभव 
कर चुका था कि घटोत्कचसे रात्रि युद्धमें अपने साथ औरोंकी भी रक्षा 
वह कर नहीं सकता । सचमुच यदि राक्षस अभी कौरवोंक्रो मार देता है तो 
सवेरे शक्ति बची भी रही तो किस कामकी। अतः कर्णने वह अमोघ 
वैजयन्ती नामक शक्ति हाथमें ली ! 

' उप प्रज्वलित शक्तिको देखकर घटोत्कचने भागना चाहा किन्छु यह्‌ 

प्रयतत व्यर्थ था । शक्तिका वेग अकल्पनीय था ।- उसके लगनेसे घटोत्कचका 


A निदीर्ण होगया किन्तु उस अदम्य साहस मायावी राक्षसने मरते मरते 

भी अपना शरीर इतना बड़ा कर लिया कि हाथ-पैर फॅलाकर गिरा तो 
कौरवोंकी एक अक्षौहिणी सेना अश्व , गज, रथ सहित उसके शरीरके 
नीचे पड़कर पिस गयी । भीमसेनके उस पराक्रमी पुत्रने मरते-मरते भी इस 
प्रकार पाण्डवोंका हित-साधन किया । 


घटात्कचको मृत्युसे भी कोरवोंके लिए' प्रसन्न होनेका कारण नहीं 
था । उनकी एक अक्षोहिणी सेना तो यह राक्षस अपने शरीरसे दवाकर 
मार गया । बहुत-सी पहिले मार चुका था। कठिनाईसे आधी अक्षौहिणी 
सेना बची थी और जिस शक्तिके बलपर अर्जुनके मारे जानेकी आशा थी , 
वह अब जा चुकी थी । अवश्य ही इस समय प्राण-रक्षा होजानेसे कौरव 
कर्णका उत्साहपूर्वक सत्कार करनेमें लग गये थे । 

घटोत्कच जसे पराक्रमी वीरके मारे जानेपर पाण्डव तो व्याकुल हो 
ही उठे , उनको सेनाका एक भी वीर नहीं था जो रो न उठा हो। लेकिन 
अकेले श्रीकृष्ण ऐसे थे जो हप॑से सिंहनाद करने लगे थे और उछलक 
उन्होंने अर्जुनका आलिंगन किया था। रथको रोककर गर्जना करते हुए 
हर्से झूमकर वे नृत्य करने लगे ! 

अर्जुन अपने सखाको इस अद्भुत प्रसन्ततासे बहुत खिन्न होकर 
वोले-'कृष्ण ! हिडिम्बा-नन्दन घटोत्कचकी मृत्युने हम सबको शोकमग्न 
कर दिया है और प्रसन्त होकर आप इस अनवसरमें नाचने लगे हैं ? 
हमारी विपत्तिमें तो आप प्रसन्न नहीं हुआ करते । आपके इस असाधारण 
प्रसन्नताक़ा कोई बड़ा कारण होना चाहिए । वह कारण कितना भी गोप- 
नीय हो , मुझे बतला दें। आपके इस हृषंसे मेरा धर्य समाप्त हुआ जा 
रहा है। आपकी आजकी प्रसन्तता आइचर्यजनक है । 

मैंने आज अपने सखा अर्जुनको सुरक्षित प्राप्त कर लिया , इससे 

डा हर्षका अवसर मेरे लिए कौन-सा होगा ?' श्रीकृष्णने पुनः अर्जुनको 

हृदयसे लगाया--'लुम नहीं समझ पाते हो कि इन्द्र द्वारा प्राप्त वह शक्ति 
कितनी भयंकर थी । उसका कोई प्रतिकार संभव नहीं था । कर्णने उसे 
तुम्हारे वधके लिए ही सुरक्षित रखा था। वह तुमपर उसक्रे प्रयोगको 
कृतनिश्चय था। आज वह शक्ति उसके हाथसे चली गथी। आज मैं सुख- 
पुर्वक सो सकगा । जब तक वह शक्ति कर्णके समीप थी , मुझे तुम्हारी 
चिन्ताके कारण ठीक निद्रा कभी नहीं आ सक्री । 

श्रीकृष्णने अर्जुनको विस्तारपूर्वक बतलाया कि किस प्रकार प्रतिदिन 
कौरव शिविरमें सब तथा कर्ण भौ शक्ति-प्रयोग करके प्रातः अर्जुनको मार 
देनेका निश्चय करते थे और प्रतिदिन उन सबको ही सम्मोहित करके 
श्रीकृष्णको संग्रामकी दूसरी ही योजना बनवानी पड़ती थी । 

अन्तमें श्रीकृष्णे कहा--'घटोत्कच युद्धमें न भी मरता तो मैं 
अपने हाथसे इसे मार देता। मैंने इसके पुत्र बर्बरीकको युद्धारम्भमें ही 
तुम सबके सामने ही मार दिया था। मैंने अब तक केवल तुम लोगोंके 
सनेहका सम्मान रखनेके लिए ही इसे नहीं मारा था । अन्यथा यह धर्मका , 
वरेदका , ब्राह्मणोंका और यज्ञका द्वेषी , इनका विनाशक था । मैं वेद , 
सत्य , दम , शौच , धर्म , क्षमाके ही साथ हूँ। श्रुति , संत , सुर तथा 
विध्रोंका विरोधी कोई भी हो , मुझे सह्य नहीं है। तुमको स्मरण नहीं है 
कि इन्हीं कारणोंसे मैंने अपने पुत्र भौमासुरको भी मारा है ।' 


अर्जुनने मस्तक झुका लिया। इतने स्नेहमय , भक्तवत्सलके प्रति 
उनको अपना आक्रोश बहुत अनुचित लगा। ये श्रीहरि तो स्वभावे 
असुर-नाशक हैं । घटोत्कच धमंद्रोही था , यह तो वे जानते ही हैं । 

श्रीकृष्णने बतलाया कि जरासन्ध , एकलव्य , शिशुपाल , शाल्व , 
दन्तवक्र प्रभति कितने दुर्जय थे । वे जीवित होते तो दुर्योधनकी प्रार्थनापर 
उसकी सहायता करने अवश्य आते । तव पाण्डवोंक्री विजय असम्भव हो 
जाती । इनमें-से प्रत्येक अमित पराक्रम और विश्व-विजयमें समर्थं 
था । इसलिए इनको अलग-अलग श्रीकृष्ण मारते आये । पाण्डवोंके इस 
दिनका ध्यान उन्हें सदासे रहा है। श्रद्धा-स्तेह विभोर अर्जुनके नेत्रोंसे 
अश्रु-प्रवाह चलने लगा था । 


सत्यासत्य 


सत्य क्या है? असत्य क्या है ? इसका निर्णय कर लेना सरल नहीं 
है। भगवान व्यासका कहना है-- 
न सत्यवचनं सत्यं नासत्यवचनं मृषा। 
यो भूतहितमत्यन्तं तं सत्यं कवयो विदुः॥ 
हम जो कुछ जैसा जानते हैं , उसे बेसा ही कह देना सत्य नहीं है। 
इससे वहुत अनर्थ हो सकता है। चिकित्सक जानते हैं कि रोगीको उसके 
रोगकी गंभीरता वतला देना कितना अहितकर होता है। ऐसे ही अनेक 
वार अपनी जानकारीको ज्योंका त्यों कह देना अपने अथवा और किसीके 
लिए बहुत हानिका कारण हो सकता है । 


हम जो कुछ जसा जानते हैं, उसके विपरीत बोल देना ही मिथ्या 
नहीं है। यदि ऐसा करनेमें अपना निजी स्वार्थ मात्र नहीं है, किसी एक 
अथवा समूहका हित उद्देश्य है तो वह वाणी अतथ्य होकर भी सत्य है। 


जिसमें घ्राणियोंका आत्यन्तिक हित हो , जिससे कही जाय उसका 
भी परिणाममें मंगल हो तो तत्वदर्शी उस वाणीको सत्य ही मानते हैं । 


घर्म केवल देह , वाणी , मनकी क्रियामें ही निहित नहीं है । धर्म 
भावनामें अधिक , क्रियामें कम है । वेसे तो अर्थ , धर्म , काम ये तीनों 
पुरुषार्थ त्रिवर्ग कहे जाते हैँ । अपवर्ग , मोक्षके पथिकके लिए तीनोंका ही 
मोह त्याज्य है। उसके लिए अर्थ और कामका राग जितना बाधक है , 
धर्मका राग उससे कम वाधक नहीं है। इन तोनोंका राग त्यागकर ही 
श्रीकृष्णके चरणोंमें अनुराग होता है 

जहाँ श्रीकृष्ण-प्रेमकी भ्राप्तिमें ही धर्म प्रतिबन्धक बनकर त्याज्य हो 
जाता है , वहाँ स्वयं श्रीकृष्णके लिए धमका वन्धन केसे हो सकता है । वे 
अच्युत धर्मेके प्रभु हैं, सेवक नहीं । अतः उनकी इष्टि धर्मको स्थूल क्रिया- 
५९ नहों रहती । धर्मके परिणामको वे देखते हैं। कर्ताके आत्यन्तिक 

हितको ही वे अपनाने योग्य मानते हैं। इसके सम्भुख क्रियाका वर्तमान 
रूप उनकी हष्टिमें अनेक बार उपेक्षणीय होता है । 


महाभारत युद्धके उस चतु्दंश दिनके वीत जानेपर राति-युद्धमें दोनों 
दलके सैनिक बहुत थक गये थे। अर्जुनने युद्धवविरामकी घोषणा करके 
सबको वहीं विश्राम करनेको कहा तो किसीते भी विरोध नहीं किया । 
कोई मुखसे भले न कहे, प्रतिपक्षके संनिकोंके हृदयसे अर्जुनके लिए 
आशीर्वाद ही निकला । प्रथम दिनके प्रभातसे भी पूर्व जो युद्धमें आगये 
थे , वे पूरे दिन ओर आधीरात तक युद्धका कठोर श्रम करते-करते अत्यन्त 
बलान्त होगये थे । बहुत आहत होगये थे। सब वहीं रण-भूमिमें ही जैसे 
भी बना , सोगये। वह दो घड़ीका विश्राम भी बहुत सुखद लगा । 


इतना अथक प्रयास करनेपर भी जब आचार्य द्रोणके समीप दुर्योधन 
उपालम्भ देने पहुँचा तो उसकी कठोर बातें सुनकर आचार्य चिढ़ गये । 
उन्होंने खरी खरी सुना दी--'तुम पापी हो , इसलिए तुम्हें सर्वत्र पाप ही 
दीखता है । पाण्डव पुण्यात्मा हैं , धर्सपरायण हैं , शीलवान हैं , इसलिए 
कोई सत्पुरुष उनसे स्नेह न करे , यह सम्भव नहीं है। यह सत्य है कि 
मेरा उनपर स्नेह है , किन्तु युद्धमें स्नेह नहीं , कतंव्य प्रधान होता है। 
युद्धमें भी पाण्डव मेरा सम्मान करते हैं और तुम्हारे लिए मैं प्राण देनेको 
भी प्रस्तुत हूँ तो भी तुम सन्देह करते हो , यह तुम्हारे पापिष्ठ अन्तःकरण 
का द्योतक है । 


'ुमने पासोंके साथ छलपूर्ण क्रीड़ा करायी तो कुछ सोचा था? 
भरी सभामें पांचाल राजकुमारीका अपमान किया , उसे दुर्वचन कहें तो 
उन पापोंका परिणाम तुम नहीं भोगोगे , कोई दूसरा भोगेगा ? हम सव 
भी तुम्हारा समर्थन करके मारे जायंगे , यह जानता हूँ । 


“दुर्योधन ! तुमने वार-बार कहा है कि तुम, कर्ण और शकूनि 
केवल तीन ही पाण्डवोंको पराजित कर सकते हो। तुम्हें ऐसा करनेसे 
किसने रोका है ? तुम तीनों मिलकर पाण्डवोंसे युद्ध करो । मैंने प्रतिज्ञा 
की है कि परपक्षको पराजित करके ही कवच उतारूँगा अन्यथा समरभूमिमें 
सदाको सो जाऊँगा । अब्र मुझसे ओर कोई आशा मत करो | मेरे पास 

फिर उपालम्भ देने मत आना | कर्ण , शकुनि तथा और जो भी तुम्हें समर्थ 
सूझें , उन्हें लेकर अपना पराक्रम प्रकट करो ।' 

दुर्योधनने देख लिया कि आचार्य बहुत क़॒द्ध हैं। उनसे कुछ कहनेसे 
बात विगड़ेगी ही । वह वहांसे चला गया। सेना बहुत थोड़ी रह गयी 
थी । व्यूह बनाया नहीं जा सकता था। यद्यपि अश्वत्थामाने रात्रि युद्धमें 
पाण्डवोंकी दो अक्षोहिणी सेना मार दी थी किन्तु अब भी उनके पास 
कौरवोंसे लगभग चार गुना सेन्‍्यबल अधिक था। अतः कर्ण , शकुनि 
आदिको लेकर पृथक्‌ मोर्चा खोलना दुर्योधनको उचित लगा । 


चन्द्रोदय होनेपर पुनः युद्ध चल पड़ा। पृथक्‌ मोर्चा खोलनेमें कौरव 
ही कठिनाईमें पढ़े | द्रोणाचार्येक्रे सम्मुख धृष्टययूम्न डटा था पांचाल वीरों 
तथा सोमकोंको लेकर । स्वयं युधिष्ठिर , अर्जुन और भीमसेन कर्णादिसे 
युद्ध करने पहुँच गये ओर चाहे जब द्रोणके समीप पहुँचने , अपने पक्षको 
सहायता करनेको स्वतन्त्र होगये दुर्योधनके दोनों मोर्चे दूर-दूर होगये । 
उनमें परस्पर सम्पर्क बनाये रखना संख्या बल कम होनेसे सम्भव नहीं 
रह गया । 


द्रोणाचार्यं आज अत्यन्त क्रुद्ध थे। वे बहुत आहत थे , थके थे ओर 
युद्धमें कवच न उतारनेका प्रण कर चुके थे । इससे वे सव मर्यादाएं भूल 
गये थे । सामान्य सेनिकोंके संहारके लिए भी दिव्यास्त्र ही नहीं ब्रह्मास्त्र 
तकका प्रयोग करने लगे थे। उनका वेग रोकनेको सभी पाण्डवोंको वहीं 
आना पड़ा । आज आचार्यने युधिष्ठिर तथा अर्जुनके विरुद्ध भी ब्रह्मास्त्रका 
प्रयोग किया । ये दोनों अस्त्रज्ञ थे , ब्रह्मास्त्रसे ब्रह्मास्त्रको इन्होंने शान्त कर 
दिया , किन्तु द्रोणाचार्यने महाराज द्रुपदको मार दिया । पांचाल वीरोंपर 
अन्धाधुन्ध दिव्यास्त्रोंका प्रयोग करते चले गये । 


पाण्डवोंमें सभी सशंक होउठे। आचार्य महान्‌ अस्त्रवेत्ता हैं। वे 
कभी भी पाशुपत , नारायणास्त्र या ऐसा ही कोई अमोघास्त्र उठा ले सकते 
हैं। श्रीकृष्णने देखा कि उनके आश्रित पाण्डुपुत्र भयभीत हैं। अपने 
शरणागतोंका संकट उन्हें सह्य नहीं । उनके जन भय पावें , यह वे भव-भय- 
भंजन केसे सह ले । आचार्य द्रोण पाण्डवोंको नष्ट कर देनेका निश्चय कर 
चुके हैं, यह भी उन सर्वेज्ञने जान लिया । कोई कितना भी समर्थ हो , 

| श्रीकृष्णके चरणाश्चितोंको नष्ट करनेका संकल्प करके पना विनाश ही 
बुलाता है , यह सत्य प्रकट होनेका अवसर आ गया 


द्रोणाचार्य स्वयं अपने लिए भी अनर्थका सृजन करने लगे थे। जो 
दिव्यास्त्र नहीं जानते थे , उनपर दिव्यास्त्रका प्रयोग पाप था , पतनका 
हेतु था। अपने लिए पतनका पथ प्रशस्त करनेमें लगे , दूसरोंके लिए 
संहारके स्वरूप बने , पुण्यात्मा , भगवदाश्रित पाण्डवोंका विनाश करनेको 
उद्यत द्रोणाचार्यको देह-वन्धनसे विमुक्त कर देना अनिवार्य आवश्यकता 
बन गया । 

श्रीकृष्ण बोले--'्रोणा चार्यने स्वयं युद्धारम्भमें महाराज युधिष्ठिरसे 
| कहा है कि उनके हाथमें धनुष रहते इन्द्रादि देवता भी उन्हें पराजित नहीं 
कर सकते | वे शस्त्र-त्याग कर दे तभी उनका कोई वध कर सकता है। 
युद्धमें बहुत अप्रिय समाचार मिलनेपर वे धनुष रख देते हैं, यह अपना 
स्वभाव भी उन्होंने बतलाया है । अत: किसीको जाकर उनसे कहना चाहिए 
| कि अझ्वत्थामा मारा गया । एकमात्र पुत्र आचार्यको अत्यन्त प्रिय है। 
h उसकी मृत्युको बात सुनकर वे शस्त्र त्याग कर दंगे ।' 
fF अर्जको यह्‌ वात तनिक भी नहीं रुची लेकिन श्रीकृष्णकी वातका 
f विरोध वे नहीं कर सकते थे। पाण्डवोंमें कोई नहीं था जो सर्वंथा झूठ 
४5 वोल सकता । भीमसेनने एक उपाय निकाला । पाण्डवोंके अपने पक्षमें ही 
थे मालवाके राजा इन्द्रवर्मा । उनके त्रिशाल हाथीका नाम अश्व- 
त्थामा था। भीमसेनने उसे मार डाला । इतनेपर भी बड़े संकोवमे , 
| 


लज्जापूर्वक् वे आचाय द्रोणके समीप जाकर कह सके-'अझ्वत्थामा 
मारा गया ।' 

अश्वत्थामा दुर्योधनके साथ दूर दूसरे मोर्चपर युद्ध कर रहा था। 
उसकी मृत्युके समाचारसे आचार्ये प्राण सूख गये; किन्तु उनका पुत्र ता '| 
अमर है ओर भाम इतने मन्द स्वरमें , इतने संकोचसे तो इतनी बड़ी 
विजयकी घोषणा करनेवाले नहीं हैं , इन कारणोंसे आचायंके मनमें सन्देह 
होगथा । वे धुष्ट्यूम्तपर प्रचण्ड बेगसे आक्रमण करनेमें जुट गये । 


द्रोणाचार्यने पांचाल वीरोंके विमाशके लिए ब्रह्मास्त्रका है 
रोंक्रे शत्र बिछ गये । इससे विश्वमें मर्यादाकी सुरक्षापर 

दृष्टि रखनेवाले दिव्य ऋषि उट्िग्न होउठे । अग्तिदेवको आगे करके विइवा- 
मित्र , जमदग्नि , भरद्वाज , गौतम, वशिष्ठ, कश्यप , अत्रि आदि 
वहाँ आये | उन्होंने द्रोणको धिक्कार । उनसे सस्त्र-त्याग कर देनेको 
कहा । उन्होंने स्पष्ट कह दिया --'तुम्हारा मनुष्यलोकमें रहनेक्रा समय पूरा 
होचुका । अब पाप मत करो ।' 
आचार्यने भीमसेनकी वात सुनी थी । ऋहषियोंके वचन भी सुने । 
उनके मरणके लिए ही उत्पन्न वृष्टययुम्न सम्भुख था । उदास होकर उन्होंने 
राजा युबिष्ठिरसे पूछा--'मेरा पुत्र क्या सचमुच मारा गया ?' 
द्रोणाचार्यका विश्वास था कि युधिष्ठिर किसी प्रकार झूठ नहीं 
बोलेंगे । इस समय श्रीकृष्ण अपना रथ युबिष्ठिरके रथसे सटाये बेठे थे । 
उन्होंने कहा--'आपको इस समय द्रोणके क्रोधसे अपने पक्षक्रे वीरोंकी प्राण 
रक्षा करनी चाहिए। जो लोग स्वजन-परिवार त्यागकर आपकी सहायताके 
लिए युद्धमें मर मिटनेको उद्यत हैं, उनकी प्राण-रक्षाक्रे लिए बोला गया 
झूठ पाप नहीं है। उससे बड़ा पाप है सचके भ्रममें पड़कर उन्हें मृत्यु- 
मुखमें डाल देना । आचार्य यदि ऐसे ही युद्ध करते रहे तो आधे दिनमें ही 
आपको पूरी सेनाका विनाश कर डालेंगे ।' 
महाराज ! आपको सर्वथा मिथ्या नहीं बोलना है। भीमसेनने 
समीप आकर घोीरेसे कहा--'अपनी सेनाके इन्द्रवर्माके महागज अश्व- 
त्थामा को मारकर मैंने आचार्यके सम्मुख जाकर कहा कि अश्वत्थामा 
मारा गया किन्तु मेरी वातपर विशवास न करके वे आपसे पूछ रहे हैं। 
अतः आपको भगवान श्रीकृषणकी आज्ञा स्वीकार कर लेनी चाहिए ।' 
युधिष्ठिरने हुदयमें बहुत ब्यथाका अनुभव किया किन्तु श्रीकृष्णके 
आदेशको सर्वथा अस्वीकार भी नहीं किया जा सकता था । उन्होंने उच्च 
स्वर सेकहा-'अश्वत्थामा मारा गया , फिर धीरेसे बोले-'किन्लु हाथी ।' 
| श्रीकृष्णचद्धने अपना पांचजन्य शंख अधरोंसे लगा लिया था। 
' युधिष्ठिरा 'किन्तु हाथी' ये धीरेसे बोले गये शब्द उसके भयंकर निनादमें 
| कोई केसे सुनता । 
| कहते हैं कि युधिष्ठिरके रथचक्र उनको सत्यवादिताके प्रभावसे 
। पृथ्वीसे संदा चार अंगुन ऊपर रहते थे। उतके मुलसे अपत्य निकलते ही 
` वे पृथ्बोसे सट गये । एक महापुरुषने इस विषधमें लिखा है--'युधिष्ठिरने 

सच्चे मनसे श्रीकृष्णकी बात स्वीकार कर ली होती तो उनका रथ चार 
अंगुलके स्थानपर चौदह अंगुल ऊपर उठ गथा होता । 

बात महापुरुषकी सच है। युिष्ठिरने अपने सत्यको बड़ा माना , 
उसे महत्ता दी और तब भी उसके साथ छल किया । यदि वे धर्मके 
परमप्रभु श्रीकृष्णके आदेशपर आस्था करके बिना हिचके स्पष्ट पालन 
करते उसका तो उनकी किचित भी धर्म-हानि नहीं होती । 


शे 


नारायणास्तरसे रक्षा 


युधिष्ठिरके मुखसे यह सुनकर कि अद्वत्थामा मर गया , आचार्य 
द्रोणने अस्त्र नहीं फेंका था । वे युद्धमें लगे थे किन्तु दिव्यास्त्र उन्हें भूल 
गये । उनका त्रोण भी रिक्त होने लगा था। उनपर धृष्टयुम्न प्रचण्ड 
आक्रमण कर रहा था। सात्यकि, भीमसेन आदि भी उन्हींपर टूट 


पड़े थे । 
भीमसेनने फिर आचार्यको घिक्क़ारा । तव आचार्यने धनुष डाल 
, दिया । वे ध्यानस्थ होकर बैठ गये । ध्यान करते हुए उन्होंने देहत्याग 
$ किया । इसी अवस्थामें धृष्ट्युम्नने उनका मस्तक काट दिया । पाँच दिन 


युद्ध करके महाभारत युद्धके पन्द्रहवे दिन दोपहरको द्रोणाचार्य मारे गये । 


आचार्य द्रोणके मारे. जानेपर कौरव सेना भाग खड़ी हुई । अश्व” 
त्थामाको अपने पिताकी मृत्युका पता लगा तो बह क्रोधोन्मत्त हो उठा । 
उसे पाण्डवोंका धर्मात्मापन , युधिष्ठिरकी सत्यवादिता , सब पाखण्ड 
kh लगा । अश्वत्थामाने शपथपूर्वक समस्त पांचाल एवं पाण्डवोंको मारनेकी 
प्रतिज्ञा की । 

केरे पितापर प्रसन्त होकर भगवान नारायणने उन्हें अपना अमोघ 
अस्त्र दिया था।' अझ्वत्यामाने दुर्योधनादिसे कहा--वह नारायणास 
पितानें केवल मुझे दिया है। इसे सात्यकि , अर्जुन तो वया , श्रीकृष्ण भी 
नहीं जानते । में इसका प्रयोग करके पाण्डवोंका अभी नाश कर दूंगा ।' 


नारायणास्त्रसे रक्षा २७६ 


केवल कर्ण अश्वत्थामाकी इस डींगसे प्रभावित नहीं हुआ । वह चुप 
था । कौरव सब प्रसन्न होगये। अज्ञ अश्वत्थामा--उसे कहाँ पता था कि 
श्रीकृष्ण स्वयं ही नारायणास्त्रके अधिदेव हैँ । उसे निष्प्रभाव करना उनके 
लिए कठिन हो नहों सकता । अश्वत्थामाके वचन सुनकर कौरव सेनामें 
उत्साह छा गया । वहाँ नगाड़े गूंजने लगे । 


अइ्वत्थामाके नारायणास्त्रका प्रयोग करते ही आकाश मेघाच्छच्त 
होउठा। प्रचण्ड पवन चलने लगा। पृथ्वीमें भूकम्प आ गया और समुद्र 
उद्वेलित होउठा । पर्वतोंके शिखर टूट टूटकर गिरने लगे । 

पाण्डव स॒शंक होगये थे। आचार्यके वधसे दुःखी अर्जुन धमराज 
युधिष्ठिरकी भत्संना कर रहे थे । वे अपनेको भी धिक्कार रहे थे कि उनके 
देखते-देखते आचार्यका मस्तक काटा गथा। केवल भीमसेन क्रुद्ध थे । 
धृष्ट्युम्न तो अपना कर्म उचित ही मानता था। सात्यकि उसे डांटने लगे 
तो दोनोंमें विवाद होगया । दोनों परस्पर मरने-मारनेपर उतर आये। 
श्रीकृष्ण-अर्जुनको मध्यमें पड़कर उन्हें शान्त करना पड़ा । 


अञ्वत्थामाके उत्साह देनेसे कौरव युद्ध करने आ गये थे। अइव- 
त्थामाके नारायणास्रसे सह्र-सहस्र प्रज्वलित वाण , गोले , चक्र , गदा 
आदि प्रकट होकर आकाशमें छा गये । इससे पाण्डव सेना भस्म होने लगी । 
अर्जुन अब भी उदासीन खड़े थे । 

युधिष्ठिर यह देखकर बहुत दुःखी हुए । उन्होंने पुकारकर कही 
'ृष्टययुम्त ! तुम पांचालोंकी सेनाके साथ भाग जाओ । सात्यकि ! तुम 
भी यादवोंके साथ चल दो । मेरे आश्रय तो एकमात्र श्रीकृष्ण हैं । उततसे 
जो कुछ हो सकेगा , करेंगे । वे सम्पूर्णं जगतका कल्याण ही करते हैं तो 
अपने आश्रितोंकी उपेक्षा केसे करेंगे । मैंने सदा ही अपनी कल्याण-कामना 
करनेवाले आचार्यका वध करवाया है , अतः अर्जुनकी मेरे प्रति जो शुभ- 
कामना है , उसे शीघ्र अग्ति-प्रवेश करके मैं पूरी करूँगा । मेरे भाई भी 
मेरे साथ अन्न भस्म होने जा रहे हैं ।' 


इसी समय श्रीकृष्णने दोनों भुजाएँ ऊपर उठाकर उच्च स्वरमें 
सबको सम्बोधित किया--'सब योद्धा मेरी वात सुनें। अपने अस्त्र-शस्त्र 
फेंक दो और वाहनोंसे उतर जाओ । वाहनहीन , शस्त्रहीनपर नारायणास्र- 
का प्रभाव नहीं पड़ता । भूमिपर खड़े तिहत्ये लोगोंक्रो यह अस्त्र नहीं 

मारेगा। यदि कोई युद्ध करेगा तो प्रतिकारसे इसका तेज प्रचण्ड होता 
जायगा । जो इसका मनमें भी सामना करना चाहेंगे , वे कहीं भी जायें , 
यह उन्हें भस्म किये ब्रिना नहीं छोड़ेगा ।' 

श्रीकृष्णचन्द्रकी वात सुनते ही योधाओंने अपने अस्त्र-शस्त्र फेंक दिये 
और वाहनोंसे उतरकर भूमिमें खड़े होगये। अकेले भीमसेनको यह्‌ अच्छा 
नहीं लगा। उन्होंने सिह-गर्जना की--'कोई क्षत्रिय युद्धमें प्राण रहते अस्त्र 
त्याग दे , यह उचित नहीं है। अपने वाहनोंपर बेठे रहो । अस्त्र-शस्त्र 
उठाये रहो | मैं अपनी गदासे इस अस्त्रको नष्ट करूंगा ।' 

भीमसेनकी वात किसीने नहीं मानी । उन्होंने अर्जुनको भी 
ललकारा--'अर्जुन ! गाण्डीव नीचे डालकर अपने उज्ज्वल यशको कलंकित 
मत करना !' 

अर्जुनने शान्त स्वरमें कहा--'भाईजी ! गौ , ब्राह्मण , साधु और 
नारायणास्त्रके सम्मुख अस्त्र-शस्त्र न उठानेका तो मैंने नियम कर रखा है ।' 


रथमें ही भनुष , त्रोण रखकर अर्जुन भी नीचे आ गये । श्रीकृष्ण 

भी रथसे उतर गये। अकेले भीमसेन गदा उठाये सिंह गर्जन कर रहे थे। 

वे अश्वत्थामाके सम्मुख पहुँचकर उसपर वाण-ब्ृष्टि करने लगे । अश्व- 

त्थामाने हँसकर उनसे बात की जेसे वायुके झोंकेसे अग्नि बढ़ती है , 

भीमके प्रतिकारे वह अस्त्र प्रचण्डतर होने लगा । उसका समस्त तेज 

भीमसेनपर केन्द्रित होगया क्योंकि पूरी पाण्डव सेनाके दूसरे सब लोग शस्त्र 

त्यागकर भूमिपर खड़े थे । भीमसेन उस तेजसे आच्छादित होकर अहृश्य 

प्राय होगये। रथ , सारथि , अश्व सव दावाग्निसे घिरे पशुके समान उस 
अस्त्रतेजसे धिर गये । 

श्रीकृष्ण यह देखते ही दौड़े अर्जुन भी उनके पीछे आये। दोनोंने 

; उस अस्त्रतेजमें प्रवेश करके भीमसेनको पकड़ा । भीमसेन अब भी गर्जना 

कर रहे थे। इससे अस्त्रतेज उग्र होता जा रहा था। 


श्रीक्ृष्णने डांटा--“भीमसेन ! तुम मेरी भी नहीं सुनते ? मना 


करनेपर भी युद्ध बन्द क्यों नहीं करते ? यदि बलसे सामना सम्भव होता तो 
क्या तुम्हारे ये छोटे भाई धनुष डाल देते। हठ मत करो। रथसे उतरो 


और चुप रहो ।' 


आग्नेयास्त्र निष्प्रभाव २८१ 


श्रीकृष्णने रथसे भीमको हाथ पकड़कर नीचे खींच लिया । अर्जुनने 
उनके हाथसे गदा छीनकर रथमें डाल दी । भीमसेनको श्रीङृष्णने अपने 
शरीरसे छिपाया तो वे सिर झुकाकर खड़े होगये। उनके शान्त होते ही 
नारायणास्त्र शान्त होगया । दिशाएँ स्वच्छ होगयीं । वाग्रु शीतल 
चलने लगी । 


ED 


आण्नेथास्त्र निष्प्रभाब 


नारायणास्त्र शान्त हुआ तो पाण्डबोंकी सेनाने कौरवोपर धावा 
बोल दिया । दुर्योधने अश्वत्थामासे कहा--'ये सब आपके पिताके हत्यारे 
हैं। इनपर फिर एकबार इसी अस्त्रका प्रयोग करो ।' 

“राजन ! इस अस्त्रका पुनः प्रयोग नहीं किया जा सकता ।' 
अक्वत्थामाने कहा--दुबारा प्रयोग करनेपर यह अपने ऊपर ही आता है। 
आज सम्पूर्ण शत्रु समाप्त होगथे होते यदि श्रीकृष्णने इसकी शान्तिका उपाय 
न बतला दिया होता ।' 


“तब कोई दूसरा और अस्त्र उठाओ ।' दुर्योधनने प्रोत्साहित किया-- 
'तुम तो अस्त्रवेत्ताओंमे सर्वश्रेष्ठ हो और ये पाण्डव तथा पांचाल तुम्हारे 
पिताको मारकर अव मंगल मना रहे हैं। तुम्हारे पास दिव्यास्त्रोंका अभाव 
तो है नहीं ।' 

अद्वत्थामा अपने पिताका वध करनेवाले धृष्ट्युस्तको देखते ही उसे 
मारने दौड़ पड़ा । अत्यन्त क्रुद्ध द्रोणपुत्रने घृष्ट्युम्त , सात्यकि तथा 
भीससेनको बहुत अधिक आहत करके पीछे हृटनेपर विवश कर दिया । 
दूसरे कई प्रधान महारथौ मार दिये । इससे अर्जुन आगे भाये। उन्होंने 
अइवत्थासाको ललकारा--तुममें जितना बल , विज्ञान , वीरता हो वह 
सब प्रकट कर लो । आज तुम बहुत उदूदण्ड होगये हो । मैं तुम्हारा दपं 
दलन कर दूंगा ।' 


२८२ पार्थ-सारथि 


अस्तरत्थामा पहिले ही बहुत कुपितथा। पिताको मृत्युके कारण 
और अपने अमोघ अस्त्रके व्यर्थ कर दिये जानेके कारण भी | अब अर्जुनकी 
चुनौती सुनकर सावधान होकर रथपर बेठगया। जन लेकर आचमन 
करके पवित्र हुआ। आग्नेयास्त्रको मन्त्रसे अभिमन्त्रित करके प्रत्यक्ष- 
अप्रत्यक्ष सम्पूर्ण श॒त्रुओंका संहार वरनेके संकल्पसे उसने बह अस्त्र चलाया । 


वह अस्त्र अग्निके समान प्रज्वलित था। छूटते ही उससे सहस्रों 
जलते हुए वाण निकल निकलकर आकाशमें छा गये । चारों ओर धूम रहित 
आगकी ऊंची लपटें उठने लगीं। उन लपटोंने अर्जुनका रथ घेर लिया। 
वायु अत्यन्त उष्ण होगया । सूर्यका तेज मन्द पड़ गया। दिशाएँ जलने 
लगीं , जलाशयोंका जल तप्त होकर खोलने लगा । 

उस अस्त्रसे असंख्य वाण , दिशा , विदिशा और आकाशमें बरस रहे 


थे। वे सब वाण सर्वत्र अग्नि फेला रहे थे। मनुष्य , अश्‍व , हाथी सब. 


चीत्कार करते इधर-उधर दौड़ रहे थे और भस्म होकर गिरते जा रहे थे । 
ऐसा लगता था कि महाप्रलय प्रारम्भ होगयी है ।' 


कोरव हर्षसे सिंहनाद करने लगे थे। अर्जुनका रथ तथा एक 
अक्षोहिणी सेना उन प्रचण्ड लपटोंमें अहश्य होगयी थी । चारों ओर घोर 
अन्धकार छा गया था। लेकिन अर्जुन अपने रथपर स्वस्थ बेठे थे। 
उन्होंने अश्वत्थामाके सम्पूर्ण अस्त्रोंके उपशमका संकल्प करके ब्रह्मास्त्रका 
प्रयोग किया । 

सहसा वह आग्नेयास्त्र एवं उससे निकले सम्पूर्ण वाण अहश्य होगये । 
दिशाएं स्वच्छ होगयीं । वायु शीतल चलने लगा। जलका खौलना समाप्त 
होगया , किन्तु पाण्डवोंकी एक अक्षोहिणी सेना इस प्रकार भस्म होगयी थी 


१. महाभारतको ध्यानसे पढ़नेपर लगता है कि आग्नेयास्त्र तथा ब्रह्मास्त्र 
भी कई प्रकारके थे । युद्धमें सामान्य आग्नेयास्त्रका तथा ब्रह्मास्त्रका अनेक 
बार उपयोग हुआ है । यह उनसे सर्वथा भिन्त अमोघ आग्नेयास्त्र था। 
ऐसे ही अशवत्थामाने अमोघ ब्रह्मास्त्र या ब्रह्मशिर नामक अस्त्रका भी प्रयोग 
आगे जाकर किया । आज केवल परमाणु बमका प्रयोग होनेंपर इस 

अत्रक््याक़री कल्पता की जा सक्ती है। 


आग्नेयास्त्र निष्प्रभाव २८३ 
कि वहाँ भूमिपर केवल क्‍वेत भस्म मात्र शेष थी। अश्व , रथ , गज 
अथवा सेनिकोंके अस्व-शस्तरके चिह्न भी नहीं बचे थे । लेकिन श्रीकृष्ण , 
अर्जुन तथा उनके रथके किसी भागको कोई स्वल्प क्षति भी नहीं हुई थो । 
ज्वाला शान्त होनेपर नन्दिघोप रथ अपने अश्व , ध्वजा , पत।कादिसे वेसे 
ही सुशोभित था । 


कपिध्वज रथक्रो सकुशल , सुरक्षित देखकर पाण्डवोंके हर्षकी सीमा नहीं 
थी। वे तथा अर्जुन ओर श्रीकृष्ण भी शंखनाद करने लगे। अश्वत्थामा 
तो हक्का-वकका थोड़ी देर स्तब्ध बैठा रह गया । उसकी समझमें ही नहीं 
आता था कि यह केसे संभव हुआ । 


आशइचर्थका आवेग समाप्त होते ही अश्वत्थामाने अपने हाथका धनुष 
फेंका ओऔर--'धिक्कार है ! धिक्कार है ! यह सब मन्त्र , दिव्यास्त्रादि 
मिथ्या हैं ।' यह चिल्लाता हुआ युद्धभूमिस भाग खड़ा हुआ। अब उसमें 
अर्जुनकी ओर देखनेका भी साहस नहीं रहा था । उसे लगता था कि अव 
रुका तो अवश्य अर्जुन अपने किसी दिव्यास्त्रसे मार ही देगा । 


आप अपने अपराधीको क्षमा कर दे सकते हैं , किन्तु जिसने आपका 
अपराध किया है , वह आपको क्षमा नहीं करेगा । पापीको उसका पाप 
ही भयभीत बना देता हैं । अइवत्थामाको अपने दिव्यास्त्रोंका अत्यधिक गरब 
था । इतने महान्‌ अस्त्रको निष्प्रभाव देखकर उसे अपनी मृत्युका भय लगा । 

पैदल भयाक्रान्त अश्वत्थामा भागता जा रहा था । अचानक भगवाच 
व्यास सामने मिल गये । उनको प्रणाम करके अत्यन्त दीन स्वरमें उसने 
पूछा--'भगवन्ु ! इसे माया कहें या देवेच्छा , मेरी समझमें कुछ नहीं 
आता है।' 

“बात कया है?” व्यासजीने हसकर कहा- तुम इतने व्याकुल क्यों 
भाग रहे हो ?' 


भेरे द्वारा प्रयुक्त अमोघ आग्नेयास्त्र केवल एक अक्षौहिणी सेनाको 
भस्म करके झान्त कैसे होगया ?” अश्वत्थामाने पूछा-- मैंने उसे समस्त प्रत्यक्ष- 
परोक्ष शत्रुओंके सं हा रके संकल्पसे छोड़ा था । मुझसे कोई भूल हुई अथवा 
संसारके नियमोंमें किसी महार परिवतेतकी यह सूचना है ? होना तो 
यह चाहिए था कि सभी पाण्डव सेना सहित भस्म हो जाते; किन्तु 


२८४ वार्थ-सारथि 


अस्त्राग्निके मध्यमें रहकर भी श्रीकृष्ण अर्जुन अपने रथ सहित सुरक्षित 
केसे रह गये ?' 

'बात बहुत महत्वपूर्णं है। शान्त होकर सुनो । भगवान व्यासने 
कहा-'अर्जूनका नन्दिघोष रथ उन्हें अग्निदेवने अश्वोंके साथ दिया था । 
अग्निदेवत अस्त्रकी ज्वाला उसे केसे जला देती ? तुम्हें इतना भी पता नहीं 
कि उस रथकी ध्वजापर जो वानर बैठता है , वह कौन है ? वे साक्षात्‌ 
अनिलात्मज-सम्पूर्ण लंका उन्होंने त्रेतामें जला दी और उनका एक रोम 
भी नहीं जला ।' 

ब्यासजीने बहुत गम्भीर होकर कहा--'बहुत पहिले भगवान ब्रह्मा 
सुरों और ऋषियोंके साथ भूभार हरणार्थ प्रार्थना करने मन्दराचलपर आप्र 
थे। उनपर कृपा करके भगवान नारायणने दर्शन दिया और उन्हें पृथ्वीपर 
अवतार लेकर धराका भार दूर करनेका आइवासन दिया । श्रीकृष्ण साक्षात्‌ 
परमपुरुष नारायण है और उनका प्रिय सखा अर्जुन नर है । 

{ 'अश्वत्थामा ! तुमने अपने पिता अथवा अन्य किसी महषिके मुखसे 
श्रीकृष्णणा चरित नहीं सुना ? ब्रजमें दो बार इन्होंने दावाग्नि पात कर 
लिया था । यह तो श्रीकृष्णका अनुग्रह कि तुम्हारे भमोघास्त्रका सम्मान 
रखनेके लिए उन्होंने एक अक्षौहिणी सेनाको भस्म होजाने दिया । यह भी 
उनके भू-भार हरणका ही कार्य था | अन्यथा वे संकल्प करते तो आग्नेयास्त्र 
' ` एक तृण भी जलानेमें समर्थ नहीं था अथवा वे सर्वसमर्थ चाहते तो वह अस्त्र 
{ उसी ठुमपर और तुम्हारी सेनापर भी उल्टा आ सकता था। वे 
 अत्त्रीके मन्त्र एवं देवताओंका सम्मान न रखते होते--उन साक्षात्‌ नारायण- 
. के विरुद्ध उनके ही अस्त्रका उपयोग करनेकी धृष्टता करके तुम आग्नेयास्त्रका 
. प्रयोग करनेको बचे रहते ?” 


t अश्वत्थामा भयसे काँप उठा । उसके शरीरका रोम-रोम खड़ा हो 
गया । वह जानता है कि मन्त्र प्रेरित अस्त्र प्रयोक्ताके संकल्पका अनुगमन 
. करता है, किन्तु प्रबलतम संकल्प प्रयोक्ताके संकल्पको अभिभूत कर ले तो 
` अभिचारको जैसे लौटा दिया जाता है , अस्त्र भी तो लोटाया जा सकता है । 
“श्रीकृष्ण अविनाशी हैं ।' भगवान व्यासने कहा--'उन परमपुरुषको 
पराभव देना संभव नहीं है। उनके आश्रित , उनके द्वारा संरक्षित जनोंको 
दिव्यास्त्र अथवा देवता मार नहीं सकता ।' 


कर्णकी स्वीकृति र्‌प५्‌ 


अइबत्थामाने भगवान व्यासके चरणोंमें प्रणाम किया। वह सिर 
झुकाये समंर-भूमिको ओर लोट पड़ा । अज्ञानी जीवका स्वभाव ही है कि 
वह परमात्माके प्रभाव कृपा आदिको बार-बार सुनता है ; किन्तु उसका 
कोई भी अंश धारण नहीं कर पाता । वह शीघ्र ही सब भुल जाता है। अतः 
यदि अश्वत्थामा भी व्यासजीका उपदेश शीघ्र भूल गया तो आइचर्य करनेकी 
कोई वात नहीं है । 


कर्णको स्वीकृति 


द्रोणाचार्यके संग्राम-भूमिमें खेत रहनेपर दुर्योधनने कर्णको अपने 
दलका प्रधान सेनापति बनाया । अपने सेनापतित्वके प्रथम दिन कर्ण 
कोई उल्लेखनीय ऐसा काये नहीं कर सका , जो दुर्योधनको उत्साहित 
करता । 

दूसरे दिन प्रातःकाल स्त्रयं कर्ण दुर्योधनके समीप जाकर बोला 
पी इन्द्रकी दी हुई शक्ति खो बैठा हूँ, अतः अवश्य आज अर्जुन मेरे 
ऊपर ही धावा करेगा । अतः आप कामकी बात सुनिये ।' 


कर्णका कहना था कि वह दिव्यास्त्रज्ञानमें अर्जुनके समान ही है। 
शत्रुके पराक्रमकों कुचलनेमें , स्फूर्तिमें , युद्ध-कौशलमें तथा अस्त्र चालनमें 
अर्जनसे अधिक श्रेष्ठ है । वल, विक्रम , विज्ञान , पराक्रम एवं लक्ष्यः 
वेधमें भी अर्जुन उसके समान नहीं है । इसमें कर्णका अहंकार उससे अति- 
शयोक्ति करा रहा था , यह माना जा सकता है। 

करणने यह भी कहा कि उसके पास वह विजय नामक धनुष ठः 
जिसे विद्वकर्माने इन्द्रके लिए बनाया था और जिससे इन्द्रने असुरोंपर 
विजय प्राप्त की । परशुरामजीके द्वारा प्राप्त वह बनुष पार्थके गाण्डीवसे 
उत्तम है । इसीसे भगवानः परथुरामने पृथ्वीको इक्क्रीस वार क्षत्रियहीत 
किया था । 

अपनी श्रेष्ठता सूचित करके कर्णने अपनी दुर्बलतायें भी गिनायीं । 
उसने बतलाया कि अर्जुनके धनुपकी प्रत्यञ्चा दिव्य है। कर्णको पता 
नहीं था कि अर्जुनके पास सदा सो प्रत्यञ्चा रहती थीं । 

'अर्जुनके त्रोण अक्षय हैं ।' कर्णने कहा--'उनके वाण कभी समाप्त 
नहीं होते । इसका यही प्रतिकार है कि वाणोंसे भरे छकड़े मेरे रथके पीछे 
सदा चलते रहें । 

'अर्जुनके समीप अग्निका दिया दिव्य रथ है। वह किसी ओरसे 
तोड़ा नहीं जा सकता ।' कर्ण कहता गया--'उसके रथके अश्‍व मनके 
समान वेगवान हैं और उनमें कोई मर भी जाय तो उसके स्थानपर दूसरा 
अश्व स्वयं प्रकट होजाता है । आप ऐसी व्यवस्था कर दें कि मेरा रथ 
टूटते ही दूसरा रथ मुझे मिलता रहे ।' 

कुछ ऐसी बातें भी कर्णने गिनायीं जिनका कोई प्रतिकार नहीं था । 
उस्ने कहा--'अर्जुनके रथकी पताका तथा घ्वजा दिव्य है। वह न कहीं 
रुकली है , न काटो जासकतो । उस ध्वजदण्डके साथ जो वानर बेठता है , 
वह बड़ा ही विस्मयमें डालने वाला तथा भयंकर है। उसकी ओर देखनेसे 
हो बड़े-से-बड़े वीरका साहस समाप्त होजाता है ; किन्तु मैं उसकी ओर 
नहीं देगा । अच्छा यही है कि वह भी शान्त बेठा रहता है और अपने 
नेत्र नीचे ही रखता है ।' 

'सबसे कठिन समस्या सारथिकी है।' कर्णने अन्तमें स्वीकार 
किया , 'अर्जुनके रथपर सारथि बनकर सम्पूर्ण सृष्टिके सर्जक एवं पालक 
श्रीकृष्ण बठते हैं । वे उसके रक्षक हैं। उनकी झक्तिकी क्षमता तो कहीं 
सम्भव नहीं है । किन्तु सारथ्य-कर्ममें अवश्य मद्रराज शल्य श्रीकृष्णकी 
समता कर सकते हैं । आप प्रयत्न कर कि वे मेरे सारथि बन जायें ।' 

अइ्व-विद्यामें मद्रराज शल्य श्रीकृष्णके समान हैं। यह इतनी भी 
समानता किसीके लिए अत्यन्त महत्तापूर्ण स्थिति थी। और यह कहना 

उसकी बहुत बड़ी स्तुति थी। कर्णका यह प्रस्ताव कुरुराज दुर्योधने 
दाल्यको सुनाया तों वे सुनते ही क्रड्ध होउठे-'तुम मेरा अपमान करते हो । 
मैं सूतपुत्रका सारथि बनूंगा ? कर्ण किस वातमें मुझसे श्रेष्ठ है ।' 
शल्य तो युद्ध त्यागकर चले जानेक्रो ही उद्यत होगये ; किन्तु 
दुर्योधनने बहुत अनुनय विनय करके उन्हें रोक्रा। उनको भूरि-भूरि प्रशंसा 

की । अपता काम निकालनेके लिए उन्हें कणसे सब बातोंमें श्रेष्ठ भी 
स्वीकार कर लिया। अन्तमें वोला--'कर्ण अस्त्र-ज्ञानमें अर्जनसे श्रेष्ठ है 
और आप अइव-विद्यामें श्रीकृष्णसे बढ़कर हैं , अतः मेरा प्रिय करनेके लिए 
यह कार्य कृपा करके स्वीकार कर लें ।' 

_ शल्य प्रसन्न होकर बोले--दुर्योधन ! तुम सवके सामने मुझे अदृव- 
विद्यामें श्रीक्ृषणसे बढ़कर बतला रहे हो , यह मेरा बहुत बड़ा सम्मान 
तुमने किया । अतः मैं कर्णका सारथि बनना स्वीकार करता हूँ , किन्तु मैं 
चाहे जैसी कड़ी वात कहूँ , कर्णको उसे चुपचाप सुनना होगा ।' 

शल्य जैसे मानधनीने सारथि बनना स्वीकार कर लिया , यही बहुत 
बड़ी बात थी । कर्णको उनकी शर्त चुपचाप मान लेना पड़ा । 


बातका बतंगड 


वड़े लोगोंमें भी कभी-कभी बिना वात वतंगड़ बढ़ जाता है और 
वह बड़े भारी अनर्थका कारण होजाता है। अत्यन्त उपेक्षणीय वातोंको 
कारण बनाकर विश्वमें अनेकों बार विनाशने महाताण्डव किया है । ऐसे 
महा अनर्थका अवसर पाण्डवोंके मध्य भी आगया और अत्यन्त तुच्छ वातको 
लेकर ही आया ; किन्तु श्रीकृष्ण जहाँ सदा सावधान संरक्षक हैं , वहाँ 
अनर्थं कभी अपने पैर जमा नहीं सका । उसके सत्र प्रपञ्च शीघ्र वायुमें 
बिलीन होजाते हैं । 

महाभारत युद्धका सल्रहवाँ दिन था । कर्णके सेनापति बननेपर तो 
दो दिन ही वह युद्ध कर सका था। उसके सेनापतित्वका दूसरा दिन । 
धर्मराज युधिष्ठिरते युद्धके प्रारम्भमें ही कर्णको ललकार दिया । उन्होंने 
कर्णको अपने आघातसे मूच्छित भी कर दिया; किन्तु उसे फिर नहीं 
मारा । सचेत होकर कर्णते धर्मराजके रथके दोनों चक्ग-रक्षक मार दिये । 
युधिष्ठिरका धनुष तथा कवच कॉट दिये। कबच कटजानेपर वाणोंके 

द्वारा आहत होकर युधिष्ठिर रक्त स्नात होगये । कर्णने उनका रथ भी 
नष्ट कर दिया। 


युधिष्ठिर दूसरे रथपर चढ़कर भागे; किन्छु कर्णने उनका पीछा 
किया । उसने शस्त्र कवच हीन युधिष्ठिरके कन्धेपर हाथ रख दिया । कर्ण 
चाहता तो युधिष्ठिरको बन्दी वना लेता । दुर्योधनने उसे यह करनेको कहा 
भी था ; किन्तु कर्णको कुन्तीको दिये अपने वचन स्मरण आगये । शल्यने 
भी उसे रोका--'धर्मराज तुम्हें हष्टिसे भी भस्म कर सकते हैं ।' 


कर्णमें जहाँ सब सद्‌गुण थे , वहाँ एक बड़ा दुर्गुण भी था। वह 

बोलनेमें वाणीपर नियंत्रण नहीं रख पाता था। इस सम्बन्धमें बहुत 

अशिष्ट था । अनेक वार उसे स्वयं अपनी अशिष्टतापर पश्चात्ताप हुआ 

है। उसने युधिष्ठिरा भी अपमान किया । उन्हें उल्टी-सीधी सुनाई 

है 'उच्च कुलमें उत्पन्त होकर , क्षत्रियधर्ममें स्थित होकर प्राण बचानेके 

)3 लिए भाग केसे रहे हो ? तुम क्षत्रियधर्ममें निपुण नहीं हो । ब्राह्मणोचित 

i स्वाध्याय तथा यज्ञ करना ही जानते हो । अब लड़ाईमें मत. आना । वीरों 

i को कभी भूलकर भी मत ललकारना । हम जेसोंसे कड़ी बात कहोगे तो 

उसका यही फल होगा । अब शिविरमें अथवा अर्जुनके समीप चले जाओ ।' 

कर्णके द्वारा अत्यन्त आहत तथा अपमानित होकर राजा युधिष्ठिर 

शिविरमें लौट आये। उनका शरीर इस समय युद्ध करने योग्य नहीं था 
i और अपमानके कारण अन्तःकरण अतिशय क्षुब्ध था । 


| युिष्ठिर भीमसेन प्रश्रुतिको कोौरवोंपर आक्रमण करनेके लिए 
उत्तेजित करके शिविरमें आये थे। उस समय अर्जुन संशप्तकोंके साथ 
संग्राममें व्यस्त थे। भीमसेनने कर्णपर आक्रमण किया । उनके आधघातसे 
कर्ण मूच्छित होगया । शल्य उसे वहाँसे हटा ले गया । 


\ 


संशाप्तकोंके साथ युद्धमें लगे होनेपर भी श्रीकृप्णकी हृष्टि मुख्य युद्ध 
भूमिपर लगी थी । वे अर्जनको मुख्य युद्धका समाचार देते जारहे थे। 
उन्होंने राजा युधिष्ठिरके युद्धमें लगनेकी वात कही । उन्होंने यह भी 
कहां कि कणे घृतराष्ट्रके महारथी पुत्रोंको उत्तेजित कर रहा है कि 
[र डालें । 

श्रीकृष्णने कहा--'धृतराष्ट्रके पुत्रोंने घेरकर युधिष्ठिरपर आक्रमण 
कर दिया है। वे आतुर होगये हैं, इस समय उन्हें विशेष सेवाकी आव- 
दयकता है । अब शीघ्रता करनेका समय है ; किन्तु पाञ्चाल तथा पाण्डव. 
बीर उनकी सहायता को दौड़ पड़े हैं । हरषेकी वात है कि धर्मराज युधिष्ठिर 
जीवित हैं ।' 

श्रीकृष्णने भोमसेनके प्रवल पराक्रम तथा इत्रुसंहारको बहुत 
प्रशंसा की । उनके युद्धका पूरे विस्तारसे वर्णन सुनाया । 

कर्ण सम्भवतः युधिष्ठिरको पकड़ भी लेता ; किन्तु शल्यने उसे 
उसी समय कह दिया--'तुमक्रो तो अर्जुनसे युद्ध करना है और अर्जुन 
वहाँ सेनाका संहार कर रहे हैं।' उसी समय दुर्योधनको भीमसेनने आक्रान्त 
कर रखा था। कर्णको दुर्योधनकी सहायताके लिए दौड़ना पड़ा । उसके 
चले जानेपर युधिष्ठिर सहदेवके तीब्रगासी रथपर वेठकर शिविरमें लौट 
आये थे । 

संशप्तकोंको पराजित करके अर्जुनने कर्णकी ओर ध्यान देना 
चाहा तो श्रीकृष्णने कहा--कर्णने राजा युधिष्ठिरको बहुत घायल कर दिया 
है । उनसे मिलकर , उन्हें धेय देकर तब कणसे युद्ध करता । | 

अब सेनामें ढूँढ़नेपर भी धर्मराज नहीं मिले। भीमसेनके समीप 
पहुँचकर पूछनेपर पता लगा कि वे शिविर लौट गये हैं और किसी प्रकार ही 
जीवित होंगे । अर्जुन चाहते थे कि भीमसेन शिविरमें जाकर बड़े भाईको 
देख आवें ; किन्तु भीमसेनते कह दिया--मैं यदि गया तो श्रु 
भयभीत होकर भागा मानेंगे! मैं संशप्तकोंको भी रोके रहुँगा । तुम्हीं 
शिविर हो आओ ।' 

धर्मराज युधिष्ठिरा समाचार चिन्ता जनक था | उनको देखना 
आवश्यक था । अतः अर्जुनके कहनेसे श्रीकृष्णने रथ शिविरकी ओर हाँक 
दिया । शिविरमें पहुँचकर श्रीकृष्ण और अर्जुनने युधिष्ठिरके चरणस्पर्श 
किये तो धर्मराजने समझा कि धनञ्जय कर्णको मारकर आये हैं । उन्होंने 
दोनोंका स्वागत किया । कहा--वुम लोगोंने सकुशल रहकर कर्णको मार 
दिया , यह बड़े सौभाग्यक़ी वात है । वह परगुरामजीसे अस्त्र-विद्या प्राप्त 
कर चुका था । कौरवोंका' वही अग्रणी था । वह संसारका श्रेष्ठतम वीर 
था । हमारे पक्षके लिए तो कालरूप ही था \’ र 

करणने कितनी पीड़ा दी थी आज , कंसा अपमान किया था , बहू 
सब युधिष्ठिर कह गये । कर्ण मारा गया , इस अनुमानके कारण वे ऐसे 
प्रसन्न तथा आवेशमें आगये थे कि देर तक बोलते ही गये । उन्होंने श्रीकृष्ण 
अथवा अर्जुनको न तो बोलनेका अवसर दिया , न दोनोंके मुखपर ही ध्यान 
दिया कि वहां विजय की प्रसन्नता है भी या नहीं । 


जव बोलकर अन्तमें उन्होंने कहा--'अब यह बतलाओ कि तुमने सूत 
पुत्रको किस प्रकार मारा ?' तव अर्जुनको वोलनेका अवकाश मिला | 
उन्होंने स्पष्ट कह दिया--'कर्ण मारा नहीं गया है । हम तो आपको अत्यन्त 
आहत सुनकर देखने आगये हैं । संशप्तकोंके साथ संग्राममें में लगा था और 
भाई भीमसेन कर्णका सामना बड़े शीर्यसे कर रहे हैं ।' 


जब कोई बहुत बड़ी भाशा कर लेता है तो आशा-भंग होनेपर उसे 
बड़ा धक्का लगता है | कर्णके मारे जानेका अनुमान करके युधिष्ठिरने 
समझ लिया था कि अत्र विजय हो ही चुकी । यह आशा नष्ट होगयी ! 
कर्णके द्वारा किया गया अपमान और आघात जसे फिर ताजा होगया । 
अकेले भीमसेनको उस दुर्दान्तके सम्मुख अर्जुन छोड़कर यहाँ आगये , इससे 
भी बड़ी झल्लाहट हुई । इन सत्र कारणोंसे युधिष्ठिर अपनेको सम्हाल 
नहीं सके । 

'तुम्हारे पौरुषको , पराक्रमको , बार-बार की गयी कर्ण-वक्षकी 
प्रतिज्ञाको , अस्त्रज्ञानको और गाण्डीव घनुषको धिक्कार है ।' युधिष्ठिर 
उबल पड़े-'तुम अकेले भीमसेनको वहाँ उस कराल कालके सम्मुख छोड़कर 
चले आये ! तुमने कर्णको मारे बिना शिविरकी ओर मुख ही केसे किया ? 
कर्ण तुमसे नहीं मारा जाता तो अपनः गाण्डीव धनुष ओर किसीको दे दो । 


'गाण्डीब और किसीको दे दो !' यह सुनते ही अर्जून क्रोध्रसे काँपने 
लगे। उनके नेत्र अंगार होगये । उन्होंने तलवार कोपसे खींच ली । 


श्रीकृष्ण कभी असावधान नहीं होते । भ्रम , प्रमाद , करणाप!टव 
विप्रलिप्साद अवगुण एवं दुर्बलतायें पुरुषमें--जीवमें रहती हैं । ये उत 
पुरुषोत्तमका स्पर्श नहीं करतीं । उन्होंने अर्जुनसे कुछ कड़े स्वरमें कहा ¬ 


'परंतप ! यह तो कोई पर पक्ष है नहीं , फिर तुम यह शस्त्र किसपर उठा 


हो ) 

अर्जुनने कहा--'केशव ! मैंने प्रतिज्ञा कर रखी है कि जो कोई भी 
मुझे गाण्डीव दूसरेको देदेनेको कहेगा , उसे मैं जीवित नहीं छोडूंगा । 
` जसे भाई भीमसेन अपनेको निमूछिया और पेटू कहना नहीं सहपाते वेस 
ही मैं भी इसे सहन नहीं कर सकता । आप साथ ही हैं, आपने देखा है कि 
मैंने कहाँ पौरुष प्रकट करनेमें कोई त्रुटि की है ।' 

‘चिक्कार हैं तुम्हें !' श्रीकृष्णने कोई ध्यान नहीं दिया कि अर्जुनके 
नेत्रोंस क्रोध एवं म्लानिसे अश्रु टपकने लगे हैं । वे भत्सँना करने लगे-- 
'यही बुद्धि है तुम्हारी ? वृद्धोंकी सेवा करके यही सीखा है तुमने ? तुम 
भी समझते हो कि तुम्हें धमका ज्ञान है ? पिताके समान पूज्य ज्येष्ठ आता- 
के सम्मुख शस्त्र उठते तुम्हें लज्जा नहीं आती ? लुम इतने अज्ञानी हो कि 
एकसाधारण अपराधीके समान अपने सम्मान्य एव चक्रवर्ती नरेशको मारने- 
को उद्यत होगये और यह धृष्टता मेरे सामने करने चले हो !' 

अर्जुनने तत्काल अनुभव कर लिया कि उनसे बहुत बड़ी भूल होगयी। 
अपने अपराधक्रा आभास होजानेपर भी अपनी प्रतिज्ञाका असमंजस तो था 
ही ! भरे हुए कंठसे बहुत विनीत बनकर बोले --'हूषीकेश |! आप गुरु, 
पित्ता-माताके समान हम सवके हितैषी हैं। आपकी कृपा अपार है । आपके 
ही श्रीचरण हमारे आश्रय हैं। आप कोई ऐसा उपाय बतलाव कि मेरी 
प्रतिज्ञा भी भंग न हो और मुझे अआतृवधका अत्यन्त दारुण कर्म भी न 
करना पड़े ।' 

'धनस्जय ! गुरुजनोंका शस्त्रसे वध नहीं किया जाता । श्रीकृष्णने 
कहा-- जो सदासे अपने द्वारा सम्मानित होते आये है , उनका अपमान 
कर देना , उन्हें तू कह देना ही उनका वध है । तिरस्कारसे उनका गौरव 
गल गया , थह उनके मरण जैसा ही है ।' 

अर्जुनने शस्त्र कोपमें कर लिया । सिर शुकाकर , बिना सामने देखे , 
किसी प्रकार वडे भाईसे कह गये--'तू बोल मत ! मुझे क्रोध मत दिखा । 
तू स्वयं संग्रामसे पीछे हट आया है, फिर तू मुझे उपालम्भ केसे दे 
सकता है ।' 

तीन वार बड़े कष्टसे तू कहते-कहते अर्जुनका अन्तःकरण इतना 
व्याकुल हो उठा जैसे विदीर्ण हो जायगा । असह्य र्लानिसे वे अभिभूत 
होगये । उन्होंने कवच उतार दिया ओर फिर तलवार कोषसे खींची । 


or 

श्रीकृष्णे हँसकर हाथ पकड़ लिया 'अव फिर कोई बचपन सुझा है? 
फिर यह शास्त्र ग्रहण क्यों ?” 

अर्जुन छूटकर रो पड़े--'जिन देव तुल्य अग्रजके लिए मैं सदा जीवन 
अर्पण कर देना अपना सौभाग्य मानता रहा हुँ, उनका अपमान करके 
जीवित रहना मेरे लिए सम्भव नहीं है। आप अपने इस अधम सखाको 


अब शरीर त्यागकी अनुमति दें। कोई भी आत्मधातसे कमका विकल्प मुझे 


शान्ति नहीं दे सकता ।' 

तब आत्मघात कर लो' हुँसकर ही श्रीकृष्णने कहा 'इसमें शस्त्र 
सम्हालनेकी आवश्यकता क्या है ? विषको ओषधि विष होता है। अतः 
एक दोषका मार्जन उसके समान दूसरे दोषसे होसकता है । सत्पुरुषोंके लिए 
स्वयं अपनी प्रशंसा करना शास्त्रने आत्मघात माना है । तुमने वाणीसे ही बड़े 
भाईका अपमान किया है , अतः वाणीसे आत्मप्रशंसा रूप आत्मघात करके 
उस अपराधका मार्जन कर लो ।' 

अर्जुनने अपने शौर्य , बल , पराक्रमकी प्रशांसामें थोडेसे शब्द कहे 
और इससे इतनी लज्जाका इन्हें अनुभव हुआ कि दोनों हाथोंमें अपना महे 
छिपाकर बेठ गये । वे स्वयं अपनी प्रशंसा करके युधिष्ठिर अथवा श्रीक़्ष्णके 
सम्मुख खड़े रहने में अपने को असमर्थ अनुभव करने लगे । 

'घनञ्जय ! अपने आवेशको सम्हालना सबसे वड़ा पौरुष है। 
श्रीकृषणका स्वर गम्भीर होगया--“तुम अपने जिस अग्रजका अपमान करके 
भी जीवित रहना नहीं चाहते , उनकी हत्या करके तुम्हारी कया दशा 
होती ?” 

रोते-रोते अर्जुने दोनों चरण पकड़ लिये जनादेनके-'पुरुषोत्तम ! 
मैं उस क्षण भी कृत निश्चय था कि अग्रजको मारकर तत्काल अपना सिर 
भी काट दूँगा । इन पूज्यका अपराध करके हम भाइयोंमें कोई जीवित नहीं 
रहना चाहेगा ; किन्छु आप भवत वत्सल हम अज्ञानियोंके अपराधका परि- 
शोधन करने हमारे मध्य उपस्थित हैं, इतना महान सौभाग्य हमें 
मिला है।' 

धर्मराज युबिष्ठिर अर्जुनके क्रुद्ध होकर तलवार खींचते ही स्तब्ध 
होगये थे । जीवनमें यह पहली बार कोई भाई उन्नपर रुष्ट हुआ था। 
उन्होंने चूत खेलकर इन भाइयोंको वन-वन भटकाया , द्रौपदीका उतना 
अपमान हुञ्जा , ब्ब भी कोई एक शब्द नहीं बोला । उनके ये सब भाई 


>. 

उनके कितने अनुगामी , कितने विनम्र , कितने सुशील हैं ! आज 
भी सब उनके ही लिए संग्राममे शत्रुओंके असह्य प्रहार सह रहे हैं। एक 
दिनके कर्णके आघातसे वे स्वयं इतने व्याकुल होउठे भौर भीष्म , द्रोण , 
कर्णादि सवका सबसे भयंकर प्रहार तो अर्जुन पर ही होता हैं। ऐसे भाईकी 
इतने कटु शब्दोंमें भर्त्सना की उन्होंने ! 

अर्जुनने 'तू' कहकर उनका अपमान किया , यह वात महत्त्वकी 
नहीं थी । प्रतिज्ञा रक्षाके लिए श्रीकृण्णके आदेशसे वह अपमान करके 
अर्जुन इतने व्याकुल हुए कि आत्महत्यापर उतर आये , यह बात महतत्वकी 
थी । इतने श्रद्धालु , सुशील भाईको कठोर वचन कहनेका दुःख युविष्ठिरको 
अत्यन्त व्याकुल बना रहा था। 

“वैया ! मैं सदा तुम लोगोंको दुःख ही देता रहा हूँ।' रोते-रोते 
युव्रिष्ठिरते कहा--मैं स्वार्थी हूँ , दुव्यंसनी हूँ , निष्ठुर हैँ। मेरे कारण 
तुम भाइयोंने वचपनसे ही बरावर क्लेश सहा है । द्यत खेलकर तो मैंने 
अपनी अज्ञताकी सीमा कर दी । तुम लोगोंने शत्रुओंका अपमान सहा , 
बन-वन भटकनेका कण्ट भोगा । मेरे लिए तुम वृह्न्नला बने और उग्र तप 
करने गये । आज भी मेरे ही लिए तुम सब भाई निरन्तर शराघात सह 
रहे हो । सब प्रपञ्चोंको , विपत्तियोंकी जड़ में ही हूँ ।' 

धर्मराजने मुकुट उतार दिया था। वे अत्यन्त खिन्न बोले--वतुम 
सब अब अपने इस अयोग्य , निष्ठुर , अधम अग्रजको क्षमा करना । सम्राट 
होने योग्य भीमसेन ही हैं । विजय प्राप्त करके उनका अभिषेक कर देना । 
मैं अव वनमें जारहा हूँ । वहाँ तपस्या करके पापों का परिमार्जन करनेका 
प्रयत्न करूंगा । 

युधिष्ठिर उठ खड़े हुए । उन्होंने उपचार करने वाले चिकित्सकके 
कुछ कहनेका प्रयास हाथके संकेतसे रोक दिया । अपनी झेय्यासे वे उठे ही 
थे कि श्रोक्णने उनके चरण पकड़ लिये~'यदि मुझपर आपका कुछ भी 
स्नेह है तो चुपचाप शेय्प्रापर लेट जाये और मेरो बात सुने ।' 

“सर्वेश्वर ! पुरुषोत्तम !' हड़बड़ाकर घर्मराजने श्रीकृष्णके दोतों 
हाथ अपने हाव्रामें ले लिये आर वसे उन्हें पकड़े हुए ही शैय्यापर लेट गये । 
उनके नेतरोसे अजप्न अश्रुवारा चालू हो थी। कठिनाईसे वे कह सके-- 
“तुम्हारो बात सुननेक्रे लिए जोवके कर्ण जब बधिर होजाते हैं , तभी तो वह 
भवाटवीमें अटकता है। तुम्हारे शब्द श्रवणोंमें पड़ें-उसका अहो भाग्य !' 

'महाराज ! आप अपने अनुजोंको जानते हैं ।' श्रीकृष्णने कहा-- 
आप भली प्रकार जानते हैं कि यदि आप वनमे जाते हैं तो आपके शेष 
चारों भाई आपका पदानुसरण किये विना रह नहीं सकते । इसे केवल 
आपके शात्रुओंका हो भला होगा । अतः आप यह्‌ विचार सर्वथा त्याग दें। 
अब अर्जुनको आज्ञा दे युद्ध भूमिमें जानेकी और आशीर्वाद दे ।' 

अर्जुनने बड़े भाईके च रणोंमें मस्तक रखा ओर प्रतिज्ञा की--'आज 
कर्णको मारकर ही मैं सायंकाल श्रीक्रष्णके साथ शिबिर लौटंगा! ।' 

युधिष्ठिरने उठकर अर्जुनको हृदय्रसे लगाया । उन्हें विजयी होनेक 
आशीर्वाद दिया और युद्धभुमिको ओर विदा करते हुए बोले--'घनञ्जय ! 
इन श्रीक्ृष्णचन्द्रकी सहायता , संरक्षण हमें प्राप्त है, अतः सफलता तुम्हारे 
चरण अवश्य चुमेगी। तुम चलो ! में भी कुछ विश्राम करके शीघ्र 
आरहा हूँ। श्रीकृष्णके करोंमें तुम्हें सॉपकर में निश्चिन्त हूँ । 


हुनुसानका आवेश 

भीमसेन अकेले युद्धमें पड़े तो.उनका पौरुष अत्यधिक अदम्य होउठा 
था । उन्होंने सारथिसे रथमें रखे सव अस्त्र-शस्त्रोंकी जाँच बर लेनेको कहा 
ओर यह सुनकर संतुष्ट होगये कि प्रचुर शस्त्र उनके समीप हैं । कौरवोंकी 
सेना उन्हें घेरने लगी थी और वे भी उसे नष्ट कर देनेपर तुले थे । 

भीमसेनने कहा--इस समय मैं देवताओंते एक ही कामना करता हूँ 
कि अर्जुन आजाय्रं ।' 

भीमसेनको एक ही चिन्ता थी--'पता नहीं राजा युधिष्ठिरका क्या 
हुआ। वे वाणोंसे बहुत आहत होगये थे। उन्हें अर्जुन देखने गये थे और 
अभी तक लौटे नहीं। राजाका कोई अनिष्ट न हुआ हो । 


भीमके सारथि बिशोकने हुँसक्रर कहा--'आपकी मनोकामना पूर्ण 
होगथी । श्रीकृष्ण आपके पक्षमें हैं। अतः सुरोंको आजकल आप सबकी 
प्रार्थना तत्काल सुनलेनेका अच्छा अभ्यास होगया है। आप अपने सब्य- 
साची अनुजके धनुष्का भयंकर ज्य्राघोष सुन सकते हैं। वह देखिये ! उनके 
४्त्रजदणडके साथ बेठा रहने वाला बानर ध्वजापर चढ़कर चारों ओर देख 


रहा है। उम्तकी हण्डिसे दुसरे तो दूर , मैं स्वयं बहुत डर रहा हूँ ।” 

भीमसेन हसे -'वे श्रीरामदूत पवनपुत्र होनेके कारण मेरे ज्येष्ठ 


भ्राता हैं तथा हमारे पूज्य हैं । उनके असीम पौरुधका तो अनुमान करना 
भी सम्भव नहीं ; किन्तु उनसे डरो मत ! बे इस युद्धमें शान्त ही 


विशोकने कहा--'जानता हूँ कि वे अपने पक्षधर हैं ; किन्तु उनका 
विकट भयंकर मुख तथा उग्र हृष्टि देखकर सभाक हृदय कॉपच लगत 
शत्रुकी गजसेना उनकी हृष्टिसे ही डरकर भाग रही हे । 

श्रीहनुमानजी अर्जनके रथकी ध्वजापर प्रायः चुपचाप शिर नीच 
किये श्रीक्रण्णचन्द्रको देखत हुए बैठे रहते थे। क्रभी-कभा हो व व्वजापर 
चढ़ते थे और चारों ओर देखने लगते थे। यह वे कुतूहल वश करत थ 
किन्तु उक्ष समय कौरव सेनामें भगदड़ पड़ जाती थी। उनका दृष्टि ही 
सबको बहुत अधिक डरा देती थी । 


प्रारस्भसे ही अर्जुनके सब प्रतिपक्षी श्रीहनुमावजीपर भी वाण-व्षा 
करते रहे थे। वे इस भयानक वानरको अपने आघातसे भगा दनका उद्यांग 
करते थे । यह असफल उद्योग भीष्स और द्रोणने भी कम नहीं किया था 
गैर कर्णने भी कुछ उठा नही रखा इसमें ; किन्तु वज्रदेह श्रीआञ्जनेयके 
शरीरपर त्रेतामें मेघनाद और रावणके शराघातसे ही ब्रण नहीं होता था ता 
थे द्वापरान्तके मानव प्राणी तो अत्यन्त अल्प प्राण थे । इनके वाण तो छोटा 
कंकड़ियों जसे भी नहीं लगते थे । केशरी कुमारने कभी इस ओर ध्यान हां 
नहीं दिया 


श्रीकृष्णने अर्जुनको बहुत उत्साहित किया था । अजुनके पराक्रमका 
शंसा की । शल्यने पहली बार कणका प्रोत्साहित किया । उसे अजुनको 
रोकनेका उत्साह दिलाया । 
कर्णने स्वीकार किया कि अर्जुन संसारका अद्वितीय महारथी हैं। 
अर्जनके समान दसरा योधा नहीं है । अजूनक्रो प्रशस्ता करते करते कर्णने 
कहा-- समस्त संसार मिलकर जिनके गुणोंको सहस्न वर्षामें भी नहीं 
गिन सकते , जो शंख-चक्र-गदा-पदम धारण करने वाले हैं वे अनन्त 
पराक्रम साक्षावु भगवान नारायण हा अजुन सारथि बनकर उसको रक्षा 
करते हैं । ऐसे श्रीकृष्ण और अर्जुनक्रा सामता मेरे अतिरिक्त दूसरा कौन 
कर सकता है। 

कर्णने निर्णय कर लिया था कि मैं इन्हें आज मार दूंगा या ये मुझे 
मार देंगे । अर्जुनको श्रीकृष्ण बरावर उत्साहित कर रहे थे। अर्जुनकी 
भयंकर वाण-वर्षासे कोरव सेनामें भगदड़ पड़ चुकी थी ओर सब सैनिक 
भागकर कर्णके समीप आगये थे । 

करणने अपने पक्षको आश्‍वासन तो दिया ; किन्तु अर्जुनने उसे 
ललकारकर उसके सामने ही उसके पुत्र वृशसेनका वध कर दिया । इससे 
कर्ण अत्यन्त क्रुद्ध होउठा , किन्तु उसका क्रोध भी आज कोरवोंकी रक्षा 
नहीं कर सका । भीमसेनने दुःशासनकी भुजा उखाड़ ली ओर उसका वक्ष 
विदीणं करके उसका रवत पीकर उन्मत्तकी भांति नाचने लगे। उनका वह 
अत्युग्र रक्त स्नात स्वरूप देखकर सब कोरव सेना भाग खड़ी हुई । कर्णके 
पुकारनेपर भी कोई नहीं रुका । युद्धमें कर्णं अकेला रह गया । 

एकाकी पड़कर भी कर्ण न डरा , न घबराया। उसने अत्यन्त 
भयंकर वाण वर्षा प्रारम्भ को। अन्तमें उसके वाणोंसे श्रीकृष्णका कवच कट- 
कर गिर पड़ा और उनके सुकुमार अंगोंपर तीक्ष्ण शर लगने लगे । श्रीपवन- 
पुत्र एक टक नीचे अपने इन आराध्यकी ही ओर देख रहे थे । इनके कवच- 
हीन श्रीअंगपर कर्ण निरन्तर वाण मारता ही जारहा है , यह उन्हें सहन 
नहीं हुआ । अकस्मात्‌ वे उग्रतर गर्जना करके दोनों हाथ उठाकर कर्णको 
मार देनेके लिए उठ खड़े हुए । 

हनुमानकी भयंकर गर्जनासे ऐसा लगा मानो ब्रह्माण्ड फट गया हो । 
कौरव तो पहले ही भाग गथे थे , पाण्डव पक्षकी सेना भी भयसे भागने 
लगी। कर्णेके हाथसे धनुष छूटकर गिर गया । शल्य बड़ी कठिनाईसे 
गिरते अश्वोंको सम्हाल सके । 

श्रीक्ृष्णने तत्काल उठकर अपना दक्षिण हस्त उठाया और 
हनुमानजीको स्पर्श करके सावधान किया--'रुको ! तुम्हारे क्रोध करनेका 
समय नहीं है ।' 

श्रीक्ृष्णके स्पशेसे हनुमानजी रुक तो गये ; किन्तु उनकी पूंछ खड़ी 
होकर आकाशमें हिल रही थी । उनके दोनों हाथोंकी मुट्ठियाँ बँधी थीं। 
वे दाँत कट-कटा रहे थे और आग्नेय नेत्रॉसे कर्णको घुर रहे थे। शल्य 
और कणं दोनोंके शरीर काँपने लगे थे ओर स्वेद धारा चल रही थी ! 
दोनोंने हृष्टि नीचे कर रखी थी । 

हनुमान ! मेरी ओर देखो ।' श्रीकृष्णने कुछ कड़े स्वरमें कहा -- 
'तुम इस प्रकार देखोगे तो कणं कुछ क्षणमें तुम्हारी हृष्टिसे ही मर जायगा । 
यह त्रेता नहीं है। तुम्हारे पराक्रमको तो दूर , तुम्हारे तेजको भी कोई 
यहाँ सह नहीं सकता । तुमको मैंने इस युद्धमें शान्त रहकर बैठे रहनेको 
कहा है। 

हनुमानजीने नीचे देखा और देखते ही शान्त होगये । उनके सम्मुख 
तो वही स्वस्थ सुन्दर इयाम श्रीअंग है। स्मरण आया-लंकामें भी प्रभु 
ऐसे ही रणक्रीड़ा करते थे। इन्द्रजीत या रावणके पराक्रमका सम्मान 
करनेके लिए श्रीअंगपर वाणोंको सहते थे , रक्तस्राव एवं क्षत दिखलाते 
थे अपने अंगोंमें ; किन्तु सन्ध्या-कालमें युद्धान्त होनेपर स्पष्ट होजाता था 
कि उनके सच्चिदानन्दघन श्रीविग्रहको कोई शरस्पर्श भी नहीं कर सका है। 
वह कोई पार्थिव शरीर है कि वाण उसमें विकार उत्पन्न कर सकेंगे । 
प्रभु तो यहाँ भौ वही रणक्रीड़ा कर रहे हैं। 

बड़ा पश्चात्ताप हुआ--मैंने आज्ञाकी अवज्ञा की है ।' हनुमानजी 
फिर उठ खड़े हुए और अपने दोनों हाथोंके वज्त्र नख उन्होंने अपनी ही छाती- 
पर लगाया । वे अपना वक्ष विदीर्ण कर देना चाहते थे । 

“हनुमान ! मेरे बच्चे !' श्रीकृष्णके करने फिर उनका स्पर्शं किया 
और उन अनन्त स्नेह-सिन्धुका सुधाख्नावी स्वर श्रवणोंमें पड़ा-'तुम शान्त 
बेठो ! बैठे रहो ! तुम्हारा शरीर अपना नहीं है कि लुम उसे नष्ट कर 
दोगे । मैं चाहता हूँ कि--तुम मेरे समीप बने रहो। तुम्हें मेरी ओर 
देखना चाहिए । मैं कोई संकेत कर सकता हूँ किसी भी क्षण , कभी भी 
मुझे तुम्हारी कोई सेवा आवश्यक हो सकती ठे 

इस स्वरने हनुमानजी को सर्वथा शान्त कर दिया । वे ऐसे सिकुड़कर 
बैठ गये जैसे कोई शिशु कुछ ऊधम करनेके पश्चात माताका उपालम्भ 
पाकर संकुचित होकर बैठ जाता है । अव उन्होंने यदा-कदा ध्वजापर चढ़- 
कर चारों ओर देखना भी बन्द कर दिया । वैसे भी इस प्रकार देखकर उन्हें 
कोई प्रसन्‍तता नहीं होती थी। उन्हें लंकाका संग्राम स्मरण आता था ओर 
उस समयके राक्षस प्रति-पक्षियोंकी तुलनामें चारों ओर दौड़ते भागते , 
गरजते ये मनुष्य , गज आदि अत्यन्त छुद्र लगते थे । जैसे किसी मनुष्यको 
चींटियोंके दो दलोंका परस्पर युद्ध उपेक्षणीय प्रतीत हो । प्रायः किस्त होकर 

ही वे सदा ध्वजासे उतरकर दण्डके समीप बेठ जाते थे । उन्होंने अनुभव ही 
नहीं किय्रा था कि उनके इस प्रकार चारों ओर देखने मात्रसे कितना आतंक 
फेलता था सेनामें । हाथियों की सेना तो अपने पक्ष को कुचलती भाग ही 
खड़ी होती थी । 

'प्रभु कभी भी कोई सेवा संकेतसे सूचित कर सकते हैं। यह बात 
मनमें आते ही श्रीकेशरीकुमार अत्यन्त सतक होगये , उनकी दृष्टि अपलक 
श्रीकृष्णके मु्षपर लग गयी । 

श्रीकृष्णने दूसरा कवच धारण कर लिया। हुनुमानजीवे शिर 
झुकाकर शान्त बेठ जानेपर भी कर्णको कुछ क्षण लगे अपनेको स्वस्थ करके 
धनुष उठानेमें । शल्यने भी अपने मुखका स्वेद पोंछा । 


नागसे रक्षा 


कर्णने स्वस्थ होकर अर्जुनपर प्रहार करना प्रारम्भ किया ; किन्तु 
सव्यसाची उसका सफल प्रतिकार करते हुए अपने आघातको तीब्र करते 
जारहे थे । अर्जुतने शर वर्षासे कर्णके रथको लगभग ढक दिया । कर्णको 
भगवान परथुरामसे प्राप्त आधर्वणास्त्रका प्रयोग करना पड़ा अर्जुनके 
वाणोंको नष्ट करनेके लिए । 


इतना भयंकर संग्राम अर्जुन-कर्णका उस समय छिड़ा हुआ था कि 

आकाश तथा दिशाएँ वाणोंसे भर उठीं। देवता तक इस अद्भुत युद्धको 
देखने आकाशमें आगये । 

कर्णके समीप एक सर्पमु वाण था । उसे अत्युग्र विषमं 

बुझाया गया था । यह एक प्रकारका अमोघ नागास्त्र ही था , जिसे काटा 

जासकता था | कर्ण इस्त वाणको सदा स्वर्ण तरकशमें चन्दन काष्ठके 

खाण्डव-दाहके समय अर्जुनने नागराज तक्षककी पत्ती को मार दिया 
OTE अपने पुत्र अइवसेन नागको उलटा निगलकर भाग रही थी। 
अर्जूनके वाणसे फण कट जानेसे वह तो मर गयी ; किन्तु अश्वसेनकी केवल 
पूँछ कटी थी ओर इन्द्र द्वारा की गयी प्रवलतम वर्षाका लाभ उठाकर वह 
माताके शरीरसे निकल भागनेमें सफल होगया था । 

_ नाग अत्यन्त क्रोधी होते हैं ओर अपनी शत्रुता प्रायः नहीं भूलते । 
अश्वसेन तभीसे अर्जुनका प्रबलशत्रु होगया था । अर्जुनको मार देनेका 
अवसर ही देखता रहता था। उसकी एक वडी कठिनाई थी कि 
उसके पिता तक्षक इन्द्रे मित्र थे। अर्जुन इन्द्रका अतिशय अनुग्रह 
भाजन होगया था । इन्द्रने अव्वस्तेनक्नी भी वाण बचाकर भागनेमें सहायता 
की थी। इस उपकार तथा पिताकी मैत्री को भूलकर वह अर्जुनको कभी 
काट भो ले तो देवराज अमृतके द्वारा जीवित कर सकते थे अथवा अझ्विनी- 
कुमारोंको उपचारके लिए भेज देते । 

अपनी माताको मारनेवाले पार्थसे प्रतिशोध लेनेका अवसर ही 
अश्वसेन ढूँढता रह गया । उसे बह कर्ण अर्जुनके युद्धका अवसर मिला । 
इस समय यदि वह कर्णका वाण बनकर अर्जुनको अपने विषसे भस्म कर 
देता है तो इन्द्र कोई भी सहायता नहीं कर सकेंगे ; क्योंकि कर्णको कुपित 
करके उसके पिता सूर्यनारायणको देवराज भी असंतुष्ट नहीं कर सकते । 

भूमिके नीचेक्े लोक हैं अतल , वितल, सुतल , तलातल , 
महातल , रसातल और पाताल। इनमें-से पाँचवां लोक महातल कद्रूके 
पुत्र तक्षक , सुषेणादि क्रोधवश नामक नाग गणोंका है और इनमें अधिक 
अनेक शिर वाले हैं। नागराज तक्षकका पुत्र अझ्वसेन अर्जुनकी शात्रुताके 
कारण महातलसे उसी समय अवसर देखकर पृथ्वीपर आया आर कर्णके उस 
सपंमुख वाणसे एक होकर वाण ही बनकर उस स्वर्ण तरकशमें प्रविष्ट होगया। 

कर्णने उसी समय उस वाणको घनुषगर चढ़ाया। इस प्रकार 
अइवसेन नाग ही धनुषपर चढ़ चुका है, यह देखकर देवता हा-हाकार 
करने लगे । 

कर्णके सारथि बने महाराज शह्यने भी उस भयंकर वाणको देखा । 
वे कुछ सोचकर कर्णसे बोले--क्णं सावधान, तुम्हारा यह शर शत्रुके 
कण्ठमें नहीं लगेगा । तनिक वित्तकों ठीक करके फिर लक्ष्य सन्धान करो 
जिप्षसे यह्‌ झत्रुक्रा सिर काट सके ।' 

शल्य सुप्रसिद्ध महारथी थे। अकारण वे लक्ष्य-सन्धानको भूल नहों 
सूचित करते होंगे , यह कर्णको सोचना चाहिए था । आज शल्यने कर्णक 
प्रशंसा करके उत्साहित भी किया था ; किन्तु कर्ण बहुत अधिक अभिमानी 
था । शल्य उसकी प्रायः निन्दा करते रहे थे , अतः उनसे चिढ़ता भी था। उसे 
लगा कि आज इस समय शल्य उसकी भूल बतलाकर उसे लक्ष्य-सन्धानमें 
अज्ञ सिद्ध करना चाहते हैं। उसने गव पूर्वक कहा--'जैसे वीर कपटपूर्वक 
युद्ध नहीं करते , वेसे ही कर्ण पुनः लक्ष्य-सन्धान नहीं करता ।' 

वर्षोसे जिस वाणकी कर्णने पूजा की थी, जिसपर वह इन्द्रको 
राब्तिके समान ही भरोसा रखता था , उसे अर्जुनपर छोड़ते हुए 
चषिल्लाया--'अर्जून ! अब तू मारा गया ।' 

अन्तरिक्षमें पहुँचते ही उस वाणसे विषेली नीली लपटें उठने लगीं । 
श्रीकृष्णने यह देखा ओर अपनी ओर अपलक देखते पवनपुत्रकी ओर हृष्टि 
उठायी । इतना संकेत हनुमानजीके लिए पर्याप्त था । उन्होंने रथको अपने 
पेरसे तनिक-सा दबा दिया । इससे रथके पहिये थोड़े भूमिमें धंस गये । 
श्रीकृष्णने उझककर अश्वोंपर भार दिया तो वे भी घुटने टेककर झुक गये , 
मानों उन्हें ठोकर लगी हो । 

धन्य प्रभु ! धन्य जनादन आपका कोशल ! भक्त वत्सल धन्य हो 
आप !' देवता गगनसे एक साथ पुकार उठे । 

वह वाण आया और अर्जुनका रथ कुछ झुकजानेसे , कण्ठपर 
लगनेके स्थानपर मुक्ुटपर लगा । मुकुट शिरसे पृथ्वीपर गिर पड़ा। वह 
दिव्य मुकुट जिसे सृष्टिकर्ता ब्रह्माजीने सावधातीपूर्वक इन्द्रके लिए बनाया 
था। अर्जुन जब देत्योंके साथ संग्राम करते स्वर्गसे चले थे तो सुरन्द्रने वह 
मुकुट प्रसन्न होकर अपने हाथों अर्जुनको पहनाया था। तीनों लोकोंमें 
प्रशंसित , सदा दिव्य सुरभि प्रसारित करने वाला , स्रष्टाकी तपस्या एवं 
सावधानीसे बना वह सूर्यचन्द्रके समान समुज्ज्वल मुकुट कर्णके उस वाण तथा 
अइवसेन नागको विषाग्निसे जलता हुआ भूमिपर गिरकर नष्ट होगया । 


अर्जतको इससे कोई घबराहट नहीं हुई । उन्होंने शीघ्रतापूर्वक अपने 


 शिरपरश्वेत्र उष्णीष (साफा ) बाँध लिया। सुर , महषि तथा स्वयं 
अर्जुन भी समझते थे कि मृत्युके मुखसे उन्हें उनके सारथि बने सर्वेसमर्थे 
वाने ही 

र गा हे गा झुककर पुनः उठ खड़े हुए थे और श्रीकृष्णने 
हये ऊपर उठा लिये थे बिना रथसे उतरे। उन्होंने अर्जुनको फिर 

सावधान किया । र E 

अइ्वसेन नाग असफल होकर लोटा तो फिर कर्णके त्रोणमें प्रवेश 
करना चाहता था। कर्णने यह देख लिया । कड़ककर पूछा--'तुम 
कौन ?' 

अञ्वसेन बोला--'मैं आपका सहायक हूँ । अच्छी प्रकार लक्ष्य ठीक 
करके तुमने शर शन्धान नहीं किया था , इससे मैं अर्जुनका मस्तक नहीं 
उड़ा सका । मुझे एक अवसर और दो । अच्छी प्रकार लक्ष्य-सन्धान करो । 
इस बार तो मैं आपके झात्रुको समाप्त कर दूंगा । 

नागने अपना परिचय दिया । अर्जुनसे अपनी शत्रुताका कारण 
बतलाया । महामनस्वी कर्णने कहा--'नाग ! मेरे अनजानमें तुम मेरे वाणपर 
बैठ गये थे । कर्ण टूसरेके बलका आश्रय लेकर विजय नहीं पाना चाहता । 
तुम्हारा सन्धान करके मैं एक नहीं सौ अर्जुनको भी मार सकता होऊं तो भी 
मैं एक वाणका दुबारा सन्धान नहीं कर सकता , यह्‌ मेरा ब्रत है। मेरे 
पास सर्प वाण है और मुझमें पौरुष है । मैं स्वयं शत्रुका शमन करूँगा । तुम 
स्वेच्छानुसार जाओ ।' 

कर्णको पता नहीं था कि सर्पमुख वाण अब उसके समीप नहीं है । 
वह समझता था कि यह नाग वाण बना था ; क्योंकि नागोंमें इच्छानुसार 
रूप धारण करनेकी जन्मसे सिद्धि होती है । सर्पमुंख वाणपर ही अश्वसेन 
वेठ गया था सूक्ष्म बनकर | अतः वह वाण तो अब रहा नहीं था ; किन्तु 
कर्ण इसे जानता भी होता तो भी अश्वसेनकी सहायता वह स्वीकार नहीं 
करता । जब उसे स्वर्ण त्रोण देखनेपर सत्यका पता लगा , तब भी अश्वसेन- 
की सहायता अस्वीकार करनेपर उसे कोई पश्चात्ताप नहीं हुआ । 


करणकी .अस्वीकृतिसे अश्वसेन अत्यन्त क्रढ होउठा । वह अपना 
भयंकर रूप प्रकट करके अर्जुनकी ओर उड़ चला । 

'्नञ्जय सावधान !' श्रीकृष्णने नागको दिखलाते हुए कहा-- 
“खाण्डव दाहके समय तुम्हारे शरसे इसकी केवल पूँछ कटी थी । अब बाण 
मारकर शरोरसे ही इसे मुक्त कर दो , अन्यथा यह तुम्हारी शत्रुता अपने 
भीतर लिये सदा संतप्त होता रहेगा ।' र 

अर्जुनने अन्तरिक्षमें आड़े-तिरछे उड़कर आते उस न।गको देखा। एक 
साथ ६ वाण उनके धनुषसे छूटे । एक वाणने नागके फणके चिथड़े उड़ा दिये 
और पाचने शरीरके ६ टुकड़े काट दिये। अश्वसेनकी शत्रुता उसके जीवनके” 
साथ समाप्त हुई । 


कर्ण मारा गया 


कर्णने अपनेको ब्राह्मण वतलाकर भगवान परशुरामसे अस्त्र-ज्ञान 
प्राप्त किया था । पता लगनेपर उन्होंने शाप दे दिया था कि प्राणान्तक 
समय आनेपर उसे ब्रह्मास्त्र भूल जायगा । 

कर्णके प्रमादसे आखेटके समय उसक्रा एक वाण मृगके स्थानपर एक 
ब्राह्मणको गायको लग गया था। ब्राह्मणने शाप दिया था कि 'मरनेका 
समथ आनेपर युद्धभूमिमें उसके रथक्रा पहिया पृथ्वीमें घँस जायगा ।' 


कर्ण वीर था । सुप्रसिद्ध दानी था । जीवनमें क्सी भी याचवको 


उसने “नहीं' कहकर लौटाया नहीं था । श्रीक्रषणके स्वरूपको वह जानता 
था । केवल अर्जनसे उसके मनमें प्रबल स्पर्धा थी । इसे दोष नहीं कहा जा 
सकता ; किन्तु भगवदाश्रित व्यक्तिका-भक्तका विरोध कभी भी 
कल्याणकारी नहीं होता । 


कर्णा एक बड़ा दोष था कि वह कुसंगमें पड़ गया था । दुर्योधनके 
सभी कुटिल कर्मोका समर्थक रहा था | दूसरे वह अत्यन्त कट्रुभाषी था । 
तीसरे भवतापराधी था । ये तीनों ही दोष भगवानको उससे रुष्ट कर देनेके 

दिया और उसका मुकुट , कुण्डल तथा कवच भी वाणोंसे टुकड़े-टुकड़े काट 
दिये । अर्जुनके आघातसे कर्ण मूच्छित होगया । उसके हाथसे धनुष छूटकर 
गिर पड़ा । 

अर्जुन जहाँ प्रसिद्ध वीर थे , वहीं अत्यन्त सदय तथा धर्म भीरु भी 
थे । उनके प्रेमके अतिरिक्त उनके सद्गुणोंने भी श्रीकृष्णको उनका समर्थक 
सखा बना दिया था । आहत , मूच्छित कर्णपर विजयने वाण वर्षा बन्द 
कर दी । 

श्रीकृष्णने ललकारा--'विजय ! यह शिथिलता क्यों ? जो धर्म युद्धके 
नियम न मानता हो , जिसने झस्त्रहीन तुम्हारे पुत्र अभिमन्युको मारनेमें 
संकोच नहीं किया , उस शात्रुके ऊपर दथा व्यर्थं है । उसे संकटमें देखकर 
रुको मत ! मार डालो उसे।' 

अर्जुनने यह आज्ञा स्वीकार कर ली ; किन्तु कर्णके रथको केवल 
बाणोंसे चारों ओरसे ढक दिया । चेतना लौटनेपर कर्णने इन वाणोंको काट 
दिया और अर्जुन तथा श्रीक्रष्णपर प्रहार करने लगा । 

संकटमें धर्म और भगवान स्मरण आजाये तो विपत्ति चाहे जितनी 
बड़ी हो , विदीर्ण होजाती है। कर्णके साथ उलटी बात हुई । उसको 
्रह्मस्त्र भूल गया। उसके रथका वाम चक्र भुमिमें धॅसने लगा तो सारथि 
शल्य तथा रथके अश्व लड़खड़ाने लगे । कणं धर्मको रक्षार्थ पुकारता , 
इसके स्थ!नपर बुद्धि मके कारण धर्मको कोसने लगा । वह धर्मको निन्दा 
करने लगा । धर्मकी निन्दा तो व्यक्तिके ओज , तेज , वीर्य , श्री सबको 
क्षय ही करती है । 

श्रीकृष्ण अर्जुनको बारबार उत्तेजित कर रहे थे । कर्ण भी अत्यन्त 
क्रोध्में भरा उग्रतम आधात कर रहा था। इतनेमें कर्णके रथका पहिया 
पृथ्वीमें और धँँस गया । अब रथ गतिहीन होगया । शल्य भले सारथि बन 
गये थे ; किन्तु रथका पहिया निकालनेको उनसे कहा नहीं जासकता था । 
कर्ण स्वयं र्से कदा और पहियेको निकालनेका प्रयत्न करने लगा । 

इस अवसरपर करणने कातर होकर अर्जुनसे कहा-- धनञ्जय ! तुम 
बहुत बड़े धनुर्धर हो ! तुम्हें धर्मका सम्यक्‌ बोध है। जब तक मैं यह 
पहिया निकाल ल॑, तब तक क्षणभरको रुक जाओ । युद्धमें भागते , 
भयातुर , शरणागत „ प्राणरक्षाको पुकारते , शस्त्रहीन , कवच कट गये 

योधापर वीर पुरुष प्रहार नहीं करते । तुम दिव्यास्त्रोके ज्ञाता हो। उदार 
पुरुष हो । संसारके श्रेष्ठतम शूर हो । तुम रथपर हो , मैं भूमिपर हुँ । मैं 
आहत हूँ, मेरा कवच कट गया है, इस समय घबराया हूँ । अतः मेरे 
ऊपर प्रहार उचित नहीं 

'धच्यवाद ! घन्यवाद सूत पुत्र ! तुम्हें सौभाग्यसे धर्मका स्मरण तो 
आया !' श्रीकृष्ण अत्यन्त व्यंगपूर्वक बोले--'विपत्तिमें पड़नेंपर कुपुरुष 
धर्मकी निन्दा करते हैं। अपने कुकमोका भी कुछ स्मरण है तुम्हें ? जो 
नीच पुरुष दूसरोंको अधर्मपूर्वक मारता है , उसे संकटमें पड़नेपर धमकी 
सहायता नहीं मिलती। उसे धर्म! धर्म ! पुकारनेका कोई अधिकार 
नहीं ¦” 

धर्मके परम प्रभु अच्युतने गिताना प्रारम्भ कर दिया--'पाण्डव बारह 
वर्ष वनमें रहकर , एक वर्ष अज्ञात वास करके लोटे थे। उनका राज्य 
तुमने लौटाने नहीं दिया , तब तुम्हारा धर्मज्ञान कहाँ गया था ? भीमसेन- 
को विष देने , सपॉसे डॅसवानेमें तुमने सम्मति दी थी तो कहाँ गया था 
तुम्हारा धर्म ? वारणावते लाक्षागृहमें रातको सोते पाण्डवोंको अग्नि 
लगाकर जला डालनेका तुमने प्रबन्ध किया तब तुम्हारा धर्म कहाँ था ? 
लुम जब कौरवोंकी द्यूत-सभामें द्रीपदीको कटुवचन कह रहे थे और उसे 
घूर-घूरकर देख रहे थे तो बड़े धर्मात्मा थे ? 

तुम आज युद्ध-धर्मकी बात कर रहे हो ; किन्तु अभिमन्यु बालक 
था , अकेला था, तुम अनेक महारथियोंने उसका रथ नष्ट करके घेरकर 
मार डाला तो तुम्हारा धर्म कहाँ था ? 

अब धमको दुहाई देकर बकवाद करनेसे कोई लाभ नहीं । तुम 


धर्मकी कोई सहायता पाने योग्य नहीं हो और न किसी प्रकार दयाके 
पात्र हो ।' 


कर्णने लज्जासे शिर झुका लिया । उसके पास कोई उत्तर नहीं था । 
उसके हृदयने कहा--श्रीकृष्णकी शालीनता है कि वे नहीं कहते कि अभी 


 आजके इसी यूद्धमें उनका कवच कट गया था , तब भी में उनपर वाण 
कर्म क 


कर्ण मारा गया ३०५ 


श्रीकृष्णने अर्जुनको ललकारा--'इसपर दया मत करो । दिव्यास्त्रसे 
ही इसे मार दो ।' 


कर्णने फिर रथपर चढ़कर थोड़ा युद्ध किया ; किन्तु रथका पहिया 
भूमिसे निकाले विता मार्ग नहीं था । अर्जुनक्री मारसे उसके सब सहायक 
भाग गये थे । दूसरा कोई रथ आस-पास नहीं था अपने पक्षका कि कर्ण 
उसपर चला जाता ! उसे विवश होकर रथका पहिया निकालने भूमिपर 
उतरना पड़ा । 


दूसरी ओर श्चीक्ृष्णक्े द्वारा उत्तजना दिथे जानेपर अर्जुनने यम- 
दण्डके समान भयंकर आञ्जलिक नामक ढाई हाथ लम्बा विशाल वाण 
धनुषपर चढ़ाया । वह कालाग्निके समान भयानक वाण चढ़ाकर अर्जुनने 
अपने तप , गुरुजनोंकी सेवा , यज्ञ तथा भित्र वात्सल्यकी शक्ति भी संकल्प 
पूर्वक उससे संयुक्त कर दी । उस वाणने कर्णका मस्तक काटकर पृथ्वीपर 
गिरा दिया । महाभारत युद्धके सत्रहवें दिन अपने सेनापतित्वके दूसरे दिन , 
दिनके तीसरे प्रहर महावीर कर्णं समर - भूमिमें छिन्न मस्तक सदाको 
सोगया। सब लोगोंने देखा कि कर्णके कबन्धसे एक तेज निकलकर 
दिशाओंको आलोकित करण! हुआ सूर्यमण्डलमें जाकर विलीन 
होगया । 


श्रीकृष्ण ओर अर्जुन शंखनाद करने लगे थे। पाण्डव पक्षके शुर 
हर्षमें भरकर सिंहनाद करने लगे । विजय दुन्दुभि बजने लगी । बहुतसे 
योधा आकर अर्जुन गले लगाने लगे। भीमसेन भयंकर सिहनाद करते 
हुए नाचने-कूदने लगे थे । 


अर्जुनने कर्णको मारनेसे पूर्वे उसके रथकी घ्वजा काट दी थी । 
कर्णके मरते ही रथक्रा पहिया पृथ्वीसे छूट गया था । उस टूटी ध्वजावाले 
रथको लेकर शल्य दुर्योधनके पास समाचार देने चले गये । वे अत्यन्त 
दु:खी थे। दुर्योधनके आगे आकर पुकारने , ललकारने , समझानेपर भी 
उसकी सेनाके लोग अर्जुन तथा भीमके भयसे भाग गये । फलतः दुर्योधनको 
उस दिन युद्ध विरामकी घोषणा करनी पड़ी। उसकी सेना लोटी तो 
पाण्डव सेना भी अपने शिविरकी ओर हर्षनाद करती लौठी । 


३०६ पार्थे-सारथि 


श्रीकृष्णने अ्जूनसे कहा--“राजा युधिष्ठिर कर्णेके साथ तुम्हारा युद्ध 
देखने आगये थे ; किन्तु आंधक आहत होनेसे फिर शिविरमें लौट गये । 
अब हम उनके पास चलें ।' 

श्रीकृष्ण-अर्जुन शिविरमें पहुँचे तो आहत युधिष्ठिर पलंगपर सोरहे 
थे । दोनोंने उनके चरणोंमें प्रणाम किया । उठकर युधिष्ठिरने दोनोंको 
हृदयसे लगाया । श्रीकृष्णने विस्तारसे थुद्धकी घटना तथा कर्णका मारा 
जाना सुनाकर कहा--सौभाग्यकी बात है कि आप पांचों भाई सकुशल हैं 
और आपके सब प्रधान शत्रु मारे गथे। आपको जिसने आज इतना आहत 
किया था ; वह सूत पुत्र छिन्न मस्तक पड़ा है। उसके शरीरमें कितने 
वाण लगे हैं, यह चलकर आप देख लीजिये ।' 

युधिष्ठिरे नेत्र भर आये । श्रीकृष्णकी दाहिनी भुजा पकड़कर दो 
क्षण वे मूक बने रहे फिर बोले--'देवषि नारद तथा भगवान व्यासने भी 
मुझे बतलाया है कि आप साक्षात्‌ नारायण हैं। आपने अर्जुनका सारथ्य 
स्वीकार किया , हमारी बिजय तो तभी सुरक्षित होगयी थी। आप 
सुरक्षाके लिए सावधान हैं, अतः अर्जुनका विजयी होना कोई आइचर्यकी 
बात नहीं है ।' 


राजा युधिष्ठिर स्वर्णेके सज्जित रथपर बेठकर श्रीकृष्ण तथा अर्जुनके 
साथ रणभूमि देखने गये । तब तक सायंकाल होचुका था। दुर्योधने 
सुगन्धित तेल भरकर कर्णके शरीरके आस-पास स्दर्ण निर्मित सैकड़ों दीपक 
रखवाये थे । उनके प्रकाशमें ही कर्णका वाणोंसे स्थान-स््रानपर विदीर्ण शरीर 
उन लोगोंने देखा । | 

गोविन्द ! आप सर्वेश्वर ही नहीं; मेरे अपने स्वामी हैं ।' 
युधिष्ठिरने कहा-'आपकी कृपासे ही यह विजय हुई |” बहाँसे वे लोग 
शिविरमें लौट आये । 


शल्य भी समाप्त 


अइवत्थामाकी सम्मतिसे दुर्योधनने सद्धराज शल्यको अपना सेनापति 
बनाया । यह समाचार पाण्डव शिविरमें पहुँचा तो युविष्ठिर अपने भाइयों 
तथा प्रमुख शूरोंके साथ श्रीकृष्णके समीप गये । इसमें एक संकोचकी बात 
थी ; क्योंकि शल्य माद्रीके सगे भाई होनेके कारण नकुल - सहदेवके 
मामा थे । 


श्रीकृष्ण ! अब शन्रुके सेनापति शल्य बनाये गये हैँ।' धर्मराजने 
कहा--'सब सेनाओं में मद्रराजका विशेष सम्मान है । अतः अब संग्राम शलीके 
सम्बन्धमें आपकी क्या सम्मति है !' 
श्रीकृष्णने कहा--शत्रुकों कभी अल्प शक्ति समझनेकी भूल नहीं 
करनी चाहिए । आर्तयनके पुत्र शल्य अत्यन्त तेजस्वी तथा पराक्रम हैं । 
उन्हें युद्धके अनेक अदभुत कौशर ज्ञात हैं। मैं उन्हे भीष्म , द्रोग अथवा 
कर्णसे कम नहीं मानता । युद्धमें उनके सम-बल शुर मुझे आप ही लगते 
हैं । क्रोधमें भरे मद्रराज झल्यका सामना करनेमें केवल आप ही समर्थ हैं । 
अतः मामा समझकर उनपर दया दिखाना उचित नहीं है । मेरी बात मान- 
कर आप महारथी शल्यका सामना करें और क्षत्रिय धर्मपर स्थिर रहकर 
उन्हें मार डालें । आमके संग्राममे आपको अपना तपोबल और क्षात्रबल 
दिखलाना चाहिए । 

दुर्योधनने सत सँमिकोंको एकत्र किया । प्रातःकाल मतने शपथ ली 
कि पाण्डवोसे कोई अकेला होकर नहीं लड़ेगा ! सब साथ रहकर एक 
दूसरेकी सहायता करते हुए लड़ेंगे। जो ऐसा नहीं करेगा उसे पांचों महा- 
पाप तथा पाँचों उपपातक लगेंगे । 

कर्णके मारे जानेपर दोनों पक्षोंमें सेनाका बल कौरवोंका ही अधिक 
था । उनके पास पाण्डवोंसे दुगुनीसे भी अधिक सेना रह गयी थी ; किन्तु 
पाण्डवोंमें जहाँ प्रायः सभी विद्यमान थे , कौरव सेनाके अधिकांश प्रसिद्ध 
महारथी मारे जाचूके थे । 


३०८ पार्थन्सारथि 

युद्ध प्रारम्भ हुआ । आरम्भका उत्धाह शीघ्र शिथिल होने लगा । 
भीमसेन तथा अर्जुनके सम्भुख कौरव सेनाका व्यूह टिक नहीं सका । नकुलने 
कर्णके अब तक बचे तीनों पुत्रोंको मार दिया । 

शल्यका सामना युधिष्ठिर कर रहे थे । भीमसेन उनकी सहायता 
करनेमें लगे थे। कौरव पक्षसे महारथी द्रुमसेन शल्यकी सहायता करने 
आकर युधिष्ठिर द्वारा मारा गथा । 

शल्यने सचमुच प्रचण्ड पौरुष प्रकट किया । उनकी मारसे पाण्डव 
सेना युधिष्ठिरके पुकारनेपर भी मेदान छोड़कर भागने लगी । अब 
युधिष्ठिरने सम्राद्के समान आदेश किया--'नकुल ओर सहदेव मेरे रथ- 
चक्रकी रक्षा त्यागकर अब अपने मामाके साथ अच्छी प्रकार युद्ध करें। 
मेरे रथके चक्रोंकी रक्षाका भार सात्यकि तथा पृष्ट्युम्नगर रहा। 
अर्जुनको मेरा पृष्ठरक्षक रहना चाहिए । भीमसेन मेरे आगे चलेंगे । इस 
प्रकार मैं अब शल्यको मारकर ही संग्राससे पीछे हटूंगा । 

सम्राटूका आदेश सबने स्वीकार किया ! 

शल्य अनेक बातोंमें विशिष्ट थे। उनके रथपर लक्ष्य वेध करने 
वाला यन्त्र था जो अनवरत असंख्य वाण एवं गोले बरसाता था ।* उस 
यन्त्रकी मारसे प्रबल शत्रु समूह भी भाग खड़ा होता था । 

शल्यने युधिष्ठिर तथा भीमसेनका भी कवच काट दिया। 
युधिष्ठिरका धनुष आ कट गया । कुपाचारयते उनके सारथिको भी मार 
डाला | उनके रथके अश्‍व मारे गये | इस संकटमें भीमसेनने सहायता 
की । उन्होंने शल्यका धनुष काट दिया और सारथिको मारकर रथ-अश्व 
सबको नष्ट कर दिया । 

यह सब युद्धमें होता ही है। कभी एक पक्ष बीस पड़ता है , कभी 
दूसरा । अन्तमें युधिष्ठिरने प्रलयाग्तिके समान अमोघ शक्ति उठायी । 
पाण्डवोंने सदा उसकी पूजा की थी । उसके प्रहारसे मद्रराज शल्यका वक्ष 
फट गया । उनका सारा अंग छिन्न-भिच्न होगया । 

कौरवोंका अन्तिम सेनापति प्रभातके प्रथम प्रहरके अन्तमें ही मारा 
गया । युद्ध फिर भी चलता रहा। मद्रराज शल्यका छोटा भाई और 


१. इसकी तुलना आज मशीनगनसे की जा सकती है । 


दुर्योधतको मतिश्रम ३०६ 


उनके अनुचर भी खेत रहे । धृष्ट्युम्नके हाथों शाल्व मारा गया । शकुनिने 
घुमकर पाण्डवोंपर पीछेसे आक्रमण किया ; सहुदेवने उसे तथा उसके पुत्र 
उलूकको भी सेचाके साथ सार दिया । 

यह युद्ध जब दो प्रहरके पश्चात समाप्त हुआ , भीमसेनने दुर्योधनके 
अतिरिवत धृतराष्ट्रे सब पुत्र मार दिये थे । कौरवोंके पक्षमें एकत्र पूरी 
ग्यारह अक्षोहिणी सेना समाप्त होगयी थो । दुर्याधनके दलमें उसके अति- 
रिक्त कृपाचार्य , कृतवर्मा और अश्वत्थामा ये तीन ही बचे थे। वे भी 
ुर्योधनसे बहुत दुर पड़ गये थे । 

उस समथ भी पाण्डवोंके पास दो सहल्ल रथी , पाँच सहल अश्वसवार 
तथा दशसहल्ल पदातिसेंना शेष थी । सञ्जयको सात्यकिने बन्दी बना लिया 
था ; किन्तु भगवान व्यासके कहनेसे वह छोड़ दिया गथा । धुतराष्ट्रका 
दासीपुत्र युयुत्सु प्रारम्भमें ही पाण्डवोंके पक्षमें आगया था। वही बचा था 
और युधिष्ठिरने उसे कौरव-स्त्रियोंको नगरमें लेजानेकी आज्ञा दे दी थी । 


क 


दुर्योधनको सतिञ्चम 


कर्णके मारे जानेका समाचार राजा धृतराष्ट्रो सञ्जयने उसी 
रात्रिमें सुनाया था । देवी गान्धारी उस समय पतिके पास ही थीं। 
उन्होंने सुनकर शोकमग्न राजाके सम्मुख ही कहा-'सञ्जय ! कर्ण ही मेरे 
पुत्रोंकी एक मात्र आशा था । उसके न रहनेपर दुर्योधन बहुत दुःखी होगा। 
अपनी ही दुर्मेतिसे उसने पुरे वंशका नाश करवा दिया ; किन्तु अब उसे 
स्वयं पाण्डवोंका सामना करना होगा । भीम बहुत क्रोधी है। उसने मेरे 
सब पुत्र मार दिये। वह दुर्योधनको सम्मुख समरमें पाकर छोड़ नहीं 
सकता । मैं सम्मति भी दूँ कि अब भी पाण्डवोंसे सन्धि कर ले तो उसे 


दुर्योधन नहीं सुनेगा ।’ 


सञ्जयने कहा--कृपाचार्यते यही सम्मति आज ही दी थी ; किन्तु 


आपके ज्येष्ठ पुत्रका कहता है कि मैंने पाण्डवोंको इतना सताया हैं , इतना 


३१० पाथ-सारथि 
अपमानित किया है , इतनी अवज्ञा की है उनकी कि अब वे इस विजयको 
पाकर मेरी सन्धिकी बात सुन नहीं सकते । वे मेरा उपहास करेंगे और सैं 
भी भब उनके द्वारा उपकृत होकर केसे जीवन धारण करूँगा । जिस भीमने 
मेरे सब भाई मार दिये , उसके व्यंग सुनते हुए जीवित रहनेसे मर जाना 
कहीं उत्तम है । यह शत्रुता तो इतनी बढ़ गयी है कि उसे भेरी या उनकी 
मृत्यु हो मिटा सकती है। युद्धके अतिरिक्त अब दूसरा मार्ग नहीं ।' 

'वह अत्यन्त हठी है।' गान्धारीने कहा--'दूसरेकी सम्मति मानना 
उसने सीखा ही नहीं । सङअय ! मेरा मातृत्व मुझे अधीर बना रहा है। 
उससे जाकर कहो कि कल युद्धमें जानेसे पूर्व ही वह एक बार मेरे सामने 
सब वस्त्र उतारकर आजाथ | मैं उसे नेत्रोंकी पट्टी खोलकर देख लूँगी। 
पुत्रके शरीरको वञ्त्रप्राय बना देनेके लिए एक क्षणको नेत्र बाँधे रहनेका 
आजीवन चलनेके लिए लिया गथा नियम भंग करूंगी । जानती हुँ कि 
यह मोह है; किन्तु विपत्तिमें पड़े पुत्रको सुरक्षित करनेके लिए यह 
करूंगी ।' 

राजा धृतराष्ट्र तथा सञ्जय दोनोंने इसका अनुमोदन कर दिया । 
रात्रिमें ही सङजयने जाकर दुर्योधनको उसकी माताका सन्देश सुनाया । 
मद्रराज शल्यको सेनापति बनाकर दुर्योधन बहुत सबेरे-अन्धकार रहते ही 
रथमें बेठा और हस्तिनापुरको ओर चल पड़ा । 

श्रीकृष्ण लीलामय हैं । वे कब क्या करेंगे , दूसरा कोई केसे जान 
सकता है। कर्ण-वधके पश्चात पाण्डवशिविरमें सत्र निङिवन्त सोये थे; 
किन्तु श्रीकृष्ण रात्रिमें ही उठे और दारुक्रको उन्होंने अपना रथ सज्जित 
क्रनेको कहा । अपने रथपर बैठकर वे युद्धभूमिकी परिक्रमा करने 
निकल पड़े। 

दुर्योधचक्रा मा्गमें श्रीकृणका गरुडध्वज रथ मिला । उसने केशवको 
हाथ जोड़कर प्रणाम किया | वे हृषीकेश हुँसकर बोले--'मैं तो इस समय 
यह देखने निकला था कि इस भूमिका किधरका भाग आज युद्धके उपयुक्त 
है। अधिकांश भूमि तो मृतकों , टूटे रथों तथा शस्त्रोंसे पटी पड़ी है ; 
किन्तु लगता है कि तुमने अब पाण्डवींसे युद्धका विचार त्याग दिया है । 
तुम्हें ठीक समझ देरसे आती है। अपने पिताफे पास जारहे हो कि वे 


. मध्यमें पड़कर युषिष्ठिरसे तुम्हारी सन्धि करा दें। बहुत उत्तम विवार 


है ; किन्तु कह्‌ नहीं सकता कि भीमसेन इसे मान लेंगे या नहीं ।' 


दुर्योधनको मतिभ्रम ३११ 
“में राण रहते उस पेटूसे सम्धि नहीं करूँगा ।' दुर्योधनने चिढ़कर 
कहा-- मुझे माताने बुलाया है ।' 
'एक ही बात्त है ।' श्रीकृष्णने कहा--'राजा धृतराष्ट्र मध्यस्थ बनें 
या देवी गान्धारी ; किन्तु तुम पहले ही उन दोनोंमें-से किसीकी सुन लेते तो 
बेचारा दुःशासत भीमके हाथों उस प्रकार मारा न जाता ।' 


केशव , आपका अनुमान सत्य नहीं है।' अब उत्तेजनामें दुर्योधन 
कह गया- -भेरी माता वीर माता हैं । बे मुझे समर विरत होनेका आदेश 
इस विषभावम्थामें नहीं देंगी । बे महासती तो एक बार भेरे अनावरित 
शरीरपर दृष्टिपात करके सम्पूर्णं देहको वप्त्र बना देना चाहती हैं जिससे 
उनका यह पुत्र अकेले ही सब पाण्डवोंका मान-मर्देन करनेमें समर्थ 
होजाय ।' 


'वहुत उत्तम विचार है ।' श्रीकृष्णने गम्भीर होकर कहा--'वे महा- 
सती [विपत्तिमें पड़े पुत्रको इससे उपयोगी वरदान और क्या दे सकती हैं । 
वे सचमुच इसमें समर्थ हैं ; किन्तु दुर्योधन ! जिस माताने पतिगृह आनेपर 
सदाके लिए अपने अन्धे पतिके पदानुसरणमें अपने नेत्र बाँध लिये , जिसने 
अपने शिशओंका भी शरीर कभी नहीं देखा , उस माताकी मर्यादा , उसके 
सतीत्वका भी तुम्हें कुछ ध्यान है? उन्होंने तो संसारको कभी देखा ही 
नहीं ; किन्तु तुमने तो देखा है । युवा पुत्र माताके सम्मुख दिगम्त्रर खड़ा 
होजाय , यह उचित लगता है तुम्हें ? फिर ऐसी माताके सम्मुख जिसने 
तुम्हें शेशवमें भी नहीं देखा है । तुम समझदार हो , असः माताके गौरवका 
भी ध्यान रखना । 

श्रीकृष्ण इतना कहकर दारकको रथ आगे बढ़ानेके लिए कहने लगे । 
दुर्योधनने ही उन्हें रोका --केशव ! आप मेरे भी सम्बन्धी हैं। मुझे क्या 
करना चाहिए , यह बतलाते जायं ।' > 

'कोई विशेष वात नहीं।' श्रीकृषणने चलते-चलते कह दिया-- 
'माताके सम्मुख कच्छधारण करके जाना । इससे मर्यादा बनी रहेगी ।' 

दुर्योधन माताके सम्मुख कच्छ पहने , शेष सब्र वस्त्र उतारकर 


पहुँचा । माताको प्रणाम करके बोला--'अम्ब ! आपके आदेशानुसार मैं 
वस्त्रहीन होकर उपस्थित हुआ हूँ । 


३१२ पार्थ-सारथि 


देवी गान्धारीने पट्टी सरकायी और नेत्र खोले । एक हृष्टि दुर्योधनके 
शरीरपर डालकर नेत्र बन्द करके पट्टी ठीक करते हुए पूछा--'पुत्र ! तुम्ह 
मार्गमें कोई भिल गया था ?' 

“श्रीकृष्णचन्द्र मिले थे माता !' दुर्योधनने कहा--'उन्होंने ही सम्मति 
दी क्रि मैं सवंथा नग्न आपके सामने जाकर आपका असम्मान न करूँ | 
कच्छ मैंने इसीलिए शरीरपर रखा है ।' 

ववे सर्वेश्वर ! उनकी इच्छा पूर्ण हो !' गांधारीने कहा--तेरा 
कच्छसे ढका शरीरका भाग दुबल रह गया ; किन्तु अब जा !' 

स्वयं गान्धारीको यह क्षणभरका नियम-भंग अधीर कर रहा था। 
अपना मोह वश किया गया कर्म उन्हें खिन्न किये था। वे चुप रह गयीं । 
दुर्योधन तुरन्त लौट आया । 


युधिष्ठिरको उलाहना 


शल्यके मारे जाने और सब सेनाके समाप्त होजानेपर दुर्योधनने देखा 
कि बह संथा अकेला है । उसे पता नहीं था कि उसके पक्षमें कोई बचा 
भी है। जिधर भी इष्टि जाय, चारों ओर दूर तक रक्त , टूटे रथ , कटे 
फटे अइ्वों , गजों , मनुष्योंके शवकी ढेरी ही दीखती थी । कुत्ते, गीध , 
शृगाल , कौए , चीलोंके झुण्ड उतर आये थे। वड़ा भयंकर हृश्य था | 


दुर्योधन स्वयं बहुत घायल होचुका था। उसका कवच युद्धमें कट 
गया था। अश्च , सारथि मारे जाचुके थे। रथ नष्ट होगया था। वह 
बहुत अधिक थका था । किसी भी क्षण पाण्डव आकर उसे धर दबोचेंगे, 
यह भय था ही। अतः अपनी गदा उठाये वह पेदल ही चल पड़ा। उसने 
सरोवरके जलमें जल-स्तंभन विद्याका आश्रय लेकर कुछ समय विश्राम 
करतेका विचार किया । उसे उस समय विश्राम सबसे अधिक आवश्यक 
था। कोई भी नबीन योजना सोचनेको भी समय चाहिए । 


युधिष्ठिरको उलाहना ३१३ 


सञ्जयको भगवान व्यासने छुड़वा दिया था। वे भी पैदल लौट रहे 
थे । मार्गमें दुर्योधन उन्हें मिल गया । सञ्जयने बतलाया कि उसके पक्षमें 
कृपाचार्य , कृतवर्मा और अइ्वत्थामा बचे हैं । तीनों साथ हैं। दुर्योधनने 
अपने छिपनेका स्थान बतला दिया सञजयको और कह दिया कि सञ्जय 
उन तीनोंको तथा उसके पिताको वह स्थान बतला दें । 

कोई रहस्य तब रहस्य नहीं रह जाता , जब उसे दो से अधिक 
व्यक्ति जान लेते हैं । तब बहुत प्रयत्न और सावधानी रखनेपर भी उसकी 
गोपनीयताके भंग होनेका छिद्र निकल ही आता है । सञ्जयसे समाचार 
पाकर अझ्वत्थामा आदि दुर्योधनसे मिलने सरोवरके समीप आथे । उनसे 
बातचीत करने दुर्योधन जलसे ऊपर उठा । वनसे आखेट करके लोटते कुछ 
व्याधोंने दूरसे यह सब देख लिया । उन्हें दुर्योधनके छिपनेका स्थान ज्ञात 
होगया । 

दुर्योधन कहीं भागकर छिप गया है , यह बात शीघ्र पाण्डवोंके 
ध्यानमें आगयी । तत्काल उन्होंने दुर्योंधनका पता देते वालेको पुरस्कृत 
करनेकी घोषणा करा दी चारों ओर । वे उस प्रधान झन्रुको थोड़ा भी समय 
नहीं देना चाहते श्रे। 


भीमसेनको आखेंट बहुत प्रिय था । फलतः वनमें आखेंट करनेवाले 
व्याधोंसे उनकी मैत्री थी । दुर्योधनका पता पाते ही वे व्याध सीधे पाण्डव 
शिविरमें भीमसेनको पूछते आये । उन्होंने पता बतला दिया , पुरस्कृत हुए । 
पाण्डवों तथा श्रीकृष्णको उन्होंने ्रसन्नतापूर्वंक उस सरोवरके समीप पहुँचा 
दिया । पानीमें छिपे दुर्योधनको युधिष्ठिरने श्रीकृष्णणी सम्मतिसे 
ललकारा । 


उसका कहता था कि वह केवल कुछ काल विश्राम करना चाहता है ; 
किन्तु उसे पाण्डव समय देनेको प्रस्तुत नहीं थे । दुर्योधनने यह भी कहा कि 
वह अब वनमें चला जायगा। दाग युधिष्ठिर ले लें ; किन्तु युधिष्ठिरने 
तथ्य सुना दिया- अब तुम्हें यह उदारता सूझी है ? किस राज्यपर तुम्हारा 
अधिकार रह गया हैं कि हमें वह दे रहे हो ? तुमने जो अन्याय , अपमान, 
अधम हमारे साथ किये हैं, वह सब स्मरण करो । अब तुम क्षमा पाने 
योग्य हो ? निकलो और युद्ध करो !' 


मानी दुर्योधन यह केसे सह ले कि कोई उसे कायर , डरपोक कहे ! 


३१४ पार्थ-सारथि 


दुर्योधनने अन्तिम तर्क दिया--आप सब बहुत हैं। सशस्त्र हैं । 
रथपर हैं। मैं अकेला हूँ । थका हूँ । रथ-शस्त्र-कवच रहित हूँ ।” 

युधिष्ठिरने कह दिया--'तुम जो शस्त्र पसन्द हो ले लो ! हममें-से 
जिससे चाहो , उससे इरन्दर-युद्ध करो । डरपोक वकर जलमें छिपे मत 
रहो | हम तमपर इया नहीं करेंगे ।' 

दुर्योधन क्रद्व होकर जलसे निकल आया । कोई उसे डरपोक कहे , 
दयाका पात्र बतलावे , यह उसे असह्य था। उसने कहा--तुमसें-से जो 
चाहे वह आजाय । मेरी गदा मेरे साथ है। दूसरा आयुध मुझे पसन्द 
नहीं है !' 

युधिष्ठिरने उसे कवच दिया। बोले---मैं एक वरदान तुम्हें और 
देता हूँ । तुम यदि हममें-से एकको भी मार दोगे तो सम्पूर्ण राज्य तुम्हारा 
हो जायगा । शेष हमारे सब भाई वनमें चले जायेगे ।' 

श्रीक्ृष्णको भुधिष्ठिरका यह वचन देना बहुत बुरा लगा। वे सदासे 
युधिष्ठिरका बहुत सम्मान करते थे ; किन्तु इस अवसरपर भर्त्सना करने 
बोले--'महाराज ! आपका यूत-क्रीड़ाका व्यसन गया नहीं ? एक बार 
जुआ खेलकर आपने अपने उब भाइयोंको वन-वन भटकाया बारह वर्षं और 
तब भी आपको संतोष नहीं हुआ ? आज फिर आपने जुआ प्रारम्भ कर 
दिया ? आप फिर दाव लगा रहे हैं ? 

ुर्योधनने चाहे जिससे युद्ध करनेकी इच्छा न व्यत करके आप , 
अर्जुन , नकुल या सहदेवमें-से किसीको ललकार दिया होता गदा युद्धके 
लिए तो क्या होता ? आप चारोमें-से कोई दो घड़ी भी उसके साथ टिक 
पाता ? फिर आपने बड़ी उदारतासे वरदान दे दिया कि कोई एक भी 
मारा जाय तो शेष सब सारा राज्य देकर वनमें चले जायेगे । यह क्या है ? 
यह आपका जुआ खेलना नहीं है ? 

भीमसेन बलमें दुर्योधनसे कुछ ही अधिक हैं; किन्तु दुर्योधन 
झिक्षामें , स्फृतिमें भीमसे अधिक है। आप तो जानते हैं कि सब ओरसे 
निराश मरणोद्यत दुर्बल शत्रु भी कितना भयंकर होता है। आपने तो 
सबको संकटमें डाल दिया ।' 


गुधिष्ठिरने सिर झुका लिया। उन्होंने अपनी भूल समझ ली। 
उनको सचमुच क्या स्वत्व था सब भाइयोंके राज्य त्यागकर वन चले जानेका 

वचन देनेका । जो भाई सदा उनके लिए कष्ट भोगते रहे हैं, उनके लिए 
प्राणपर खेलकर संग्राममे शराधात सहते रहे हैं, उनके स्वत्व , प्राण , 
शरीरके साथ यह जुआ क्यों? वे सब समीप हैं और उनसे पूछा तक 
नहीं । स्वयं श्रीकृष्ण समीप हैं , वही पाण्डवोंके आश्रय दाका , रक्षक हैं 
और उनकी सम्मतिके बिना शत्रुको इतनी बड़ी सुविधा दे दी उन्होंने । 

बड़े भाईको अत्यन्त खिन्न सिर झुकाये , निरुत्तर , उदास भीमसेनसे 
नहीं देखा गया । वे उठ खड़े हुए। गदा उठाकर गर्जना करते बोले-- 
“मधुसूदन ! आप चिन्ता न करें। मेरी गदा दुर्योंचनकी गदासे डेढ़गुनी 
भारी है। मैं इसे शीघ्र मार दूंगा ।' 

इसी समय भगवान बलराम वहाँ आगये । पाण्डवोंने , श्रीक्कुऽणने , 
दुर्योधनने भी उन्हें प्रणाम किया। उन्होंने कहां तीर्थयात्रा करता 
निकला तो भीम और दुर्योधन युद्ध करनेवाले हैं , यह खुलकर यहाँ आया हूँ । 
मेरी सम्मतिमें तुम दोनों समान बली हो । भीमसेन शरीर बलमें अधिक 
हैं तो दुर्योधन शिक्षा वलमें बीस है। अतः यह युद्ध व्यर्थ है। इसका कोई 
परिणाम वहीं दीखता । जहाँ दोनोंके ही आहत या हुत होने की सम्भावना 
हो , वहाँ युद्ध नहीं करना चाहिए । 

किसीने भी इसका उत्तर नहीं दिया। भीमसेन और दुर्योधन दोनोंते 
गदायें उठाली थीं। यह देखकर श्रीबलराम बोले --तुम दोनों युद्ध ही 
करना चाहते हो तो यहाँ मत लड़ो। समन्तक पञ्चक क्षेत्र समीप हीं 
है। वहाँ चलो । उस परम पावन क्षेत्रमें मरनेसे भी प्राणीका कल्याण 
होता है ।' 

यह बात सबने स्वीकार कर ली । सब वहाँसे समन्तक पंचक तीर्थेके 
पास पहुँचे । यहाँ भीम और दुर्योधनका गदा युद्ध प्रारम्भ होगया । इसी 
समय अर्जने पूछा--'पुरुषोत्तम ! आप इन दोनों वीरोंमें किसे श्रेष्ठ 
समझते हैं । 

श्रीकृष्णका आक्रोश समाप्त नहीं हुआ था । उन्होंने कहा-- तुम्हारे 
बड़े भाई तो सब कहीं जुआ ही खेलने लगते हैं। इन्होंने दुर्योधनको वचन देकर 
फिर सब्रके लिए संकट बुला लिया । सीधे युद्धमें मुझे भीमसेनकी विजय 
सन्दिग्ध लगती है। वैसे भोमसेनने दुर्योधनकी जघा तोड़ देनेकी प्रतिज्ञा की है । 


Ce ames" YS 

३१६ पार्थ-सारथि 


अतः अब यदि गदा युद्धके निय्रमोंपर अड़े न रहकर वे अपनी प्रतिज्ञाको 
प्रधानता दें तो उनकी विजय होसकती है । 

अर्जुनने उठकर भीमसेतको दिखलाते हुए अःनी जंघापर ताल 
दिया । इस संकेतको भीमसेनने तो समझा ही , दुर्योधनने भी ताड़ लिया । 
वह अपनी जंघाकी सुरक्षाके लिए अधिक सावधान होगया । 

श्रीकृष्ण जानते थे कि दुर्योधनके शरीरें केवल वही भाग दुबेल है। 
वही तोड़ा जासकता है; किन्तु यह उन्होंने किसीसे कहा नहीं । यह 
रहस्योद्घाटन उचित नहीं था। जो संकेत दिया गया था, उतना 
पर्याप्त था । 

दुर्योधन प्र।ाणपर खेलकर ही युद्ध कर रहा था। उसके आघातसे 
भीमसेन अत्यन्त व्याकुल होगये । कठिनाईसे अपनेको उन्होंने स्थिर किया 
और तब उछलकर दुर्योधनके समीप जाकर उसकी कटिसे किञ्जित नीचे 
गदाका पूरा प्रहार किया। इससे दुर्योधनकी दोनों जंघायें टूट गयीं । वह 
भूमिमें गिर पड़ा । 

महाभारत युद्धका मूल कारण और उसका वह महानायक अठारहवें 
दिनके सूर्यास्तके पूवे ही भग्नजानु भूमिमें गिर गया ।. 


स्क 


श्रीबलरामका कोप-शमन 


श्रीसंकर्षणका प्रिय शिष्य था दुर्योधन ! उसकी कटिसे नीचे प्रहार 
करके भीमने उसकी जंघा तोड़ दी , यह देखकर श्रीबलराम उठे और दोनों 
हाथ उठाकर बोले--'बिक्कार है ! धिक्कार है भीमसेनको ! गदायुद्धका 
साधारण सर्वमान्य नियम है कि नाभिसे नीचे प्रहार न किया जाय ; किन्तु 
भीम तो मूर्ख है। यह किसी नियमको जानता-मानता नहीं । यह मनमानी 
करता है।' 

दुर्योधनकी ओर देखकर , उसकी दुर्देशाके कारण उन दयामयकी 


~ 


आँखें क्रोधसे अंगारके समान लाल होउठीं। वे अपने अनुजसे बोले- 

'कृष्ण ! दुर्योधन मेरे समान ही बलवान है। यहाँ अस्यायपूर्वक उसे 
गिराकर मेरा भी अपमान किया गया है! शरणागतके साथ किया गया 
अपराध शरणदाताका भी तिरस्क्रार है।' 


इतना कहकर उन्होंने अपना दाहिना हाथ ऊपर उठाया । स्मरण 
करते ही उसमें उनका लायुध हल आगया । उसे लेकर वे भीमसेनकी ओर 
दौड़े । भीमसेनने सिर झुका लिया था । पाण्डवोंमें-से कोई कुछ कहने या 
करनेकी स्थितिमें नहीं था । सव भयातुर होउठे थे । 


आर्य ! जाप मेरी प्रार्थना पहिले सुन लें !' श्रीक्ृषष्णचद्धने आगे 
आकर बड़े भाईको दोनों भुजाओंमें भरकर रोक लिया । फिर उनके 
सम्मुख बहुत विनम्र होकर बोले-'आप स्वयं पाण्डवोंके पक्षमें थे जब 
अन्यायपूर्वंक इन्हें कपट-बूतमें हराकर वनमें भेज दिया गया था । बुआ 
कुन्तीका विस्मरण आपको नहीं करना चाहिए । भीमसेनने उस सभाभवनमें 
सबके सामने दूर्योधनकी दुष्टतासे क्रुद्ध होकर प्रतिज्ञा की थी कि यह जो 
जांघें वस्त्रहीन करके द्रौपदीको दिखा रहा है , उन्हें मैं अपनी गदासे तोड़ 
दूंगा । सत्पुरुष अपी. प्रतिज्ञा पूरी करते हैं। यह क्षत्रियका धर्म है । 
महरि मैत्रेयने भी दुर्योधनके अपमानसे रुष्ट होकर शाप दिया था--“भीम 
तेरी जाँघें गदासे तोड़ देगा। उनका शाप अन्यथा तो नहीं होसकता था । 
आप बहिन सुभद्राको भौ इस 'समय भूल गये हैं ! वह दुःखिया कया सदा 
पितृ गृह रहेगी ? अतः आप शान्त होजायं ।' 

अपने अनुजके आगे इन अनन्ता आवेश कभी टिका नहीं है । 
श्रीकृष्णको सम्मुख देखकर क्रोध नहीं किया जासकता । वे भूजा फेलाकर 
रोके तो इनको एक ओर कर देना सम्भव नहीं है । इनकी उपेक्षा , इनका 
तिरस्कार तो म्वप्नमें भी सोचा नहीं जाधकता। श्रीबलरामका हल 
उठानेवाला हाथ नीचे आगया। ेत्रोंक्री अरुणिमा घटने लगी। स्वर 
बहुत कुछ साधारण होचला । इनसे अधिक कौन समझेगा कि श्रीकृष्ण 
जिसको रक्षा करना चाहते हैं, उसे मार देना तो दूर , किञ्चित कष्ट 
देना भी किंसीकी शक्ति-सीमामें नहीं है । लेकिन अभी रोष गया नहीं था। 
बोले--“भीभसेनने धर्मको विक्त करके अर्थ और कामको भी दूषित कर दिया 
है और तुम उनका पक्ष लेते हो ?' 


३१८ पार्थ-सा रथि 


'पाण्डवोंको अन्ततः अपनी प्रतिज्ञाके ऋणसे भी तो मुक्त होना है ।' 
श्रीकृष्णने उसी विनम्र स्वरमें कहा-- आर्य ! संसार जानता है कि आप 
धर्मात्मा हैं, शान्त हैं और इस समय आपने किसीको भी दण्ड त देनेका 
संकल्प कर रखा है। तीर्थ-यात्रामें हैं आप और बह तो प्रभास पहुँचकर 
पुरी होगी ।' 


बड़े भाईका सम्मान सुरक्षित रखकर उन्हे उपालम्भ दिया गया था 
कि भीमसेने धर्भकी मर्यादा भंग भी की हो तो आपक द्वारा वे दण्डित 
नहीं होसकते । आप इस समय किसीको भी दण्ड देकर स्वयं अपने संकल्प- 
को तोड़ेंगे । स्वयं भी धर्मकी मर्थादा नष्ट करेंगे। जो भूल नेमिषारण्यमें 
होगई , उसका ता आप प्रायश्चित कर रहे हैं । " अब पुनः बेसी भूल मत 
कीजिये ।' 
बलरामजौने हाथका हल छोड़ दिया। वे शान्त होगये । लेकिन 
उन्हें पूरा सन्तोष नहीं हुआ था । वहाँ उपस्थित लोगोंकी ओर मुख करके 
बोले - 'भीमसेनने अधर्मपूर्वक प्रहार किया है , अतः संसारमें सदा कपट- 
युद्ध करनेचाला कहा जायगा । इसने अपना यश कलंकित कर लिया । 
सरलतापवेक धमयुद्ध करते हुए मारे जानेके कारण दुर्योधन सद्गति प्राप्त 
करेगा | 
ह कहकर श्रीबलराम वहाँस चल पड़े । उन्होंने पाण्डवोंको शिविर 
चलनेको प्रार्थना स्वीकार नहीं की । उनके चले जानेपर भीमसेनने दर्थोधन- 
को देखा । वे अव तक उसके समीप हो सिर झुकाये खड़े थे । उनका क्रोध 
किर भड़क उठा । उन्होंने दुर्योधनको बहुत कठोर वचन कहे । समीप 
जाकर बायें पेरसे उसके मुकुटको ठुकरा दिया और उसके सिरको पेरसे 
दबाकर रगड़ा। उसके कम्धेपर रखी गदा लेली । उसे कपटी कहकर 
बार-बार उसका सिर पेरसे दबाते , रगड़ते रहे । 
युधिष्ठिर सिर झुकाये चिन्तामग्न थे। उन्हें श्रीकृष्णे सावधान 
i किया--'राजन्‌ ! आप चुपचाप अधर्मका अनुमोदन क्यों कर रहे हैं? 


श्रीद्रारिकाधीश' में यह कथा आचुकी है कि नैमिषारण्यमें 
भी बलरामजोने सूत रोमहर्षणको मार दिया । उसके प्रायर्चित 
थॉँकी यात्रा करने निकले थे । 

बेचारे. दुर्योधनके सब भाई और सहायक मारे जाचुके हैं । वह स्वयं आहत 
मूच्छित प्राय है । ऐसी विपन्नावस्थामे पड़े दात्रुका अपमान उचित न 
है । उसके सिरको भीमसेन पेरसे ठुकराकर अधमे कर रहे हैं । 

मुझे भी यह अच्छा नहीं लगा ।' युधिष्ठिरने खिन्न कण्ठसे कहा-- 
किन्तु दुर्योधनके द्वारा दिये गये ब्रार-बारके कष्ट एबं अपमानके कारण 
भीमके हृदयमें जो उसके लिए भर्यकर क्रोध था , उसका ध्यान करके सैंने 
उनके इस समयके कर्मकी उपेक्षा की। उनके क्रोधको निकल जाना 
चाहिए था। 

श्रीकृष्णको बहुत खेद हुआ | वे उदासीन होकर एक ओर हट 
गये । भीमसेनत बिजयोल्जासमें उल्लसित होकर जब युधिष्ठिरके सम्मुख 
आकर उन्हें प्रणाम करते हुए बधाई दी तो धर्मराजने उन्हें हुदयसे लगाया । 
कहा--'यह इन केशवको कृपा है कि तुम माताके ऋणसे उऋण हुए । शत्रु 
मारा और तुम्हारी विजय हुई 

सब भाइयोंने अंकमाल दी भीमसेनको ; किन्तु श्रीकृष्णने इसका 
अवसर नहीं दिया ! वे उठे और रथकी ओर जाते हुए बोले-'अब यहाँ 
देर तक नहीं रुकना चाहिए । सूर्यास्तका समय समीप है । शीघ्र चलकर 
कौरव-शिविरक्रो अभी डी अधिकृत कर लेचा उचित है। 


fn 

श्रीकृष्णके कहते ही सब समन्तक पञ्चक क्षेत्रसे उठकर अपने-अपने 
रथोंपर बेठे और कीौरव-शिविरकी ओर चल पड़े। श्रीकृष्णको अभी 
सारथ्य कश्ता था अर्जुनके रथका । उनके साथ पाण्डव अपने रथोंपर थे । 
पाण्डवोंके पीछे सात्यकि , छृष्टयुम्न , शिऽण्डी , द्रौपदीके पुत्र तथा अन्य 
योधा थे । सब अपने शंख बजा रहे थे । सवमें वड़ा उत्साह था । 

कौरव-शिविर श्रीहीन , शान्त था । युधिष्ठिरसे अनुमति लेकर 
युयुत्सू वहाँसे रानियोंक्रो तथा अन्य लोगोंको पहिले ही राजधानी हस्तिना- 
पुर लेगया था । वहाँ शिविरको सविधि विजेता पाण्डवोंको सौंपनेके लिए 

कुछ वद्ध मन्त्री बेठे थे । अन्तःपुरके रक्षक नपुंसक भ और दुर्योधनके सेवक 
थे जो हाथ जोड़े , मलिनवस्त्र पहिने शिविरसे बाहर पंक्तिबद्ध खड़े थे । 

वहाँ पहुँचकर सबके रथ रुके । श्रीकृष्णने अर्जुनका कपिध्वज नन्दि- 
घोष रश्च दूसरे रथोंसे कुछ हूर पृथक खड़ा किया । राजा युधिष्ठिर 
तथा अन्य रथोंके लोग नीचे उतर पड़े । सब आइचर्यसे देखने लगे अर्जनके 
रथकी और ; क्योंकि श्रीकृष्ण अभी रथपर ही बेठे थे । 

सदाका नियम ह कि सारथि पहिले रथसे उतरता हैं और रथीको 
हाथका सहारा देकर उतारता है। अब तक श्रीकृष्ण इस नियमका बराबर 
पालन करते आरहे थे। आज उन्होंने कहा-'अर्जुन ! आज तुम पहिले 
रथसे उत्तर जाओ ! अपना धनुष और अक्षय त्रोण भी साथ ले लो !' 

अच्छी बात !' अर्जुनने अपने सखाकी बात स्वीकार कर ली। 
श्रीकृष्ण अकारण ऐसी बात नहीं करते , यह वे जानते थे। यह उन्हें 
अवश्य लगा कि कुछ अकल्पनीय घटित होने वाला है । उनके थ लीलामय 
मित्र कुछ करनेवाले हैं ; किन्तु ये जो कुछ करेंगे , उसमें अपना हित ही 
होगा , इसमें कहने-सोचनेकी तो कुछ बात नहीं है । 

“यहाँ नहीं , यहाँसे थोड़ी दूर हटकर खड़े हो !' अर्जुन रथपरसे 
उतरकर धनुष लिये समीप खड़े ्रोण बाधने लगे तो श्रीकृष्णने कहा-- 
'संशक होनेकी आवश्यकता नहीं है। तुम्हें शस्त्र-सज्ज नहीं होना 
पड़ेगा ।' 


अर्जुनक्रे दुर हटते ही रथ-रश्मि छोड़कर श्रीकृष्ण रथसे कदे और 
अर्जुनके पास जाकर खड़े होगये । इसी समय पूरे रथमें-से ज्वालाएँ उठने 
लगी । रथके ध्वजद०डके समीप बैठा दिव्य वानर श्रीक्षृष्णक्रे कुदते ही 
आकाशमें उछलकर अन्तहित होगया था । उस विशाल रश्रके सब उपकरण -- 
पहिये , धुरी , जुआ आदि अश्वोंके साथ कुछ ही पलोंमें भम होगये । 
वहाँ पृथ्वीपर उसकी भस्म मात्र रह गयी । 

'यह क्या हुआ ?” सब लोग दौड़कर अर्जुनके आसपास पहुँच गये । 
सब चकित उस धू-धू जलने रथको देखते रहे थे। अर्जुनने दोनों हाथ जोड़- 
कर श्रीकृष्णके चरणोंमें प्रणाम किया और बोला--'गोविन्द ! यह क्या 
रहस्य है ? अकस्मात अकारण रथ क्यों जल गया ?' 

'विजय ! यह रथ श्राज नहीं जला है ।' श्रीकृष्णने कहा- यह तो 
आचार्य द्रोणके दिव्यास्त्रसे ही जल चुका था । कर्णने भी इसे भस्म करनेका 
कम प्रयत्न नहीं किया ; किन्तु उसे पता नहीं था कि भस्मकी ढेरीको 
भस्म नहीं किया जा सकता ।' 

'भस्मकी ढेरी? अर्जुन तथा दूसरे भी भूमिपर बिखरी भस्मकी 
ढेरीको घूरकर देखने लगे । इतनी शीघज्र जलकर रथ भस्मकी ढेरी बन 
गया और वह निर्धूम भस्म-राशि शीतल सम्मुख पड़ी है, क्षणोंमें ही उसमें 
से अग्निकी कणिका तक समाप्त हो गयी, यह तो सम्मुख था। ग्रर्शनने 
आश्वर्यसे पूछा-'हम दोतों तवसे इस भस्मकी ढेरीपर बैठते थे ? 

हाँ' श्रीकृष्णने कहा - इसे मैंने तबसे तुम्हारे प्रयोजनकी पूर्ति 
पर्यन्तके लिये अपने संकल्प-बलसे जल जानेसे रोक रखा था। तुम्हारे 
रथका कोई अश्व मारा-जाय तो उसके स्थानपर दूसरा अश्व स्वत: प्रकट 
हो जाता था ; किन्छु तुम स्मरण कर सकते हो कि द्रोण-युद्धके पश्चात्‌ 
तुम्हारे रथका कोई अश्व मारा ही नहीं गया । आज तुम्हारे प्रयोजनको 
पूर्ति हो गयी । यदि मैं आज रथसे तुमसे पहिले उतर जाता-रथ तो मेरे बैठे 
रहने तक ही भस्म होनेसे बचा था । ; 

श्रीकृष्णने मध्यमें जो शब्द अनकहें छोड़ दिये थे, वे स्वयं सबकी 
समभमें आ गये । अर्जुनकेः साथ सभी सिहर उठे । अब अर्जुनको रथसे 
प्रथम उतारनेका प्रयोजन प्रकट हो चुका था । 

श्रीकृष्णने हँसते हुए राजा युधिष्ठिरको हृदयमे लगाया । बोले -- 
“महाराज ! आपके शत्रु समाप्त हो गये । आप विजयी हुए। आप अपने 
भाइयोंके साथ इस संग्रामसे सकुशल बच गये । यह सब आपके पुण्योंका 
प्रताप है । उपप्लव्य शिविरमें युद्धा रम्भसे पूर्व जब अर्जुनके साथ मैं आपके 
पास आया था, तब आपने मुझे मधूपर्क देकर सत्कृत करके कहा था-- 
'क्ृष्ण ! अर्जून आपका भाई तथा मित्र है। इसे प्रत्येक विपत्तिसे 
बचाता ।' मैंने उस दिन आपका आदेश स्वीकार कर लिया था । मैंने उस 
समय दिये गये अपने वचनोंको पूरा कर दिया है । अब आगे क्या करना है, 
इसका आप शीघ्र विचार करें । 

युधिष्ठिर क्या कहें। इन अच्युतने अकेले अर्जुन की ही नहीं, उन 
सबकी सदा संकटके समय रक्षा की है | धर्मराजको सब बिपत्तियोंके अवसर 

स्मरण आगये। अपनोंकी रक्षा-यह तो श्रीकृष्णका शाइवत ब्रत है। ये 
न बचाते, वनमें दुर्वासाके कोपसे पाण्डव युद्ध करनेको बचे होते ? द्रोणाचार्य 
और करणने कितनी ही बार तो ब्रह्मास्त्र तकका उपयोग किया था । 
अव्वत्थामाके नारायणास्त्रका निवारण कौन जानता था ? पाण्डुपुत्रोंकी, 
अर्जु नकी पल-पलकी सुरक्षा और सफलता इनका कृपा-प्रसाद ही तो है। 


साश्रूलोचन, गद्गद्‌ स्वर युधिष्ठिरने कहा- मैंने उस समय अकेले 
अर्जुनको श्रापको सौंपा था। अब हम सब भाई आपकी शरण हैं। आपही 
हमारे आश्रय हैं। आप हमको सदा ऐसे ही अपनाये रहें, यही मेरी 
प्रार्थना है । 

श्रीकृष्णको सम्मतिसे पाण्डवोंने कौरव-शिविरमें प्रवेश किया । वहाँ 
चाँदी, सोना, हीरा आदि रत्न-मणियोंकी अपार राशियाँ थीं । उत्तम 
आभूषण; वस्त्र, अन्न, अस्त्र-शस्त्र प्रभृतिका अपार भण्डार था । असंख्य 
दास-दासियाँ थीं । अक्षय धनका यह भण्डार पाण्डवोंकी कल्पनासे परे था। 
सत्र लोग वह देखकर आनन्दके मारे उछलने लगे । 


युद्धके समय क्या कब आवश्यकता पड़ेगी, यह कहा नहीं जा सकता। 
किसी भी क्षण किसी सेबक अथवा सम्मान्य पुरुषको विशेष- बहुत विशेष 
उपहार देकर पुरस्कृत अथवा सम्मानित करना पड़ सकता है । सँनिकोंके 
लिये आहार, वस्त्र, अस्त्र, चिकित्साके अतिरिक्त भी बहुत-सी सामग्री 
आवश्यक होती है और वह सर्वोत्तम होनी चाहिए । युद्ध कब तक चलेगा, 
कुछ पता नहीं होता । दुर्योधन राजा था । पाण्डवोंकी भी पहिली सम्पत्ति 
उसे मिली थी! वह तो पाण्डवोंके वन जानेके दिनसे उनसे युद्धकी योजना 
बनानेमें लग गया था । पूरे तेरह वर्षसे वह युद्धोपकरण तथा उपयोगी 
सामग्री संग्रह करनेमें सतत संलग्न था (उसके शिविरमें अपार सम्पत्ति थी । 
अस्त्र-शस्त्र, औषधियां, रवत, वस्त्रका अक्षय भण्डार था वहाँ और उसमें 
दुर्लेभतम वस्तुयें बहुत अधिक थीं । 


हे पाण्डव जन्मसे ही दुःखी थे | वनमें पित्ताका प्राणान्त हुआ तब वे 
 शिशुथे। धृतराष्ट्रने उनके साथ सदा विषम व्यवहार ही किया था। 

श्रीकृष्णकी क्पासे विदवक्म नि इन्द्रप्रस्थ बनाया, मयने राज-सभा प्रस्तुतकी 
और इन अच्युतके ही अनुग्रहसे युधिष्ठिरके भाइयोंने दिग्विजय करके उन्हें 
सम्पन्न कराया । वे सम्राट हुए । राजसूय यज्ञमें इतनी अधिक 

सम्पत्ति उपहारमें आयी कि उसे देखकर दुर्योधनका हृदय जलने लगा था । 
किन्तु भोगना तो दूर, पाण्डुके पुत्रोंने उस सम्पत्तिको टीक देखनेका भी 
अवसर नहीं पाया । राजसूय यज्ञके कुछ ही दिन पीछे तो वह कपटद्यूत 
हुआ और ये वनवासको बाध्य हुए । 

पाण्डवोंके युद्ध-शिविरमें भी सामग्री थी, धन था ; किन्तु वह कम 
भले न पड़ा हो, अत्यल्प ही तो था। महाराज विराटने जो अभिमन्युके 
बिवाहमें दहेज दिया, महाराज द्रुपद तथा दूसरे सम्बन्धियोंसे प्राप्त 
सहायता तथा इन श्रीकृष्णचन्द्रका स्नेह-दान । पाण्डव तो वनवास करके 
ग्राये थे । उनके पास अपना कया था । 


सेना जब विजय करके शत्रु-शिविरमें प्रवेश करती है, उच्छु खल 
हो जाती है उक्ष समय उसपर अंकुश नहीं रखा जा पाता ; किन्तु ऐसा 
कुछ नहीं हुः्ा । सब हर्षसे उछलते, सिंहनाद करते रहे ; किन्तु न तो कोई 
कुछ लूटनेमें लगा, न किसी दास-दासीको किसीने तंग किया। सब लोग 
बहुत थके थे। अब सबको विश्रामकी अत्यधिक आवश्यकता थी । शत्रु- 
शिविरपर अधिकार करके सब अपने शिविर पहुँचे और रथोंको खोलनेमें 
लग गये । 

पाण्डवोंकी रक्षाका कार्थ अभी समाप्त नहीं हुआ था । सच तो यह 
है कि शरणागतको रक्षाका कार्य श्रीकृष्णका कभी न समाप्त हुआ, न 
होगा | प्राणी अपने अज्ञातके कारण जानता ही नहों कि कब कौन सी 
आपत्ति आनेवाली है ; किन्तु जिसने उन सर्वज्ञके श्रीचरणोंका आश्रय ले 
लिया है, उसकी रक्षाके लिये तो वे सदा सावधान हैं । 

शिविर पहुँचते ही श्रीकृष्णचन्द्रमे कहा-'अपने मंगलके लिए 
आजको रात हमलोगोंको यहांसे बाहर ही रहना चाहिए ।' 

'अच्छो बात' बिना तक किये अच्युतका श्रादेश मान लेनेमें ही मंगल 
है, यह पाण्डव समभते थे। सात्यकि, श्रीकृष्ण और युधिष्ठिरादि पाँचों 
भाइयोंने वह रात्रि ओधवती नदी * के किनारे व्यतीतकी । 

ओघवती नदीके किनारे पहुँचकर युधिष्ठिरने कहा-'माधव ! देवी 
गान्धारी सती हैं और सम्पुर्ण जीवन उन्होंने तपस्या की है । वे चाहें तो 
शाप देकर त्रिभुवनको नष्ट कर दे सकती हैं । भीमसेने उनके सब पुत्र मार 
दिये हैं ग्रौर दुर्योधनको तो अन्यायपूर्वक मारा है, यह उन्होंने सुन ही 
लिया होगा । उनको आपके अतिरिक्त दूसरा कोई शान्त नहीं कर सकता। 
वे क्रोधमें आकर हम सबको नष्ट कर दे सकती हैं । इस समय भगवान 
व्यास वहीं होंगे । आपही इस विपत्तिसे वहाँ जाकर हमें बचावें ।' 

राज्यकी राजधानी तो हस्तिनापुर ही थी ; किन्तु नगर-प्रवेशसे 
पूर्व आवश्यक था कि देवी गाम्धारीको ओरसे आइवस्त हो जाया जाय । 
श्रीकृष्णचन्द्रने दारुकक़ो बुलाकर अपना रय प्रस्तुत कराया। वे रात्रिके 


+ कुरुक्षेत्रे कुछ ही दूर स्थित यह नदी परम पवित्र है ; किन्तु इसे 
नहा ही जाता है। 'पञ्चनद्यः सरस्वत्यः' पाँच नदियोंका नाम 
र 7 गाँवके पास २-एक व्रजमें जहाँ नन्द बाबा 
४-द्वारिकामें ५-प्रयागमें गुप्त श्रन्तः सलिला । 

प्रारम्भमें ही हस्तिनापुर पहुँचे । धृतराष्ट्रको अपने आगमनकी सूचना देकर 
र!ज-सदनमें उन्होंने प्रवेश किया । भगवान व्यास उस समय वहीं थे । 
श्रीकृष्णने व्यासजी, धृतराष्ट्र तथा गान्धारीके चरणोंमें प्रणाम किया । 


घृतराष्ट्रका हाथ पकड़कर वे दयामय फूट-फूटकर॑ देरतक रोते रहे । 
व्यासजीने ही उन्हें आश्‍वासन दिया । तब जल लेकर नेत्र धोकर, आचमन 
करके धृतराष्ट्रसे बोले-'कालने जो कुछ किया, आपसे अ विदित नहीं है । 
पाण्डुपुत्र तो सदासे आपके आज्ञानुवर्ती रहे हैं । उन्होंने बहुत प्रयत्न किया 
इस कुलको विनाशसे बचानेका। वे निर्दोष थे, फिर भी उन्हें कपट-दयूतमें 
लगाकर वनवास दिया गया । उन्होंने असमर्थ पुरुषोंके समान भटकते हुए 
अनेक कष्ट सहे। अज्ञातवास भी पूरा हो गया तो मैं स्वयं युद्ध टालने 
आपकी सेवामें उपस्थित हुआ और केवल पाँच गाँव मैंने मांगे ; कितु मेरी 
प्रार्थना ठुक़्रा दी गयी । यह कालकी ही प्रेरणा थी कि आप भी उस समय 
लोभमें आ गये । 


भीष्म द्रोणाचार्य, कृपाचार्य, विदुर, सोमदत्त, वाह्लीक आदि सबने 
आपको बहुत समझाया, वे सब संधिके लिये प्रार्थना करते रहे ; किन्तु 
आपने किसीका कहना नहीं माना । युद्ध प्रारम्भ हो गया, तव भी आप 
सावधान नहीं हुए । काल इसी प्रकार मनुष्यको मोहान्ध कर देता है। 


` महाराज ! पाण्डवोंका कोई अपराध नहीं है । वे धर्म या न्यायसे गिरे 
नहीं हैं । उनके प्रति मनमें कोई दुर्भाव हो भी तो उसे दूर कर दीजिये । 
अब उनके ही हाथों आप दोनोंको पिण्ड प्राप्त होनेवाला है। उन्हींसे आपको 
ुत्रकी सेवा मिलेगी श्रौर उच्हींसे वंश चलेगा । 


आप धर्मराज युधिष्ठिरका स्वभाव जानते हैं। यह भी जानते हैं 
कि आपके चरणोंमें उनकी कितनी भक्ति है। वे इतने शोक-संतप्त हैं कि 
मुझे उनके लिए चिन्ता है। उन्हें रात-दिन कभी शान्ति नहीं । आप तथा 
देवी गान्धारीके लिए वे बहुत शोक करते हैं। लज्जाके कारण आपके 
सम्मुख आनेका साहस उनको नहीं हो रहा है । 


देवी गान्धारीसे श्रीकृष्ण बोले-'देवि ! आज संसारमें तुम्हारे 
समान तपस्विनी स्त्री दूसरो नहीं है। तुम्हारे समान पुण्यवती स्त्रीने उस 
दिन सभामें दोनों पक्षोंका हित करनेवाला वचन कहा ; किन्तु दुर्भाग्यकी 

रणासे दुर्योधनने उसे नहीं माता । तुमने ही कहा था- मूख ! जिधर 
घर्म होता है, विजय उसी पक्ष की होती है । 
तुम्हारी बात असत्य नहीं हो सकती थी । अतः मनम शाक मत 


करो । पाण्डवोंके प्रति कोई दुभाव मनम मत लाना । 
गान्धारीने बहुत खिन्न स्वरमें कहा-- कॅशिव | आप ठीक कहते हैं। 
अबतक मेरे मतमें बहुत व्यथा थो। मेरा वात्सल्य मुक क्रीधस जला ° |] 
था । पाण्डवोंके अनिष्टकी बात मैं सचमुच सांच रही थी ; किन्तु तुम्हारी 
बातें सुनकर मेरा आवेश जाता रहा। मरा बुद्धि स्थिर हो गयी । में क्रोधम 
अपना ही अततिष्ट कर लेती । श्रापने मुझ बचा लिया | ये राजा अंधे हैं, 
और सब पुत्रोंके मारे जानेसे शोक-संतप्त हैं। अब पाण्डवाक साथ 
इनके भी श्राप ही संरक्षक हैं । 
गान्धारी इतना कहकर व्याकुल हो गयीं । वे श्रञचलसे मुख ढककर 
रोने लगीं । श्रीकृष्ण उन्हें अनेक प्रकारसे समाते रहे । ऐसे अवसरपर 
किसे स्मरण रहता है कि रात्रि कितनी व्यतीत हो गयी हैँ । 
अचानक श्रीकृष्ण उठ खड़े हुए-। उनका इस प्रकार उठ खड़ा होना 
व्यासजीको भी अद्भत लगा। धतराष्ट्रने तो टटोलकर उनका हाथ पकड़ा । 
कोई कुछ पूछे, इससे पहिले ही भगवान ब्यासके चरणॉम मस्तक रखकर 
प्रणाम करके वे ध॒तराष्ट्रसे बोले-'महाराज ! में जानेकी आज्ञा चाहता 
'हँँ। इस समय द्रोणपुत्र अश्वत्थामाके मनमें बहुत पापदूण विचार उठा है । 
बह रान्रिमें सोते हुए असावधान पाण्डवोंको मार देना चाहता है । 
जनार्दन ! आप शीघ्र जाकर उनकी रक्षा करें !' धृतराष्ट्र और 
गान्धारी दोतोंने एक साथ कहा--अब हमारे भी बही सहारे रह गये हैं । 
उनकी रक्षा करके हमें फिर आप अवश्य दर्शन दें ।' 
श्रीकृष्ण बहाँसे पाण्डवोंके समीप आ गये | वे समीप हों तो किसीका 
कुबिचार कोई अनिष्ट करनेमें केसे समर्थ हो सकता है । 


अशतत्थामासे रक्षा 


दुर्योधनके घायल होकर गिर जानेपर जब पाण्डव श्रीकृष्फे साथ 
हाँसे चले ग्राये तब उसको देखने सञ्जय वहाँ पहुँच गये थे। सञ्जयके 
द्वारा दुर्योधनने अश्वत्थामा, कृपाचार्य, कृतवर्मातक अपना समाचार भेजा । 
तीनों साथ ही थे । साथ ही दुर्योधनके समीप पहुँचे । 
दुर्योधनकी दशा देखकर अझ्वत्थामाको बड़ा क्रोध आया। उसने 
पाञ्चालोंके वधकी प्रतिज्ञा की । दुर्योधनने कृपाचार्यको जल लानेको कहा 
और उनके द्वारा ही अश्वत्थामाका सेनापति पदपर अभिषेक कराया । 

- अइवत्यामाकी आन्तरिक अभिलाषा प्रारम्भसे कौरव महासेनापति 
बनने की थी । द्रोणाचार्यके मारे जानेपर तो उसने कर्णेसे विवाद भी किया 
था ; किन्तु तब दुर्योधनने उसकी ओर ध्यान नहीं दिया और कर्णके मारे 
जानेपर उसका साहस साथ नहीं दे सका। अतः उसने स्वयं शल्यको 
महासेनापति बनानेकी सलाह दी । आज जब सेना थी ही नहीं, स्वयं 
दुर्योधन मरणासन्न था, अइ्वत्यामाकी वह अभिलाषा पूर्ण हुई | अपने मामा 
कृपाचार्य और कृतवर्मा, केवल इन दो-को अनुगत बनाकर वह कौरव 
महासेनापति पदपर अभिषिक्त हुआ । 

दुर्योधनके समीपसे तीनों कौरव-शिविरकी ओर चले थे ; किलु 
तभी शङ्क एवं वाद्यवोष करते पाण्डव उस शिबिरपर अधिकार करने आ 
गये | तीनोंको लगा कि उनपर हो आक्रमण करते वे आ रहे हैं। तीनों एक 
साथ भागे और भागते चले गये । बहुत दूर वनमें जाकर एक खूब सथन 
वट-वुक्ष के नीचे तीनोंने रात्रि व्यतीत करनेका निश्चय किया । 


तीनों ही बहुत थके थे । बहुत अधिक घायल भी हो चुके थे आज 
दोपहरतकके युद्धमें । उनको विश्रामको आवश्यकता थी । कृपाचार्य और 
कृतवर्मा सो गये ; किन्तु ग्रस्वत्थामा चिन्ता तथा क्रोधके कारण जागता 
रहा । 

कोई भी निमित्त किसके हृदयके सःद्भाव अथवा दुर्भावको कब जगा 
देगा; कुछ कहा नहीं जा सकता । अश्वत्थामा सम्पूर्ण वेद-वेदाङ्गोंका ज्ञाता 
था । धनुर्वेदके सब अङ्गोपाङ्गोंका उसे ज्ञान था। द्रोणाचायेने उसके 
अतिरिक्त केवल अर्जुनको ब्रह्मास्त्रका वह श्रेष्ठतम महास्त्र प्रदान किया था 
जो अमोघ था । साथ ही तप करके आचार्यने भगवान शद्भुरसे अपने इस 
पुत्रके लिए अमरत्वका वरदान प्राप्त कर लिया था । 

वेद-वेदांगका ज्ञान, अद्वितीय अन्त्रवेत्ता होना तथा अमरत्वका 
वरदान भी अइ्वत्थामाके हृदयके ओछेपनको मिटा नहीं सका । जहाँ वह 
अत्यन्तं उच्चाभिलाषी था, वहीं बहुत भधिक क्रूर तथा कायर भी था । 
युद्धमें जब भी कठिनाईमें पड़ा, भाग खड़ा हुआ । उसके हूदयमें धर्मपर 
दृढ़ रहनेका बल कभी नहीं आया और अकरणीय करनेमें भी उसका क्रूर 
हृदय कभी हिचका नहीं । 

जिसके हृदयमें जसे संस्कार होंगे, बाहरी निमित्तोंसे वह वेसी ही 
तो प्रेरणा लेगा । वटवृक्षपर बहुतसे कोए सो रहे थे। रात्रिमें कोई उलूक 
आकर उन्हें मारने लगा । यह निमित्त अझ्वत्थामाको उत्तेजित करनेके लिए 
पर्याप्त था । उसने कृपाचार्य तथा कृतवर्माको जगाकर बतलाया कि उसने 
उलूकके द्वारा यह शिक्षा ली है कि रात्रिमें असावधान सोते हुए पाण्डवों 
और पाञ्चालोंपर आक्रमण करके उन्हें मार डालना चाहिए । 

कृपाचार्येने उसे बहुत समझाया । उसे धर्म तथा नीतिका उपदेश 
किया ; कितु जब कोई किसी असत्कार्यंको करनेपर उतारू हो जाता है, 
अपने समर्थनके लिए तर्कोका अभाव तो उसके समीप रहता नहीं । 
अञ्वत्थामाने कृपाचार्यका प्रतिवाद किया और रथ जोड़कर अकेले ही 
जानेको उद्यत हो गया। अन्ततः कृपाचार्य तथा कृतवर्मा अपने इस 
महासेनापतिका अनुगमन करनेको धम॑तः बाध्य थे । 


पाण्डव-शिविरक्रे महाद्वारपर साक्षात्‌ भगवान्‌ सुद्र मूर्तिमान 
उर्पास्थत थे । वे महाकाल अपने आप आये थे और श्रीकुष्णके स्नेहवश 
वहाँ द्वारपर खड़े हो गये थे । वस्तुतः वे वहाँ असमंजसमें खड़े थे। इस 
समय पाण्डव-शिविरमें जो सो रहे थे, सबका जीवन-काल समाप्त हो चुका 
था | उन्हें आत्मसात्‌ करने आये थे भगवान महाकाल ; किन्तु स्वयं 
सोधे श्रीक्‌ष्णके अपने कहे जानेवालोंको मारना उन्हें स्वीकार नहीं था। 
 अतःवे द्रार-रक्षक होकर खड़े हो गये थे । 

अझ्वत्थामा आवेशमें था । उसने उन रुद्रपर ही आक्रमण कर दिया; 
कितु उन्होंने केवल यह किया कि अश्वत्थामाने जो भी आयुध उनपर चलाये 
उसे वे निगलते चले गये | अपनी ओरसे अशवत्थामापर कोई आघात उन्होंने 
नहीं किया । अश्वत्थामाके सब अस्त्र-शस्त्र समाप्त हो गये, तब वह स्तुति 
करने लगा । इसपर भी जब भगवान रुद्र चुप खड़े रहे तो अश्वत्थामाने 
उन्हें आत्मबलि देनेका निश्चय किया । 

अइ्वत्थामा निराश हो गया था । वह समझता था कि इस रात्रिमें 
असावधान, थके, बहुत कुछ घायल शत्रुओंको भी वह मार नहीं सका तो 
फिर कुछ नहीं कर सका था । पाञ्चालोंको समाप्त कर देनेकी वह दुर्योधन ' 
के सामने शपथ ले चुका था, आज वह प्रतिज्ञा पुरी न हुई तो कभी नहीं 
होगी । ऐसा असफल जीवन लेकर वह्‌ कथा करेगा । £ 

वहाँ एक वेदी दीख गयी उसे । उसपर थोड़े काष्ठ एकत्र करके 
उसमें अग्नि लगाकर वह बैठ गया प्रज्वलित अग्निमें - इस शरीरं शिवाय 
स्वाह: !' वह शतरुद्रीका पाठ कर रहाँ था । 

भगवान शिवने ही उसे अमरत्वका वएदान दिया था । अग्नि उनको 
एक मूर्ति ही हैं । अतः अग्निसे अश्वत्थामा भस्म नहीं हो सकता था। उसके 
इस शरीरार्पणसे वे महाकाल प्रसन्न हो गये । उनके यहाँ आनेका उद्देश्य 
भी पुरा हो रहा था। उन्होंने अश्वत्थामाको माध्यम बनाना निश्चित 
किया । उसे अग्निसे उठाया । एक तलवार दी और स्वयं उसके शरीरमें 
रात्रि-भरके लिये आविष्ट हो गये । 

अइवत्थामाने कृपाचार्य और कूतवर्माको बाहर तियुक्त किया--जो 
भो भागनेका प्रयत्त करे, उसे आप दोनों मार दें !’ 


स्वयं अञ्वत्थामा शिविरमें चला गया । वैसे ही वह निसर्गक्रर था 
और इस समय तो उसमें रुद्रावेश था । शिविरमें महासंहार उस रात्रि वह 
करता रहा । किसी भागते, हाथ जोड़तेपर भी उसने कृपा नहीं की । 
सेवकों तकको वह मारता गया। उसने देखा ही नहीं कि कौन सेवक हि 
और कौन सैनिक है । कृपाचार्य, कृतवर्मानि शिविरमें आग लगादी | उस 
अग्निके प्रकाशमें भयङ्कर भूतके समान्त श्रश्वत्थामा संहार करता रहा । 
जिसने भी भागनेका प्रयत्न किया, वह कृपाचार्य अथवा कृतवर्माके हाथों 
मारा गया | रात्रिके तीसरे प्रहरके अन्ततक यह संहार चलता रहा 

तीनों जब वहाँसे चले तो शिविर जल रहा था और वहाँ कोई जीवित 
नहीं बचा था । केवल धृष्टयुम्तका सारथि किसी प्रकार कृतवर्माको दृष्टि 
बचाकर निकल भागा था। 

तीनों वहांसे सी धे दुर्योधनके समीप पहुँचे । अश्वत्थामाने बड़े गवसे 
पाण्डव-शिविरमें सबको मार देनेका श्रपंना पराक्रम सुनाया । दुर्योधन प्रसन्न 
हुआ--आचार्य-पुत्र | धन्य हैं आप । आपने हमारे सब शत्रओंको समाप्त 
कर दिया । मेरा प्रतिशोध पूरा कर दिया आपने ।' 


अइ्वत्थामाने कहा--'यदि श्रीकृष्ण, सात्यकि तथा पाण्डवोंके साथ 
वहाँ होते तो मैं कदाचित सफल नहीं होता । मैंने पाञ्चालोंको ही नहीं 
मारा, पाञ्चालीके सभी पुत्रोंको मारकर पाण्डवोंका वंश समाप्त कर 
दिया ।' 

“हाय आचार्यपुत्र ! तुमने हमें जल देनेवाला भी कोई नहीं रखा !' 
ुर्योधनने सिरपर हाथ पटक लिया । हर्ष और शोकके सङ्गममें हो उसकी 
मृत्युका विधान था । अतः इस समय दोनोंके मिलनेसे उसके प्राण शंरीरसे 
विदा हो गये । 

अब राजा नहीं रहे ।' कृपाचार्य ही पहिले बोले-'प्रयोजन भौ पूरा हो 
गया । अतः अब न कोई सेना है, न सेनापति । अब हम तीनों स्वतन्त्र हं। 
हमें पाण्डवोंके ऋधसे अपनी रक्षाका स्वयं प्रबन्ध करना चाहिए । ¢ 


कृपाचार्यके लिए अधिक भय नहीं था। वे हस्तिनापुरमें अपने घर 
आ गये । उन आचार्यका कोई अपराध भी हो तो पाण्डव उनका अपमान 
नहीं करेंगे कृतवर्माको स्वथं श्रीक्ृष्णने दुर्योधनको दी जानेवाली सेनाका 
सेनापति बनाकर भेजा था। जबतक दुर्योधन जीवित रहा, उसके हिंतका 
पुरा प्रयत्न कृतवर्माका कर्तव्य था । अब जब दुर्योधन मर गया, उसको 
सेनाका अन्तिम विसर्जन हो गया, कृतवर्माका यहाँ कतव्य समाप्त हो गया। 
वह द्वारिकाके लिए चल पड़ा । उसे कोई दोष या उपालम्भ नहीं दे सकता 
था । उसके लिए कोई भय नहीं था । 


: भय था अकेले अइवत्थामाके लिए । वह भली प्रकार यह समभता 
था कि प्रात: जब पाण्डव अपने शिविरमें लौटेंगे, उसकी खोजमें कुछ उठा 


नहीं रखेंगे । उसे क्षमा नहीं किया जा सकता । अत: वह अपने रथसे जितनी 
। है की था, भागता चला गया । 


= 

धुष्टद्यम्तका सारथि किसी प्रकार भागकर बचा था। उसने जाकर 
धर्मराज युधिष्ठिरसे पुकार की रोते-चिल्लाते- “महाराज ! अइ्वत्थामाने 
कूर पशुको भांति सबको सोते समय मार दिया ! आपके शिविरमें कोई 
नहीं बचा ।' 

सूर्योदयसे पूर्व समाचारही यह मिला। श्री कृष्णके साथ सब पाण्डव 
सीधे शिविर आये। सात्यकिने उपप्लव्यके शिविरमें जाकर समाचार 
दिया । सब स्त्रियाँ वहीं थीं । वे रोती-क्रन्दन करती वहाँसे किसी प्रकार 
आ गयीं । सबसे अधिक चिन्ताजनक स्थिति द्रौपदी की थी। उनके पाँचों 
पुत्र मार दिये गये थे वे बार-बार उनके शवोंके समीप मूछित होकर, 
गिरती थीं--'हाय ! इन्होंने मेरी कुक्षिसे जन्म लेकर भी यहु श्रपमृत्यु 
प्राप्त की । श्रीकृष्णके सम्मुख मरते, इन सर्वेशकी सेवा करते, इनका स्मरण 
करते, यह सौभाग्य भी इन्हें नहीं मिला ! ' 

भीमसेन, अर्जुन, युधिष्ठिर सभी द्रौपदीको श्राश्‍वासन दे रहे थे। 
सहसा वह सिंहनीके समान दहाड़ उठी-- मेरे पुत्रोंका मारनेवाला जीवित 
है और आप सब मुझे शोक-त्यागका उपदेश करते हैं ।' 

“बह जीवित नहीं रहेगा ! ' रोधसे काँपते भीमसेनने गदा उठायी-- 
मैं उसे मार दूँगा, भले वह पातालमें भी जाकर छिपा हो ।' वे उसी समय 
रथपर बैठकर चल पड़े। अस्वत्थामाके रथ-चक्रके चिल्लींका अनुगमन 
करनेको उन्होंने सारथिसे कह दिया । 


'देवि ! द्रोणपुत्रका सिर ला दूँगा मैं तुम्हारे समीप | अर्जूनने भी 
प्रतिज्ञा की--'उसपर पैर रखकर तब पुत्रोंकी अन्त्येष्टिका तुम स्नान 
करता ।' 

अबतक श्रीकृष्ण चुप थे म्रब उठे और उन्होंने दारको रथसञ्जित 
करनेके लिए कहा । युधिष्ठिरसे बोले--'महाराज ! अकेले भीमसेनका इस 
प्रकार जाना बहुत भयङ्कर है । द्रोणपुत्र अत्यन्त क्रुर है और उसे धर्माधर्मका 
कोई विचार नहीं रहता । उसके पा् अमोध, त्रिभुवन भयङ्कर ब्रह्मास्व 
है और वह उसका उपयोग करनेमें एकक्षण भी नहीं हिचकेगा । भीमसेन. 
इस अस्त्राग्निमें रुईके समान भस्म हो सकते हैं | अतः मैं अर्जूनके साथ जा 
रहा हूँ । केवल अर्जुनके समीप वह ब्रह्मशिरास्त्र है । दूसरा कोई अइ्वत्थामा 
के अस्त्रका प्रतिकार कर नहीं सकता ।' 

वत्थामाने उस अमोघास्त्रका प्रयोग करनेमें कोई हिचक 
नहीं दिखलाई | उसके रथके अश्व तो दौड़ते-दौड़ते थककर गिरे और मर 
गये थे । वह पैदल ही वनमें जाकर छिपा था| भीमसेनको उसके समीपतक 
पहुँचनेमें बहुत देर लगी, यही कुशल हुई । भीमसेनके शक अश्वत्थामा 
के रथ-चक्र-चिह्नोंका पीछा करते पहिले समन्तक-पञ्चक क्षेत्र दुर्योधनके 
शवतक जाना पड़ा । वहाँसे फिर वतकी ओर वह मुड़ा । इस सबमें अर्जुनको 
लिए ग्रपने गरुडध्वज रथपर बैठे श्रीकृष्ण भी भीमसेनके समीप आ गये । 


अञ्वत्थामा युद्ध करनेकी स्थितिमें नहीं था । उसने कद्ध भीमसेनका 
सिंह-गर्जन सुना ग्रौर गाण्डीव चढ़ाये श्रजुतको आते देखा तो जलसे आचमन 
करके अमोघ ब्रह्मास्त्रका संधान किया। उस अस्त्रके प्रलयकारी तेजको 
देखकर अर्जुन भी काँप उठे । उन्होंने पूछा-'मधुसूदन ! यह प्रचण्ड तेज 
कैसा है जो हमारी ओर बढ़ा आ रहा है ? में इसे समझ नहीं पाता हुँ । 
आप ही अब हमारी रक्षा करें ! ' 

अर्जुन सावधान !' श्रीकृष्ण बोले--'यह भ्रश्‍वत्थामा द्वारा प्रयुक्त 
ब्रह्मास्त्र है । वह इसे लोटाना नहीं जानता तुमने कभी उपयोग नहीं 
किया, इसलिये इसे पहिचानते नहीं हो केवल इसी अस्त्रसे इसका प्रतिकार 
सम्भव है । तुम भी ब्रह्मास्त्रका प्रयोग करो और फिर दोवोंको लोटा लो ।' 


अर्जुनको थही करना पड़ा । श्रीकृष्णकी सन्निधिने ही भीमसेन ओर 
उनको आज बचाया । 


सचमुच अर 


ब्रह्माख््स॑ पुनः रक्षण 


अझ्वत्थामाके ब्रह्मास्त्रको ब्रह्मास्त्रसे ही शान्त करके अर्जुनने उसे 
पकड़ लिया श्रौर अपने उत्तरीयसे ही उसे रथपर बाँध दिया । श्रीकृष्णका 
स्वभाव भी अद्भुत है । ये कब ठीक कहते हैं और कब किसीकी परीक्षा 
लेते हैं, कहना कठिन है । इस समय अर्जूनकी धर्म-परीक्षा लेनेकी आपको 
सूक गयी । बोले-'वनञ्जय ! मार दो इसे । इसने सोये हुए तुम सबके 
पुत्रोंको व्यर्थ मारा है । उनकी हत्यासे त इसका कुछ लाभ हुआ, न इसके 
स्वामी दुर्योधनका ही कोई भला हुआ। यह आततायी है और तुम्हारे 
प्रियजनोंका ह॒त्यारा है । इसपर दया मत करो । तुमने द्रौपदीसे प्रतिज्ञा की 
है इसका सिर लाने की ।' 


'केशव ! यह चलेगा तो सिर भी इसका चल ही रहा है।' अर्जुतने 
बहुत शान्त स्वरमें उत्तर दिया-'इसने कुछ भी किया हो, हमारे गुरुका 
पुत्र है । अतः इसके सम्बन्धमें द्रौपदीको ही निर्णय करना चाहिए । 


'द्रौपदी क्या निर्णय करेगी !' भौमसेनने गर्जना की--'इसे मरना 
है । मैं इसे जीवित नहीं छोड़ सकता । 


लेकिन निर्णय यही रहा कि अपराधीके खूपमें अञ्वत्थामाको राजा 
युधिष्ठिरके सम्मुख उपस्थित किया जाना चाहिए । अइ्वत्थामाको कान्ति 
नष्ट हो गई थी । वह सिर झुकाये हुए था । अब किसीकी ओर देखनेका 
भी उसमें साहस नहीं था । अर्जुनने इसी रूपमें उसे ले जाकर द्रौपदी के 
सम्मुख खड़ा कर दिया-- यह है तुम्हारे पुत्रोंका हत्यारा ! ' 


भक्तके स्वभावमें बदला लेना नहीं होता। वह भक्त ही नहीं, 
जिसका स्वभाव भगवानके स्वभावसे एक न हो गया हो। भगवान यदि 
प्राणीके अपराध देखने लगें, किसीका भी कभी उद्धार सम्भव नहीं । उच 
करुणावर्णालयको तो कृपा ही करनी आती हैं | द्रौपदी भकत थी । उसके 
सब पुत्र जिसने मारे थे, पुत्रोंके शव सामने पड़े थे ; किन्तु अश्वत्थामाका 

वह श्रीहोन लज्जासे झुक्रा मस्तक देखना उसे श्रसह्य हो गया । उसके हृदय- 
में कृपा उमड़ पड़ी । 

“रे आचार्य पूत्र ! ' द्रौपदीने अश्वत्थामाके चरणोंमें सिर झुकाया- 
«इन्हें छोड़ दीजिये शीघ्र छोड़ दीजिये ! पुत्रके रूपमे स्वयं द्रोणाचार्य ही 
तो हैं यहाँ सम्मुख, जिनकी कृपासे श्राप सबने सम्पूर्ण भ्रस्त्र-शस्त्रकी शिक्षा 
प्राप्त की है । मैं माता हूँ, अपने पुत्रोंके मारे जानेसे कसी ममन्तिक पीड़ा 
होती है, इसका अनुभव कर रही हूँ । वैसी ही पीड़ा इनकी माता कृपाचार्य 
जीकी बहिनकों भी होगी, यदि इनको मार दिया गथा। मेरे पुत्र तो अब 
जीवितं नहीं हो सकते । जगतमें दूसरी कोई माता मेरे कारण मेरे समान 
दुःखिया नहीं बननी चाहिये । इनका बन्धन शीघ्र खोल दीजिये। ये हम 
सबके लिए सम्मान्य हैं ।' 

अक्वत्थामाके चेत्रोसे भी अश्रू झरने लगे । इस महनीयके पुत्र मारे 
उसने ! लेकिन भीमसेनके नेत्र अङ्गार हो रहे थे। उन्होंने गर्जना की-- 
'इस नराधम पापीको क्षमा नहीं किया जा सकता ।' 

धर्मराज युधिष्ठिर तथा दूसरे सब लोग ट्रीपदीको कृपासे द्रवित हो 
गये थे । उन्होंने कहा--'धन्य पाः्चाली ।' 

्र्जुनने श्रीकृष्णचन्द्रकी ओर सिर उठाया तो ये लीलामय बोले-- 
'गुडाकेश ! शास्त्र मेरी ही वाणी है। उसमें दोनों आज्ञा हैं कि श्राततायीको 
मार ही देता चाहिए तथा वेदज्ञ ब्राह्मण अपने गहित कर्मासि पतित भी हो 
जाय तो उसे शरीर-दण्ड नहीं देना चाहिए । तुमको अपनी अझवत्थामाको 
मार देनेकी प्रतिज्ञा भी सत्य करनी है | द्रौपदीको भी प्रसन्न करना है तथा 
भीमसेनकी भी बात रखनी है।' 

संकेत पर्याप्त था । ब्राह्मणको शरीर-दण्ड नहीं दिया जाना चाहिए, 
यह विधान जहाँ शास्त्रमें किया गया है, वहीं विधान है कि प्राण-दण्डका 
अपराध करनेपर व्राह्मणका धन छीनकर, उसके केश मुंडवाकर अपमान- 
पूर्वक उसे निकाल दिया जायं । ग्रश्‍वत्थामाका धन था उसके सिरके केशमें 
लगी रहनेवाली मणि । यह मणि किसी सम्राट्के सम्पूर्ण कोषसे भी अधिक 
मूल्यवान थीं । अर्जुने अश्वत्थामाके केशोंको, दाढ़ी, मूँछ तथा सिरके केश 
भी तलवारसे काटकर उसे कुरूप कर दिथा। उसकी मणि ले लो ओर 


'वम्धन खोलकर उसे ग्रपमानपूर्वक चले जानेको कह दिया। अश्वत्थामा 
बहाँसे सिर झुकाये चला गया । 

अब द्रौपदी प्रभृति स्त्रियोंके साथ पाण्डवोंने अश्वत्थामाके द्वारा मारे 
गये लोगोंकी अन्त्येष्टि क्रिया की । गद्गा-किनारे सैकड़ों चिताएँ सजायी 
गयीं । जो भी शरीर जल जाने ग्रथवा कट-फट जानेसे पहिचाने नहीं जा सके, 
उनको एक ही विशाल चितामें चढ़ा दिया गया । 

पुत्र, पौत्र, सगे-सम्बन्धी सबकी चिताएँ वहाँ धू-धू करके जल रही 
थीं । पाण्डव-पक्षमें वे पाँच ही भाई तो बचे थे सात्यकि और श्रीकृऽणके 
साथ | अनेकोंकी स्त्रियोंने सहमरण किया । बहुत थोड़ी थीं ; जिल्हे किसी 
प्रकार समझाकर सती होनेसे रोका जा सका । 

यह उत्तर क्रिया समाप्त हुई तो श्रीकृष्णने धर्मराजसे द्वारिका 
जांनेकी अनुमति चाही ; किन्तु युधिष्ठिरको कुछ कहनेका अवकाश नहीं 
मिला । पाण्डवोंके पाँचों भाइयोंने देखा कि उनकी ओर प्रज्वलित पाँच बाण 
बड़े वेगसे बढ़े आ रहे हैं । बहुत शीघ्रतासे पाँचों भाइयोंने धनुष चढ़ाये ; 
किन्तु यह उद्योग निष्फल था। जो भी दिव्यास्त्र उन आते बाणोंको काटनेके 
लिए प्रयोग किये गये, वे उन बाणोंके समीप पहुँचकर उततकी ज्वालामें 
भस्म हो गये । 


बात यह थी कि अश्वत्थामा पाण्डव-शिविरसे अपमानित करके 
निकाला गया तो दुर तक सिर झुकाये चलता गया । उसे पता नहीं था कि 
कहाँ जा रहा है। उसके हृदयमें विचारोंका अन्धड़ चल रहा था। कभ 
उसे द्रौपदीके शब्द स्मरण आते और अपने कर्मपर उसे अत्यन्त ग्लानि 
होती | दूसरी ओर मणिका छीना जाना और केश काटकर कुरूप बनाकर 
अपमानपूर्वंक निकाला जाता उसे अत्यधिक क्रुद्ध करता था और तब 
मुट्रियाँ बाँधकर, दाँत,पीसकर वह बड़बड़ाने लगता था । 

अइ्वत्थामा सत्पुरुष नहीं था । वह स्वभावसे स्वार्थी और क्रूर था। 
अतः लज्जा और ग्लातिके आगन्तुक भाव बहुत शीघ्र दब गये । उसके 
हृदयमें अपनी मणिका जो मोह था, वह क्रोध बनकर बढ़ता गया । अन्तमें 
उसने आचमन किया और जिसको व्यर्थं नहीं किया .जा सकता, जिसकी 
कोई प्रतिक्रिया नहीं, वह ब्रह्मशिरास्त्र उसने पाण्डव-विहीन पृथ्वी करनेके 
सङ्कुल्पसे प्रयोग किया । वही दिव्यास्त्र पञ्चधा होकर पाण्डवोंकी ओर बढ़ा 
आ रहा था। 

श्रीकृष्णचन्द्रने पाण्डवोंका यह सङ्कट देखा । उन्होने अपना चक्र 
उठाया । प्रलयकालकी महाज्वाला भी मन्द लगेगी श्रीक्षष्णके प्रज्वलित 

चक्रक्रे सम्मुख । पाण्डवोंको लगा कि. वे प्राणघातक बढ़े आते पाँचों बाण 
चक्रकी ज्वालामें शान्त हो गये । 

भगवान व्यास उसी समय अब्वत्थामाके सम्मुख आ खड़े हुए-- 
'सिक्क्रार है, तुझें । तू ब्राह्मण होकर इतना क्रर-कर्मा है ! ' ; 

अइवत्थामा क्रोधपू्वंक बोला-- सुरेन्द्रका समस्त वेभव मेरी मणिके 
सम्मुख तुच्छ था । उसे छौनकर जिन्होंने मेरा अपमान किया, उन्हें मैं 
जीवित नहीं छोड़ सकता ।' 

“मूख | तू पहिले अपने प्राणोंकी चिन्ता कर !” भगवान व्यांसने 
डाँटा--तू ब्राह्मण है या वश्य? अर्थंका- मणिका इतना लोभ है तुझे कि 
उसके लिए मरनेको उद्यत हो गया है।' 

' 'भरनेको?' ग्रश्वत्थामाने इधर-उधर देखा ओर काँपने लगा। वह 

सदाका डरपोक, प्रलयकालीत दुर्धर्ष तेज उसे अपनी ओर बढ़ता आता दीखा ।' 

तू क्या समकता है कि श्रीकृष्णको पराभव देकर उनके श्राश्रितोंको 

तू मार सकता है? ' व्याजी कह रहे थे—'शीघ् अपना अस्त्र शान्त कर, 

अन्यथा श्रीकृष्णका चक्र तुझे मिले शिवके अमरत्वके वरदानकी भी मर्यादा 
नहीं मानेगा ।' 

“भगवन्‌ ! मेरा यह अस्त्र अमोघ है । इसकी कोई प्रतिक्रिया नहीं है ।' 
भइवत्थामाका स्वर काँप रहा था--'मैं इसे शान्त करना भी नहीं जानता । ५ 

'तब अपना सड्भूल्प सीमित कर ।' व्यासजीने समभाया--'जो 
सचराचर सम्पूर्ण सृष्टिके सञ्चालक, पालक, प्रलयकर्ता हैं, उत सर्वेशके 
सम्मुख कोई सृष्टिका अस्त्र अमोघ नहीं हो सकता । पाण्डवोंकी रक्षामें वे 
सावधान हैं । उनको मारनेका सङ्कल्प नहीं त्यागता तो तेरा अस्त्र तुझे ही 
भस्म करके अ्रपनी अमोघता सार्थक करनेवाला है ।' 

मैं इसे उत्तराके गर्भपर प्रयुक्त करता हूँ ।' अश्वत्थामाने सङ्कूल्प 
परिवतित किया-'पाण्डव-वंशका एकमात्र बीज है उस गर्भमें । उसके नष्ट 
होनेपर भी पृथ्वी पाण्डवोंसे रहित हो जायगी ।' 

'अच्छा, ऐसा ही कर ! ' व्यासजीने अनुमोदन कर दिया । अइवल्थामा- 
का अस्त्र पाण्डवोंको त्यागकर दूसरी ओर एकाकार होकर उन्मुख हो गया । 


न्क 


अएचत्थामाको शाप 


अचानक उत्तरा दौड़ती हुई आई और श्री कृषणके सम्मुख पृश्त्रीपर 
गिर पड़ी । यह शील, सोजन्यकी साक्षात्मूति ! अभी महाभारत युद्धके 
पूर्व ही विवाह हुआ था उसका और युद्धमें विधवा हो गयी । बालिका 
उत्तरा अवश्य सती हो गयो होती ; किन्तु भगवान व्याने रोक दिया 
था उसे यह कहकर कि उसके उदरमें अभिमन्युका अंश है। अब तो 
उत्तराका यह गर्भे ही पाण्ड्के वंशका बीज था । द्रौपदीके सब पुत्र मारे ही 
जा चुके थे । पाण्डवोंका दूसरी पत्नियोंसे भी कोई वंशधर नहीं बचा था | 


“रण ! शरणागतवत्सल शरण ! ' बड़ी कठिनाईसे जिसे द्रौपदी और 
सुभद्रा किसी प्रकार उग्रतम ब्रतोंसे वचाती थीं, वह सबकी स्नेहभाजना 
इवेतवस्त्रा, आभरणहीना, कृशकाय उत्तरा अत्यन्त कातर स्वरम पुकारती 
आई और चरणोंके सम्मुख भूमिपर गिर पड़ी । 


भा भैः ! ' श्रीकृष्णका मेघ गम्भीर स्वर गूंजा और उनका दाहिना 
हाथ उत्तराके ऊपर छाया करता फेल गया । 


उत्तरा उठी । श्रत्यन्त भय-विह्लल होकर उसने पीछे देखा और 
चीत्कार कर उठी--'यह प्रज्वलित बाण ! यह मेरे उदरकी ओर ही आ 
रहा है। शरणदाता ! आप मेरे स्वामीकी इस धरोहरको बचा लें ! 
उत्तराको मरनेका भय नहीं है। यह अधमा तो मरकर धन्य ही होगी। 
अपने आराध्यके चरणोंमें पहुंचेगी ; किन्तु यह बाण--यह तो उनके इस 
अंशको भस्म करने आ रहा है ! ' 


वह बाण दूसरे किसीको दीख नहीं रहा था। वह तो अश्वत्थामाका 
ब्रह्मशिरास्त्र था--दिव्यतम अस्त्र। केवल उत्तरा उसे देख रही थी। 
लेकिन श्रीकृष्णके अभय हस्तके फलते ही उसे लगा कि वह बाण उसके 
उदरमें प्रविष्ट हो गया है। एक भयंकर जलन-असहुनीय ज्वाला ; 
किन्तु केवल क्षणार्धके लिये । श्रीकृष्णने कमल-लोचन बन्द किये, कुछ 

ध्यानस्थसे हुए और उत्तराको लगा कि उसके उदरमें उठी ज्वाला शान्त 
हो गयी है। 

उत्तराका सर्वाङ्ग अद्भूत तेजसे उद्‌भासित हो उठा | उसका वह 
दीन, खिन्त वदन, वह मुरभाया मन क्षणार्धमें परिवर्तित हो गया। उसे 
लगा कि उसके भीतर आनन्दका अपार स्रोत फूट पड़ा है । 


वहां कोई नहीं थां-जिसने देवी देवकीको तब देखा हो जब कंसके 
कारागारमें वे बन्दिनी थीं और वसुदेबजीके स्पांसे उनमें अच्युतांश आया 
था । अन्तवंत्ती देवकीको देखने वाले होते वहाँ तो वे अवश्य समझ जाते 
क्रि उसी श्च्युत्तांशको उपलब्ध करके उत्तरा भी धन्य हो गयी है। 

यह तो उत्तराके गर्भेमें स्थित परीक्षितने देखा था कि एक महातेज 
इन्हें दग्ध करने पहुँचा ही था कि भ्रचानक एक कमल-लोचन, चतुर्भुज 
नवघन सुन्दर, पीताम्बर परिधान, अंगुष्ठ परिमाण ज्योतिर्मय अद्भुत 
पुरुष वहाँ गर्भेमें आ गया । वह उत्तराके गर्भमें आया पुरुष--परीक्षितके 
पश्चात्‌ माताके उस उदरमें आया उनका अनुज-अत्यन्त तीब्रवेग था । 
उन्मुक्तके समान वह अपने हाथकी गदा घुमाते परीक्षितके चारों ओर 
अविराम घूमने लगा। उसको गदा इतनी तेजोमय कि वह भस्म करनेको 
बढ़ा आता तेज गदाके तेजके पास आकर अन्धकार जेसा लगता था । 

अथक था वह तेज। वह प्रध्वन्सको धावित तेज असह्य था और 
पता नहीं कितना अगाध था ; किन्तु यह गदा घुमाता चारो ओर घूमने 
वाला अत्यन्त सुकुमार सुन्दर अंगुष्ठ जितना बड़ा पुरुष भी थकने वाला 
नहीं था । यह भी उसी तीव्र गतिसे बराबर घूमता ही रहता था । 


उत्तराको यह सब कुछ पता नहीं था । उसको तो एक अनिर्वचनीय 
सुधाधाराने परिप्लुत कर दिया था वह ऐसे आह्वादकारी स्पशंका अपने 
भीतर अनुभव करके विभोर हो उठी थी कि वह किसी भी प्रकार वाणीमें 
नहीं आ सकता । उसका सन्तुष्ट, स्मितशोभित श्रीमुख और अलौकिक 
कान्ति, पाण्डवोंको, द्रौपदीको, सुभद्राको, सभीको आश्वस्त कर चुकी थी । 
उस बालिकाने पुनः पृथ्वीमें मस्तक रखकर प्रणाम किया अपने इवसुर 
तुल्य श्रीकृष्णको ओर वहाँसे संकोचपूर्वक चली गयी । 


श्रीकृष्ण तुरन्त अपने रथमें बैठे । वनमें भगवान व्यास जहाँ 
अश्वत्थामाके सामने खड़े थे, वहाँ उतरे रथसे ओर अश्वत्थामासे भत्यन्त 

कठोर स्वरमें बोले विप्राधम ! महाराज विराट्की पुत्री उत्तरा जब 
उपल्पव्य नगरमें थी तो एक तपस्वी ब्राह्मणने उसे आशीर्बाद दिया था कि-- 
'बत्से ! तेरी कुक्षिसे कुरुवंशके क्षय हो जानेपर उसका वंशधर उत्पन्न 
होगा ।' उस उत्तम ब्राह्मणकी बात असत्य नहीं होगी ।' 


अइवत्थामा बिगड़कर बोला--आप सर्वशक्तिमान अवश्य हैं और 
आपने पाण्डवोंपर प्रयुक्त मेरे अस्त्रको व्यर्थ कर दिया ; किम्तु मेरे इस 
अस्त्रको आप भी व्यर्थ नहीं कर सकते । यह उत्तराके गर्भको अवश्य नष्ट 
कर देगा ।' 

'द्रोणपुत्र ! में इसे भी नष्ट कर दे सकता हें ।' श्रीकृष्णका क्रुद्ध 
स्वर गूंजा और भगवान व्यास तक काँप गये ; किन्तु उन्हें कोई प्रार्थना 
नहीं करनी पड़ी। सर्वेशवरने स्वयं कहा -'किन्तु इस अस्त्रको नष्ट कर 
देनेसे सृष्टिकी सम्पूर्ण मर्यादा नष्ट हो जायगी. अतः तेरा अस्त्र अमोध 
बना रहे | सृष्टिकर्ताके स्वरूपभूत इस अस्त्रको मैं नष्ट नहीं करूंगा, यह 
उत्तराके गर्भपर तब गिरेगा जब गर्भस्थ वालक उत्पन्न हो रहा होगा। 
बालक मरा हुआ उत्पन्न होगा और उसे मैं पुन: जीवित कर दूंगा ।' 


अइ्वत्थामाने सिर झुका लिया श्रीकृष्ण यह करनेमें समर्थ हैं, इसमें 
उसे सन्देह नहीं था । इसी समय उन केटभाके स्वरमें शाप-वाणी प्रकट 
हुई'अश्वत्थामा ! तू कायर है। पापी है | बाल-हत्यारा है। तुके अपने 
पापका फल भोगना पड़ेगा । तीन सहस्र वर्ष तक तुम पृथ्वीमें भटकते 
फिरोगे और कहीं किसी पुरुषसे तुम्हारी कोई बात नहीं होगी । तुम्हारे 
` सर्वागसे रक्त तथा पीवकी गन्ध निकलती रहेगी । तुम मनुष्योंके सम्मुख 
जानेका साहस भी नहीं कर सकोगे । दुर्गम वनोंमें एकाकी रहोगे । 


उत्तराके गर्भेमें स्थित बालक तो उत्पन्न होकर दीर्घायु प्राप्त 
करेगा । वह सम्पूर्ण वेद-वेदांगका ज्ञाता होगा भोर तुम्हारे मामा कृपाचार्य 
ही उसे अस्त्र-शस्त्रोंका समस्त ज्ञान देंगे । दुरात्मन ! वह तुम्हारे नेत्रोंके 
सम्मुख कुरुवंशके सिंहासनपर बेठेगा और साठ वर्ष तक पृथ्वीका पालन 
करेगा । तुम्हारे अस्त्रकी ज्वालासे दग्ध उसके शरीरमें मेरा सत्य अमृत- 
सिचन करेगा । 


श्रीकृष्णचन्द्रते भगवान व्यासको मस्तक झुकाया और रथपर बेठ 
गये । उनके चले जानेपर व्यासजीने अश्वत्थामासे कहा--तुमने मेरी भी 

बात नहीं मानी । ब्राह्मण होकर तुमने भ्र,ण-हत्याका प्रयास किया है, अतः 
भगवान वासुदेवका शाप अवश्य सत्य होगा । तुमने क्षात्रधर्म स्वीकार कर 
लिया और उससे भी भ्रष्ट हो गये, अतः तुम्हारे पास तुम्हारी रक्षा करने 
वाला ब्रह्म-तेज नहीं है ।' 

अश्वत्थामा मरे मनसे बोला--श्रीकृष्णकी बात सत्य हो । अब मैं 
मनुष्योंमें केवल आपके साथ रहूँगा ।' 


'यह भी सम्भव नहीं है।' व्यासजीने अञ्वत्थामाको सर्वथा निराश 
कर दिया--'श्रीकृष्णके शापको सत्य होनेके लिये तुम्हारी स्वीकृति आवश्यक 
नहीं है । भ्रपने शरीरकी ओर देखो । सम्पूर्ण शरीरमें तुम्हारे फफोले उठने 
लगे हैं। ये शीघ्र ही दुर्गन्धि-भरे घाव बन जाने वाले हैं । उन सर्वात्मा 
वासुदेवका विरोध करके कोई त्रिभुवनमें किसीकी सहानुभूति नहीं प्राप्त 
कर सकता। तुम्हें ब्रह्मलोक श्रथवा केलासमें भी शरण नहीं मिलने वाली 
है । मैं तुम्हें अपने साथ रखमेका साहस केसे कर सकता हूँ । श्रीकृष्णने 
तुम्हें मनुष्योंसे ही दूर रहनेका शाप दिया है; किन्तु तुम किसी सुर- 
असुर या महषिके समीप जाना चाहोगे तो केवल श्रपमान मिलेगा तुम्हें ।' 

अश्वत्थामाके नेत्र भर आये--'भगवन्‌ ! तीन सहन वर्ष थोड़े नहीं 
होते । इसके पश्चात्‌ यह अधम शाप-मुक्त होकर आपके समीप भावे तो 
आप इसे आश्रय देनेका अनुग्रह करें, यह प्रार्थना है ।' 


भगवान व्यासने यह प्रार्थना स्वीकार कर ली--'ग्रहवत्थासा ! 
श्रीकृष्ण किसीको दण्ड नहीं देते । श्रज्ञ जीव जब अपने कर्मोसे अत्यधिक 
कलुष लपेट लेता है, तब उसके परिमार्जनका ही विधान वे दयामय करते 
हैं । तुम्हारे लिये भी उन्होंने क्रपापूर्वक ही यह विधान किया है। इस 
अवधिको भोगकर तुम परिपूत हो जाओगे । तुम्हारा हृदय शुद्ध हो जायगा 
इससे ।' 


भींमसेनकी रक्षा 


सञ्जयने ही धृतराष्ट्रको दुर्योधनकी मृत्युका समाचार दिया । उसीने 
शोकमग्न उन अन्धे राजाको सुझाया कि “अब युद्धमें मारे गये लोगोंका 
प्रेतकर्म कराया जाना चाहिए ।' 


अत्यन्त शोकाकुल धृतराष्ट्रको किसी प्रकार विदुरने समझाया और 
फिर गान्धारीके साथ सभी स्त्रियोंको लेकर वे लोग कुरुक्षेत्रकी रोर चल 
पड़े । देवी कुन्तीको भी धृतराष्ट्रने साथ ले लिया था ; क्योंकि गान्धारीको 
वही सम्हाल सकती थीं । 


सह्स्रों विधवा नारियोंका वह आर्तेक्रन्दन करता समूह-विदुर जैसे 
तत्त्वज्ञ भी व्याकुल हो गये वहाँ । उसमें वृद्धाएँ थीं, युवा थीं, बालिकाएँ 
तक थीं । युद्धमें पितामह, पिता, पुत्र, पौत्र सभी मारे गये थे। उन सबकी 
विधवाएँ थीं । कौन किसे समभझावे और कया समझावे । सब समान दुःखी । 
सब चाहे जिसके कण्ठसे लिपटकर या पृथ्वीपर पछाड़ खाती विलाप कर 
रही थीं । 


जिन सहिलाओंपर देवताओंकी भी दृष्टि नहीं पड़ी थी, वे आज केश 
खोले, आभरणहीना, अनाथा युद्धेभूमिकी ओर सबके सामने जा रही थीं | 
मागेमें ही ये लोग थे कि युधिष्ठिरको समाचार मिल गया । (वृद्ध अन्धे 
घृतराष्ट्र सबका अन्त्येष्टि-संस्कार कराने हस्तिनापुरसे चल चुके हूँ। यह 
समाचार मिलते ही युधिष्ठिर अपने भाइयोंके साथ चल पड़े। उनके साथ 
ही श्री कृषण, सात्यकि तथा युयुत्सु भी अपने रथोंसे चले । 


पाण्डवोंको अबतक अवकाश ही नहीं मिला था। ग्रइवत्थामाने 
रात्रिमें उनके शिविरमें जो महासंहार किया था, उसका समाचार पाकर 
वे आये थे और तभी श्रश्‍वत्थामाके अपकर्मके कारण उसे दण्ड देने क्रद्ध 
भीमसेन दौड़ पड़े थे । अश्वत्थामा बन्दी हुआ । द्रौपदीकी दयासे छोड़ दिया 
गया और फिर उसने ब्रह्मशिरास्त्रका प्रयोग किया । श्रीकृष्णकी कृप्रासते 

इस विपत्तिसे रक्षा हुई तो सब लोग शिविरमें रातरिमें मारे गये स्वजनोंका 
संस्कार करनेमें लग गये । 
लगभग मध्याह्वके समय धूतराष्ट्रके हस्तिनापुरसे कुरक्षेत्रकी ओर 

जानेका समाचार मिला था । युधिष्ठिर अविलम्ब भाइयोंके साथ रथोंमें 
बैठकर चल पड़े थे । युद्धमें जो भी मारे गये थे, वे किसी भी पक्षसे मारे 
गये हों, अब सबके अन्तिम संस्कारका दायित्व पाण्डवोंपर था। उनके पक्षके 
लोग भी कम नहीं मरे थे वहाँ और मरा हुआ शत्रु भी सत्पुरुषके लिए 
पराया नहीं होता, दुर्योधनादि तो उनके स्वजन ही थे । 

श्रीकृष्णने एक सावधानी की थी । दुर्योधने भीमसेनकी एक लौह-मूति 
सर्वथा भीमके समानाकारकी ही बनवा रखो थो और वह उसपर गदा 
मार-मारकर गदा-युद्धका अभ्यास करता रहा था। मूर्ति इतनी सुदृढ़ थी 
कि वर्षोतक दुर्योधनके गदाघातसे भी उसका कुछ बिगड़ा नहीं था। जब 
सायंकाल ओघवती नदीके तटसे युविष्ठिरके कहनेसे श्रीकृष्ण हस्तिनापुर 
गान्धारीको शान्त करने गये तो बहाँसे लौटते समय राजभवनके द्वारपर 
खड़ी वह मूर्ति अपने रथमें रख लाये थे। वह मूर्ति उनके रथमें ही अब भी 
थी और इस यात्रामें भी साथ थी । उसकी ओर ध्यान देनेका अवसर ही 
नहीं मिला था । 

महाराज युधिष्ठिरके लिए बहुत दुःखद-बहुत कठिन अवसर था वह 

जब गङ्गा-किनारे पहुँचनेपर सहस्नों ऋ्दन करती विधवाओंने उन्हें चारों 
ओरसे घेर लिया। सबका एक ही स्वर--आप धर्मराज हैं? अपने 
पिताभह, चाचा, ताऊ, गुरु, भाई, पुत्र, मित्र सबको मरवा डाला आपने 
और द्रौपदीके पुत्रों तथा अभिमन्युको भी खोकर अब धर्मराज्यकी स्थापना 
करेंगे आप ?' 

- बड़ी कठिनाईसे उन रोती, पृथ्वीपर पछाड़ खाती नारियोंके अपार 
समूहको युधिष्ठिरने भाइयोंके साथ पार किया । सबने सिर झुका रखा था 
और इन लोगोंके हृदयकी वेदनाका भी अन्त नहीं था। किसी प्रकार ये 

हो गयीं । इसे श्रीकृष्णने देख लिया । प्रणाम करनेके लिए युधिष्ठिरके 
पश्चात्‌ भीमसेनको जाना था, वे बढ़े तो श्रीकृष्णने हाथ पकड़कर उन्हें 
रोक लिया । दारुकको संकेतसे बुलाकर रथमें रखी लौह-मूर्ति उतार लाने- 
को कह दिया । 

अर्जुन, नकुल, सहदेव, श्रीकृष्ण, सात्यकि सबने प्रणाम किया 
घृतराष्ट्रको । वे भी अत्यन्त उदासीन बने सबको गले लगाते गये। अन्तमें 
उन्होंने ही पूछा- "भीमसेन नहीं आया ?' 

वे आये हैं ! ' कहकर श्रीकृष्णने बहू लोह-भूति आगे बढ़ा दी। 
धृतराष्ट्रने उस मूतिको भुजाओंमें भरकर पुरे बलसे अपने वक्षसे क्रोधमें 
दबाया । वे इस वृद्धावस्थामें भी इतने बलवान थे कि जो मूर्ति वर्षोतक 
दुर्योधनके गदाघातसे नहीं टूटी थी, वह उनके दबावसे कड़कड़ाकर खण्ड- 
खण्ड हो गयी । लेकिन इस अतिशय दबावके कारण उनके मुखसे रक्त 
निकलने लगा । उस समय सञ्जयने उन्हें सम्हाला। 


'हाय भीम ! मुझ श्रधमने यह क्या किया ! ' क्रोधका आवेश शात 
होते ही धृतराष्ट्र फूट पड़े--'मैंने अपने ही पराक्रमी पुत्रक हत्या कर दी । 
मुझे धिक्कार है । मैं इस जीवनको बचाकर अब क्या करूंगा ।' 


महाराज आप शोक न करें !' श्रीकृषणने शान्त गम्भीर स्वरमें 
कहा -'आप अत्यन्त क्रुद्ध हैं, यह मैंने देख लिया था । अतः मैंने भीमसेनको 
आपके समीप जानेसे रोक लिया । मैं जानता था कि आपकी भुजाओंके 
मध्य पहुँचकर वे जीवित नहीं बचेंगे । आप मेरी धृष्टता क्षमा करें | आपके 
पुत्रने जो भीमसेनकी लौह-मूति बनवा रखी थी, वही मैंने इस समय आपके 
आगे कर दी। वह मूर्ति टूट गयी । पुत्र-शोकने आपके मनको धर्मसे विचलित 
कर दिया था ; कितु मैं जानता था कि आप सत्पुरुष हैं और यदि आपके 
हाथसे भीमका वध हो गया तो आप अपनेको क्षमा नहीं कर पावेंगे । 


यह विनाश तो आपके प्रमादसे हुआ। आपने समकानेपर भौ मेरी 
बात उस समय नहीं मानी । आपने भीष्म, द्रोण, विदुर आदि शुभेषियोंकी 
सलाह भी अनसुनी कर दी । अतः आप भोमसेनपर क्रोध क्यों करते हैं । 
भीमसेनने तो उस अपराधका बदला ही लिया है, जिसे आपके पुत्रोंने आपके - 
समक्ष, आपके सं रक्षणमें भरी सभामें द्रौपदीको अपमानित करके किया था । 
आप अपने और अपने दुष्ट पुत्रोंके अंपराधोंपर दृष्टि ही नहीं देते ? 

पाण्डवोंका कुछ अपराध था कि आपने उन्हें राज्यसे निर्वासित करके वनभें 
भेज दिया था ? पाण्डुके पुत्र आपको पुज्य मानकर आपका सम्मान करते 
रहे, इसलिए आपको उस सम्मानका दुरुपयोग करनेका स्वत्व हो गया और 
आपने उन्हें द्य॒त खेलनेको आज्ञा देकर विवश किया ? अब भी आप उनके 
सम्मानका दुरुपयोग ही करनेपर उतारू हैं ? ' 

श्रोकृषणका स्वर बहुत कठोर हो गया था । उनके स्वरमें भर्त्सना थी, 
चेतावनी थी । धृतराष्ट्र इतने अज्ञानी नहीं थे कि इस चेतावनीको न समझ 
सके । वे अन्धे हैं, सभी पुत्रोंके मारे जानेसे अनाश्रित हैं, उन्हें अब पाण्डवोंकी 
कृपापर ही अवलम्बित रहना है, अब वे यह क्रोध किस बलपर दिखाते हैं .? 
उन्हें अपने स्वजनोंकी अन्त्येष्टके लिए भी युघिष्ठिरकी अनुमति तथा 
सहायता अपेक्षित है ओर वे हैं कि पाण्डवोंके शीलका दुरुपयोग करके 
दुष्टता ही किये चले जारहे हैं ? 

यह कठोर स्वर चेतावनी थी कि धृतराष्ट्रको अब और क्षमा नहीं 
किया जायगा । युधिष्ठिर अपने सोजन्यके कारण भले कुछ न कहें, कुछ न 
करें ; कितु श्रीकृष्ण किसीको भी दण्ड देनेमें कभी असमर्थ नहीं होते और 
अब धृतराष्ट्रको अपने अपराध समझना चाहिए। उन्हें अधिक उदण्डता 
नहीं करने दी जायगी । 

'माधब ! तुम ठोक ही कहते हो।' धृतराष्ट्रका स्वर ढीला हो 
गया--“भीमसेनको बचाकर तुमने मेरी भी प्राणरक्षा कर ली । मेरा क्रोध 
शान्त हो गया | मैं तो अब तुम्हारे और पाण्डवोंके ही आश्रित हूँ । मुझ 
अन्धेका अपराध तुम्हें क्षमा करना चाहिए ।' 

धृतराष्ट्रने भीमसेनसे मिलनेकी इच्छा की । भौमने उन्हें प्रणाम 
किया तो रोते-रोते उन्होंने भीमसेनको गले लगाकर मस्तकपर हाथ फेरते 
हुए भारीर्वाद दिया-- तुम सबका कल्याण हो ।' 

युधिष्ठिरके, विदुरके, कुन्तीक नेत्र भर आये थे । इन वासुदेवने यहाँ 
भी अकल्पित विपत्तिसे भीमसेनको बचाया । 


गान्धारींका शाप 


गान्धारीके मनमें भी कम क्रोध नहीं था पाण्डवोंके प्रति ; किन्तु 
भगवान व्यासने उसे समझाया । उसने भी भीमसेनके प्रति ही अधिक 
आक्रोश प्रकट किया ; क्योंकि भीमसेनने दुर्योधनको अन्यायपूर्वक मारा था ; 
किन्तु जब भीमने कहा--मैंने यह काम इसलिए किया कि आपका पुत्र मुझे 
मार हीन डाले।वह सदा हमें दुःख देता रहा था और मैंने तभी उसकी जंघा 
तोड़नेकी प्रतिज्ञा को थी, जब सभामें द्रौपदीको उसने जाँघ दिखायी थी ।' 

भीमसेनकी विनय तथा स्पष्टीकरण किसी पुत्रहीना माताके शोकको 
कैसे समाप्त कर देते । जिसके सो पुत्र थे, उनमें-से एक भी शेष नहीं रहा, उसे 
क्रोध नहीं आवेगा ? उसने क्रुध स्वरमें कहा-'राजा युधिष्ठिर कहाँ है ?' 

युधिष्ठिर यहाँ इतनी विधवाओंका आतंनाद सुनकर, उनका 
उलाहना पाकर स्वयं बहुत व्यथित थे । वे हाथ जोड़े सामने आकर बोले 
'देवि ! आपके पुत्रोंका संहार करानेवाला कूरकर्मा युधिष्ठिर आपके सामने 
है । पृथ्वीके सब राजाओंका विनाश कराके राज्य चाहनेवाला यह अधम 
आपके शापका पात्र है। मैं अपने सुहृदोंका शत्रु हूँ। अपने ही स्वजनोंको 
मरवाकर अब मुझे राज्य, सुख या जीवन, किसीकी भी इच्छा नहीं है । 
आप मुझे शाप दें ।' 

गान्धारी क्रोधके कारण लम्बी इवास ले रही थी । उसने पट्टीमें 
भीतर नेत्र खोल लिए थे। युधिष्ठिर उसके चरणोंमें गिरना चाहते थे, 
तभी गान्धारीकी दृष्टि उनके हाथके नखोंपर पड़ी । इससे उनके सुन्दर नख 


-काले पड़ गये । यह देखकर अजून भयके कारण श्रीकृष्णके पीछे होगये। 


भीमसेन, नकुल, सहदेव भी छिपने लगे । 

इस प्रकार पाण्डु-पुत्रोंका भयातुर होना लक्षित करके गान्धारीको 
दया आगयी । उसने सबको आइवासन दिया । इसके अनन्तर सब माता 
कुन्तीके समीप गये । देवी कुन्ती पाण्डव जब वनमें गये थे, तबसे ही 
हस्तिनापुरमें ही थीं । युद्धकालमें भी वे वहीं थीं । वर्षोके पञ्चात्‌ इतनी 

विपत्ति भोगकर युद्धमें विजयी पुत्र मिले थे ; किन्तु यह विजय भी नीरस, 
उल्लासहीन होचुकी थी । द्रौपदी, सुभद्रादि पुत्र-वधुएँ अपने पुत्रोंके मारे 
जानेसे शोककातरा थीं। चारों ओर जो सहस्रशः विधवाएँ क्रन्दन कर रही 
थीं, वे भी अपने ही स्वजनोंकी स्त्रियाँ थीं । 

देवी कुन्तीका हृदय भर आया था। वे अञ्चलसे मुख ढककर बार- 
बार फूटकर रो उठती थीं । पुत्रोंने साश्रुनेत्र माताको प्रणाम किया तो 

उन्होंने भी सबके अङ्गोंपर स्नेहवश बार-बार हाथ फेरा । सबके ही अङ्ग 

शस्त्रोंके आघातसे आहत थे । 

पुत्र-वधुओंने भी कुन्तीको प्रणाम किया और सब फफकर्कर रो 
पड़ीं । इस व्यथाके समय गान्धारीनें समाया--'तुम सब मेरी ओर देखो ! 
जेसी तुम हो, वैसी ही मैं भी पुत्रहीना हूँ । अब कोन किसे धैर्ये दे । यह सब 
कालको ही प्रेरणासे हुआ । तुम सब यही मानकर सन्तोष करो कि मेरे 
अपराधसे इस श्रेष्ठ कुलका संहार हुआ ।' 

इसी समय भगवान व्यासकी आज्ञासे महाराज धृतराष्ट्र तथा 
श्रीकृष्णणों आगे करके सब पाण्डव वहाँ एकत्र स्त्रियोंको लेकर युद्धभूमिकी 
ओर चल पड़े । वहाँ उन विधवाओंने अपने पति, पिता, भाई, पुत्र आदिका 
शव देखा तो दिशायें उनके चीत्कारसे भर गयीं । 

करुणाकी सीमा नहीं थी। जिन्होंने कदाचित ही किसीको दुःखी 
देखा था, उन राजकुलकी वधुओंके सम्मुख योजनदीर्घा भूमि शवोंसे पटी 
पड़ी थी । रकतसे सनी, टूटे शस्त्र-खण्डों तथा ध्वस्त रथोंसे भरी उस 
भयानक भूमिमें अश्वों, गजोके कटे-फटे शवोंके मध्य अत्यन्त साधारण 
ढङ्भसे उन अबलाओंके सम्मान्य स्वजनोंके विक्त शरीर पड़े थे। वे शरीर 
भी स्थान-स्थानसे कटे-फटे, श्रद्भधहीन थे और अबतक भी कृत्ते, गीध, 
श्यृुगालादिका समुदाय स्वच्छन्दतापूर्वंक उन्हें नोचने-घसीटनेमें लगा था । 

वे सबकी सब नारियाँ ऐसी थीं कि स्वस्थ दशामें इस भूमिका वर्णन 
सुनकर भी चीत्कार करके अवश्य मूछित हो जातीं ; किन्तु इस समय वे 
सब उन्मादिनी हो गयी थीं । उसी रक्त-जमे दलदलमें वे हाहाकार करती 
पिशाचिनियोंकी भाँति दौड़ने लगी थीं । अपने स्वजनोंका शरीर अथवा 
सिर ढूँढ़ती वे भागती थीं, भटकती थीं, ठोकरें खा-खाकर गिरती थीं। 
उनके पद, वस्त्र, शरीर रक्तसे सनते जारहे थे ; किन्तु उन्हें अपनी सुधि 

` हीकहाँरहीबी। | 

कोई पति अथवा पुत्र या भाईका सिर पा जाती थी तो उसे गोदमें 
लिए उसका शरीर ढूंढ रही थी और किसीने शरीर पहिचान लिया तो 
उसे सिर नहीं मिल रहा था। वे सुकोमल राजकुलवधुएँ, उत्तकी वह दशा, 
उनका वह ऋन्‍दत--उसकी कल्पना भी अत्यन्त दारुण है। 


युधिष्ठिर ही नहीं, उनके सब भाई और दूसरे भी मूछित हो गये 
होते यदि कतंव्यकी कठोर प्रेरणाने उन्हें कमेमें न लगा दिया होता । 
यद्यपि शीतकाल था ; कितु युद्धभूमिसे भयङ्कर दुर्गेन्धि उठने लगी थी । 
सहस्रशः सेवक लग गये थे बहुत बड़ी चितायें सजानेमें। अब किसी अत्यन्त 
प्रतापो नरेश अथवा अपने प्रिय स्वजन सम्बन्धीके लिए भी पृथक चिता 
सजाना सम्भव नहीं रहा था। 


देवी गान्धारीने श्रीकृष्णको अपने समीप बुला लिया और वे कहने 
लगीं-'ये मेरी विधवा बहुएँ बाल बिखेरे व्याकुल भाग रही हैं और 
विलाप कर रही हैं । इस युद्धस्थलको देखकर मैं तो शोकसे भस्म हुई जा 
रही हूँ । पता नहीं पूवे जन्मोंमें मैंने कितने पाप किये थे कि मुझे अपने पुत्र, 
पोत्र, भाइयोंका यह महासंहार देखना पड़ा ।' 

दुर्मोधनका शव समन्तक-पञ्चक क्षेत्रसे वही सेवक उठा लाये । वह 
राजा था, अतः उसके लिए एक अकेली चिता सजायी गयी । जब गान्धारी- 
को उसके ज्येष्ठ पुत्रके शवके समीप पहुंचाया गया तो वह मूछित होकर 
भूमिमें गिर पड़ी। वह बोली-“मधुसूदन ! जब यह बस्धु-विध्वंसक 
संग्राम प्रारम्भ हो गया तो मेरे इस पुत्रने हाथ जोड़कर मुझसे कहा था-- 
'माताजी ! मुभे युद्धमें विजयी होनेका आशीर्वाद दो ।' 


मैंने माँ होकर भी कहा था-'विजय वहीं होती है, जहाँ धर्म रहता 
है; कितु यदि तुम बिना घबड़ाये सम्मुख युद्धमें मारे गये तो तुम्हें देवताओंके 
समान उत्तम गति श्रवश्य प्राप्त होगी ।' 
यह मेरा पुत्र मूर्धाभिषिक्त राजाओंके आगे चलता था और उनको 
आज्ञा देता था। इसके लिये मुझे शोक नहीं है। शोक तो मुभे नेत्रहीन 
महाराजके लिए है कि उनका कोई सहारा ही नहीं रह गया ।' 
गान्धारीका सौभाग्य ही था कि वह युद्धभूमि देख नहीं सकती थीं। 
उन्होंने पति-गृह आनेके क्षणसे जो अपने नेत्रोंपर पट्टी बाँध ली थी, वह 
महान पुण्य ही उनको इस दारुण दुश्यको देखनेसे बचाये था । लेकिन उनके 

श्रवण अधिक सतेज हो गये थे, जैसे अन्धोंके हो जाया करते हैं। यह 
विशेषता आज उनके लिए अभिशाप बन गयी थी। वे अपनी सभी पुन्र- 
वधुओंका चीत्कार पृथक-पृथक पहिचान सकती थीं । विधवा पुत्री दुःशलाका 
दारुण क्रन्दन भी कानोंमें पड़ रहा था । 
` गान्धारीने श्रीकृष्णसे इन पुत्र-वधुओंकी, पुत्रीकी ब्यथाका उल्लेख 

किया, उसने अन्य सम्बन्धी नरेशोंकी नारियोंका श्रार्तेनाद सुनकर उनके 
भी पतियोंके मारे जानेका वर्णन किया । यह सब करते हुए उसका हृदय 
फटा जा रहा था । अन्तमें उसे क्रोघ आ गया । उसका क्रोध किञ्चित भी 
अस्वाभाविक नहीं था । 

गान्धारी अत्यन्त क्रोधमें भरकर बोलीं--'कृष्ण ! कोरव ग्रौर 
पाण्डव परस्परकी फूटके कारण ही नष्ट हुए ; कितु तुमने समर्थ होते हुए 
भी इनकी उपेक्षा क्यों कर दी मेरी और मह।राजकी बुद्धि मानलो मारी 
गयी थी या मेरे पुत्रने हमारी नहीं सुनी तो भी तुम तो उसे बलपूर्वक रोक 
सकते थे । तुम स्वयं अतुल पराक्रमी हो । तुम्हारे पास अत्यन्त सशक्त सेना 
थी । तुम सबंसमर्थं ही । अपने सङ्कूल्पसे, सेन्यबलसे तुम उन्हें दबा सकते 
थे । तुमने जानबूझकर मेरे वंशका विनाश होने दिया, इसे रोका नहीं तो 
तुम भी इसका फल भोगो !' 

श्रीकृष्ण शान्त खड़े रहे । गान्धारीने शाप दिया--'तुम्हारे सम्मुख 
तुम्हारे स्वजन इसी प्रकार लड़कर मरेंगे, जैसे मेरे स्वजन मरे हैं । तुम 
स्वयं उनका संहार करोगे ! तुम्हारे सामने तुम्हारे कुलकी स्त्रियाँ विधवा 
हो जायेंगी । आजसे छत्तीसवें वर्ष तुम भी अनाथके समान आहत होकर 
देहत्याग करोगे। इन भरतकुलकी स्त्रियोंके समान ही तुम्हारे कुलकी 
स्त्रियाँ भी रोती बिलखती पतियोंका शव ढूँढ़ती फिरेंगी ।' 


परम सती गान्धारीका शाप सुनकर अविचलित स्वस्थ स्वरमें कुछ 
भत्संनासे करते श्रीकृष्ण बोले- “राजपुत्री ! तुमने शाप देकर अपना सञ्चित 
तप व्यर्थे नष्ट कर लिया । यह सब तो होनेवाला ही था। मैंने यदुकुलके 
इस अंतको भी पहिलेसे वेसे ही अनुमोदित कर दिया है जैसे कुरुकुलके 
ध्वंसको स्वीकार किया ।' गान्धारी उन प्रलयके भी अनुमोदककी वाणी 
सुनकर सिर पकड़ कर बैठ गयी । वे पुरुषोत्तम-माया-मोहसे सवंथा परे। 
` उन्हें कहीं भय या शोक स्पर्श करता है । 

मनुष्यके मनकी अद्भुत अवस्था है । कभी-कभी वह इतनी असंगत 
बातोंमें उलभ जाता है कि परिस्थितिसे उसकी कोई संगति किसी प्रकार 
बैठाना सम्भव नहीं रह जाता । 

वहाँ कुरक्षेत्रकी युद्ध-भूमिमें चारों ओर शव बिळे पड़े थे और सहसरों 
नारियाँ क्रन्दन करती, दौड़ती, मूछित होकर बार-बार गिर रही थीं । 
ऐसे करुण एवं वीभत्स वातावरणमें भी एक चर्चा प्रारम्भ हो गई-- 'युद्धमें 
किसने सबसे अधिक पराक्रम प्रकट किया !' 


चर्चा पहिले सेबकोंमें ही प्रारम्भ हुई । जो सेवक शवोंको उठाकर 
श्िताओंपर चढ़ा रहे थे, उनमें ही चर्चा चलने लगी कि अधिक संहार 
किसने किया ? युद्धमें विजयका श्रेय किसको है । 

“इसे भीमसेनकी गदा लगी होगी। अब गदा किसीकी भी लगी 
हो ; किन्तु कोई शव गदाघातसे कुचला, फटा पड़ा है तो शव उठानेवाले 
सेवक उसके संहारका श्रेय भीमसेनको ही देंगे । युद्धमें दूसरे भी गदाका 
उपयोग करते रहे हैं, यह बात जैसे किसीके ध्यान देने-योग्य ही नहीं रह 
गई । 

'यह गाण्डीव धन्वाके बाणसे विद्ध हुआ / जहाँ भी शरीरमें बाण 
लगा हुआ न मिले और यह लगे कि बाणसे मारा गया है, वहाँ मान लिया 
गया कि यह अर्जुनका पराक्रम है । 

युद्धमें बहुत अधिक गजसेना भीमसेनते मारी थी, यह सत्य है ; 
किन्तु दूसरोंने तथा अर्जूंनने भी गजदलपर हाथ ही न उठाया हो, ऐसी 
वात तो नहीं थी ; किम्तु सेवकोंको भला इधर ध्यान देनेकी क्या 
आवश्यकता । 

भीमसेन भी धनुर्धर थे और अच्छे धनु्धेर थे । उनके धनुषसे कम 
बाण-वर्षा नहीं हुई ; किन्तु किसीके शरीरमें विद्ध वाण उनका दीख जाय 


~ 

तभी उसको भीमने मारा, यह माना जाय तो बहुत कम शव ऐसे मिलने ही 
वाले थे । 
दूसरोंपर कम ध्यान गया। सेवकोंमें दो दल हो गये । एक दल 
विजयका श्रेय भौमसेनको दे रहा था और दूसरा अर्जुनको । वे शव उठाने, 
मेटनेका काम तो कर ही रहे थे । पाण्डव-पक्षके वीरोंका शरीर चुपचाप 
उठाते थे ; किन्तु कौरव-पक्षके किसीका शव उठाते समय- यह भीमसेनके 
सम्मुख पड़ गया था !' अथवा 'इसे भी साहस हो गया था सव्यसाचीके 
सम्मुख जानेका ।' इस प्रकारकी बातें सेवक बोल उठते थे । उच्च स्वरमें' 
ही अपने साथियोंको सुनाते बोलने लगे थे । 


ये सब सेवक प्रायः हस्तिनापुरसे आयेथे । कल तक सब दुर्योधनके 
विनम्र आज्ञापालक थे ; किन्तु संसारका यही नियम है कि वह सत्तारूढ़ 
को स्वामी मानकर उसीकी स्तुति करता है। उसीके सामने सिर भुकाता 
है। जो सत्ताच्युत हो गया, संसार उसे भूलनेमें दो क्षणकी भी देर नहीं 
करता । अब इन सेवकोंके लिए कौरव-पक्षमें कहीं कोई स्मरणीय ही 
नहीं रहा । 


ये बिचारे तो क्षद्र सेवक हैं। बड़े-बड़े विद्वान और मानधनी भी 
प्रायः यही करते हैं । श्रनजानमें ही मनुष्यको ऐसी प्रवृत्ति हो जाती है 
ऐसा कहना भी अनुचित नहीं होगा । 


सेवकोंका यह स्वर बार-बार श्रवणोंमें पड़ते-पड़ते बड़ोंमें भी संस्कार 
बनने लगा । उनमें किसीने कुछ कहा तो नहीं ; किन्तु मन्थन सबके मनमें 
होने लगा कि युद्धमें विजयका श्रेय सर्वाधिक किसे दिया जाना चाहिये। 
इसमें दो ही नाम थे-भोमसेन और अर्जुन और दोनोंके मध्य यह निर्णय 
कर देना सरल नहीं था । क्योंकि अर्जुने यदि भीष्म और कर्शको मारा 
था तो दुर्योधन, दुःशासनादि सभी घृतराष्ट्रके पुत्रोंको भीमसेनने ही समर 
शय्या दी थी । 


नियम यह है कि सेतामें किसीके भी पौरुषसे विजय प्राप्त हो, 
सेनापतिकी विजय मानी जाती है ; किन्तु पाण्डवपक्षके प्रधान सेनापति 
धृष्टयुम्न तो अब जीवित नहीं थे । युद्धकालमें भी प्राधान्य उनका नहीं 
था । प्रधानता तो भीमसेन तथा अर्जून की ही रही थी । इन दोनोंमेंसे ही 
किसी एकने अथवा दोनोंने मिलकर विरोधीके बड़े आक्रमणोंको विफल 

किया था और भीष्म, द्रोण, कर्णादिके बनाये विकट व्यूहोंको विध्वस्त 
किया था । 

दूसरों तक ही यह चर्चा-चिन्तन चलकर शान्त हो जाता तो कोई 
बात नहीं थी ; कितु इसका प्रभाव भीमसेन और अर्जुनके भी मनपर पड़ने 
लगा है, यह श्रौकृष्णने देख लिया । वे स्वजनोंकी सदा सावधान-सम्हाल 
रखनेबाले कृपासिन्धु समझ-गये कि भले यह श्रहङ्कारका बीज अभी अल्प 
दीख रहा हो ; किन्तु अबसर मिलने पर अनर्थकारी महातरु बन सकता 
है । इसमें-से स्पर्धा, द्वेष जैसे विषफल फलेंगे। श्रतः इसका उन्मूलन ही 
उत्तम । 

श्रीकृषणने स्वयं सहदेवसे कहा--ये सेवक बहुत देरसे यह चर्चा कर 
रहे हैं कि युद्धमें विजयका श्रेय भीमसेन या अर्जूनमें-से किसको है।' 

'आपकी क्या सम्मति है ?' सहदेवने पूछ लिया । 

“इसमें किसीकी सम्मतिकी क्या आवश्यकता है? ' श्रीकृष्णने कहा-- 
“सम्पूणं युद्धका एक तटस्थ दर्शक है । दुसरे, हम सब युद्धमें व्यस्त रहते थे । 
हमें कहाँ अवकाश था कि दूसरेके पराक्रमकी ओर उस समय ध्यान देते । 
अतः हममें-से कोई भी ठीक निर्णय करनेकी स्थितिमें नहीं है; किलु वह 
द्रष्टा ठीक निर्णय कर सकता है।' 

'कौन है वह ?' सहदेवने पुछा । अबतक सब पाण्डव श्रीकृष्णके 
समीप आ गये थे । सबकी रुचि इस विषयमें जाग गयी थी। 

'बर्बरीकका वह मस्तक !' श्रीकृष्णचन्द्रने युद्ध-क्षेत्रसे कुछ दूर ऊँचेपर 
ठगे सिरकी ओर संकेत किया । अब सबको स्मरण आ गया कि युद्धारम्भमें 
इस सिरने उतके सामने हो युद्ध देखनेकी इच्छा प्रकट की थी और उसे 
जीवित रहनेका वरदान देकर श्री कृष्ने ही अपने हाथों वहाँ टाँगा था । 


'हम सब उसके पास चलकर उसीसे पूछ लें ।' श्रीकृष्णके यह कहनेपर 
सब उनके साथ चल पड़े । 'वह भले भीमसेनके पत्रका मस्तक ही, अब इस 
अवस्थामें पहुँचकर वह असत्य बोलेगा या पक्षपात करेगा, ऐसी कल्पना ही 
नहीं की जा सकती थी।' 

सब उस मस्तकके समीप पहुँचे तो श्रीकृष्णचऱ्द्रने ही उससे पूछा 
“तुमने युद्ध देख लिया । क्या देखा इस युद्धमें ? युद्धमें विजय-प्राप्त करनेका 
श्रेय तुम किसके पराक्रमको देते हो ?' 

बहुत विकट अट्टुहासको स्वर उस सिरसे गूंजा ; किन्तु शीघ्र वह 
शाम्त हो गया | उसने कहा-'दयामय ! आप यह पूछने तो यहाँ नहीं आये 
हैं । आप पूछनेका बहाना करके यहाँ अवश्य पधारे हैं ; किन्तु आप इस 
प्रकार बहाना बनानेमें कैसे निपुण हैं, यह मैं अब समक गया हूँ । आप तो 
यहाँ आये हैं मुझे दर्शन देकर मुक्ति-दान करने और कहते हैं कि कुछ 
पूछने आये हैं।' 

'सैने युद्ध कहाँ देखा ।' दो क्षण मोन रहकर वह मस्तक बोला 
“कोई युद्ध हुआ ही कहाँ । एक बालकों-जैसी क्रीड़ा हुई । कुछ लोगोंने मरे 
लोगोंको मारा और मानने लगे कि वे महापराक्रमी हैं । उन्होंने बहुत 
वीरता प्रगट की है ।' 

'मुर्दोको मारा हम लोगोंने ?” भीमसेनने चिल्लाकर पूछा-- तुमने 
कया देखा ? अपनी पहेली स्पष्ट करके समभझाओ ! ' 

आप मेरी अवज्ञा क्षमा करें ।' मस्तकने नम्रतापूर्वक कहा मैंने 
देखा कि श्रीकृष्णचन्द्रका सहस्रार चक्र अनवरत चल रहा है। वह दोनों 
दलोंमें जिसको भी मार देता है, उसी प्राणहीनको आपमें-से या परपक्षमें-से 
किसीका अस्त्र-शस्त्र लगकर टुकड़े काटता है। देवी द्रोपदी केश खोले 
खप्पर लिए दौड़ती रहती थीं ओर चक्र जिसे भी मारता था, उसका रवत 
खप्परमें भरती जाती थीं ! उनका अद्भुत खप्पर अबतक भी अपूर्ण ही है।' 

वह मस्तक इतना कहकर सहसा अपने स्थानसे उछला और अदुश्य 
हो गया। उसे तो अब भगवान मुण्डमालीकी मालामें अपना स्थान लेना 
था । वहाँ उपस्थित सबके मस्तक झुक गये। सबने श्रीकृष्णको प्रणाम 
किया । उनका गर्व गलित हो चुका था । 


'ट्रौपदी महाकाली हैं ! ' पाण्डवोंने उस दिनसे कभी द्रौपदीको पत्नी 
नहीं माना और न उनसे सेवा लेनेका साहस किया । 


गुधिष्तिरका अनुत्ताप 


इसमें सन्देह नहीं कि अर्जुन, युधिष्ठिरकी अपेक्षा अधिक बुद्धिमान, 
श्रद्धालु तथा श्रेष्ठ अधिकारी थे । अकारण श्रीकृष्णने उन्हें सखाके रूपमें 
नहीं अपनाया था । धर्मेकी प्रतिष्ठा धर्मराजमें ही भले हो; कितु स्वजनोंका 
वध सम्मुख देखकर जो संताप अर्ज नके मनमें युद्धारम्भमें ही जागा था, वही 
संताप युधिष्ठिरके मनमें सबकी मृत्युके पश्चात्‌ शवोंकी राशि, सहस्रो 
जलती चिताएँ तथा लाख-लाख रोती विधवा स्त्रियोंको देखकर जागा । 

कुरक्षेत्रके रणस्थल-इमशान-स्थान कहना अधिक उपयुक्त है—से 
लौटकर युधिष्ठिर अत्यन्त व्याकुल हो गये । उस मरण-भूमिमें उन शोकोन्मत्त 
विधवा महिलाओंसे मिले उपालम्भ-वचनोंने बाणोंके समान उनके 
मर्मेको विद्ध कर डाला था । अब अपने स्वनोंके संहारके पश्चात्‌ राज्य, 
सम्पत्ति, सुख किसीमें कोई रस नहीं रह गया था। युधिष्ठिरको शान्ति 
पानेका एक ही मार्ग उचित लगता था कि वन॑में जाकर तप करते हुए 
शरीरको सुखा दिया जाय । यह प्रायङ्चित्त सफल हो या असफल, दूसरा 
मार्ग दीखता नहीं था । 

युधिष्ठिर वनमें चले जायें तो उनके भाइयोंमें कोई भी नगरमें रहकर 
राज्य-पालन करनेको प्रस्तुत नहीं था । वे सभी सदासे अग्रजके पदानुगामी 
रहे थे और युद्धमें परपक्षके संहारमें उनमें किसने कमी रखी थी कि 
धर्मराजको प्रायश्चित्तकी आवश्यकता है तो उसे नहीं है। 


युधिष्ठिर कभी भाइयोंकी स्थितिपर विचार न करनेवालोंमें रहे हैं । 
उन्होंने सदा अपने सम्बस्धमें, अपने कर्तव्यको लेकर ही सोचा है । अतः इस 
समय भी उनकी व्याकुलताका आधार अपना अपराध-ज्ञान ही था । 

वृद्ध अन्धे धृतराष्ट्र तथा नेत्रोंपर पट्टी बांधे रहनेवाली महासती 
गान्धारी -इन दोनोंके सब पुत्र मारे गये। इनको सहारा, सहायताका 
मिलना आवश्यक है । लाख-लाख अनाथ, विधवायें जो अनाश्रिता हो गयी 

हैं, उनका पालन होना चाहिये । देशके अधिकांश राज्योंके राजा, युवा 
राजकुमार तथा सैनिक मारे जा चुके । वहाँ अव्यवस्था न उत्पन्न हो, प्रजा 
दस्युओंसे उत्पीडित न हो, यह इस समय सबसे बड़ा कत्तव्य सिरपर आ गया 
है, इन सब बातोंकी ओर युधिष्ठिरका ध्यान नहीं था। जैसे युद्धारम्भमें 
अर्जुन मोहग्रस्त होकर कतंव्य-विस्मृत हो गया था, अब युधिष्ठिर शोक- 
संतप्त होकर कतंव्य भूल बैठे । 

देवर्षि नारदने समकाया, अर्जुनने अग्रजके सब कुछ त्यागकर वन्नमें 
जानेक्य विरोध किया । भीमसेन बड़े भाईके वनवासी, मुनि अथवा संन्यासी 
होनेके कट्टर विरोधी थे नकुल, सहदेव तथा द्रौपदीने भी समझाया । 
अर्जुन तथा भीमने दण्डनीतिका समर्थन किया ; कितु युधिष्ठिर बड़े थे। 
उन्होंने भी मसेनकी भत्सँना की । उन्हें फटकार दिया । श्र्जुतका समझना 
भी 'प्रभावहीन रहा । भगवान व्यासके उपदेश करनेपर भी जिनका हृदय 
शान्त नहीं हो रहा था, वे अर्जुनकी बात सुनकर कैसे शान्त हो जाते । 

महृषि व्यासजीने विस्तृत दृष्टान्त देकर युधिष्ठिरको प्रजापालनके 
लिए प्रोत्साहित किया । लेकिन युधिष्ठिरको एक ही धुन थी --“राज्य और 
भोग रक्त-सने हैं । पति पुत्रहीना श्रबलाओंका विलाप मुझे चैन नहीं लेने 
देता ।' 

जब अर्जुनने देखा कि भगवान व्यासका प्रयत्न भी असफल हो रहा 
है, तब उन्होने श्री कृष्णसे कहा--'माधव ! हमारे अग्रज शोक-सागरमें डूबे 
जा रहे हैं। आप ही अब कर्णधार बननेकी कृपा करें |” 

युधिष्ठिरकी श्रीकृष्णमे दृढ़ आस्था थी । वे इन पुरुषोत्तमकी आज्ञा 
अत्यन्त धर्म-संकटमें भी टाल नहीं सके थे । श्रीकृष्ण उनके समीप जाकर 
बैठ गये और प्रेमपूर्वक उनका हाथ अपने हाथमें लेकर बोले-'महाराज ! 
शरीरको तथा चित्तको सुखा देनेवाले, बुद्धिको श्रान्‍्त कर देनेवाले शोक- 
का आप त्याग कर दें। शोक तो धर्म नहीं है। यह तमोगुणका कार्य है 
और घोर तमसमें ले जानेवाला है। अतः आप सावधान होकर मेरी 
बात सुनें ।' 

युधिष्ठिर पहिली बार चौके । उन्हें लगा कि वे कहीं भूल कर रहे 
हैं । श्रीकृष्ण कहते गये-'अच्छा या बुरा, पुण्य या पाप जो हो गया, वह 
अब अनहुआ तो हो नहीं सकता । जो मारे जा चूके, वे आपके शोक करने- 

से जीवित नहीं हो जायेंगे । आप वनमें जाकर तप करेंगे तो उन मृत लोगों- 

की विधवाओं तथा उनके भबोध बालकोंका विलाप बन्द हो जायगा ? उनका 
कोई हित होगा? भ्रथवा इस समय बुद्धिको स्थिर करके उन सबके पालन- 
पोषण-रक्षणकी व्यवस्था अधिक आवश्यक है ? 


आप तपस्या करके प्रायश्चित्त करना चाहते हैं, यह विचार बहुत 
उत्तम है । अपनेसे कोई अपराध हो जाय तो सत्पुरुष उसका परिमार्जन 
करना ही चाहते हैं ; किन्तु श्रपकर्मके अनुसार उसका प्रायक्चित्त होता है। 
आपने अपने शरीरके द्वारा युद्धमें बहुत कम भाग लिया और किसीका 
भी भोग छीनकर सुख नहीं भोगा है । तब शरीरको ब्रत करके कृश करनेसे 
लाभ ? ग्राप बनमें-एकान्तमें जाकर इन विधवाओं, अनाथ बालकोंके 
व्यंग-बाण तथा तिरस्कारसे बचकर रहेंगे, यह तप होगा अथवा इनके मध्य 
इनकी उपेक्षा सहते हुए इनके पालन-संरक्षणको संदा सचिन्त रहेंगे, यह तप 
होगा ? जिनके प्रति अपराध हुआ है, उनके शेष स्वजनोंकी सेवा कत्तेव्य 
है अथवा उन सबकी उपेक्षा करके वनमें जाकर समय व्यतीत कर देना । 

महाराज ! आप एक सामान्य व्यक्ति नहीं हैं । सामान्य व्यक्तिके 
कार्योका प्रभाव भी उसके स्वजन सम्बन्धियोंपर पड़ता है। आप तो इस 
समय सम्पूर्ण राज्यके सम्राट हैं। अतः भाप केवल अपनेको लेकर क्यों 
विचार करते हैं ? सम्पूणं प्रजाको भी लेकर आप सोचें ।' 

“हृषीकेश ! मेरी बुद्धि कुण्ठित हो गयी है ।' युधिष्ठिर रो पड़े 
'शोकने मुझे दृष्टिहीन बना दिया है । आप परम प्रकाशस्वरूप हैं! आप 
मुझे प्रकाश प्रदान करे ! मैं आपकी आज्ञाका पालन करूँगा ।' 

श्रीकृष्णके लिये यह समर्पण पर्याप्त है । उन्होंने युधिष्ठिरको 
दुष्टान्त देकर समझाया--युद्धमें शत्रुके शस्त्रोंसे मारे गये शूर उत्तम गति 
प्राप्त करते हैं, यह आप जानते हैं। अतः उनके सम्बन्धमें कोई चिन्ता 
आपको नहीं करनी चाहिए । राजा सृञ्जय पूर्वकालमें पुत्रके मरनेसे शोक- 
संतप्त थे। उन्हें देवषि नारदने जो कुछ सुनाया था, उसे आपको मैं सुना 
रहा हूँ । देवषिने राजा सृञजयसे कहा था 

'सुख-दुःखसे कोई मुक्त नहीं है। कालने किसीको नहीं छोड़ा । 

सृञ्जय ! प्राचीन कालमें राजा सुहोत्र अत्यन्त अलिथि-वत्सल थे । उनके 
राज्यमें इन्द्रने सरिताओंमें स्वरणं बहाया था ओर कछुए, केकड़े, मगर, 
घड़ियाल, मछलियाँ तक स्वर्णकी बना दी थीं, अबतक इन प्राणियोंके सुनहले 
बंशधर बचे हैं और नदियोंकी रेणुकामें कुछ स्वर्णं मिलता है । राजा सुहो त्रने 


३५६ पार्थ-सारथि 


वह सब स्वर्ण यज्ञमें दान कर दिया था। वे तथा उनका पुत्र, अर्थ, धर्म काम 
तथा मोक्षमें भी तुमसे बहुत श्रेष्ठ थे, परन्तु वे भी मर गये । 

उशीनरके पुत्र राजा शिविकी बात तुमने सुनी होगी। वैसा उदार 
दानी भी अजर नहीं हुआ । काल उन्हें भी खा गया । 

दुष्यन्तके पुत्र भरतने सहस्र अश्वमेध और सौ राजसूय यज्ञ किये थे । 
सम्पूर्ण पृथ्वीका वह एकछत्र शासक भी अन्तमें मृत्युसे नहीं बचा । 


दूसरोंकी बात तो दुर, मर्थादापृरुषोत्तम दशरथ-नन्दन भगवान राम 
प्रजाको पुत्रसे भी प्रिय मानते थे। उनके राज्यमें न कोई विधवा थी, न 
अनाथ-मेघ समयपर वर्षा करते थे। अन्न समयपर पकता था | अकाल, अग्नि, 
जल, रोग आदिका भय लोग भूल ही गये थे। सबकी आयु स्वस्थ सबल रहते 
सहुस्नों वषको हो गयी थी । विवाद स्त्रियोंमें भी नहीं होता था । प्रजा धर्म 
तत्पर थी । सब लोग सदा निर्भय, पूर्णकाम, सन्तुष्ट, सत्यवादी तथा 
सत्क्ममें लगे रहते थे। वृक्ष सब ऋतुओंमें पुष्प-फलोंसे लदे रहते थे । गायें 
भरपूर दुध देती थीं । बड़ी-बड़ी दक्षिणावाले यज्ञ किये उन्होंने । ग्यारह सहस्र 
वर्षं उन हुर्वादलश्याम, अरुणनयन, आजानुबाहु, नित्यकिशोर, सिंहस्कन्ध 
श्रीरामने अयोध्याका राज्य किया ; कितु उन्हें भी अन्तमें पृथ्वीको छोड़ना 
पड़ा । 


राजा भगीरथने गङ्गाजीको अपनी पुत्री बनाकर पृथ्वीपर उतारा । 
यज्ञानुष्ठान करते इतना दान किया कि उसकी गणना ही कठिन है ; किंतु 
वे भी अन्तमें परलोक पधारे । 


सृञ्जय ! उन राजा दिलीपका भी अब नाम ही सुना जाता 
है ; जिनके महान कर्मोका ब्राह्मण अब तक वर्णन करते हैं। उनके 
यज्ञमें देवता प्रत्यक्ष भाग लेने आते थे । यज्ञयूप तथा सब पात्र स्वर्णके थे । 
उनके यज्ञमें छः सहस्र देवता, गन्धवं तो नृत्य करते थे। वे सत्यवादी 
दिलीप जिनके भवनमें वेदध्वनि, धनुषके प्रत्यञचाका घोष और याचकोंका 
कोलाहल कभी विरमित नहीं होता था, स्वर्ग सिधार गये । 


राजा मान्धाताका नाम सब जानते हैं। इन्द्रने अपनी तर्जनीसे 


Ee 


मस्त पृथ्बी मान्धाताकी थी । सैकड़ों अश्वमेध एवं 

राजसूय यज्ञ उन्होंने किये । दस योजन लम्बे और एक योजन ऊंचे स्वर्णेके 
मत्स्य बतवाकर उन्होंने दान किये। ऐसे महान पराक्रमीको भी मत्युने 
नहीं छोड़ा । 

परम भागवत नाभागके पुत्र राजा अम्बरीषका नाम किसमें नहीं 
सुना होगा। उनके यज्ञमें मूर्धाभिषिक्त नरेश सहषं सेवकोंका कार्यं करते 
थे। उस यज्ञमें किचित सेवा भी जिन्हें मिली, बे भी देवयान मार्गसे 
हिरण्यगर्भके लोकमें जानेके अधिकारी हो गये। ऐसे महत्पुरुषको भी 
कालने नहीं छोड़ा । 

चित्ररथके पुत्र शशबिन्दुके एक लाख रानियाँ थीं और प्रत्येकके दस- 
दस पुत्र थे । उन कुमारोंने भी सौ-सौ विवाह किये । अपार दहेज आया 
ुत्रोके विवाहमें और वह सब धन राजाने अश्वमेध यज्ञ करके दान कर 
दिया । इतना काम-भोग, इतना अर्थ और धर्म ; कितु मृत्युसे वह भी 
बचा नहीं । 

अमूरतंरयके पुत्र राजा गयके ऊपर प्रसन्न होकर अग्निदेवने उन्हें 
अक्षय धन तथा धर्ममें अविचल श्रद्धाका वरदान दिया था । सहख वर्षतक 
पूणिमा, अमावस्या तथा चातुर्मास्यमें गयने अखण्ड यज्ञ तथा दान किया । 
प्रतिदिन प्रातःकाल वे असंख्य गोदान करते थे । उनके धन-दानकी कोई 
तुलना नहीं ; किन्तु मरना उनको भी पड़ा । 

राजा सगरके साठ सहसत पुत्र थे । सम्पूर्ण पृथ्वीपर उनका शासन 
था। समुद्र-पयंन्त पृथ्वी उन्होंने खाईके समान सुदबा डाली, इसीसे वह 
सागर कहलाता है । अपने थज्ञोंमें उन्होंने शुद्ध स्वणंसे बने सौध दान किये । 
वे सगर भी मर गये । 

वेन-पुत्र आदिराज पृथृने पुत्री बताया पूरी धरित्रीको । इसीसे यह 
पृथ्वी कहलाती है। समस्त प्रजाका रञ्जन करनेके कारण वे राजा कहे 
गये । पृथ्वी बिना जोते, बोये उनके राज्यमें अन्न देती थी । औषधियोंमें 
रस भरा था। समुद्रके किनारे मोती ओर पर्वेतोंपर ऊपर ही रत्त बिखरे 
रहते थे । मनुष्य इच्छानुसार घरोंमें या खेतोंमें रहें, उन्हें आतप, वर्षा, 
वायु कष्ट नहीं देते थे । पृथुके जाते समय नदियाँ बहना बन्द करके मार्ग 
देती थीं और समुद्रका जल स्थिर होकर उनके रथको जाने देता था। 
उनके अश्वमेध-यज्ञके अन्तमें साक्षा भ्रीहूरि पधारे । कालने उन प॒थूको भी 
पृथ्वोपर कहाँ छोड़ा । आ 

देवषि नारदका यह उपदेश सुनाकर श्रीकृष्णने कहा--'राजन्‌ ! 
आप जिनका भी स्मरण करके शोक कररहे हैं, उनमें-से भीष्म, द्रोण, कर्णादि 
कोई इन ऊपर कहे गये लोकोत्तर पुरुषोंकी तुलनाके किसी अंशामें नहीं 
आते और जब वे ही भ्रमर नहीं रहे तो दूसरे कैसे रह सकते हैं । 


आपने कुरुक्षत्रमें उस बर्बरीकके सिरका कथन सुना है । मनुष्यको 
केवल काल ही मारता है। युद्धमें जितका काल आ गया था, वही मारे 
गये | उनको कोई बचा नहीं सकता था। आप अपनेको निमित्त मानकर 
व्यर्थं दुःखी हो रहे हैं । 

आप अब इस भविचारसे उत्पन्न शौकका त्याग करें। यह तामस 
भाव किसीका कभी कल्याण नहीं करता । तपस्या उत्तम है ; कितु वह 
जब शोक, मोह्‌, लोभ या क्रोधके आवेशवश की जाती है तो कर्ताको कुपथमें 
लगाकर नरकका हेतु बनती है । 


आपको यह शोक इस संमथः कत्तंव्यसे पराङ्मुख कर रहा है । अतः 
आप इसे त्यागकर नगर-प्रवेश करें और राज्यका शासन सम्हालकर 
पोड़ितोंको संरक्षण दें ।' 


युधिष्ठिरको आश्वासन प्राप्त हुआ । भगवान व्यासने उन्हे 
प्रायर्चित्त-विधान बतलाया और भोष्मके समीप जाकर धर्मक्रा रहस्य 
जाननेको कहा । धर्मे राजने शासन सम्हालना स्वीकार किया । 


भक्त-मक्तिमान्‌ 


धर्म राज युधिष्ठिरने भगवान व्यास तथा श्रीकृष्णचन्द्रकी सम्मति 
स्वीकार की । वे अपने भाइयोंके साथ हस्तिनापुर आये । अतिशय भव्य 
स्वागत किया प्रजाने उनका । 

विधिपूर्वक युधिष्ठिरका हस्तिनापुरके सिहासनपर अभिषेक हुआ । 
उन्होंने प्रजाके समक्ष धृतराष्ट्रको पिताका सम्मान दिया और सबके लिए 
परमादरणीय घोषित किया | भीमसेन युवराज बनाये गये तथा विदुरजी 
महामन्त्री पदपर प्रतिष्ठित हुए । 

सबका सत्कार करके युबिष्ठिरने सबको यथोचित पुरस्कृत किया । 
घृतराष्ट्रकी अनुमति लेकर भीमसेनको दुर्योधनका भवन, अर्जुनको दुःशासन- 
का सौध, दुर्मर्पणका सदन नकुलको और सहदेवको दुर्मूका भवन दे 
दिया। ये सभी राजभवन स्वर्ण-सज्जित, विपुल सम्पत्तिसे भरपूर और 
सेवक-सेविकाओंके समूहसे युक्त थे । श्रीकृष्णचन्द्र सात्यकिके साथ अर्जुनफे 
भवनमें चले गये । 

युधिष्ठिरने धृतराष्ट्र-गान्धारी तथा विदुरकी सेंवामें सारा राज्य ही 
समपित कर दिया था । वे इनके आदेशानुसार ही शासनका सञ्चालन करते. 
थे। घुतराष्ट्रको उनके पुत्रोंने कभी इतना सम्मान नहीं दिया था। वे 
कठपुतली मात्र रह गये थे ; किन्तु अब उनका संकेत भी भङ्गुल्ल ्कनीय हो 
गया था। 

युधिष्ठिर तथा उनके सभी भाइयोंके लिए श्रीकृष्ण सर्वस्व थ्ै। 
उनकी अनुकम्पासे ही राज्य मिला था और विपत्ति विदा हुई थी । लेकिन: 
बे अच्युत इतने अपने थे कि किसी सम्मात-सरकारकी औपचारिकताकों 
उसमें स्थान नहीं था । " 

राज्याभिषेकका महोत्सव समाप्त हुआ। भाइयोंको, प्रधान पुरुषों को, 
सेवकोंको, प्रजाको सब प्रकारकी सुविधा देकर, सन्तुष्ट करके महाराज 

युधिष्ठिर बहुत रात्रि व्यतीत हो जानेपर निश्चिन्त हो सके ओर तब अर्जुनके 
भवनमें भगवान श्रीकृष्णके समीप गये । के 

वह सुन्दर, सुसज्जित कक्ष रत्नदीपोंसे प्रकाशित था । उसमें रत्ना- 
` लंकृत स्वर्ण शय्यापर श्रीकृष्ण सीधे शान्त बेठे थे। वह पीताम्बर-परिवेष्टित 
नवघन-सुन्दर श्रीअज्भ--उसके प्रत्येक भागसे अपार तेज निःसरित हो रहा 
था । इतनी शोभा, यह अलौकिक कान्ति--रत्नाभरण-भूषित, कौस्तुभ कण्ठ 
श्रीकृष्णकी छवि इस प्रकार एकान्तमें शान्त चित्त आज ही देखनेको मिली 
थी । धन्य-धन्य हो गये धर्मराजके नेत्र | सम्पूर्ण शरीर पुलकित हो गया । 
कितनी देर वे हाथ जोड़े द्वारके ही समीप खड़े रह गये, स्वयं उन्हें इसका 
पता नहीं लगा । 

हाथ जोड़े ही धमंराज समीप आये और कहने लगे-'भगवन्‌ ! 
आपकी कृपासे हमारे सब सङ्कट कट गये !, आपने हमें राज्य दिलाया और 
आपके अनुग्रहसे हम विजयी हुए"""।' 

्रचानक बोलते-बोलते युधिष्ठिर चुप हो गये । श्रीकृष्णके समीप 
पहुँचकर सभीको सदा एक कठिनाई होती है कि इनका सर्वाङ्ग दर्शन प्रायः 
नहीं होता । नेत्र इनके जिस अङ्गपर पहुँचते हैं, वहींके होकर रह जाते हैं 
श्रौर तब पता केसे लगे कि ये सोन्दर्य-सिन्धु कर क्या रहे हैं । 

युधिष्ठिर आये थे तो एक दृष्टिमें देख लिया था कि शय्यापर 
श्रीकृष्णचन्द्र बैठे हैं ; कितु नेत्र उसी सभय इनके श्रीचरणोंमें लग गये । 
बैसे ही हाथ जोड़े धमंराज समीप आ गये और बोलने-स्तुति करने 
लगे थे। 

अब सहसा चौंक गये । ऐसा तो कभी नहीं हुआ था कि युधिष्ठिरके 
आनेपर श्रीकृष्ण शय्यापर चुपचाप बैठे रहें ये तो युधिष्ठिरे आनेपर 
उठ जाते हैं, अभिवादन करते हैं, आदरपूवेक आसन देते हैं और बैठाकर 
तब बेठते हैं । आज क्या बात है ? आज बोलते क्यों नहीं । युधिष्ठिरने नेत्र 
उठाये और देखकर शान्त खड़े रह गये । 

अद्भुत छवि है। भगवान पुरुषोत्तम सीघे शय्यापर सिद्धासन 
लगाये बेठे हैं। क्रोड़ीमें विकच कमलके समान करद्वय पड़े हैं । श्रीविग्रह 
सीधा है । चेत्र बन्द हैं ; कितु उनसे बड़े-बड़े बिन्दु गिर रहे हैं। सम्पूर्ण 
शरीर रोमाञ्चित है ओर उससे स्वेद-प्रवाह चल पड़ा है। - 


भक्त-भक्तिमान्‌ ३६१ 


“ये निखिल ब्रह्माण्ड-नायक ध्यान कर रहे हैं? ' युधिष्ठिर आइचयेसे 
स्तब्ध देखते रह गये । 'भला इन भुवनेशवरको किसका ध्यान करना है ?' 

पुरुषोत्तम ! सब योगीन्द्र, मुनीन्द्र आपका ध्यान करते हैं।' 
श्रीकृष्णके शरीरमें कुछ गति आनेपर, उनके नेत्र खोलनेपर युधिष्ठिरने 
अत्यन्त विनम्रतापूर्वक प्रार्थना की - सर्वथा काष्ठ या पाषाण मूतिके समान 
स्थिर, निष्कम्प, पुलक प्रफुल्ल आपका श्रीविग्रह अभी था। आप जगतके 
आदि कारण, सर्वेश्वरेश्वर किसका ध्यान कर रहे थे ? मैं ्रापका शरणागत 


हुँ। आपको शिरसे प्रणाम करके आपके इस ध्यानका रहस्य जाननेकी 
प्राथेना करता हूँ ।' 


श्री कृष्णचन्द्रने बहुत शिथिल भावसे दो-घार बार पलकें झपकायीं । 
इस प्रकार क्रोड़ीसे कर उठाये जैसे इसमें भी उन्हें प्रयत्न करना पड़ रहा 
है। बहुत शिथिल स्वरमें बोले-'शरशय्यापर पड़े भीष्म मेरा ध्यान कर 
रहे हैं, अतः मेरा मन भी उनमें ही लग गया है ।' 

अब भीष्मका मनमें स्मरण है, उनको चर्चा प्रारम्भ हो गयी तो 
श्रीकृष्णको यह भी स्मरण नहीं रहा कि युधिष्ठिर हाथ जोड़े खड़े हैं। 
उनको बैठनेके लिए भी कहना चाहिए। भक्तको भगवद्गुणगानमें यह 
तन्मयता भले न प्राप्त हो, इन भोले भगवानको तो भक्तका स्मरण भर 
आना चाहिए। भक्ति देवी वास्तविक रूपमें तो भगवानमें ही रहती हैं । 
भगवान भक्ति करते हैं-सच्ची भक्ति अपने भक्तोंको । भबतमें तो बड़े 
भाग्यसे भक्तिका अवतरण कभी हो,पाता है । 


श्रीकृष्ण भीष्मकी भक्तिमें विभोर बोल रहे-'भगवान परशुरामसे 
निरन्तर तेईस दिन युद्ध करके भी जो अपराजित रहे, भगवली भागीरथीने 
जिन्हें गर्भमें धारण किया, सृष्टि-कर्ताके साक्षात्‌ पुत्र ब्रह्मषि वशिष्ठसे 
जिन्होंने साङ्ग सम्पूर्ण वेदोपवेदोंकी शिक्षा प्राप्त की, महर्षि च्यवन तथा 
शुक्राचार्यसे जिन्होंने यथावत्‌ धर्मशास्त्र तथा नीतिशास्त्र सीखा, सनत्‌- 
कुमार एवं मार्कण्डेयसे जिनको अध्यात्म-विद्या तथा यति-धर्मेक्का उपदेश 
प्राप्त हुआ, परशुराम और देवराज इन्द्रके धनुर्वेदके उन शिष्य, आजन्म 
ब्रह्मचारी, मृत्युजयी, धर्मात्माओंके शिरोमणि, त्रिकालज्ञ भौष्मका मन मुझमें 
लगा था, अ्रतः मैं भी मनसे उनके समीप पहुँच गया था ।' 

श्रीकृष्णको इस समय केवल भीष्मकी सुधि थी | उन्होंने कहा-- 
'धर्मराज ! गङ्गातनय भीष्मके साथ धर्मका सूर्यं अस्त होने जा रहा है। 


३६२ वारथं-साराथ 


आप चलकर उनके चरणोंमें प्रणाम करें और आपको धर्मे, अथं, नीति, 
अध्यात्म आदिके सम्बन्धमें जो कुछ पूछना हो, उनसे पूछ लें | में यह इस- 
लिए कह रहा हूँ कि ऐसा अवसर फिर नहीं आवेगा । भीष्मके समान 
समस्त पुरुषार्थोका परमोपदेष्टा संसारमें दूसरा नहीं मिलेगा ।' 

युधिष्ठिर हाथ जोड़े हुए बोले--'श्राप जो कुछ कह रहे हैं, पितामह 
भीष्मके सम्बन्धमें भगवान व्यासने भी मुझसे यही कहा है। अन्य विद्वानोंसे 
भी मैंने ऐसा ही सुना है। अतः आप यदि मुझपर अनुग्रह करना चाहते हैं 
तो मेरे साथ चलनेकी कृपा करें । आपको आगे करके ही मैं भाइयोंके साथ 
पितामहका दर्शन करना चाहता हूँ । सूर्यके उत्तरायण होते ही वे देह-त्याग 
करेंगे, अतः उनको भी आपका दर्शन होना चाहिए ।' 

वहाँ शरशय्यापर पड़े भीष्मने अपना मन एकान्त भावसे श्रीकृष्णमें 
लगा रखा था और वे स्तुति कर रहे थे। उनके आस-पास वेदोंके ज्ञाता, 
तपस्वी, श्रद्धा-संयम-सम्पन्न ऋषि-मुनियोंका समुदाय एकत्र था। उन 
संसारके सम्मान्य प्रसिद्धतम महषियोंके मध्य पड़े भीष्म स्पष्ट स्वरमें 
भगवान वासुदेवको स्तुति कर रहे थे । 

भीष्मका स्तवन श्रीकृष्णको उनके समीप पहुँचनेको आतुर बनाये 
था । वे शयथ्यासे उठ खड़े हुए-'महाराज ! हम सब उन महात्माका दशन 
करने चलेंगे ।' 

युधिष्ठिरने ही दारुकको श्रीकृष्णका रथ सजानेका आदेश दिया । वे 
स्वयं दूसरे भाइयोंको लेकर अपने-अपने रथोंपर बैठ गये । 


मौष्मपर अनुग्रह 


मार्गमें समन्तक-पञ्चक क्षेत्र पड़ा । श्रीकृष्णने उन पाँचों सरोवरोंकी 

उत्पत्ति, परशुरामका इक्कीस बार पृथ्वी के क्षत्रियों का संहार करके इनको 

उनके रक्तसे भरनेकी बात बतलायी । युधिष्ठिरके पूछनेपर मार्गमें उन्हें पुरा 
परशुराम-चरित सुनाया । 

ओघवती नदीके परम पावन तटके समीप भीष्मको शरशय्यापर 

पड़े दूरसे देखते ही सब रथोंसे उतर गये । समीप आकर पहिले वहाँ बैठे 


महषियोंको प्रणाम किया, फिर भीष्मके चारों ओर बेठ गये । 
श्रीकृष्ण भीष्मके चरणोंके समीप जाकर खड़े हो गये और बोले | 


आपका मन स्वस्थ तो है? मनुष्यको द्विविध दुःख होते है, तनका दुःख 
ओर मनका दुःख । आपका शरीर तो शरोंसे विद्ध है ही; कितु मनका 
दुःख बहुत प्रबल होता है । शरीरके कष्टकी उपेक्षा की जा सकती है, 
लेकिन मनकी पीड़ा असह्य होती है। वैसे मनुष्य शरीरमें चुभे छोटे-से काँटे- 
का कष्ट भी कठिनाईसे सह पाता है | अतः जो शरशय्यापर पड़ा है, उसको 
पोड़ाका क्या पूछता ; किन्तु आप असाधारण व्यक्ति हैं । शरीरका कष्ट 
प्रारव्धःप्राप्त है, इसे समभते हैं । शरीरसे मनको तटस्थ रखनेमें समथ हैं । 
आपका ज्ञान अनन्त है । पूर्ण स्वस्थ, रोगहीन शरीर पाकर सहस्रों स्त्रियोंके 
मध्य रहते हुए आप ऊध्वं रेता रहे हैं । आपके समान सत्यवादी, घर्मात्मा, 
शूर, पराक्रमी दूसरा त्रिभुबनमें सुता भी नहीं गया । आप स्वभाव-सिद्ध 
मृत्युको भी रोक देनेमें समर्थ हुए । 

आप समस्त सद्गुणोंके स्वरूप, वेद-वेदाङ्ग भ्रादि शास्त्रोंके परम 
ज्ञाता हैं । अतः आपसे मेरा एक निवेदन है॥ , ; 


श्रीकृष्ण अधिक समीप पहुँच गये । उनका स्वर बहुत विनम्र था-- 
थे पाण्डुनन्दन युधिष्ठिर अपने स्वजनोंके विनाशसे बहुत दुःखी हैं । आप 
जैसे भी हो-इनका शोक दूर कोजिये। आपको समस्त शास्त्रोंमें जो कूछ 
है, वह रहस्य-सहित ज्ञात है | योग, सालय तथा सब वर्णाश्नमोंके व्यवहा रके 


_ 


३६४ पार्थ-सारथि 


विषयमें आप पूर्ण परिचित हैं। इतिहास-पुराणोंका पुरा अर्थ आप जानते 
हैं। संसारमें सन्देहग्रस्त विषयोंका समाधान आपके समान करने वाला 
दूसरा नहीं है। अतः आप युधिष्ठिरको समभाइये ।' 

भौष्मने तनिक-सा सिर उठाया । इतना भी उनके लिए बहुत कष्ट- 
साध्य था। हाथ जोड़कर स्तुति करते बोले--'श्रीकृष्ण ! मैं तुम्हारा ही 
स्तवन कर रहा था और तुम मुझ असमर्थको दर्शेन देने स्वयं उपस्थित हो 
गये | दयामय ! आपकी अनुकम्पासे जानता हूँ कि सचराचर सम्पूर्णं सृष्ट 
आपका ही स्वरूप है । इसके स्रष्टा, पालक, संहर्ता आप ही हैं । श्रुति 
आपका निःखवास है । सर्वरूप होकर भी आप सबसे परे है । सबके परमा- 
श्रय आप पुरुषोत्तमको मैं प्रणाम करता हूं । 


योगेश्वरेशवर ! आपने मेरे सम्बन्धमें जो कुछ कहा है, वह तो सब 
आपका ही प्रसाद है । आप अब इस समय तो लीला-नाटय मत करो । 
मैं आपका शरणागत हूँ, अतः मेरा कल्याण हो, वह आप करो ।' 
भीष्मके स्तवनसे सुप्रसन्न श्रीकृष्ण बोले-'आपको मेरी पराभक्ति 
प्राप्त है । आप मेरे दिव्य स्वरूपका दर्शन कर रहे हैं । प्राणीके परम श्रेयकी 
यह पराकाष्ठा है । अब आपका शरीर केवल छप्पन दिन और रहेगा। 
आपके इस लोकसे चले जानेपर समस्त ज्ञान लुप्त हो जायगा । अतः आपसे 
धर्म का विवेचन कराने सब लोग यहाँ आये हैं । आपको युधिष्ठिरको उपदेश 
करना चाहिए ।' 


भीष्मने फिर हाथ जोड़ा-'सवंसमर्थ ! आपकी बड़ी बाहें हैं। आप 
ही कल्याण-स्वरूप अच्युत हैं । आपकी वाणी सुनकर मैं आनन्दमग्न हो रहा 
हुँ । कोई देवराजके समीप देवलोकका वर्णन करे--इस प्रक्रार आपकी 
उपस्थितिमें मैं उपदेश करनेका साहस करूँ तो उपहासास्पद ही लगूँगा। 


मधुसूदन ! मेरा सम्पूर्ण शरीर बाण-विद्ध है । इससे सर्वाङ्गमें 
अत्यन्त पीड़ा हो रही है । इस वेदनासे मन व्याकुल है । बुद्धि काम नहीं 
देती । अब, मैं कुछ सोचने-कहनेमें समर्थ नहीं हूँ । मेरा बल घट्ता जा रहा 
है । जिह्वा बोलनेमें बड़ा कष्ट अनुभव करती है । 
आप मुभपर कृपा कीजिये ! आपके सम्मुख उपदेश करते देवगुरु 
बृहस्पतिको भी लज्जा आवेगी । मैं तो केवल आपकी शक्तिसे ही जीवित 
हूँ । मुझे अब दिशाओंका ज्ञान भी नहीं रहा | अभी सुन पाता हूँ, अतः 
यहीं आप युखिष्डिरको उपदेश करें तो मेरे श्रवण भी आपकी वाणी सुनकर 

सार्थक हों । आप शास्त्रोंके भी शास्त्र हैं । धर्मका ठोक-ठीक रहस्य आपके 
अत्तिरिक्त किसीको ज्ञात नहीं । आप निखिल गुरुके होते कोई भो शिष्य 
उपदेश करनेका अधिकारी केसे हो सकता है ।' 
ऋषि-मुनियोंको इसमें भी परम प्रसन्नता थी । वे जमकर बैठे थे । 
भीष्म उपदेश करें या श्रीकृष्ण, शास्त्रोंक्रा रहस्य सुननेका ऐसा सुअवसर 
पुनः नहीं प्राप्त होना था । उनमेंसे एक भी कहीं हिलने वाला नहीं था । 
श्री कृष्णने कहा --'तात ! आप सब विषयोंके ज्ञाता हैं, अतः आपको 
बात आपके ही योग्य है । आपने बाणोंके लगनेसे होनेवालो वेदनाको बाधा 
ठीक बतलायी है । मैं वरदान देता हूँ - इसे आप अस्वीकार मत करना ! 
अब आपको न वेदना होगी, न दाह । मूर्छा, पोड़ा तथा क्षुधा-पिपासाका 
कष्ट भी आपको नहीं होगा । आपकी बुद्धि सम्पूर्णं जागृत रहेगी । सब्र 
प्रकारके ज्ञान आपके अम्तःकरणमें प्रकाशित रहेंगे आप जो कुछ कहना- 
सोचना चाहेंगे, आपकी मेधा कहीं कुण्ठित नहीं होगी । आएका चित्त शुद्ध 
स त्वगुणमें स्थित रहेगा । रजस-तमसकी छाया भी वहाँ नहीं पड़ेगी । आप 
बन्धन तथा मोक्षका भी दिव्य दुष्टिसे साक्षात्कार कर सकेंगे ।' 
श्रीकृऽणके दानकी-उनकी उदारताकी भी कहीं सीमा है। समस्त 
ऋषि-महषि धन्य-धन्य कहकर स्तुति करने लगे । आकाशसे पुष्पोंकी वर्षा 
होने लगी । 
प्रात: पाण्डवोंने आज सन्ध्यादि भी समन्तक-पञ्चक क्षेत्रमें स्वान 
करके किया था और अब सूर्यासतका समय समीप था । ऋषि-महर्षियोंको 
सायंकालीन स्तान-सन्ध्या करना था । युधिष्ठिरको सबके आहारकी 
व्यवस्था करनी थी । सबके साथ अब यह एकाहारका क्रम तो आजसे ही 
चल पड़ा था । 
श्रीकृष्ण-सहित पाण्डवोंने सब महषिगणोंको प्रणाम किया । ऋषि- 
महषि कल आनेको कहकर चले गये तो ये लोग भी भीष्मकी अनुमति लेकर 
अपने रथोंपर आसीन हुए । आज चलुरक्किणी सेना और सेवकोंका समूह 
भी पाण्डवोंके साथ आया था । 
दूसरे दिन ब्राह्म मुहुतंमें उठकर स्नान-सन्ध्यादिसे निवृत्त होकर 
श्रोकृष्णने सबसे पहिले सात्यकिको भेजा पता लगाने कि धर्मराज भीष्मके 
समीप चलनेको प्रस्तुत हुए या नहीं । रात्रि भर भी ये भक्तवत्मल सम्भवतः 
भीष्मका ही चिन्तन करते रहे होंगे । 


३६६ पार्थ-सारथि 


धर्मराज युधिष्ठिरने रथोंको सजानेके साथ यह आदेश भी दे दिया-- 
सेना ओर सेवक साथ नहीं जायेगे । पितामहे द्वारा उपदिष्ट गूढ़ रहस्यों- 
को सुननेके अनिच्छुक लोगोंकी भीड़ नहीं जुटाना है। केवल हम लोग 
चलेंगे ।' 

सब लोग भीष्मके समीप पहुँचे तो वहाँ ऋषिगण पहिले ही आ चुके 

- थे । उन्हें प्रणाम करके सब बैठ गये । श्रीकृष्णने भीष्मसे पुछा-'आपकी 
रात्रि सुखसे व्यतीत हुई ? आपकी वेदना ओर व्याकुलता दूर हुई ? आपकी 
स्मृति एवं विवेक अब जागृत हैं ? ' 

भीष्मका कण्ठ भाव-विह्वल हो गया--'वासुदेव ! मेरे शरीरकी 
व्यथा, दाह तथा मनकी व्याकुलता, मोह, थकावट आदि सब आपकी कृपासे 
कल सायं ही मिट गये थे । अब मैं भूत, भविष्य, वतेमान--तीनों कालोंकी 
बातोंको स्पष्ट देख रहा हूं । आपके वरदानके प्रभावसे वेद, वेदाङ्ग, इति- 
हास-पुराण तथा सभीके धर्मोका स्वरूप सरहस्य अब मेरे हृदयमें प्रकाशित 
है । वर्णो, आश्रमोंके धम, राजधर्म, कुलधमं, स्त्री-शूद्रादिके धर्म, जीवकी 
कर्म-गतियाँ और मोक्षके साधन भी मेरे अन्त:करणमें उज्भासित हैं । श्रापके 
सङ्कल्प करते ही मैं स्वस्थ, सबल तथा बोलनेमें समर्थ हो गया था ; किन्तु 
दाता ! यह सब आपको दयाका प्रसाद है। अतः यह बतलानेकी कृपा करे 
कि आप अपने श्रीमुखसे युधिष्ठिरको उपदेश क्यों नहीं करते हैं ? 
भौष्मके मुखसे ही यह अपना दिया ज्ञान सुननेका आपका आग्रह 
क्यों है ? 

श्रीकृष्ण बहुत समीप आ गये । अत्यन्त स्नेहपूर्वक बोले--'गङ्गा- 
नन्दन ! यश तथा क्षेमका मूल मैं ही हूँ । सत्‌ तथा असत्‌ सबका मैं ही 
उपादान हूँ । अतएव मैं तो यशसे परिपूर्ण हूँ ही । ग्रब मेरी इच्छा है कि 
आपका सुयश बढ़े । जबतक यह पृथ्वी रहेगी, सम्पूर्ण लोकोंमें आपकी अक्षय 
कीति रहेगी । आपका उपदेश मेरी बाणी श्रुतिके समान ही सम्मान्य होगा । 
उसका श्रवण तथा पालन करनेवाले उत्तम गति प्राप्त करेंगे । 


यहाँ ये महषिगण, मुनिमण्डल बैठा है। .ये मरनेसे बचे नरेश लोग 
हैं । आपके समीप ये धर्मकी जिज्ञासा लेकर आये हैं। इन्हें उपदेश कीजिये । 
आप अवस्थामें सबसे बड़े हैं। शास्त्रोंका आपने परम्परा-प्राप्त रीतिसे 


अध्ययन किया है । सदाचारका पालन किया है। जन्मसे अबतक आपका 


निर्दोष रहा है । आपने ऋषियोंकी दीर्घकाल तक सेवा की है | अत: 


° 


se 

आप उपदेश करनेके उचित अधिकारी हैं। चाहे जिसके मुखसे सुना धर्म 
श्रद्धा उत्पन्न न करनेके कारण सफल नहीं हुआ करता ।' 

शास्त्रने और सत्पुरुषोंने भी कहा है कि विद्वान पुरुषसे जब कोई 
विनम्रतापूर्वेक पुछे तो उसे उचित अधिकारीको धर्मोपदेश करना चाहिए। 
अधिकारी व्यक्तिके पूछनेपर भी उपदेश न करनेवालेको बहुत दोष लगता है। 


आप बोलनेकी स्थितिमें हैं। जानते हैं और इस समय दूसरा कोई 
आवश्यक कार्य आपको नहीं है । आपने मौन रहनेका नियम भी नहीं ले 
रखा है । ये ऋषि-मुनि तथा युधिष्ठिर ग्रपने भाइयोंके साथ जिज्ञासु बनकर 
आए हैं । ये उपदेश-श्रवणके अधिकारी हैं । आपमें इनका आदर भाव है। 
मे अपने सब आवश्यक कार्योको त्याग कर यहाँ आ बैठे हैं। सब संयमी 
हैं । सदाचारी हैं । इनपर विश्वास किया जा सकता है कि प्राप्त ज्ञानका 


सदृपयोग ही करेंगे । अतः आप इन्हें अवश्य उपदेश करे ।' 


वक्ता कैसा होना चाहिए और श्रोतामें --जिज्ञासुमें क्या विशेषता 
होनी चाहिए, यह भी श्रीकृष्णने स्पष्ट कर दिया। भीष्मके लिए तो इन 
ज्ञान-घनकी अनुमति-इनका आदेश ही पर्याप्त था। उपदेश तो इन्हींको 
करना है । भीष्मके मुखसे ये बोलना चाहते हैं तो इनकी इच्छा पूर्णं हो। 
इन निखिल नियामकके हाथका यन्त्र बन जानेमें ही तो प्राणीका परम 
कल्याण है । 


शरीर प्राण न रहनेपर बिखर जाता है । इसे अग्निकी आहुति बना 
दिया जाता है । कुछ थोड़ी अस्थियाँ बचती हैं -वे फूल सुरसरिको समर्पित 
कर दिये जाते हैं। जो लोग शरीरको समाधि देकर सुरक्षित रखते हैं, वे 
देहके आधारपर ही कल्पान्त तक आत्माको वहाँ रहनेवाला माननेवाले 
आसुर परम्परा में आते हैं। वे शरीरका स्मारक बनावें अथवा इसकी स्मृति 
सुरक्षित करें ; कितु जो श्रृति-शास्त्रमें श्रद्धा रखने वाले हैं, श्रीकृष्णके 
चरणोंकी जिनके चित्तमें प्रीति है, वे जानते हैं कि शरीरके साथ उसकी 
स्मृतिका पूर्ण विसर्जन आवश्यक है । 


वुनजन्म प्राणीका प्राप्य नहीं है। वह जीवका कर्म-बन्धन है । प्राणी- 
का दौर्बल्य है । उसका उच्छेद, उससे परित्राण उद्देश्य है। मनुष्यका परम 
प्राप्प--चरमोहेश्य है निर्वाण अर्थात्‌ नाम-रूपका सर्वंथा निःशेष हो जाना । | 
व्यक्तित्वका सर्वथा निर्मुलन । | 


८५ पार्थ-सारशि 


2) 
¢n 


भीष्ममें कहाँ अपने नामका मोह था । रूपका-शरीरका मोह होता 
तो वे शरशय्या स्वीकार करते ? किन्तु श्रीकृष्णको अपनी सृष्टिके 
सुमङ्गलकी भी चिन्ता करनी. रहती है। ये सर्वश्वर सभी प्राणियोंके 
कल्याणके लिए जसे समय-समयपर स्वयं अवतरित होते हैं, वैसे ही अपने 
भूवन-पावन भक्तोंक! यश-विस्तार भी करते रहते हैं। इनका अपना चरित, 
अपनी लीलाका स्मरण जहाँ जीवका मङ्गल करता है, इनसे अभिन्न .इनके 
भक्तोंका स्मरण भी जीवको इनके ही प्रति तो समपित करता है! 
भक्तका सुयश बढ़ाना चाहते हैं ये उत्तमश्लोक, यह्‌ स्वाभाविक है । 
| यशेच्छा बन्धन तो तब है, जब वह अपने हृदयमें हो। भीष्म उपदेश करनेके 
प्रति सरवंथा अनिच्छुक ; कितु शिशुका श्रृङ्गार करके जब माताको स्वयं 
प्रसन्नता प्राप्त करनी है तो उस वात्सल्य-भाजन बच्चेको दयामयी जननी- 
का वह प्रसाद अङ्गीकार ही करना चाहिये । 
भीष्म अत्यधिक भाब-विभोर हो गये । कई क्षणों तक वे मौन बने 
रहे । उनके बाण-विद्ध शरीरमें रोमाञ्च लक्षित्त नहीं हो सकता था ; कितु 
उनके अपलक नेत्रोंका अश्रु-प्रवाह उनके कपोलोंको आद्रे कर रहा था। 
श्रीकृष्णने आगे बढ़कर अपने पटुकेसे उनके अश्रु पोंछ दिये । भीष्मको जो 
सुख मिला, उसका वर्णन वाणी नहीं कर सकती । 


PHBL 


भीष्मको स्तुत 


श्रीकृष्णचन्द्रके कहनेपर भीष्मने युधिष्ठिरका सङ्कोच दूर किया कि 

युद्ध करके उन्होंने अपने कतंव्यका ही पालन किया है । युद्धमें क्षत्रियको 

 अपनेसम्मुख आने वालेपर पूरी शक्तिसे* प्रहार करना ही चाहिए। यदि 
प्रति बुद्धिमान है तो वह इसे वीर-पूजा ही मानता है । 

ये सर्वेश्वर सौन्दर्यधन श्रीकृष्ण’ भीष्मने भरित कण्ठसे कहा-- 

कार्यं नहीं किया । जैसे ये मेरे सर्वेस्व मेरी उस अर्चासे सुप्रसन्न हैं, में भी 
तुमसे प्रसन्न हूँ । तुम सङ्कोच मत करो । तुम्हें जो पूछना हो, पूछो ।' 

युधिष्ठिरने पूछना प्रारम्भ किया और उनके प्रश्‍नोंका उत्तर भीष्म 
विस्तारसे, नाना कथा, आख्यान, उदाहरण देकर विस्तारपूर्वक देते लगे । 
यह क्रम पूरे पचपन दिन चलता रहा । प्रातःकाल स्नान-सन्ध्या करके सब 
ऋषि-मुनि पाण्डव तथा श्रीकृष्ण आ जाते थे और सायङ्काल वहाँसे विदा 
हुआ करते थे । 


युधिष्ठिरके प्रश्‍्नोंके उत्तर-क्रममें राजोचित झिष्टाचारके वनसे 
भीष्मने प्रारम्भ किया । राजाका नीतिपूर्ग व्यवहार, राज्य-शासनके साधन, 
नीतिशास्त्र, चारों वणो एवं आश्रमोंके धर्म, साधारण धर्म, राजधर्म तथा 
उसमें सभी आश्रमोंके धमाका समावेश, राजाकी आवश्यकता, राजाके 
प्रधान कर्तव्य, दण्डनीतिका प्राधान्य, राजाके विशेष गुण, राजाके लिए 
पुरोहितकी आवश्यकता, विविध प्रकारके लोगोंसे राजाके व्यवहारका 
आदर्श, आपद्धर्म, मित्र-ञ्रमित्रके लक्षण, मन्त्रीकी जाँच, सभासदोंके 
लक्षण, राजाकी व्यवहार-नीति, नगरका आदश, राष्ट्र-रक्षा तथा उसकी 
उन्नतिके उपाय कर लेनेका ढङ्क, राजधर्म, धर्म-पालनके लाभ, युद्धनीति, 
युद्धमें हुई हिसाका प्रायड्चित्त, युद्धमें मरनेवालोंको गति, सेन्य-सञ्चालन- 
रीति, योद्धाके लक्षण, विजयके चिह्न, असहाय स्थितिमें पड़े शासकका 
कर्तव्य, कूटनीति आदि राजधर्मोका विस्तारपूर्वक भीष्मने पहिले अनेक 
दृष्टान्त देकर वर्णन किया । 

इसके अनन्तर माता-पिता-गुरुको सेवा, सत्यासत्य-निर्णय दुःखोसे 
छूटनेके उपाय, मनुष्य-स्वभावकी पहिचान, शील-निरूपण, शरणागत-रक्षा 
लोभके दोष, शिष्ट पुरुषके लक्षण, ग्रज्ञानके दोष, इन्द्रिय-दमन, तप-सत्यकी 
महिमा, काम-क्रोधके दोष, पाप और उनके प्रायश्चित्त, मित्र-लक्षण आदि 
धर्मोका निरूपण हुआ । 

कल्याण-कामी पुरुषके कतंव्य, सुख-दुःखका विवेचन, त्यागको 
महिमा, सत्तके आचरण, संसारके मूल तत्त्वोंका प्रसंख्यान, जीवको नित्यता, 
आचार-विधि, अध्यात्म-ज्ञान, ध्यानयोग, जपका माहात्म्य, परमात्म-तत्वका 
निरूपण, आत्मद्ँनके साधनका बहुत गम्भीर निरूपण किया भीष्मने ।* 


* महाभारतका पूरा शान्ति पर्व भीष्मका उपदेश है । वह बहुत रोचक तथा 
अत्यन्त उपयोगी ज्ञानका समुद्र ही है । 


३७० पार्थ-सारथि 


अन्तमें भीष्मने भगवान नारायणे विश्व की उत्पत्तिका वर्णन करके 
उन श्रोहरिके वाराह, वामनादि अवतारोंका चरित सुनाया । सदाचारका 
वर्णन किया । दोषोंसे छ्टनेका उपाय, ज्ञान, वेराग्य, ब्रह्मचर्यं, दम, लपका 
वर्णन करके कालकी महिमा कही | कालका स्वरूप, सृष्टिकी उत्पत्ति, 
प्रलयका वर्णन किया। 


योग, ध्यान, नाना प्रकारकी धारणाएँ, ज्ञान द्वारा मोक्ष, ज्ञानके 
साधन, कमं-ज्ञानका अन्तर, बतलाते हुए विस्तारसे मोक्ष-पुरुषार्थंके सभी 
साधनोंका निरूपण किया । 


भीष्मके उपदेशमें स्त्रीधर्म, राजधर्म, वर्णाश्रमधर्म. आपद्धमं तथा 
विभिन्न परिस्थितियोंमें पड़े सभी लोगोंके धर्मोका यथावत वर्णन दुष्टान्त- 
सहित विस्तारसे आ गया । धर्म-पुरुषार्थका कोई अङ्ग छूटा नहीं । 


वर्णाश्नमधर्मेके निरूपणमें सबके ग्र्थं एवं कामका वर्णन भो आ 
गया ; क्योंकि सनातन धर्म धर्मानुकूल हो अर्थोपाजेन तथा इन्द्रिय-भोगको 
श्रेयस्कर मानता है । धर्म पुरुषार्थं ही अर्थ-कामका नियामक है। धर्मको 
त्यागकर अर्थ एवं कामका अर्जन-उपयोग सर्वथा ही पतनका हेतु माना 
गया है । 


भोष्मजीने प्रवृत्ति-प्रधान तथा निवृत्ति-प्रधान दोनों प्रकारके धर्मोका 
पुरा निरूपण किया । निवृत्ति प्रधान धर्मकी श्रेष्ठता स्वीकार की ; क्योंकि 
र्मञ्ञानमें सबका अधिकार है और मोक्ष ही मनुष्यका परम प्राप्य-अन्तिम 
लक्ष्य होना चाहिए । मोक्ष-धर्मके निरूपणमें संन्यासीके स्वभाव, आचरण, 
धर्मका विस्तारसे वर्णन किया । 


ब्राह्मी स्थितिके वर्णनमें भीष्मने वृत्रासुरकी कथा सुनाई । उसके 
विपरीत कर्म-प्रवत्तिमें लगनेसे होनेवाली गतिका वर्णन करते हुए प्रजापति 
दक्षके यज्ञका ध्वंस सुनाया । मोक्षके विस्तारसे निरूपणमें अनेक तत्वज्ञोंके 
उपदेश उद्धृत किये । 


सांख्य, योग, क्षर-अक्षर विवेक, आत्मा-अनात्मा-विवेक, इनका वर्णन 
हुए बिना तो तत्त्व-ज्ञानका निरूपण ही सम्भव नहीं था । मोक्षके साधनोंका 
वर्णत करते हुए भगवद्कक्तिका वर्णन किया भीष्मजीने। भगवान नारायण- 
के स्वरूप, उनके बैकुण्ठ, श्वेत द्वीप आदि धामोंका वर्णन करके अन्तमे 
श्रीकृष्णकी महिमाका बहुत विस्तारसे वर्णन किया । 

यह सब वर्णन करते छप्पनवाँ दिन आया। सूर्य उत्तरायण हुए। 
स्वेच्छासे शरीर त्यागनेमें समर्थ भीष्मने भव देहत्यागका उपयुक्त अवसर 
उपस्थित देखकर श्रीकृष्णसे कहा--क्ृष्ण ! अब आप मेरे -समीप, मेरे 
नेत्रोंके सम्मुख खड़े रहें। मैं आपके सुप्रसन्न श्रीमुख तथा इस चतुर्भूज 
श्रौविग्रहका दर्शन करते हुए देहत्याग करना चाहता हूँ ।' 

ऋहृषि-मुनियोंसे भीष्मने अनुमति ली । युघिष्ठिरको उनके भाइयोंके 
साथ फिरसे श्राश्‍वासन दिया ओर तब एकाग्र मनसे श्रीकृष्णकी स्तुति करने 
लगे । 

सबको अपना आराध्य रूप ही प्रिय होता है। अन्तिम समय उस 
आराध्य रूपमें ही चित्तका लगना श्रेयस्कर है। भीष्मके सम्मुख स्वस्थ, 
सुप्रसन्न श्रीकृष्ण खड़े थे । नेत्रोंसे उनका दरशन करते हुए भी भीष्मका 
चित्त श्रोकृष्णके उस रूपमें तन्मय हो गया जो उनका चिन्त्य-आराध्य रूप 
था । भीष्मको प्रेम-भरी वाणीका स्पष्ट स्वर गूँजने लगा--* 

“भगवन्‌ ! अपने सुखके लिए जब आप क्रीड़ा करनेकी इच्छासे 
प्रकृतिकी ओर देखते है, तब यह संसारका प्रवाह प्रारम्भ होता है । इसमें 
सात्वत-शिरोमणि होकर अवतीर्ण आप भूमामें समस्तं तृष्णाओंको त्यागकर 
मेरी बुद्धि ऐसी ही लगी रहे । 

त्रिभुवनसुन्दर, तमाल-नीलवर्ण, रविरश्मि-उज्ज्वल, ज्योतिमंय, 
पीताम्बर-परिधान, अलकोंसे आवृत अब्जानन श्राप अर्जूनके सखामें मेरी 
अव्याहत प्रीति बनी रहे । ६ 

युद्धभूमिमें अश्वोंके खुरों उड़ी धूलिसे आच्छन्न श्रलकें जिनके स्वेद- 
सुशोभित श्रोमुखके चारों ओर छायी हैं, मेरे तीक्ष्ण शरोंसे बराबर भिन्न 
होते त्वचा वाले, कवचधारी वे श्रीकृष्ण मेरी श्रात्मा हैं। | 

ग्रपने सखा अर्जुनकी बात सुनकर अपने और रात्रु-पक्षको सेनाके 
मध्य रथ लाकर खड़ा करके जो अपनी आँखोंसे ही शत्रु-सँनिकोंकी आयुका 
अपहरण कर रहे हैं, उत पार्थ-सख।में मेरी प्रति अविचल हो । 

सम्मुख समुपस्थित सेनाको देखकर स्वजनोंके संहारको आशंकासे 
समरमें दोष-दृष्टि करके विमुंख होते सखाकी कुबुद्धिका जिन्होंने अध्यात्म- 
ज्ञानसे अपहरण कर लिया, वे परमपुरुष मेरे रहें । 


. * श्रीमःद्भागवत १।६।३२ से ४२ 


३७२ ! पार्थ-सारथि 


अपनी मर्यादा मिटाकर, मेरी प्रतिज्ञा सत्य करनेके लिए रथसे कद- 
कर चक्र उठाये जेसे सिंह हाथीको मारने दोड़े, वेसे मेरी ओर दौडते 
उत्तरीय-रहित श्री कृष्णके-वे दौड़ते चरण मेरे चित्तमें स्थिर रहें । 


अत्यन्त तीक्ष्ण शराघातसे कवच कट गया था। सम्पूर्ण श्रीविग्रह 
क्षतोंसे भर गया था । मुझ आततायीको ऐसी अवस्थामें मार देनेको आवेश- 
में भरे दौड़े आते भगवान मुकुन्द मेरी गति हैं । 


विजयके रथके सारथि बने, करोंमें रथ-रहिम तथा चाबुक लिए वह 
दर्शनीय शोभा देखते जो भी मारे गये, वे सब इनके स्वरूपको प्राप्त हुए, 
मुझ मरणासन्नकी भी इन्हीमें प्रीति हो । 


इनकी ललित गति, मन्द मुस्कान, प्रणय-भरी दृष्टिसे अत्यन्त 
सम्मानिता गोपियाँ उन्मत्तके समान इनकी लीलाओंका ्रनुकरण करती हुई 
इनमें तन्मय हो गयीं । 

समस्त मुनिगण एवं नृपश्रेष्ठ युधिष्ठिरके राजसूयमें एकत्र थे । 
उनमें जिन्होंने अग्रपूजा स्वीकार की-वे साक्षात्‌ मेरे नेत्रोंके सम्मुख ये 
परम दर्शनीय आत्मा उपस्थित हैं । 

प्रत्येक नेत्रमें जैसे एक ही सूर्य नेत्राधिष्ठाता है, वैसे ही प्रत्येक 
देहधारीके हृदयमें अधिष्ठित पृथक-पृथक देही रूपसे प्रतीयमान इन एक 
ही पुरुषोत्तममें सम्यक्‌ अवस्थिति प्राप्त करके मेरी भेद-दुष्टि-मोह-अविद्या 
नष्ट हो गयी ।' 

यह स्तुति समाप्त करके भीष्मकी वाणी शान्त हो गयी। उनका 
ञवास भला शरीरसे बाहर कहाँ जाता । वेतो सर्वात्मा, सर्वव्यापक 
श्रीकृष्णमें लीन हो चृके थे । कुछ देर श्रीकृष्ण बैसे ही उनके समीप स्थिर 
खड़े रहे । जैसे वे भी भीष्ममें समाहित हो रहे हों । 

“राजन्‌ ! आपके पितामह अब नहीं रहे ।' देरमें भौष्मके समीपसे हटने 
पर श्रीकृष्णने कहा । इसका अनुमान सबने कर लिया था ; क्योंकि गगनमें 
देववाद्य बजने लगे थे और आकाशसे अनवरत भीष्मके शरीर पर सुरोंने 
सुमनवृष्टि की थी । 

युधिष्ठिर अत्यन्त शोक-विह्नल हो गये । उन्हें भगवान व्यासने 
आश्‍वासन दिया । श्रीकृष्णने समझाया | ऋषि-मुनिगण श्रीकृष्णकी अनुमति 
लेकर बहाँसे अपने ्राश्रमोंको चले गये । 


भीष्मकी स्तुति ३७३ 


ऐसा जीवन और ऐसा मरण संसारमें सदा दुर्लभ रहेगा, जैसा 

` भीष्मने पाया । श्रीकृष्णने स्वयं अपने करोंसे उनके लिए वहीं परमपुण्य- 

सलिला ओघवतीके पुलिन पर चिता सजायी और उनके शरीरको अन्तिम 
स्नान करातेमें पाण्डवोंके साथ सम्मिलित हुए । 


भीष्मकी उत्तर क्रिया युधिष्ठिरने सविधि सम्पन्न की ; किन्तु 
श्रीकृषणने भीष्मके निमित्त तिलाञ्जलि दी-उन श्रीकृष्णने, जिन्होंने अपने 
कुलमें किसीको यह सम्मान नहीं दिया। भीष्मके लिए दी गयी वह सत्य 
सङ्कुल्पकी जलाङ्जलि-बह तो सदाके लिए सबके श्राद्ध की विधि बन 
गयी । किसीका भी श्राद्ध भीष्मको श्रञजलि दिये बिना आज भी पूरा नहीं 
हुश्रा करता । 


न . 


अपने नामोंकों व्याख्या 


युधिष्ठिरने जब शासन सम्हाल लिया और राज्यमें सब ओर शान्ति 
हो गयी ; तब श्रीकृष्ण और अर्जुन हस्तिनापुरसे निकले । वे सुरम्य परवंतों 
पर और बनोंमें विचरते, आखेट करते, कुछ दिन शान्तिका समय विनोदमें 
व्यतीत करके इन्द्रप्रस्थ आ गये। इन्द्रप्रस्थ अब राजधानोसे दूर पाण्डवोंके 
लिए एकान्तमें सुखपूर्वक रहनेका स्थान हो गया था । अर्जुनके ऊपर वैसे भी 
शासनका कोई विशेष दायित्व नहीं था। उन्हें सुरक्षाका भार दिया गया 
था और इस ओरसे अभी कोई आशङ्काका कारण नहीं था। अतः वे 
श्रीकृष्णके साथ इन्द्रप्रस्थमें निञ्चिन्त रह सकते थे । 

एक दिन अर्जुने श्रीकृष्णसे पूछा 'गोविन्द! आप भूत तथा 
भविष्यके भी स्वामी हो । सम्पूर्ण ध्राणियोंका सृजन करनेवाले हो । जगतके 
आश्रय, सञ्चालक, अभय देनेवाले, अविनाशी हो । श्रुति, स्मृति, इतिहास, 
पुराणोंमें आपके जो नाम गुण-कर्मानुसार आये हैं, महषिगण जिनका गान 
करते हैं, उतकी व्याख्या मैं आपके ही श्रीमुखसे सुनना चाहता हूँ ।' 

श्रीकृष्णने कहा- अर्जुन ! श्रुति-इतिहास-पुराणादिमें तथा ज्योति- 
षादि शास्त्रोंमें महषियों द्वारा वणित मेरे बहुतसे नाम हैं। गुण-कर्मानुसार 
मेरे नाम अनन्त हैं । उन सबकी गणना तो मैं भी नहीं कर सकता । उनमेंसे 
प्रधान-प्रधान नामोंकी व्याख्या मैं तुम्हें सुना रहा हूँ । 

१. नारायण-सृष्टिके आदिमें सबसे पहिले नर-पुरुषसे जल उत्पन्न 
| हुआ । अतः जलका एक नाम नार है । उस नार (जल) को अयन बनाकर 
| स है 
| मैं सोया, अत: मेरा एक नाम नारायण है। 


| निर्गृण-सगुण स्वरूप विश्वात्मा ही नारायण हैं, मेरे इसी रूपसे 

सचराचर सृष्टि उत्पन्न हुई है । इन्हींको पुराण पुरुष और विराट्‌ कहते 
हैं। इन कारणाब्धिशायी नारायणको नाभिसे कमल प्रकट हुआ, जिससे 
सृष्टिकर्ता ब्रह्माका प्रादुर्भाव हुआ । 


ब्रह्माका एक दिन बीतने पर संसारके प्रलयके लिए आवेशमें आये 
नारायणके ललाटसे संहारकारी रुद्र प्रकट हुए । इस प्रकार नारायणके 
प्रसादसे ब्रह्मा और क्रोधसे रुद्रकी उत्पत्ति हुई। ये दोनों नारायणसे अभिनत 

, उनके स्वरूप हो हैं। 


इनमेंसे रुद्रके कपर्दी, जटिल, मुड, इमशानी, दक्ष-यज्ञध्वंसी आदि 
अनेक नाम हैं । इन देवदेव महेश्‍वरकी पुजा करनेसे नारायणकी भी पूजा 
हो जाती है। सम्पूर्ण जगतको आत्मा मैं अपने इन आत्मरूप रुद्रका ही 
पुजन करता हू । जो रुद्रको जानता है, वह मुझे जानता है। जो रुद्रका 
भजन करता है, वह मेरा भजन करता है । रुद्र ओर नारायण रूपसे एक ही 
मैं--दो रूप धारण किये हूँ । 


| अर्जुन ! तुम जानते ही हो कि मैंने पुत्र-प्राप्तिके लिए रुद्रकी 
आराधना की थो क्योंकि उन सदाशिवके अतिरिक्त मुझे वरदान देनेमें 
दूसरा कोई समर्थ नहीं है । ; 


६. ब्रह्मा, रुद्र, इन्द्रादि देवता और ऋषि भी मुक्त विण्णुकी-नारायणकी 

४4 ही पुजा करते हैं सदा सबके लिए सेव्य मैं ही हूँ। मुझ शरणदको छोड़कर 
मेरे भकत किसी अन्य देवताका भजन नहीं करते । ब्रह्मा, शिव तथा दूसरे 

. देवताओंके उपासक भी अंतमें मुझे ही प्राप्त करते हैं। सबका एकमात्र 
आश्रय सनातन परमतत्त्व मैं तारायण ही हूँ । 


देव --जो आच्छादित करे अथवा निवासभूत हो, उसे वासु 
पसे अपनी किरणोंके द्वारा सम्पूर्ण जगतको आच्छादित 
ही सम्पूण ह प्राणी निवास करते हैं, इसलिये मेरा नाम 

[वसु कहते हैं अन्तःकरणको । उसमें जो दिव्य प्रकाश स्वरूप है, 
वह अन्तर्यामी वासुदेव है, यह व्याख्या अधिक प्रचलित है।] . 

३. विष्छु-मैं सम्पूर्ण प्राणियोंकी गति और उत्पत्तिकां स्थान हूं । 
मैंने पृथ्वी, आकाशको सबको व्याप्त कर रखा है। में ही परम प्रकाशक हूं । 
समस्त प्राणी अन्तमें मुझे ही पाना चाहते हैं तथा मैं सबको श्राक्राच्त करके 
स्थित हूँ । इसलिये मुझे विष्णु कहा जाता है । 


४, दासोदर--दम-इन्द्रिय-दमनके द्वारा लोग मुझे पाना चाहते ड 
अतः मेरा नाम दामोदर है । 

[मैया यशोदाने उदर-पेटमें दाम-रस्सी बांधकर ऊखलसे बाँध दिया 
था, इसलिये दामोदर कहलाते हैं, यह व्याख्या ब्रजकी है ग्रौर भवतोंकी 
अपनी व्याख्या भी ऐसी ही है--उदर-हृदयमें प्रेमकी रस्सोसे जो बँध जाया . 
करते हैं, वे दामोदर हैं । | 

५. पृहिनगर्भ-अन्न, वेद, जल और अमृतका नाम है परिन । ये 
सर्वदा मेरे गर्भमें रहते हैं, अतः मेरा नाम पुश्निगर्भ है। 

[देवी पृश्निके गर्भसे अवतरित होनेके कारण पृहिनिगर्भं नाम 
सामयिक है ; किन्तु अनन्तके नित्य नाम सामयिक नहीं हो सकते | अतः 
श्रीकृष्ण उनकी नित्य-व्याख्या बतला रहे हैं ।] 

६. केशव-सूयं, चन्द्र तथा अग्निकी किरणें मेरे केश हैँ । उस केशसे 
युक्त होनेके कारण मुनिगण मुझे केशव कहते हैं । 

[कः-प्रजापति ब्रह्मा, व-विष्णु, ईश-सशिव, इन तीनोंका जो स्वरूप 
है और इनका भी जो प्रशासन-कर्ता है-वह केशव । यह वैष्णबोंकी 
व्याख्या है । ] | 

७. हुषीकेश-सूर्य और चन्द्र मेरे नेत्र हैं। ये दोनों जगतको ताप 
तथा शीतलता देकर हृषित करनेके कारण 'हुषी' कहै जाते हैं । ये मेरे केश 
हैं, अतः मैं हृषीकेश कहलाता हूँ । 


` [हृषीक-इन्द्रियाँ, इनका ईश-स्वामी हृषीकेश-यह सीधा अर्थं मन 
तथा जीवका भी बोधक होनेसे भ्रम पैदा करनेवाला हो सकता है। 
८ हरि-मन््रों द्वारा यज्ञमें आह्वान करनेपर मैं अपना भाग हरण 
करता हूँ तथा मेरे शरीरका वर्ण भी हारित है, इससे हरि कहलाता हूं । 

[जो स्मरण करते ही पापोंका हरण कर ले, वह हरि | यह 
पुराणोंमें भगवान व्यासने की है।] 

९. ऋतधामा-प्राणियोंके बलको धाम कहते हैं और ऋतका ग्रर्थ 
है सत्य । मेरा घाम ऋत है, यह समझकर विद्वान मुझे ऋतधामा कहते हैं । 

१०. गोविन्द - रसातलमें डूबी पृथ्वीका मैंने वाराहावतार लेकर 
उद्धार किया, अतः गो-पृथ्वीको विन्द-प्राप्त करानेवाला होनेसे मुझे गोविन्द 
कहा गया । 

[ गो-गायोंका इन्द्र गोविन्द, यह श्रीम-द्भागवतकी व्याख्या है। गो- 
इन्द्रिय, विन्द-प्राप्त हो-जो इन्द्रियोंसे भी प्राप्त हो-सगुण साकार रूपमें 
दशन दे सके, वह गोविन्द-यह व्याख्या भी है ही । 

११. शिपिविष्ट -रोमहीत प्राणीको शिपि कहते हैं । ग्रह निराकार- 
का उपलक्षण है ! विष्टि अर्थात्‌'व्यापक । निराकार रूपसे सर्वव्यापक होने 
से मेरा नाम शिपिविष्ट है। 


१२. अज--मैने न कभी पहिले जन्म लिया, न अब लिया, न ग्रागे 

लूंगा, इसलिए अजन्मा होनेसे मेरा नाम अज है । 
अवतार-धारण जन्म नहीं है। यह तो रूपका स्वेच्छानुसार श्रावि- 
भाव-तिरोभाव है । कर्मेपरतन्त्र होकर शरीर-धारण करना ही जन्म है । ] 

१३. सत्य~ मैंने कभी असत्‌ शब्द मुखसे नहीं निकाला । सत्यस्वरूपा, 
मेरी वाणी है । सतू-भ्रसत्‌ दोनों मेरे ही भीतर स्थित हैं, इसलिए ऋषिगण 
मुझे सत्य कहते हैं , 

१४. सात््वत--मैं सदा सत्वमें स्थित हूँ । सत्त्व मुझसे ही उत्पन्न 
हुआ है, सात्वत ज्ञान-पाञ्चरात्र संहितासे मेरे स्वरूपका बोध होता है, 
अतः मेरा एक नाम सात्त्वत है। 

| सा्तवत-सत्वगुणी भक्तोंके आराध्य होनेसे भी श्रीकृष्ण सात्वत हैं। ? 


व्याख्या 

अथवा अ-लय-स्थान, धोक्ष-पालन-स्थान, ज-जन्म-स्थान, उत्पत्ति- 
स्थिति-लय तीनोंका एकमात्र स्थान होनेसे मुझे अधोक्षज कहते हैं । 

[ अक्षज-इन्द्रियजन्य ज्ञानके ग्रधः पीछे रहकर जो इस्द्रियोंका 
प्रकाशक है वह अधोक्षज अंतर्यामी । 

१७. घृताचि -प्राणियोंका पोषक घृत मेरे स्वरूपभूत अर्निकी 
ज्वालाको जगानेवाला है, इसलिए मुझे घृताचि यज्ञकर्ता कहते हैं । 

१८. त्रिधातु- ग्रायुर्वेदके विद्ठान वात, कफ, पित्त इन धातुओंसे ही 
प्राणियोंका जीवन मानते हैं। इन तीनोंका आधार होनेसे मुझे त्रिधातु 
कहते हैं । 

१९. वृषाकपि- धर्मको वृष कहा जाता है। कपि शब्दका अर्थ है 
श्रेष्ठ । इसलिए सर्वोत्तम धर्मस्वरूप जानकर प्रजापति कश्यपने मुझे वृषा- 
कपि कहा है। 

२०. अताद्यमध्यानन्त -में जंगत्‌का साक्षी, सर्वव्यापक एवं शास्ता 
इश्वर हूँ । देवता तथा असुर भी मेरे आदि, मध्य तथा अन्तको नहीं जानते। 
इसलिये मुझे श्रनादि, अमध्य, अनन्त कहा जाता है। 


२१. शुचिश्रवा--मैं केवल पित्र कारण करने योग्य वचनोंको श्रवण 
करता हूँ । किसीके अपवित्र कर्माको सुनता ही नहीं, इसौसे मेरा नाम 
शुचिश्रवा है । 

[इसका पर्याय ही है उत्तमइलोक अर्थात्‌ जो जीवके उत्तम कर्मोको 
ही आलोकित करता है-देखता है । जीवके कुत्सित कर्मोपर दृष्टि ही नहीं 
डालता । | 

२२. एकश्युद्ध -पूर्वकालमें मैंने एक सींग वाले वाराहका (एक सींग 
वाले मत्स्यका भी रूप धारण किया था, अतः मेरा नाम एकश्ुङ्क हो गया । 

२३. त्रिककुद-वाराहावतारमें ही मेरे तीन ककुद ( बेलके ग्देनके 
पञ्चातूका ऊंचा भाग) थे । 


२४. विरच्चि--सांख्य शास्त्रका विचार करनेवाले जिनको प्रजापति 
विरञ्चि कहते हैं, वह मैं ही हूँ । 


२५. कपिल-आदित्य मण्डलमें स्थित ज्योतिमेय पुरुष, विद्या शक्ति 
सम्पन्न होनेसे मुझे कपिल कहा गया है। 

२६. हिरण्यगभे-योगीजन जिनकी पूजा करते हैं, श्रृतिमें जिनकी 
स्तुति है वह (समष्टि-संस्कारका मूल बीज) हिरण्यगर्भ मैं ही हूँ । 

२७. हयग्रीब -वरदाता होनेसे तथा हयशीर्षं रूपमें अवतार लेनेसे 
मुझे हयग्रीव कहा जाता है। 

२८. घमंज -प्राचीनकालमें धर्मके पुत्र रूपमें मैंने अवतार लिए । 
उस नर-नारायण युग्म रूपसे गन्धमादन पवंतपर अखण्ड तप किया है मैंने । 
इस श्रवतारमें धर्मेका पुत्र होनेसे मेरा नाम धर्मज हुआ ।' 

श्रीकृष्णने अंतमें बतलाया --'इक्कीस सहस्न ऋचाओं वाला ऋग्वेद 
है। एक सहस्न शाखाओं वाला सामवेद है। यजुर्वेदमें एक सौ एक शाखाएँ 
हैं । पञ्चकल्पात्मक अथर्ववेद है । इन चारों वेदोंमें मेरा ही गान किया 
गया है ।' 

यह सब तो हुआ ; कितु अपने सुप्रसिद्ध नाम कृष्णकी ब्याख्या ही 
नहीं को आपने । क्योंकि अर्जूनका भी एक नाम कृष्ण है, वे भी शरीरसे 
श्यामवर्णं हैं इससे उन्होंने भी नहीं पूछा । भगवान व्यास भी इयामवर्ण हैं, 
उनका नाम भी कृष्ण है, अतः वे भी मौन रह गये हैं । 

कृष्‌ अर्थात्‌ कर्षक अथवा सत्ता और ण अर्थात्‌ निर्वृ त्ति-आनन्द । जो 
आनन्द की सत्ता है, ग्रानन्दघन है वह कृष्ण । जो आकर्षणकी सत्ता है 
मूतिमान आकर्षण है, वह कृषण । इतना तो इसमें आना ही चाहिए था! 
“A? 


अनुगीता 


श्रीकृष्ण भक्तवत्सल इतने कि अर्जनके साथ इ्द्रप्रस्थमें रहते एक 
दिन बोले--'धनञ्जय ! तुम्हारे साथ रहनेपर मुझे निर्जन वनमें भी सुख 
मिलता है ; फिर यहाँ तो तुम सब भाई हो, बुआजी हैं । तुम्हारा यह सभा- 
' भवन स्वर्गेसे भी सुन्दर है । लेकिन विजय ! यहाँ आये मुझे बहुत दिन बीत 

सम्पत्ति और यह शरीर भो धर्मराजकी सेवामें समापित है। वे मेरे परम 
प्रिय तथा माननीय हैं। मेरे प्राणोंपर सङ्कट आ जाय तो भी मैं उनका 
अप्रिय नहीं कर सकता । द्वारिका जानेको बात कहकर मैं उनके हृदयको 
कष्ट नहीं दे सकता । यहाँ अब मेरा रहनेका प्रयोजन पूरा ही हो गया है। 


अर्जुनने बहुत मन मारकर यह प्रस्ताव स्वीकार किया। वे साश्च 
नेत्र प्रणाम करके बोले-- पुरुषोत्तम ! युद्धारम्भके समय आपने मुझे जो 
उपदेश किया था, वह अपनो बुद्धि-दोषसे मुझे विस्मृत हो गया । उसे पुनः 
सुननेकी मनमें बार-बार उत्कण्ठा होती है। आप द्वारिका जानेको कह रहे 
हैं, अतः मुझे वह सब एक बार फिरसे सुना देनेको कृपा करें । 

श्रीकृष्ण यह सुनकर प्रसन्न नहीं हुए । उनका स्वर कुछ खिन्न था-- 
अर्जन ! मैंने उस समय योगयुक्त होकर परमतत्वका वर्णन किया था । 
उसे पुनः स्मंरण कर पाना तथा दुहरा देना सम्भव नहीं है। अतः उस 
विषयका ज्ञान करानेके लिए मैं दूसरी पद्धतिसे एक प्राचीन सम्बाद 
सुनाता हूं ।' 

श्रद्धा-सहित श्रवण किया गया ज्ञान निष्फल नहीं होता । अर्जुनमें 
गीता-श्रवणके समय श्रद्धा सम्पूणं थी ; किलु श्रवणको मनन, निदिध्यासन- 
का समय नहीं मिला । युद्धके घोर कतंब्यमें व्यस्त हो जानेसे वह उपदिष्ट 
ज्ञान अवरुद्ध हो गया ; कितु प्रतिबन्धकी निवृत्ति होनेपर उसका प्रकाश 
तो स्वतः होनेवाला था । अतः उसे दुहराना आवश्यक नहीं था । 

श्रद्धाका अभाव हो, अन्तःकरण शुद्ध न होनेसे अधिकारी श्रोता न 
हो, अथवा अपने प्रश्‍नमें ही आग्रह हो तो श्रुत ज्ञानका ग्रहण नहीं होता । 
अर्जुनमें श्रद्धा थी ग्रोर कोई पूर्वाग्रह भी नहीं था ; किन्तु इस समथ केवल 
कुतूहल था, वैराग्यकी प्रबलता-प्रबुद्ध विवेक तथा तीव्रतम जिज्ञासा नहीं थी । 
अतः उनके अन्तःकरणको प्रेरणा देनेवाले उपदेशको ही आवश्यकता थी । 
वे सामान्य सत्सङ्गके इस समय अधिकारी थे । जिस स्थितिमें तत्त्वज्ञ गुरु 
अत्यन्त अभीप्सु शिष्यको ज्ञानोपदेश करता है, वह अवस्था अर्जनको नहीं 
थी । इसलिये श्रीकृष्ण ने कह दिया कि वे उस उपदेशको स्मरण नहीं कर 
सकेंगे । : 
श्रीकृषणने कहा कि प्राचीन समयमें एक धर्मात्मा तपस्वी ब्राह्मण 
काइ्यय किसी सिद्ध ब्रह्मषिके पास गये । वे सिद्ध पुरुष जितेर्द्रिय, तत्वज्ञ, 
शास्त्रके ज्ञाता तथा समर्थ थे । अपती सेवासे काश्यपने उन्हें सन्तुष्ट किया । 

सन्तुष्ट होकर वे काइ्यपसे बोले-'तात ! मनुष्य शुभ कर्म करके इस 
ल्लोकमें सुख तथा देवलोकमें उत्तम भोग भोगते हैं । अशुभ कर्मके फलस्वरूप 
यहाँ दुःख पाते हैं तथा मरनेपर नरकको यातनाएँ भोगकर पशु-पक्षी, कीट- 
वनस्पति आदि योनियोंमें जन्म लेते हैं। किसी भी लोकमें प्राणी सदा नहीं 
रहता । मोह तथा तृष्णावश अशुभ कर्म तथा पुण्य संस्कारोंसे शुभ कर्म 
करके जन्म-मृत्युके च क्रमें अनादिकालसे पड़ा जीव भटक रहा है । 

में भी ऐसे ही भटकता रहा हूँ । बार-बार जन्म और बार-बार 
मृत्युका कष्ट सहा । नाना भोग भोगे, अनेक माताओंका दूध पिया। ऐसा 
कोई कष्ट और अपमान नहीं जो मैंने न सहे हों। नरक, स्वर्ग सब देखे । 
सब रोग तथा मानसिक वेदना सही । सहस्र-सहस्र जन्म ऐसे ही बीत गये, 
तब कहीं सत्सङ्ग मिला ओर उससे सद्बुद्धि आई । समस्त लोक व्यवहार- 
सबकी अपेक्षा त्यागकर मैंने परमात्माकी शरण ली । तब कहीं यह मायाका 
अम मिटा । अब यह मेरा-अन्तिम जन्म है। तुम अपने कल्याणके लिए 
अपनी बुद्धिके अनुरूप प्रशत करो ।' 


गुरुने संसारकी असारता, क्लेशरूपता बतलाकर इधरसे सर्वथा वृत्ति 
हटाने तथा भगवत्शरण-ग्रहणको अनिवार्य तो बतला ही दिया । अब शिष्य- 
ने पूछा-'जीवका शरीर कंसे छुटता है ? इस दुःखमय संसारसे मुक्त कंसे 
हों ? अविद्यासे उत्पन्न शरीरका त्यागकर दूसरे शरीरमें जीव कंसे जाता 
है ? अपने शुभाशुभ करम प्राणी कंसे भोगता है ? शरीरके न रहनेपर उसके 
कमं कहाँ रहते हैं ?' 

गुरुने संक्षिप्त उत्तर दिया-'कर्म शरीर नहीं करता । शरीर तो 
जड़ है, यन्त्रके समान । शरीरके माध्यमसे मन कर्म कराता है। कर्मोके 
_ संस्कार अन्त:करणमें ही रहते हैं। जब एक देहका प्रारब्ध पूरा होनेको आता 
है, कालकी प्रेरणासे मनुष्यकी बुद्धि भ्रमित हो जाती है। वह इन्द्रियोंकी 
तृप्तिके पीछे दोड़ता है। बुढ़ापेमें देहके असमर्थ होनेपर भी स्वादादिकी 
लिप्सा बढ़ जानेसे असंयम करता है | युवावस्थासे ही असंयम, अज्ञानके 
कारण विषम आहार-विहारसे उसमें रोगके कारण एकत्र होते रहते हैं। 
बुढ़ापेमें ये सब बढ़कर मृत्युके निमित्त बनते हैं । 

मनुष्य ऐसे शुभ या अशुभ कर्म करता है कि उनका फल पाञ्च- 
भौतिक देहमें सुख या दुःख भोगना सम्भव नहीं होता तो उनके भोगके लिए 
स्वर्गादि उत्तम लोकोंमें दिव्यदेह पाकर अथवा नरकोंमें यातना-देह पाकर 

जाता है। वहाँसे उन कर्मोका बहुत कुछ क्षय होनेपर पृथ्वीमें वर्षाके 
माध्यमसे आता है और फिर जलसे कीट, पतङ्ग, वनस्पति अथवा किसी 
प्राणीके शरीरमें प्रवेश करके जन्म ग्रहण करता है। 


जीवके कर्म-संस्कार उसके अन्तःकरणमें इन्द्रियोंके साथ ही रहते 
हैं । यह सूक्ष्म शरीर जीवके सदा साथ रहता है। जबतक इसके कारण 
अविद्याकी निवृत्ति न हो, जीवका यह जन्म-मरण छूटता नहीं । 


यह सनकी वासना ही पुनर्जन्मका कारण है। जैसे जो वासनाएँ 
जागृतमें पूरी नहीं हो पातीं, उनको मन स्वप्नका संसार बनाकर पूरी 
करता है, वैसे ही इस शरीरके द्वारा जो वासनाएँ पूरी नहीं हो पातीं, 
उनको पूरा करनेके लिए मन दूसरा शरीर धारण करता है । 

कर्म शुभ हो या अशुभ-उसका फल कर्ताको भोगना ही पड़ता है। 
जो धर्मका आश्रय लेकर शुभ कमंमें लगे रहते हैं, संयम-सदाचारका पालन 
करते हैं, उन्हें देह त्यागकर दुर्गति नहीं भोगनी पड़ती । जन्मान्तरमें भी वे 
सुख प्राप्त करते हैं । 


केवल शुद्धान्तःकरण विवेकी पुरुषको इस लोक तथा परलोकके 
भोगोंसे वैराग्य होता है और तब वह तत्वज्ञ पुरुषकी शरण लेकर आत्माके 
स्वरूपक्रा ज्ञान प्राप्त करता है। यह ज्ञान अविद्याको निवृत्त करके उसे 
जन्म-मरणसे मुक्त कर देता है । 


जितेन्द्रिय, मनोनिग्रहमें समर्थ, शान्त, विवेकी उुरुष संसारके मोहको 
त्यागक्रर एकान्तमें रहकर अपने मनको परमात्मामें लगाते हैं। ऐसे यम- 
नियम-सम्पन्त साधक ध्यानथोगके द्वारा समाहित होकर आत्म-साक्षात्कार 
करते हैं । 

शम-दम, उपरति, तितिक्षा, श्रद्धा और समाधान-सम्पन्न साधक, 
विवेक, वैराग्ययुक्त होकर जब आत्मज्ञानी पुरुषसे तत्वका श्रवण करता है, 
तब मननसे उसके मनका सन्देह मिट जाता है और निदिध्यासनसे विक्षेप 
निवृत्ति हो जानेपर उसका वृत्तियां स्वतः आत्माकार ग्रहण करके शान्त हो 
जाती हैं । 

बिना विवेकके वैराग्य नहीं होता ओर बिना तीब्रतम वैराग्य तथा 
सम्पूर्ण संग्रह-परिग्रहके त्यागके केवल बौद्धिक चिन्तनसे अविद्याको निवृत्ति 
नहीं होती । 

बिना यम-नियमका सम्पूर्ण पालन किये योगें केवल तपस्या अथवा 
ध्यानसे निविकल्प स्थिति प्राप्त नहीं होती । यम-नियममें जब किञ्चित 
भी त्रुटि नहीं रहती तो तप, स्वाध्याय तथा ईश्वर-प्रणिधान प्राणीके 
अहङ्कारका नाश करके उसे परमात्मामें स्थित करनेमें समर्थ हो जाते हैं । 


अहिंसा, सत्य, अस्तेय, अपरिग्रह, ब्रह्मचर्यं और परमात्माकी भक्ति - 
संसार-सागरसे पार होनेके उत्सुक सभीके लिए अनिवार्यं हैं । जीवनमें 
इतकी पूरी प्रतिष्ठा हुए बिना कोई साधन पूर्णता नहीं पाता । इनको ठीक- 
ठीक सदा पालन करते रहनेपर तप, शौच, तितिक्षा, स्वाध्यायमें परिस्थिति- 
वश हुई कुछ च्युति भी बाधक नहीं होती । 


आत्मज्ञानके पथिकको एकाकी, निष्परिग्रह, परिब्रजनशील होना 
` चाहिए । उसे जन-समूहसे पृथक विविक्त देशमें आत्मचिन्तन करना 

चाहिए । स्थान तथा पदार्थका मोह उसका प्रतिबन्धक बनता है । 

योगके साधकको सर्वथा निर्जन, निरुपद्रव स्थानमें ध्यान करना 
चाहिए । बह पर्यटनशील नहीं हो सकता ; किन्तु उसे अपने मनको सब 
ओरसे हटाकर बार-बार ध्यानमें ही एकाग्र करना चाहिए । 

एक वेदज्ञ, तत्वज्ञानी निवृत्ति-निरत गृहस्थ ब्राह्मणकी पतिव्रता, 
शीलवती पत्नीने पतिसे कहा--'सुना है कि स्त्रियाँ पतिके कर्मानुसार 
लोकोंको प्राप्त होती हैं। श्राप तो कर्म त्यागकर चुप बैठे रहते हैं तो मेरी 
क्या गति होगी ?' 


ब्राह्मणने कहा--'देवि ! इसमें सन्देह नहीं कि जिसकी आसक्ति 
जिस्तमें होगी, वह उसीके साथ जायगा। अतः जो शुभाशुभ कर्मोमें लगे लोग 
हैं, उनमें आसक्ति रखनेवाली स्त्री हो या पुरुष, उत लोगोंको प्राप्त होने 
वाले शुभ या अशुभ स्थानोंको जायंगे। लेकिन जिसके समस्त कम क्षय ही 
गये हैं, जो त्रिगुणोंसे अतीत है, उस तत्त्वज्ञ पुरुषमें आसक्त होनेवाले क 
भी वही गति होगी जो उस तत्त्वज्ञानी की । तत्वज्ञ तो मुक्त ही है, अत 
उसमें ग्रासक्तको भी मुक्ति निश्चित है । 

ये इन्द्रियां विषय-सेंबन करती हैं तो विषयोंकी इन्द्रियोंमें आहुति ही 
तो पड़ती है। इन्द्रियां स्वयं किसी भोगको नहीं लेतीं, वे मनको भोग देती 
= हैं, अतः इर्द्रियां मनमें भोगोंकी आहुति दे रही हैं । यह यज्ञ चल रहा है। 
६ इस र जो भोकिता स्वथं नहीं बनता, यज्ञका ष्टा रहता है, वही सच्चा 
` याज्ञिक है । वह यज्ञ-पुरुषसे एक हो जाता है। 


JR 

श रीरकी चेष्टा, प्राण, अपान, व्यान, उदान और समान, इन पाँच 
प्राणोंसे होती है। इनमें प्रधान कौन? यह विवाद व्यर्थ है। प्रजापति 
्रह्माने इन्हें उपदेश किया कि ये सब समान महत्त्वके हैं । इनमेंसे प्राण- 
श्रपान, व्यान-ससान तथा व्यान-उदान परस्पराश्भित हैं । 

देहकी सब क्रियाएँ ये प्राण करते हैं । अन्तर्यामी इनका प्रकाशक है । 
उसीके लिए इनकी चेष्टा है। वही प्रधान है ओर वह ब्रह्म है-व्यापक है । 
सब इन्द्रियां, सब वृत्तियाँ उस तक पहुँच नहीं पातीं । वह सबसे परे, सर्वाधार है। 
उस चिन्मय-चिन्मात्रको जानकर ही यह अविद्याका मोह निवृत्त होता है । 

वह आत्मा इस समस्त दृश्यका उपादान होनेपर भी इससे सर्वथा 
निलिप्त है । इसकी निलिप्तता समभानेके लिए कृतवीर्यके पुत्र सहस्रबाहु 
अर्जुनके अपराधसे क्र्ध होकर क्षत्रियोंके बार-बार संहारमें लगे परशुरामजी- 
को आकाशवाणीने रोका और अलकेका दृष्टान्त दिया-- 

'महाराज अलकने अपने धनुषके बलपर सम्पूर्ण पृथ्वीको जीत लिया; 
किन्तु उससे शान्ति नहीं मिली तो अपने भीतर ग्रशान्तिका कारण ढूंढ़ने 
लगे । इन्द्रियां तथा मन अशान्ति दे रहे थे ; किन्तु इनमेंसे क्रिसी पर 
डनका बाण काम नहीं कर सकता था । इससे तो वे स्वयं आहत होते । 
अतः शस्त्र त्यागकर उन्होंने ध्यानके द्वारा मन-इन्द्रियोंका निग्रह किया । 


इससे उन्होंने इनको जीतकर शान्ति प्राप्त की ।' 


सत्त्व, रज तथा तम ये प्रक्ृतिके तीन गुण हैँ । इनमेंसे सत्त्वगुणके 
हर्ष, प्रीति और आनन्द, रजोगुणके - तृष्णा-क्रोध-अभितिवेश तथा तमोगुणके 
श्रम-तन्द्रा-मो हु, ये तीन-तीन कार्य हैं । शान्तचित्त, जितेन्द्रिय, आलस्यहीन 
पुरुष, शम-दम द्वारा इनका उच्छेद करके त्रिगुणोंपर विजय पाते हैं । 

परमभक्त राजा अम्बरीषने जब राज्य सम्हाला तो विचार किया-- 
“मैंने सब दोषोंपर तो विजय प्राप्त कर ली, किन्तु अभी सबसे बड़ा दोष तो 
बचा ही है। वह नष्ट कर देने योग्य है ; क्योंकि वैराग्यका वही बाधक 
है । वही सब नीच कर्म कराता है। वह दोष है लोभ। लोभे तृष्णा और 
उससे चिन्ता होती है। लोभ ही नाना ग्रपकर्मोमें लगाकर देह-बन्धनमें 
जकड़ता है । अतः लोभका समूलोन्मूलन किये बिना आत्मराज्यपर अधिकार 
नहीं हो सकता ।' ; 

एक बार महाराज जनकने एक अपराधी ब्राह्मणको अपने राज्यसे 
निकल जानेका दण्ड सुनाया तो ब्राह्मणने उनसे उनके राज्यकी सीमा पूछी । 

जनकने सोचकर कहा-'आप ठीक पूछते हैं। पृथ्वीमें कहीं भी मेरा राज्य 
नहीं है अथवा संत्र मेरा ही राज्य है। अतः आप चाहे जहाँ रहें ।' 

ब्राह्मणने इसका स्पष्टीकरण चाहा । जनकने कहा--'विचार करने 
पर कोई भी वस्तु ऐसी नहीं मिलती, जिसे मैं अपनी कह सकूं । सब प्रकृति- 
के गुणोंका निर्माण है और प्रजापतिकी सृष्टि है । लेकिन मैं अपनी नासिका- 
में पहुँची गन्धको भी अपने लिए नहीं ग्रहण करता, अतः पृथ्वीको मैंने जीत 
लिया है । यही अवस्था रस, रूप, स्पर्श, शब्द को भी है। अतः में जल, 
अग्नि, वायु, श्राकाशसे भी अपराजित इनका द्रष्टा, साक्षी हूँ । इसलिए 
संत्र मेरा ही राज्य है ।' 

'मैं धर्म हुँ ।' उस ब्राह्मणने कहा-- तुम्हारी परीक्षा लेने आया था। 
तुमने ध्मेका तत्त्व ठीक समभा है ।' ब्राह्मण यह कहकर अदृश्य हो गया । 

उस ब्राह्मणने पत्नीसे कहा-'तुम मुझे देहाभिमानी जानकर ही 
आक्षेप करती हो ; किन्तु मैं तो सर्वेस्वरूप हूँ । सम्पूर्ण प्रपञ्च मुझसे ही 
जयाप्त है । ज्ञान ही मेरा धव है। यह धन शरीरको क्रियासे नहीं पाया 
जाता, तुम परलोकके विषयमें चिन्ता मत करो । मेरे साथ अपने तादात्म्य- 
का चिन्तन करो |! 


अर्जुनने श्री कृष्णसे यह सुनकर परमन्रह्माके स्वरूपकी जिज्ञासा की । 
श्रीकृष्णने गुरु-शिष्यके सम्वादक्री परिकल्पना करके गुरुके रूपमें सुनाया- 

एक बार प्रजापति दक्ष, शुक, शुक्र, वशिष्ठादि ऋषि जब अपने कर्मो 
द्वारा प्राप्त मार्गोमें भटकते-भटकते थक गये तो परम वृद्ध महषि अङ्भिराको 
आगे करके प्रजापति ब्रह्माजीके पास गये और उनमे प्रणाम करके अपने 
कल्याणका उपाय पूछा । 

ब्रह्माजीने कहा-- सम्पूर्ण भूतोंका जन्म सत्यसे हुआ है । ब्रह्म सत्य 
है । तप सत्य है । मैं प्रजापति सत्य हूं । अतः सत्यका आश्रय लो ।' 

उस परम सत्यका ध्रतिप।दन तो सम्भव नहीं है। मन-वाणी-बुद्ध 
वहाँ तक पहुँचती नहीं । अतः उसका वर्णन करनेके लिए पहिले उसमें 
सृष्टिका आरोप करते हैं और फिर उसका अपवाद कर देते हैं । ब्रह्माजीने 
भी इसी पद्धतिका सहारा लिया । 
 द्रह्माजीने तमोगुण, रजोगुण, सत्वगुणके कार्योका वर्णन किया । ये 
[ब गुण परस्पर मिश्रित रहते हैं और इनमें कभी एकका और कभी दूसरेका 

प्राबल्य हो जाता है, यह बतलाकर कहा कि सृष्टिके समस्त कार्य एवं 
पदार्थ इन गुणोंसे ही बने तथा सञ्चालित हैं । गुण ही गुणोंमें व्यवहार कर 
रहे हैं, यह जिसकी दृष्टि स्थिर है, वह कहीं संसक्त नहीं होता | वह समत्व- 
में स्थित ही परम सत्यको समभता है । 

प्रजापति ब्रह्माने अहङ्कारसे पञ्चमहाभ्ूत, इन्द्रियां तथा इनके अधि- 
देवताओंकी उत्पत्तिका वर्णत किया । धर्मके लक्षण बतलाये। विषयोंकी 
अनुभूति कैसे इन्द्रियोंके द्वारा मनमें होती है ओर क्षेत्रज्ञ इन सबसे विलक्षण 
है, यह समझाया । 

धर्मके वर्णनमें कहा कि सब पदार्थ बिकारी, अनित्य, आदि-अन्तवान 
हैं । ज्ञान ही नित्य है । फिर गृहस्थ-धर्म, वानप्रस्थ धर्म, ब्रह्मचारीके धर्म 
और संन्यासीके धर्मका विस्तारपुर्वक वर्णन किया । 


यह अध्यारोप किया गया था । धर्भके पालनसे अन्तःकरणकी शुद्धि 
हो जानेपर-मलकी निवृत्ति होनेपर ही तत्त्व-अवण अर्थात्‌ अपवादका 
अधिकार प्राप्त होता है। प्रजापतिने कहा-'महषियो ! जिनके मनका 
मल मिट गया है, वे धर्मात्मा, निर्मल अन्तःकरण पुरुष, तपस्या और ज्ञानके 
द्वारा परमात्माको प्राप्त करते हैं । जो सम्पूर्ण प्राणियोंमें परिपूर्णं आत्म- 
तत्वको जान लेता है, वह किसी वस्तुकी कामता नहीं करता, न किसीकी 
अवहेलना हो करता है । वह न उद्विग्न होता, न शोक करता, न भय करता 
है । वह ममता और अहङ्कारसे सर्वथा मुक्त हो जाता है। 
यह शरीर एक वृक्ष है । अज्ञान इसका मूल है । इन्द्रियाँ कोटर हैं, 
पञ्चमहाभ्ूत विशाख स्कन्ध हैं, इसमें सङ्कुल्परूपी पत्ते निकलते रहते हैं 
और कमेरूपी फूल लगते हैं । सुख-दुःख इसके फल हैं । यह प्रवाह रूपसे 
नित्य बना रहता है। तत्त्वज्ञान-रूपी कुठारसे ही यह कटता है। अतः 
सत्त्वगुणमें स्थित रहते हुए तत्त्वज्ञानकी प्राप्तिका ही प्रयत्न जीवनको 
सफलता है । 
श्रद्धापूर्वक शास्त्रोक्त धर्मका अपने अधिकारके अनुसार आचरण 
करनेबाला पुरुष अन्तःकरणको तिर्मल कर पाता है । निल अन्तःकरणमें 
ही सत्य दूष्टिका उदय होता है। तब व्यक्तिका विवेक जागता है। वह 
जान पाता है कि समस्त दुश्य विषय है । विषय हन्द्रयुक्त तथा विनाशी है। 
इसका जो जानेवाला, प्रकाशक है, वह दरन्द्रातीत, निष्कल, नित्य, निविकार, 

निर्गुण है । यही क्षेत्रज्ञ पुरुष है। बुद्धिमान पुरुष इस क्षेत्रज्ञको आत्मरूपसे 
जानकर साधनोंकी ममता भी त्याग देते हैं । 


समस्त सृष्टिके कारणरूपमें त्रिगुणात्मिका प्रकृतिकी कल्पनाकी 
जाती है। उसे प्रधान या अव्यक्त कहते हैं। वह सदसत्‌ भिन्न होनेसे 
अनिर्वचनीय माया ही है। मायामें आवरण तथा विक्षेप शक्ति होनेसे 
प्रकृतिको जब साम्यावस्था विक्षेप शक्तिं भङ्ग करती है तो अव्यक्त प्रकृतिसे 
महत्तत्त्व उत्पन्न होता है। इसका कार्य है अहङ्कार । अहङ्कारसे पञ्चमहा- 
भूतोंको प्रकट करनेवाले गुण उत्पन्न हुए। 


प्रकृति केवल कारण रूपा है। महत्तत्त्व, अहङ्कार और पञ्च- 
तन्मात्रायें तथा ये कारण कार्य दोनों हैं । लेकिन पञ्चमहाभूत केवल कार्य 
हैं । इनके परस्पर मिलनेसे सृष्टि बनती है । इनमें विकार होकर कुछ नहीं 
बनता | 


अहङ्कारसे ही बृद्धि मन तथा इन्द्रियां उत्पन्न हुई हैं, मन ही इन्द्रियों- 
का नियासक तथा संचालक है। बुद्धि यदि सबल, सतेज हो तो वह मन 
पर नियन्त्रण रखती है । दुर्बल बुद्धि मनका समर्थन करने लगती है और मन 
इन्द्रियोंक पोछे लग जाता है। तब इर्द्रियाँ विषयोंकी ओर ले जाकर 
पतनके गर्तेमें डाल देती हैं । 

अतः इन्द्रियोंका संयम तथा बुद्धिका विवेक परम आवश्यक है । बुद्धिमें 
विवेक जागृत हो तथा बलपूर्वक इन्द्रियोंको विषयोंसे रोक दिया जाय तो 
दोनोंके मध्यमें पड़कर मनकी वासनाथें मर जाती हैं । वासनायें ही पुनर्जन्म 
का हेतु हैं अत: वासनाओंके मिट जानेपर निर्मल, विक्षेप-रहित अन्तःकरणमें 
आत्मतत्व प्रकाशित हो जाता है। 


'मम' इसे मृत्यु समझो ओर 'न मम' यह भाव सनातन ब्रह्मपद प्राप्त 
कराने वाला है। शरीरकी आसक्ति, इसका अभिमान तथा इससे सब 
 सम्बन्धितका ममत्व त्यागकर ब्रह्मपदकी प्राप्ति होती है । 


आत्मा नित्य, ज्ञानस्वरूप है । वह सनातन, अक्षर है । उसे जानकर ही 


अन्तमें कहा- सब साधनोंसे ˆ 
मेरे स्मरणसे सहज ही 

प्राप्त कर लेता है । मैं अपने शरणागत अनन्य भावसे भजन करनेवालेको 
सब सङ्कुटोंसे बचाता हूँ ओर समस्त श्रेयकी प्राप्ति कराता हूँ ।' 

श्रीकृषणका उपदेश सुनकर अर्जुने उनके श्रीचरणोंमें प्रणाम किया। 
बहाँसे दोनों सखा हस्तिनापुर आये । अर्जुनने ही युधिष्ठिरसे कहा 
'वासुदेव द्वारिका जाना चाहते हैं । उन्हें अब अनुमति देना उचित होगा ।' 

कौन चाहता है अपने परमप्रियसे वियुक्त होना ; कितु कतव्य तथा 
प्ररब्धका विधान बहुत निष्ठुर है | बुआ कुन्तीको प्रणाम करके, सब प्रिय- 
जनोंमे मिलकर श्रीकृष्णचन्द्र सात्यकिके साथ रथमें बैठे । 

धर्मराज युधिष्ठिर भाइयोंके साथ तीन योजन तक श्रीकृष्णके साथ 
उनके ही रथपर बैठे, उनको छत्र, चामरादि लगाये विदा करने गये । 
हस्तिनापुर जैसे उन अकेलेके न रहनेसे सूना हो गया वे ही तो जीवनके 
जीवन, प्राणोंके प्राण हैं । लेकिन वे श्रीद्वारिकाधीश द्वारिका भी तो 
जाते ही । 


JIBS 


कृष्णानुन-युद्ध 


अर्जुनके परम-मित्र गन्धव राज चित्रसेन स्त्रियोंक साथ गज्भा-जलमें 
जल-विहार कर रहे थे । प्रमाद पुण्यात्माओ्रोंके लिए भी प्रतिषिद्ध है। वह 
उनके भी पतनका कारण हो जाता है । यह ठीक है कि गन्धर्वे देवयोनिके 
लोग हैं । वे मनुष्य नहीं हैं कि उन्हें पाप-पुण्यका भागी होना पड़ें। वे तो 
भोगयोनिमें हैं और अपने पुण्योंका ही भोग उन्हें भोगना है; किलु फिर 
भी मनुष्य लोकमें आकर उन्हें यहाँको मर्यादाका मात रखना चाहिए । 
परम-पावन सुरसरिमें, हिमालयके पवित्र क्षेत्रमें, रात्रिके समय स्त्रियोंके 
साथ जल-विहार उचित नहीं था । इस अनुचित कर्मेने ही चित्रसेनके चित्तमें 
प्रमाद उत्पन्न किया । 

चित्रसेन रात्रिमें जल-विहार करके ब्रह्म-मुहुतंमें स्त्रियोंके साथ स्वर्ग 
जाने लगे थे । आकाशमें पहुंचकर बिना नीचेका ध्यान रखे ही उच्होंने 
पातकी पीक थूक दी । उस समय अरुणोदय हो रहा था । महषि गालव 
गङ्गाजीमें स्तान करके सन्ध्या कर चुके थे और अञ्जलिमें जल लेकर अर्ध्ये 

देनेको उद्यत थे । वे प्रतीक्षा कर रहे थे कि सूर्य-बिम्ब क्षितिजसे उठता 
दीखते ही अर्घ्यं अपित करें । चित्रसेनकी पीक जाकर महषिकी अञ्जलिमे 
गिरी । महषिने चौंककर ऊपर देखा और क्रोधसे उनके नेत्र लाल हो उठे । 


महषि गालव उस समय भी गन्धवेराजको शाप दे सकते थे ; किलु 
शाप देनेसे अपने तपका नाश होता है। उन्होंने अञजलिका जल फेंककर 
फिर डुबको लगायी । पवित्र होकर सूर्यको अर्घ्यं दिया ओर वहाँसे आकाश 
मार्गसे सीधे द्वारिका पहुँचे । 


आपने धर्मकी रक्षा और साधुओंके उद्धारके लिए अवतार लिया 
है ।' गालवने आते ही क्रोध भरे स्वरमें उपालम्भ देना प्रारम्भ किया-- 
आपके धरापर रहते ही हम ऋषियोंको अध्येको उठी अञ्जलिमें थूक दिया 
जाता है तो आगे कलियुग श्रानेपर पता नहीं क्या होगा ।' 


'किसने यह साहस किया है ?” श्रीकृष्णकी भौहें टेढ़ी हो गयीं। 


ललाटपर आकुञ्चन आया । नेत्र अरुण हो उठे-'वह कोई भी हो, कल 
सूर्यास्तसे पहिले मैं उस्ने अवश्य मार दूँगा ! ' 


प्रतिज्ञा करके, बहुत विनयपूर्वेक श्रीट्ठारिकानाथने महषि गालवको 
आसन दिया । उनको पूजा को। महषिको उन्होंने अपने सदनमें ही कलतक 
रुकनेका आग्रह किया । 

देवष नारद आ पहुँचे इतनेमें । उन्होंने भी आते ही पूछा--'आज 
आपके नित्य प्रसन्त श्रीमुखपर रोषकी रेखाएं क्यों देख रहा हूँ ?' 

अब गन्धर्वोमें भी आसुर भाव आ गया है।' भगवान जनाद॑नने 
देवषिको सुना दिया । वैसे वे गन्धवंराज चित्रसेनको मारनेकी प्रतिज्ञा करके 
प्रसन्न नहीं थे । 

बहुत अनुचित बात है ! ' देवषि नारदने कह तो दिया ; किन्तु वे 
भगवानके साक्षात्‌ मन हैं। निरपराध गन्धर्वराजको तनिकसे प्रमादके कारण 
प्राणदण्ड मिले, यह उन्हें सहन नहीं हुआ। चित्रसेन भगव:द्गकत हैं । 


_ श्रीकृष्णके प्रिय सखा अर्जुनके मित्र हैं और देवधिके साथ अनेक बार वीणा 


लेकर श्रीहरिका गुणगान करते तन्मय होते रहे हैं । देवषि वैसे भी दयामय 
य 

'आपने प्रतिज्ञा तो कर ही ली है ।' बहुत शिथिल उत्साहहीन स्वरमें 
नारदजीने कहा । मन ही मन श्रीकृष्णके चरणोंकी ओर देखते बोले--मैं 
भी प्रतिज्ञा करता हूँ कि उस गन्धर्वी रक्षा न कर सकूं तो आपका भक्त 
नहीं । फिर इस वीणाका स्पर्श भी नहीं करूंगा ।' 

'आज मुझे कुछ शीघ्रता है।' नारदजीने श्रीकृष्णचन्द्रसे बिदा ली । 
वे लीलामय इनको जाते देखते रहे और जब देवषि आकाशमें अदृश्य हो 
गये तब श्रीकृष्णने अपने आप मानो उन्हें वरदान दिया हो, इस प्रकार 
कहा-- एवमस्तु ! ' 

मनोवेग देवषिको गन्धर्वलोक पहुँचनेमें कितनी देर लगनी थी। 
चित्रसेन उन्हें देखते ही उठे तो देवषिने कहा--'पूजा-प्रणाम पीछे । पहिले 
अपने सिरपर उतरनेको उद्यत कालदण्डका उपाय करो ! ' 


घबड़ाकर चित्रसेने इधर-उधर भौर ऊपर देखा । स्मरण आया कि 
यमराजका दण्ड तो अदृश्य रहता है। अतः बोला--भ्रभो ! संयमिनीके 
स्वामीका तो मैंने कोई अपराध नहीं किया । वे मुझपर क्यों ऋद्ध हो गये हैं i 

“यमराज नहीं रुष्ट हैं।' देवषिने कहा--'रुष्ट हैं महषि गालव 
तुम्हारे प्रमादसे और उनके कारण यमराजकी स्वसाके स्वामी रुष्ट हो गये 
हैं । श्रीकृष्णने कल सूर्यास्तसे पूवं तुम्हें मार देनेकी प्रतिज्ञा कर ली है ।' 

गन्धर्वराज सिर पकड़कर बैठ गये । उनके नेत्रोसे अश्रू-प्रवाह चल 
पड़ा । शरीर काँपने लगा । मुख श्रीहीन पीला पड़ गया । 

गन्धर्वराज चित्रसेनकी यह दशा देखकर-देवषिका हृदय अत्यन्त 
दु:खी हो उठा । वे दयालु बोले -'लुम तो अभीसे निष्प्राण हुए जा रहे हो । 
कलके सूर्यास्तको बहुत समय है । अपनी रक्षाका प्रयत्न करो ! ' 


“में कया प्रयत्न करूँ ?” रोते-रोते चित्रसेनने देवषिके चरण पकड़ 
लिये~'जिन चक्रपाणिकी श्रूभङ्गसे महाकाल भी काँपता है, उनके अपराधी- 
को भला त्रिभुवनमें शरण देनेका साहस कौन करेगा । उन्होंने प्रतिज्ञा कर 
ली है तो चित्रसेनको अब बचानेवाला कौन है। अब तो आप कृपा करके 
कुछ ऐसा उपदेश करो कि मेरी मृत्यु तो सुधर जाय । ४ 

'तुम इतने हताश मत हो ! तुम्हें शरण प्राप्त हो सकती है- समथकी 
शरण ! ' देविने दृढ़ता-पूर्वक कहा--तुम यदि मेरी बात ठीक प्रकारसे सुनो 
और उसका पूरा पालन करो तो तुम्हारी प्राण-रक्षामें कोई सन्देह नहीं है ।' 

'आप अवश्य ऐसा कर सकते हैं दयामय !' चित्रसेनने अधिक दृढ़तासे 
देवपिके चरण पकड़े-“भगवानको प्रतिज्ञाको भी असफल करनेमें केवल 
आप जैसे उनके भवत ही समं हैं। मैं आपकी शरण हूं दयामय ! मेरी 
रक्षा कीजिये ! ' 

“अच्छी बात ! ' देवषि तो पहिलेसे ही रक्षा करनेको कटिबद्ध आये 
थे । बोले--'मैं जो कहता हूँ, उसका पालन करो ! ' 

आज्ञा करें प्रभु ! ' गन्धर्वेने हाथ जोड़कर गिड़गिड़ाते कहा--'मै 
आपके आदेशका अक्षरशः अवश्य पालन करूँगा ।' 

आज अधेरात्रिमें इन्द्रप्रस्थके पास यमुना-तटपर अकेले चले जाओ ! ' 
देवषि बोले--'वहीं रुदन-क्रन्दन करते रहो । एक स्त्री आवेगी वहाँ तुम्हारे 
समीप ; किन्तु वह जब तुम्हारी रक्षाका वचन दे दे, तभी अपने रुदनका 
कारण बतलाना ।' 

नारदजीने चित्रसेनको बोलनेका भी फिर समय नहीं दिया। वे 
वहाँस सीधे इन्द्रप्रस्थके राजसदनमें अर्जुनके अन्तःपुरमें उतरे और पुकारा 
“भद्रे ! | 

ओह, देवाषि ! ' सुभद्रा हड़बड़ाकर उठों और डलाहना भरे स्वरमें 
बोलीं--पर आप मुझे भाभीके नामसे क्यों पुकारते हैं? , 

देवि नारदकी सुभद्राजी बचपनसे बहुत वात्सल्य-भाजना हैं। इनसे 
बालिका थीं तबसे रूठनेका स्वत्व प्राप्त है उन्हें | करोंमें अञ्चल लेकर 
भूमिपर मस्तक रखकर प्रणाम किया । 

'एक ही श्रीकृष्णसे तुम और तुम्हारी भाभी सम्बन्धित हो आसन- 
पर बेठते-बैठते हँसकर कहा नारदजीने--'अतः मैं भद्रा और सुभद्राके नामों- 
का भेद भूल जाता हूँ । बैसे भी इस समय तुम्हारे भैयाके ही स्मरणमें चित्त 
लगा था।' 

“आप तो भैयाके यहाँ ही चक्कर काटते रहते हैं। सुभद्राजीने 
 उलाहुना दिया-'अपनी इस बच्चीको तो पता नहीं केसे आज स्मरण 
कियाहै' , 

र ड 

'कोन-सा पुण्य पर्वं ? सुभद्वाने पूछा । 

वह आज ही आधी रातको है ।' देवषने कहा-'कोई नारी आज 
आधी रातको यमुना स्तात करके किसी आतप्राणीको अभय दान करे तो 
उसके अतिशय प्रियकी आयु अक्षय हो जायगी ; किन्तु उसके साथ कोई 
पुरुष नहीं होना चाहिए। योग ऐसे ही हैं और ऐसे योग अत्यन्त दुलेभ 
होते हैं ।' 

देवषि इतना कहकर विदा हो गये। उनका काम हो गया। वे 
जानते हैं कि सुभद्राके अतिशय प्रिय हैं उसके भाई श्रीकृष्ण । उनका मंगल 
होता हो तो यह पुण्यप्राणा असम्भवको भी सम्भव बना छोड़ेगी । 


'मैं अकेली केसे जाऊंगी ?' सुभद्राने केवल मुखमें ही कहा था । 


मैं साथ चलूँगा ।' देवर्षि जाते-जाते कह गये--'मैं तो मनुष्य नहीं 
हुँ । अतः मेरी उपस्थिति किसी मानव-पुरुषकी उपस्थिति नहीं होती ।' 


देवष जेसे समर्थ साथ हों तो किसीको, कहीं भी, कभी भी जाेमें 
भला बया हिचक हो सकती है । वह दिन सुभद्राने सायड्कालको प्रतीक्षामें 
बिताया और रात्रिका पूर्वार्ध अर्धरात्रिकी प्रतीक्षामें । देर्वाष समयपर आ 
गये । सुभद्राने केवल एक दासी साथ लिया और यमुना-स्नानको चल पड़ीं । 

गन्धर्वराज चित्रसेनको कहाँ चेन । जिसे मृत्युदण्ड सुनाया जा चुका 
हो, उसकी दशा क्या होगी । उन्हें तो अपने प्राण बचनेका कोई भरोसा 
नहीं था। देवषिका निर्दिष्ट उपाय भी उन्हें तिनकेका सहारा ही दीखता 
था । श्रोकृष्णचन्द्रके कोपसे कोई स्त्री बचा लेगी, यह बात उन्हें किञ्चित 
भी भरोसा नहीं देती थी ; कितु दूसरा तो कोई उपाय नहीं था । वे अधं- 
रात्रिसे पहिले ही आ गये इन्द्रप्रस्थ और यमुना-तटपर बैठ गये। फूट-फूट- 
कर रोनेके अतिरिक्त और अब उन्हें सुझना क्या था । 


सुभद्राको भी एक समस्या थी । वे उधेडबुनमें थीं कि अर्धरात्रिमें 
यमुना तटपर वे आतंप्राणी कहाँ पावेंगी कि उसे अभयदान देंगी । उन्होंने 
सोचा था कि सर्वज्ञ देवषि साथ हैं ही। स्नान करके इम्हींसे पूछेंगी कि 
कहाँ कौन आतं है और इनके द्वारा ही उसे अभयदानका आश्वासन दे 
देंगी । यमुना तटपर पहुँचते ही जब किसीका रुदन सुनाई पड़ा तो सुभद्राको 
प्रसन्नता ही हुई। उन्होंने शीघ्तापुर्वक स्तान किया और वस्त्र बदले कि 
वह दुःखी कहीं चला न जाय। 

'कोन हो तुम ? क्यों रो रहे हो? क्या दुःख है तुम्हें ?' उन 
महिमामयीने स्तानसे निवृत्त होकर रोते-बिलखते गन्धर्वको शीघ्र ढूंढ 
लिया । उसके सम्मुख खड़ी होकर वे साम्राज्ञीके गोरवके अनुरूप बोलीं । 


'मैं सृष्टिका सबसे अभागा प्राणी ।' गन्धर्वराज अत्यधिक व्याकुल 
होकर फूट पड़े-- क्या लाभ अपनी विपत्ति किसीको सुनानेसे, जब कोई 
उसे दूर करनेवाला ही नहीं है ।' 


'कोई दूर करनेवाला नहीं क्यों है ! कया है तुम्हारी विपत्ति ?' 
सुभद्राने साग्रह्‌ पुछा । 


'नहीं देवि' गन्धवंका रुदन बढ़ता जा रहा था । पुथ्वीमें सिर पटक- 
कर वह बोला--'मुझ भयातुरका भय कोई दूर नहीं कर सकता ।' 


में दूर कर दूंगी तुम्हारा भय ।' सुभद्राका स्वर उत्तेजित हो गया-- 
'गाण्डीवधन्वाको अर्धाङ्भिती ओर श्रीकृष्णकी स्वसा सुभद्रा तुम्हें अभय 
देती है । ऐसा क्या भय है तुम्हें !' 


'देवि ! सचमुच आप मुझे अभय देनेका वचन देती हैं?” अब 
चित्रसेनको भी भरोसा हो गया । वह हाथ जोड़कर, घुटनोंके बल बैठकर 
बोला । 


'मैंने वचन दिया है।' सुभद्राने कहा--'दो बार मुझे कहनेको आव- 
श्यकता नहीं होती । तुम अपनी विपत्ति बतलाओ ।' 


आपके उन चक्रपाणि अग्रजने ही मुझे कल सूर्यास्तसे पहिले मार 
देनेकी प्रतिज्ञा कर ली है।' जब गन्धवेराजने यह कहा तो किसीको उस 
अन्धकारमें नहीं दीखा कि सुभद्राका मुख भी पीला पड़ गया । उनके नेत्र 
भी भर आये । चित्रसेने पुरी बात सुनकर अपने को स्थिर करके वे बोलीं-- 
तुमको मैंने वचन दिया है । तुम निर्भय जा सकते हो ।' 


चित्रसेन उनको पद-रज मस्तकपर लगाकर चला गया । सुभद्रा 
पतिसे पुछकर ही आई थीं। लोटकर अर्जुनके समीप पहुँची तो उनका 
अश्रुसिक्त मुख देखकर धनञ्जयने कारण पूछा । रोते-रोते सुभद्राने सब 
सुना दिया । सुनकर गाण्डीवधन्बा अत्यन्त गम्भीर हो गये | उन्होंने कह 
तिज्ञा कर ली है तो वह मेरी ही प्रतिज्ञा है। मैं चित्रसेनकी 
भी रक्षा करूँगा ।' र 

देवषि नारद द्वारिका दोड़े। उन्होंने सन्ध्यासे निवृत्त होते ही 
श्रीकृष्णको समाचार दिया--'गन्धर्व राज चित्रसेनको सुभद्राने अभय दे दिया 
है । अर्जुनने उसकी रक्षाकी प्रतिज्ञा करके उसे अपने यहाँ बुलाकर श्राश्रय 
दे दिया है ।' 


श्रीकृष्ण जानते ही थे कि यह सब किसको योजना है ; किन्तु 
देवषिसे कहा--'आप मेरी ओरसे जाकर युधिष्ठिरसे कहें कि अर्जुनको वे 
इस बचपनेसे रोके । मैंने एक ऋषिके सम्मुख प्रतिज्ञा की है। इस अपनी 
प्रतिज्ञाकी रक्षाके लिए मुझे कोई बहुत ही श्रप्रिय कार्य करना पड़ा तो वह 
भी मैं करूंगा । 


देवषि हस्तिनापुर पहुंचे । श्रीकृष्णका सन्देश सुनकर युधिष्ठिर तो 
चकित रह गये। अर्जुनको उन्होंने बुलवा लिया । युधिष्ठिरने, दूसरे 
भाइयोंने तथा धृतराष्ट्र-गान्धारीने भी अर्जुनको समझाया । केवल विदुरजी 
मौन बने रहे । उन्होंने कुछ भी कहना उचित नहीं माना । 


अर्जूनका उत्तर था--श्रीकृष्ण ही मेरे बल हैं वे ही मेरी आत्मा 
हैं । वे मेरे सर्वस्व हैं मुझे केवल उन्हींका ग्राश्रय है। लेकिन मार देनेकी 
अपेक्षा रक्षा करनेका प्रण महान है। मैं अपनी प्रतिज्ञा नहीं तोडगा । वे 
अपनी प्रतिज्ञा तोड़ सकते हैं ।' 


जिस अभयदानसे भैयाकी आयु अक्षय होती है, वह अभयदान भङ्भ 
करनेको सुभद्रा भला केसे मान लें और वे न मानें तो अर्जून मान ही केसे 
सकते हैं । कोई भी अर्जुनको भला श्रीकृष्णकी महिमा क्या समभावेगा । यह 
दो अत्यन्त प्रिय सखाओंका विवाद-दूसरोंको तो इसमें तटस्थ ही रहना था। 


देवषि नारदने जाकर द्वारिका यह समाचार भी दे दिया कि अर्जन 
किसी प्रकार माननेवाले नहीं हैं । वे कहते हैं-'गन्धवंराजको जो दण्ड 
देना है, वह श्रीकृष्ण मुझे दे दें। में सहषं उसे स्वीकार कर लूँगा ।' 


इस विवादमें श्रीकृष्ण किसीको भी द्वारिकासे साथ नहीं ले सकते 
थे । अर्जुनके पक्षमें भी कोई श्रीकृष्णके विरुद्ध खड़ा होनेवाला नहीं था । 
द्वारिकासे दारुकने रथ सजाया तो अकेले श्रीकृष्ण उसपर बैठे । इस्द्रप्रस्थसे 
भी अकेले अर्जुन निकले अपने रथपर । सभी पाण्डव श्रौर दूसरे लोग तो 
इस युद्धके द्रूष्टा थे ही, स्वयं सुभद्रा गन्धवेराज चित्रसेनको लेकर वहाँ ऐसे 
आ गयीं जैसे माता अपने पुत्रको रक्षा करने आई हो । देवषि नारद तथा 

महषि गालव भी श्राये थे । गगनमें सभी दिव्य महषिगण इस युद्धको देखने 
ग्रा गये । 


शारङ्गधन्वा और गाण्डीवधन्वाका, नारायणका नरके साथ यह 
प्रद्‌भुत युद्ध । साधारण शर और शस्त्रोंका भला यहाँ क्या काम | पाञ्च- 
जन्य ओर देवदत्त शंखोंकी ध्वनि समाप्त हुई तो अर्जुनने पाँच बाण मारकर 
श्रीकृष्णके चरणोंमें अभिवादन किया | सखाको ऐसा ही उत्तर देकर श्रीकृष्ण 
दिव्यास्त्रोंका प्रयोग करने लगे। ऐसे दिव्यास्त्र जिनका लोगोंने नाम तक 
कठिनतासे सुने थे ; किन्तु अव्यग्र अर्जुन अपने दिव्यास्त्रोसे उन्हें शान्त 
करते चले गये । 


जैसे अलौकिक अमित महिमावाले दिव्यास्त्रोंका प्रदर्शन चल रहा 
हो । महाभारतके पूरे युद्धमें भी दोनों पक्षोंने मिलकर इतने दिव्यास्त्रोंका 
उपयोग नहीं किया था । युद्ध कुछ ही देरमें अपने चरम बिन्दुपर जा पहुँचा 
जब श्रीकृष्णने झल्लाकर चक्र उठा लिया । अर्जुने केवल मस्तक भुकाया 
और उनके धनुषपर भगवान पुरारिका अमोघास्त्र पाशुपत पहुँच गया । 


सहसा महषियोंका समूह गगनसे धरापर दोनों रथोंके मध्य उतर 
आया । भगवान शङ्कुर प्रगट हो गये । उन्होंने दोनों अमोधास्त्रोंको हाथ 
उठाकर शान्त कर दिया। ऋषियोंने पुकारा-'पार्थं ! पाशुपत धनुषसे 
उतार लो । अभी प्रलयका समय नहीं आया है। यह त्रिभुवनको भस्म कर 
देगा ।' 


अर्जुनने मस्तक झुकाकर कहा--'भगवन्‌ ! मैं प्रहार नहीं कर रहा 
हैं । केवल प्रयुक्त होनेवाले अमोघास्त्रका प्रतिकार कर रहा हूँ ।' 


बात सच थी.। आप कोई भी हों ; किन्तु किसीको आप अपनी 
प्राण-रक्षाका प्रयत्न करनेसे रोक केसे सकते हैं ? 


. महषियोंने श्रीकृष्णकी स्तुति की । भगवान महेश्‍्वरने कहा--'सह 
क्या लीला है लीलामय ? आप तो सदासे भक्त-ब्रत-रक्षक रहे हैं। आपको 
बसे प्रतिज्ञा प्रिय हो गयी ? भीष्मके लिए भी तो आपनें अपनी 
। अर्जूनकी प्रतिज्ञाकी रक्षा कीजिये ! यह आपका चक्र 
है और वह भक्त भयहारी है, यह 

म है भक्तवत्संल !' 

भगवान शङ्कर इतना कहकर अदृश्य हो गये । चक्रमें तो आरम्भसे 
ही ज्वाला नहीं उठी थी । वह केवल श्रीकृष्णको त्जेनीमें घूम रहा था । 
इसी समय सुभद्रा आगे आ गयीं--'भैया ! चित्रसेनको मैंने शरण दी है। 
बहिनने जिसे शरण दी है, उसे तुम अपनाओगे नहीं i) 

श्रीकृष्ण रथसे कूद पड़े और अर्जुन भी कूदे धनुष रखकर । अपने 
पदोंमें प्रणत होते पार्थको उन पुरुषोत्तमने भुजाओंमें भरकर हृदयसे लगा 
लिया । सखासे पृथक हुए तो सुभद्राके संकेतपर चित्रसेन आकर चरणोंपर 
गिर पड़ा। श्रीकृष्णका अभय कर उसके मस्तकपर पहुँचा-- तुम्हारा 
मङ्गल हो ।' 

'मेरे अपमानका कोई महत्त्व नहीं ?' महर्षि गालव यह सब देखकर 


- अत्यन्त क्रृद्ध हो उठे । उन्होंने कमण्डलुसे जल लिया अपने हाथमें शाप देनेके 


लिए और बोले --'मैं तुम सबको देख लूँगा । 

कोई भी महरषिसे कुछ कहे, इससे पहिले ही सुभद्राके नेत्रोंमें अद्भुत 
ज्योति जागी । वे सरोष बोलीं--ब्राह्मणोंका भूषण क्षमा है। तपस्वीको 
ग्रहङ्कार शोभा नहीं देता । आप निश्चय ही महान्‌ तपः तेज रखते हैं ; 
कितु मैं यदि पतिव्रता हूँ और सच्चे मनसे श्रीकृष्णकी ग्रनुगता हूँ तो यह 
शापका जल आपके हाथसे पृथ्वीपर कभी नहीं गिरेगा। यह आपके इस 
हाथपर ही सूख जायगा । 

अत्यन्त तप्त तवेपर पड़ी पानीकी बूँदके समान गालवके हाथका 
जल सूख गया और उनका वह हाथ मानों बहुत अधिक जल गया हो, इस 
प्रकार काला पड़ गया। गालवने अपने हाथको ओर देखा और फिर 
सुभद्राकी ओर दृष्टि की तो काँपने लगे। ओह! उन्होंने यह किसका 
ग्रपराध कर लिया है ? उनके सम्मुख ये महाशक्ति अनन्तकोटि ब्रह्माण्ड 
विधात्री सरोष खड़ी हैं ? § 

'अम्ब क्षमा !' गालव सुभद्राके चरणोंपर गिर पड़े। सङ्कोचपूर्वक 
सुभद्राने उनसे क्षमा माँगी । सब लोग बहाँसे इन्द्रप्रस्थ पहुँचे और श्रीकृष्ण 
कुछ दिन रुककर, अर्जुन तथा युधिष्ठिरे अनुमति लेकर बहिन सुभद्राके 
साथ द्वारिका जानेको विदा हुए । युधिष्ठिरने तथा अन्य भाइयोंने बार-बार 
अर्जुनकी धृष्टताके लिए क्षमा माँगी ; किन्तु श्रीकृष्णने तो अर्जनको प्रशंसा 
ही की। 


I 


परीं क्षितको पुनर्जीवन 


युधिष्ठिर अत्यन्त धर्मनिष्ठ थे। अतः उनका हृदय इस व्यथासे 
बहुत व्याकुल रहता था कि उनके कारण युद्ध हुआ और इतना अधिक नर- 
संहार हुआ । श्रीकृष्ण ओर भीष्मके समझानेपर भी उन्हें सन्तोष नहीं हो 
रहा था। भगवान व्यासने भी बार-बार समभाया । अन्तमें कहा--'युधि- 
हिठर ! यदि भब भी तुम्हारा हृदय सन्तुष्ट नहीं होता है तो जो मारे जा 
चुके, उनको जीवित तो किया नहीं जा सकता । शास्त्रोंने सभी श्रपकर्मोका 
प्रायङ्चित्त बतलाया है । युद्धके महानाशका प्रायर्चित्त अइवमेध यज्ञ है । 
इच्द्रने वृत्रवधके प्रायश्चित्तमें यही किया था। तुम्हारे पूर्वपुरुषोंने भी यही 
किया है । अतः: तुम भी यही करो ।' 


धर्मपुरुषार्थीकी आस्था अपने कर्ममें होती है। धर्मराज युधिष्ठिरको 
यह उपाय उपयुक्त लगा ; कितु इससे वे अधिक खिन्न होकर बोले-- 
'भगवन्‌ ! आपका बताया मार्ग निश्चय कल्याणकारी है ; परंतु अझ्बमेध 
यज्ञके लिए बहुत धन चाहिए । मैं इस समय कङ्गाल हो रहा हूं । वनसे 
लोटनेपर हमारे पास तो सम्पत्ति थी ही नहीं । दुर्योधने हमारा सब धन 
यूतमें ले लिया था, ओर भी बहुत अधिक सम्पत्ति उसने एकत्र की थी ; 
किलु युद्ध बहुत अधिक व्यय कराता है । वह सब धन युद्धमें व्यय हो गया। 
बहुत-सा नष्ट हो गया । ६ 

लाख-लाख नारियाँ इस महासंहारमें विधवा हुईं। असंख्य बच्चे 
अनाथ हो गये । अब इन सबके पालन-पोषण-संरक्षणका भार राज्यपर आ 
पड़ा है । उन्हें उनके स्वजनोंका अभाव तो है ही। अब यदि आथिक 
असुविधा भी हो तो उनका कष्ट बहुत बढ़ जायगा । अतः उनकी सुख- 
विधा को पूर्ति हमारा प्रथम कतव्य हो गथा । 
` पयु भमन्युसे भी : कके कुमार भ्रा गये थे | अब जो 
ध बालक हैं । उनके मन्त्री, 
उनकी सहायता शासनमें 

कर रहे हैं। ऐसे बालक शासकोंसे कर मांगना नितान्त निष्ठुर कायं है। 
उन्हें तो सहायता तथा संरक्षण हमसे मिलना चाहिए । अतः यज्ञके लिए 
कहींसे भी धन पानेका कोई मार्ग नहीं है।' 

भगवान व्यासने युधिष्ठिरकी सदाशयताकी प्रशंसा की। उन्होंने 
विस्तारपूर्वंक राजा मरुतूके यज्ञकी कथा सुनाकर बतलाया कि 'उस यञ्ञमें 
इतना अपार धन आया था, इतना सोना एकत्र हुआ था कि ब्राह्मणोंके 
लिए उसे ले जाना सम्भव नहीं था । वैसे भी उस यज्ञमें विरक्त ब्राह्मण 
आये थे । वे सब धन वहीं छोड़ गये वह अतिशय विशाल यज्ञ-मण्डप तथा 
सब पात्र स्वर्णके बने थे । वह स्वर्ण वहीं भूमिमें दबा पड़ा है। तुम उसे ले 
आओ ।' 

युधिष्ठिर श्रपने सब भाइयोंके साथ उस धनको लेने हिमालयके उस 
दुर्गम प्रदेशमें गये, जहाँ भगवान व्यासने मरुत्‌के यज्ञका स्थान बतलाया 
था । महाराज धृतराष्ट्र विदुरकी सहायतासे शासनका सञ्चालन करनेको 
छोड़ दिये गये थे । इस समय राजधानीको आक्रान्त करनेवाला कोई रहा 
ही नहीं था कि उसकी चिन्ता की जाय। लाखों हाथी, घोड़े, खच्चर, छकड़े 
तथा भारवाही मनुष्योंका समुदाय पाण्डव अपने साथ वह धन ढोकर लानेके 
लिए ले गये थे । 

जब कोई धन पृथ्वीमें देरतक दबा रह जाता है तो धनाध्यक्ष 
कुबेरके सेवक यक्ष उसको अधिकृत कर लेते हैं। उनकी अनुज्ञाके बिना 
केवल खोदकर वह धन नहीं पाया जा सकता। वे यक्ष उसे श्रदृश्य रहकर 
भूमिके नीचे ही स्थानान्तरित कर सकते हैं अथवा दूसरा कोई भी उपद्रव 
कर सकते हैं । 

पाण्डवोंको भगवान व्यासको कृपा प्राप्त थी । धनञ्जयपर भगवान 
शिव सुप्रसन्न थे, अतः शङ्कुरजीके अनुचर कुबेर असन्तुष्ट नहीं हो सकते 
थे । युधिष्ठिरने वहाँ पहिले विधिपूर्वक भगवान शिव की, धनाध्यक्ष कुबेरको 
तथा क्षेत्रपालकी पुजा की । उनको भेंट अपित करके, उनकी स्तुत करके 
ही भूमि खोदना प्रारम्भ किया, अतः उन्हें कोई कठिनाई वह धन पानेमें 
नहीं हुई । 

पाण्डवोंको वहाँ इतनी अधिक स्वर्णराशि मिली की तीन अश्वमेध 
यज्ञ करके भी वह पूरी समाप्त नहीं हुई। उस अपार धनको युधिष्ठिरके 
साथ गया समुदाय बहुत कठिनाईसे ही उठा सका और मार्गमें थोड़ी-थोड़ी 

टूरीपर विश्राम करते हुए पाण्डवोंको हस्तिनापुर लौटनेमें पर्याप्त विलम्ब 
हुआ । 

पाण्डव अइ्वमेध-यरज्ञ करनेवाले हैं, यह समाचार. देवषि नारदने 
द्वारिका पहुँचा दिया था। श्रीकृष्णचन्द्रको हस्तिनापुर आनेके लिए किसी 
आमस्त्रणको अपेक्षा तो थी नहीं । वे अपने पुत्रों तथा पत्तियोंके साथ यज्ञमें 
सम्मिलित होने चल पड़े ओर पाण्डवोंके हस्तिनापुर पहुँचनेसे पर्याप्त पहिले 
ही वहाँ जा पहुँचे । बिदुर तथा धृतराष्ट्रने श्रीकृष्णका आगमन सुनकर 
नगरसे बाहर आकर उनका स्वागत किया था । 


श्रीकृष्णचन्द्र सात्यकिको लेकर सपरिवार आ गये तो हस्तिनापुरमें 
मानो जीवन आ गया । पाण्डवोंको अपार धन मिला है ओर वे उसे लेकर 
लोट रहे हैं, यह समाचार भी पहुँच ही गया था । हस्तिनापुरमें श्रानन्दोत्सव 
चलने लगा था। कुन्ती देवी, द्रोपदी, सुभद्रादि सभी द्वारिकासे आई महा- 
रानियोंके साथ अत्यन्त प्रसन्न थीं । 


विराट्‌ राजकुमारी अभिमन्युकी पत्नी उत्तराके प्रसव-कालका समय 
आ गया था | अचानक राजभवनसे मङ्गल वाद्य गूंजा और तत्काल ही वह 
बन्द भी हो गया । शोक-सूचक तुरही बोलने लगी। श्रीकृष्णने सुना तो 
तत्काल सात्यकिको लेकर पाण्डवोंके अन्तःपुरमें पहुँचे । 


“श्रीकृष्ण ! वासुदेव, दौड़ो ! दौड़ो द्वारिकानाथ !' पुकारती हुई 
वृद्धा कुन्ती देवी खुले मस्तक अत्यन्त व्याकुल भागती सामनेसे आती मिलीं । 
द्रौपदी, सुभद्रादि सभी कुरुकुलकी महिलाएँ उनके साथ दौड़ी आ रही थीं । 


“वासुदेव ! हमारे आश्रम, हमारे आधार तुम्हीं हो ।' देवी कुन्तीने 
श्रीकृष्णको देखते ही अत्यन्त दीन भावसे रोते-रोते कहना प्रारम्भ किया 
इस कुलके तुम्हीं रक्षक हो । तुम्हारे भागिनेय अभिमन्युका पुत्र मरा हुआ 
5 उत्पन्न हुआ है । अश्वत्थामाका ब्रह्मास्त्र उसे मारनेमें सफल हो गया ; 
. किन्तु तुमने तो अञ्वत्थामासे कहा था कि तुम इसे जीवित कर दोगे। अब 

इसपर अमृत दृष्टि डालो और इस वंशके बुझ गये दीपको फिर जला दो 
जनार्दन! यह बालक नहीं रहा तो मैं जीवित नहीं रहेंगी । मेरे कोई पुत्र 
ज् रहें हेंगे। मेरे इवसुरका पिण्डलोप हो रहा है, उसे बचा लो 
कक े भी अभिमस्युने कहा होगा-- 
कर मेरे भाई प्रद्युम्तसे 

सम्पूर्णं धनुर्वेदकी शिक्षा तथा दिव्यास्त्र प्राप्त करेगा ।' उत्तरा इसे बार-बार 
दृहराती रही है। अपने दिवंगत भागिनेयकी यह बात सत्य कर दो श्रीकृष्ण !' 


कुन्ती देवी यह कहते-कहते भूमिपर गिर पड़ीं। श्रीकृष्णने उन्हें 
सहारा देकर बैठाया और बोले--बुआजी ! व्याकुल मत हो ।' 


इतनेमें सुभद्रा सामने आ गयीं । उन्होंने कहा--भैया ! मेरा एक 
मात्र पुत्र अभिमन्यु युद्धमें मारा गया तो मैंने सन्तोष कर लिया कि उसने 
तुम्हारी सेवा की है, तुम्हारा स्नेह पाया है। उसका. मङ्गल तुम उचित 
सोचते हो ; कितु उसकी अबोध विधवा पत्नी उत्तराकी व्यथा मुझसे नहीं 
देखी जाती । अभिमन्युका पुत्र तुम्हारे श्रीचरणोंका दर्शत भी न पा सके 
और मर जाय, इतना अपयश सह लेना मेरे वशमें नहीं है । 


तुम्हारे सब सखा प्रवासमें गये हैं । वे सुनेंगे कि तुम्हारे यहाँ होते 
अश्वत्थामाका ब्रह्मास्त्र विजयी हो गया तो उन्हें कितना धक्का लगेगा ! 
वे कैसे सह पावेंगे अपने कुलका समाप्त हो जाना । 


मैं तुम्हारे पौरुषसे परिचित हूँ । ऐसा कुछ नहीं है जो तुम कर न 
सकते हो । ये मेरी पूजनीया सास तथा तुम्हारी सखी पाञ्चाली तुम्हारे 
पदोंमें पड़ी रो रही हैं । मैंने कभी तुमसे कुछ नहीं माँगा है। आज. हाथ 
जोड़कर भिक्षुकीके समान माँगती हँ--अपनी इस पुत्रहीना बहिनके इस 
पुत्रको जीवन-दान दे दो ! ' 


भैया ! तुमने इस शिशुको जीवित कर देनेकी प्रतिज्ञा की है सबके 
सामने । अब यदि तुम अपनी प्रतिज्ञा सत्य नहीं करते तो सुभद्रा तुम्हारा 
अयश सह नहीं सकेगी । वह तुम्हारे पैरोंपर मस्तक रखकर आज ही प्राण- 
त्याग देगी । मैं तुम्हारा प्रभाव जानती हूँ । तुम सम्पूर्ण लोकोंको भी जीवन 
दे सकते हो--दे रहे हो, अतः इस शिशुको जीवित करो ।' 


श्रीकृष्णने बहिनकी ओर अपने विशाल नेत्र उठाथे ग्रौर कहा- तुम 
भी निराश और व्याकुल होती हो! चलो, मैं उस शिशुको देखना 
चाहता हूँ ।' 


श्रीकृष्णका यह स्वर मानो दैवी कुन्ती, द्रौपदी आदि सबमें सुधा- 
सञ्चार कर गया । सबका शोक दूर हो गया | सात्यकिको वहीं छोड़कर | 
श्रीकृष्ण सुभद्राके साथ सूतिका-गृहमें पहुँचे और एक बार चारों ओर देखा । _ 

वह गृह्‌ ३वेत पुष्पोंसे सजाया गया था । चारों ओर जल-पूर्ण कलश रखे 
थे। तिन्दुक (तेंदू) काष्ठकी अग्नि घृताहुतिसे प्रज्वलित थी। लोह, पीत 
सर्षपादि सब अनिष्ट-निवारक द्रव्य थे वहाँ और निपुण चिकित्सिकाएँ 
मस्तक झुकाये उपस्थित थीं । 


उत्तरा मूछित पड़ी थीं ! द्रोपदीने उसके समीप शीघ्रतासे पहुँच कर 
कहा -- बहू ! तुम्हारे इवसुर तुल्य अमित प्रभाव भगवान मधूसूदन तुम्हारे 
समीप भा रहे हैं। 


उत्तराने अपने वस्त्र सम्हाले । द्रोपदीने उसकी सहायता की और 
उसे उठकर बेठनेसे रोका । वह तपस्विनी व्यथित बालिका लेटे-लेटे ही 
हाथ जोड़कर रोते-रोते बोली-'आप आ गये जनादन ! अब मैं आपका 
दर्शन करते-करते शान्तिसे मर सकूंगी । आपके भागिनेय तो मुझ 
अभागिनीको त्यागकर पहिले ही परलोक चले गये थे । उनकी धरोहर भी 
बची नहीं। उनका वंश समाप्त हो गया । अब उत्तरा क्यों जीवित 
तस (` 

तुम अभिमन्युके शिशुका पालन करनेके लिए जीवित रहोगी।' 
श्रीकृष्ण बोल न उठते तो उत्तरा कदाचित उसी क्षण प्राण-त्याग देती । 


उसमें आशवासनने शक्ति दी। कातर कण्ठसे कहने लगी--'बड़ी 
साध थी कि इसे अद्धूमें लेकर आपके पावन पदोंमें प्रणाम करूंगी ; किन्तु 
सबपर अश्वत्थामाके ब्रह्मास्त्रने पानी फेर दिया। अब आप मुझे अपने 
स्वामीके समीप जानेसे क्यों रोकते हैं? मैं इसका पालन करूँगी-- आपकी 
आज्ञा कोन अस्वीकार कर सकता है, परन्तु इसे जीवन-दान दीजिये ! ' 


उत्तरा इतना कहकर मूछित हो गई। द्रौपदी तथा चिकित्सक 
नारियाँ उसे सम्हालनेमें लग गयीं । उसे चेतना प्राप्त हुई तो उन्मादिनीके 
समान अपने शिशुके शवकी ओर देखकर बोली--'वत्स ! तू तो धर्मज्ञ 
पिताका पुत्र है | तेरे समीपमें सर्वेश्वर तेरे पिताके भी पूज्य पुरुषोत्तम खड़े 
हैं, तू इन्हें प्रणाम क्यों नहीं करता ? उठ और इनके चरणोंमें मस्तक रख- 


[रा ही जल माँगा और वही आचमन 


परीक्षितको पुनर्जीवन ४०१ 


अइवत्थामाका ब्रह्मास्त्र उत्तराके गर्भेमें पूरे नौ महीने इस शिशुके 
आस-पास घूमता रहा था । वह अमोघ अन्त्र प्रयोक्ताके सङ्कल्पको पुरा 
किये बिना तो शान्त होता नहीं ; किन्तु गर्भमें वह शिशुतक पहुँचनेमें 
सफल नहीं हो सका। वहाँ ये चतुर्भुज कमल-लोचन श्रीकृष्ण अंगुष्ठ- 
परिमाण रूप धरे नो महीने प्रज्वलित गदा घुमाते शिशुके चारों ओर . 
सुरक्षाके लिए साबधान रहे थे। इनके गदाके भखष्ड-मण्डलाकार तेजका 
भेदन करनेमें ब्र्मशिरास्त्र भी भसमर्थ रहा था । 


जब बालकके प्रसवका समय भाया, गर्भमेंसे श्रीकृष्ण तिरोहित हो 
गये । शिशुके भूमि-स्पशेके क्षणमें ही ब्रह्मास्त्रको समय मिला ओर उसने 
शिशुको निष्प्राण कर दिया | अब भी वह्‌ अन्त्र श्रदृश्य रूपसे वहीं था 
और उसके तेजसे शिशुका शरीर दग्ध होकर काला पड़ता जा रहा था । 


श्रीकृष्णने श्राचमन करके ब्रह्मास्त्रको करके संकेतसे शान्त कर 
दिया । वह अस्त्र वहाँसे ब्रह्मलोक चला गया। शिशुका शरीर जो काला 
पड़ता जा रहा था, सहसा कान्तिमान होने लगा। उसमें मानों जीवनका 
तेज लौटनेवाला हो । 


श्रीकृष्णने उस शिशुके शरीरपर अपना कर-स्पश करके कहा 
'यदि मुभे धर्म और ब्राह्मण विशेष प्रिय हों, यदि मैंने धृतराष्ट्र श्रौर पाण्डे 
ुत्रोंको सदा समान समभा हो, यदि मुझमें शाइवत सत्य प्रतिष्ठित हो तो 
यह अभिमन्युका पुत्र जीवत-प्राप्त करे ! यदि मैंने केशी और कसको भी 
धर्म-पूर्वक मारा हो तो यह उत्तराका पुत्र जीवित हो जाय। यदि मेरे 
मनमें शत्रओंके प्रति भी सदा स्नेह ही रहा हो तो यह शिशु जीवित हो 
जाय ! ' 

श्रीकृष्णको इतनी शपथ करनेकी ग्रावश्यकता नहीं थी । शिशुमें तो 
उनके कर-स्पर्शके साथ जीवन लौट आया था। उसके हृदयने धड़कना 
प्रारम्भ कर दिया था । श्रीकृष्णके शपथ समाप्त करतेके साथ तो झिशुनें 
नेत्र खोल दिये और अपलक उब्हींकी ओर देखने लगा था। उसने अपने 
सुकुमार दोनों नन्हें कर उठा लिये थे । 


“धत्य हो ! केशव तुम धन्य हो !' भाकाशवाणी गूंज उठी । 


सूतिकागार ओर शीघ्र ही राजसदन तथा पूर नगर मङ्गल वाद्योंसे गूंजने 
लगा । 

श्री कृष्णने ब्राह्मणोंको बुलानेका आदेश दिया । पिता अभिमन्यु पर- 
लोकवासी हो चुके थे और पितामह अर्जुन नगरमें नहीं थे, अतः श्री कृष्णने 
ही इस शिशु के जातकमं-संस्कार को सम्पन्न किया । 


उत्तराने पुत्रको अद्धूमें उठाया । सुभद्रा ओर द्रौपदीने उसे सहारा 
दिया । उसने श्रीकृष्णके चरणोंमें सद्योजीवन-प्राप्त शिशु के साथ मस्तक 
रखा । ब्राह्मणोंने स्वस्तिवाचन किया । श्रीकृष्णने बहुत अधिक रत्न उस 
बालकको भेंट किए । 


यह अभिमन्युका पुत्र कुरुकुलके परिक्षीण हो जानेपर उत्पन्न हुआ 
है।' श्रीक्ृष्णने बालकका नामकरण किया-'अतः इसका नाम 'परिक्षित' 
होगा ।' 


सुभद्राने हर्षातिरेकमें कहा-- भैया ! इसका नाम तो तुमने ठीक 
रखा ; किन्तु नामका कारण इसकी पितामही मैं ठीक बतलाऊंगी-- मेरे 
भेया पुरुषोत्तमने इस परिक्षीण जीवन पुरु-वंशके प्रदीपको पुनः रक्षित किया 
है, ये ही इसके परिरक्षक हैं, अत: इसका नाम परिक्षित्‌ है ।' 


उत्तरा बोल नहीं सकती थी ; कितु वह मनमें ही हसती कहती 
थी--पिता नहीं हैँ तो नाम रखनेका स्वत्व मेरा है। गर्भमें ब्रह्मास्त्रसे यह 
इन परम पुरुषके द्वारा परिरक्षण न पाता रहता तो इतने दिन रहता वहाँ । 
अतः इसका नाम परिक्षित ही उचित है ।' 


महर्षि धौम्य पाण्डवोंके कुल-पुरोहित थे ; कितु वे पाण्डवोंके साथ 
गये थे । लौटनेपर जब नामकरण संस्कारका समय शिशुके सौ दिनका होने 


पर आया तो उसे मंकमें लेकर देखा श्रौर बोले-'यह तो जो भी सामने 
आता है, उसीको अत्यन्त ध्यानसे देखकर उसकी पहिचान-परीक्षा करता है 


. कि गर्भमें मैंने जो अपना रक्षक-पुरुष देखा था, यह वहो है अथवा नहीं, 


अतः इसका नाम्न परिक्षित्‌ ही उचित है।' इस प्रकार कारण सबने भिन्न- 
प्‌ कितु श्रीकृष्णचन्द्रका किया नामकरण भला बदलनेकी 


के, 


नर, 5 FS Fe: 


अशतमेध यज्ञ 


पाण्डव हिमालयके उस पावन प्रदेशसे प्रचुर सम्पत्ति प्राप्त करके 
लौटे । उनको वंशधर पौत्रकी प्राप्ति हो चुकी थी भगवान पुरुषोत्तमकी 
कृपासे । सब प्रकार उनका अभ्युदय हो रहा था । 

भगवान व्यास हस्तिनापुर पधारे । युधिष्ठिरने उनका पूजन किया । 
व्यासजीने अब अश्वमेध यज्ञ करनेकी आज्ञा दी । श्रीकृष्णने इसका अनुः 
मोदन किया । 

युधिष्ठिरने तो श्रीकृष्णचन्द्रके समीप जाकर कहा था-- पुरुषोत्तम ! 
भाइयोंके साथ में आपका सेवक हूँ । आपके ही प्रभावसे हम उत्तम भोगोंका 
उपभोग कर रहे हैं। आपने ही अपने पराक्रमसे पूरी पृथ्वीपर विजय प्राप्त 
की है । अतः आप ही यज्ञकी दीक्षा लेकर इसे आरम्भ करें । आप हो यज्ञ- 
पुरुष, अक्षर, स्वरूप तथा सबकी गति हैं। आप यज्ञ करेंगे तो उसमें सेवा' 
करके हम सबके सभी पाप निश्चय नष्ट हो जायेगे । मेरी आन्तरिक इच्छा 
है कि आप यज्ञ करें ।' 

श्रीकृऽणचन्द्रते कहा--महाराज ! आपका यह कथन आपके ही 
अनुरूप है । आप सम्पूर्ण प्राणियोंके पालक हैं । धर्म आपमें प्रतिष्ठित है। 
आप मेरे सम्मान्य हैं । आप यज्ञका अनुष्ठान करें, यह मेरी इच्छा है । हम 
सबको आप जो आदेश करेंगे, हम उसका पालन करेंगे ।' 

युधिष्ठिरने भगवान व्यासको यज्ञका आचार्यं वरण किया । उनको 
आज्ञासे यज्ञके लिए आवश्यक सामग्री एकत्र की गई । उत्तम मुह्॒तमें यज्ञीय 
अस्व छोड़ा गया और ससैन्य अर्जुन उस अञ्वके रक्षक नियुक्त हुए । 


भीमसेन और नकुल नगर-रक्षापर नियुक्त हुए । सहदेवकों कुटुम्बः 
पालनका कार्य देकर राजा युधिष्ठिरने यज्ञकी दीक्षा ग्रहण की ! 


महि याज्ञवल्क्यक्े एक शिष्य गुरुकी आज्ञासे विघ्त-शान्तिके लिए 
अर्जुतके साथ हो गये । दूसरे भी वेदवेत्ता ब्राह्मण धर्मराजके आदेशसे साथ 

गये । प्रजाकी शुभकामना तथा ब्राह्मणों एवं वृद्धोंका आशीर्वाद लेकर 
अर्जुन वके पीछे हस्तिनापुरसे चले । 


अर्जुनको बहुत अधिक स्थानोंपर युद्ध करना पड़ा । यद्यपि युधिष्ठिर- 
ने चलते समय उनसे कहा था कि प्रयत्न ऐसा ही करना कि जहाँतक बन 
सके युद्ध न करना पड़े ; कितु जिनके बन्धु-बान्धव महाभारत-युद्धमें मारे 
गये थे, पाण्डवों द्वारा जो किरात, यवन, म्लेच्छादि पराजित किये गये थे, 
वे सब अर्जुनका सामना करने आये। इस प्रकार विभिन्न देशोंमे अर्जुनको 
युद्ध करना पड़ा । 


त्रिगतँ देशके संसप्तकोंके सम्बन्धी और सन्तति तो अर्जुनसे बैर 
बाँधे ही थे । पाण्डवोंका यज्ञीय अश्‍व उनके देशकी सीमामें पहुँचा तो वे 
अश्वको पकड्नेका प्रयत्न करने लगे । अर्जुनने उन्हें रोका और जब वे नहीं 
माने तो युद्ध प्रारम्भ हो गया। युद्धमें अपने अठारह प्रधान महारथियोंके 
मारे जानेपर त्रिगर्तके लोगोंने हथियार डाल दिया और पाण्डवोंका शासन 
स्वीकार कर लिया । 


प्राग्ज्योतिषपुरमें भगदत्तके पुत्र वज्त्रदत्तसे घोर युद्ध करना पड़ा 
अर्जूंनको ; किलु जब वत्त्रदत्तका हाथी मारा गया और वह स्वयं भी भूमिमें 
गिर पड़ा तो गाण्डीवधन्वाने उसे अभय दिया । उसने अश्वमेध यज्ञमें आना 
स्वीकार कर लिया । 


बड़ा विकट युद्ध छिड़ा सिन्धु देशमें। यहाँके राजा जयद्रथको 
अर्जुनने प्रतिज्ञा करके महाभारतके युद्धमें मारा था । इससे वहाँके लोग 
अत्यन्त क्रोधमें भरकर अर्जुनको घेरकर उनपर आक्रमण कर रहे थे । सव्य- 
साची भी आहत होकर क्रुद्ध हो उठे थे और उनके धनुषसे मेघकी भड़ीके 
समान बाण-वर्षा हो रही थी । 


अन्तमें दुर्योधनकी बहिन दुःशला अपने पुत्र सुरथके बालकको रथमें 
बैठाकर रणभूमिमें आई । अर्जुनके समीप जाकर वह रोने लगी । श्रर्जुनने 
उसका सत्कार किया । धृतराष्ट्र तथा पाण्डुकी सन्तानोंमें एक ही कन्या 
| दुःशला । अतः पाण्डव भी अपनी इस बहिनसे बहुत प्रेम करते थे । 


a कहा-'भैया ! अपनी विधवा बहिन- 


अश्वमेध यज्ञ ४०४ 
'इसके पिता कहाँ हैं ?” अर्जुनने पूछा । 


दुःशलाने जो कुछ सुनाया--वह बहुत दुःखद था। उसने कहा-- 
'मेरे पुत्र सुरथने सुन रखा था कि उसके पिताकी मृत्यु तुम्हारे ही हाथों 
हुई । वह तभीसे तुम्हारा नाम सुनकर काँपने लगता था । उसने जब सुना 
कि तुम अश्वके पीछे सेना लेकर यहाँ आ पहुँचे हो तो आतङ्कुके कारण 
पृथ्वीपर गिर पड़ा और उसके प्राण चले गये। मैं उसका शव छोड़कर 
अबोध पोत्रको लेकर शरण ढूंढ़ती तुम्हारे पास आयी हूँ ।' 


दुःशला विलाप करने लगी--भेया ! मन्दबुद्धि दुर्योधन और उसके 
अधम बहनोईको भूल जाओ । अभिमन्युके पुत्र परिक्षितृके समान ही यह 
तुम्हारा पौत्र है । इस शिशुपर कृपा करो । सब योद्धा शान्त हो जाये और 
तुम भी क्रोधका त्याग करो ।' 


£ दुःशलाके राजसदन जाकर अर्जुनने उसके पुत्रकी अन्त्येष्टिमें योग 
दया । वहाँसे अश्व आगे बढ़ा । असंख्य छोटे-बड़े युद्ध हुए ; 'कितु उनमें 
उल्लेखनीय है मणिपुरका महायुद्ध । मणिपुरका नरेश वश्रुवाहन अर्जुनका 
ही पुत्र था । वह चित्राङ्कदाका पुत्र पिताके आगमनका समाचार पाकर 
ब्राह्मणोंके स बहुत-सा धन लेकर स्वागत करने आया। 


धनञ्जयने पुत्रका स्वागत स्वीकार करनेके स्थानपर उसे घिक्कारा-- 
'दुर्मंति ! तू क्षत्रिय-धर्मसे बहिष्कृत क्यों हो रहा है ? मैं राजा युधिष्ठिरके 
यज्ञीय अश्वकी रक्षा करता तेरे राज्यमें आया हूँ और तू अपनेको पराधीन 
बनाने आयेको पिता मानकर उसका स्वागत करने चला है! धिक्कार है 
तुझे ! मैं अस्त्र रखकर पुत्रसे मिलने श्राता तो तेरा स्वागत करना उचित 
होता । मैं तो युद्ध करने निकला हूँ और तुभमें कोई पौरुष नहीं है ?' 


अर्जुनका आगमन जानकर उनकी पत्ती नागकन्या उलूपी भी पति- 
दर्शन करने नागलोकसे आ गई थी । उसे धनञ्जयका पुत्रको धिक्कारना 
सहा नहीं गया । उसने वभ्रुवाहनको युद्धके लिए उत्तेजित किया । 


वश्रुवाहन स्वागत-सम्भार लिए नगरमें लौट गया । वहाँसे युद्धको 
सज्जा करके लौटा और अश्व उसके सेवकोंने पकड़ लिया। पितापुत्रमें 
युद्ध प्रारम्भ हो गया ऐसा युद्ध अर्जुनको भी कभी नहीं करना पड़ा था। 
इस युद्धमें उत्का सब युद्ध-कोशल समाप्त हो गया ओर वश्रवाहनके द्वारा 

उनका वक्षस्थल विदीर्ण हो गया । अर्जुन युद्धभूमिमें गिरे ओर दूसरी ओर 
अत्यन्त आहत बभ्रुवाहन भी मूछित होकर गिरा। 

पतिःपुत्र दोनों मारे गये, यह समाचार पाकर मणिपुर राज्यकी 
राजमाता चित्राङ्गदा शोक-विह्वल रणाङ्गणमें श्रायीं । उन्होंने सोत उलूपी- 
को कठोर उलाहना दिया--'तागिन ! तूने पतिको और मेरे पुत्रको भी 
ड॑स लिया । अब तो तेरा हृदय शीतल हुञ्रा ?' 


उलूपीने बुरा नहीं माना । उसने कहा-'बहिन ! मैं भी सती हूँ । 
सहमरण ही करना पड़े तो में पतिके शरीरके साथ तुम्हारे सद्ग चितामें 
चढ़'गी ; कितु नागिनमें विष होता है तो अमृत भी उसक नागलाकम 
रहता है। तुम्हारी इस सोतके समीप अमृतमणि भी है। वह पति-पूत्र 
दोनोंको जीवित करेगी । 

उलपीने वश्रूवाहन तथा अर्जुन दोनोंको अपने नागमणिके प्रभावसे 
जीवित कर दिया । पिताने पराक्रमी पुत्रको गले लगाया। अजुनका वहाँ 
भरपूर सत्कार हुआ । 

वहाँसे अर्जन भ्रनेक देशोंमें श्रश्‍वके पीछे गये। सर्वत्र विजयश्रीने 
उनका वरण किया । वे अन्तमें अशवके साथ हस्तिनापुर लॉट । श्रीकृष्ण 
ही अर्जतके लौटनेका समाचार दिया युधिष्ठिरको । वे धनङजयको यात्राका 
पूरा पता बराबर रखते थे। उन्होंने धर्मराजसे कहा--'महाराज ! मेरे 
पास द्वारिकावासी एक विश्वासपात्र व्यक्ति आया था। अर्जुनको उसने 
अपनी आँखों देखा है । वे ्रनेक स्थानोंपर युद्ध करनेके कारण बहुत दुबल 
हो गये हैं । अब वे निकट आ पहुँचे हैं। 

द्वारिकावासी विशवास-पात्र व्यक्ति अचानक नहीं आ गया था । ऐसे 
अनेक विइवास-पात्र सेवक श्रीकृऽ्णने अर्जुनके साथ भेजे थे ओर वे स्थान- 
स्थानसे आकर अपने स्वामीको समाचार देते रहते थे । 


श्रीकृषणके स्वभावमें ही किसीको अपना स्वीकार करके फिर उसे 
था विस्म॒त कर देना नहीं है। उन्हें कोई भले भूला रहे, एक 

अर्जुन अह्वके साथ आये तो उनका स्वागत करने गरुड़ध्वज रथ ही 
सबसे आगे बढ़ा। वैसे तो अश्व साक्षात्‌ यज्ञमूति होता है। आचार्यो, 
ऋषियों तथा आगत सभी राजाओंके साथ आगे जाकर युधिष्ठिरने अश्वका 
स्वारीत किया । 


अइ्वमेध-यज्ञ सविधि सम्पन्न हुआ । जहाँ श्रीकृष्ण संरक्षक हों और 
योगीश्वर याज्ञवल्क्यके साथ भगवान व्यास आचार्य हों, वहाँ निविघ्त यज्ञके 
सम्पन्न होनेमें सन्देह ही नहीं था। घर्मेराजने' दान-दक्षिणा देकर आगत 
ऋषियों, ब्राह्मणों तथा कला-जीवियों, याचकोंको भी परम सन्तुष्ट कर 
दिया । आगत राजाओं तथा अन्य वर्णके लोगोंका भी पूरे उत्साहसे उपहार 
देकर सत्कार किया । 


पहिली बार अर्जुनकी दोनों पत्नियाँ उलूपी भौर चित्राङ्गदा आयी 
थीं हस्तिनापुर और वञ्रुवाहन तो सबके अत्यन्त स्नेहभाजन थे ; क्योंकि 
अब वे अकेले पाण्डवोंके पुत्रोंमें बचे थे । भले वे अपने नानाके उत्तराधिकारी 
होकर मणिपुरमें रहनेवाले थे और उनसे नानाका गोत्र चलनेवाला था ; 
कितु द्रौपदी, सुभद्रा आदि सबको वे अपने ही पुत्र लगते थे। सबका 
वात्सल्य पाकर बे अत्यन्त प्रसन्न थे । 

अवभूथ स्तानके पश्चात्‌ जब ऋषि-मुनि विदा हो गये, धीरे-धीरे 
राजाओंने भी युधिष्ठिरसे अनुमति ली अपने राज्यमें लौटने को । सबसे 
्रन्तमें बश्रुवाहतको उनकी माता चित्राङ्गदा तथा विमाता उलूपीके साथ 
पाण्डवोंने बहुत सत्कृत करके विदा किया । 


शरमक्त सुधन्वा 


धर्मराज युधिष्ठिरके तीसरे अद्वमेधयज्ञका अश्व छूटा था । अश्व- 
रक्षाका दायित्व पहिली दो बारके समान अर्जुनपर ही था | इस बार उनके 
साथ प्रद्युम्न, कृतवर्मा, सात्यकि जैसे प्रधान वृष्णिवंशी महारथी भी थे । 


अश्वमेधयज्ञका अश्व सभौ राज्योंमें जाय, यह आवश्यक नहीं है। 
उस मन्त्रपूत अश्वको कोई कहीं हाँककर तो ले नहीं जाता। वह स्वेच्छा- 
पूर्वक चलता है और रक्षक-समूह उसका अनुगमन करता है। एक वर्षमें 
अश्वका लौट आना आवश्यक माना जाता है। जो नरेश अश्वको रोकनेमें 
समर्थं हैं, प्रायः अश्व वहीं जाता है। मांगके राज्य तो मार्गमें सहज ही 
ग्राते हैं। 


राजसूय यज्ञमें दिग्विजय करना आवश्यक होता है ; किलु बहुत 
छोटे राज्य उस समय भी छोड़ दिये जाते हैं ; क्योंकि किसीको अपमानित 
करना म्रथवा कहीं व्यर्थ संहार करना किसी धर्मात्माको प्रिय नहीं होता । 
जो बहुत छोटे राज्य हैं, उनके शासक मानधनो हुए, अपने सम्मानकी रक्षा- 
के लिए ही युद्ध करनेपर उतर आये तो व्यर्थं हत्याके अतिरिक्त कया हाथ 
लगेगा । प्रतः जो बहुत प्रख्यात वीर हैं, दिग्विजयके समय उनका करदे 
देना ही आवश्यक माना जाता है। छोटोंकी उपेक्षाको दोष नहीं माना 
जाता । यु 


चम्पकपुरी (चम्पा) छोटा-सा पर्वतीय राज्य था। समृद्ध था और 
बहाँके शासक बहुत शान्तिप्रिय थे बहाँके राजा हंसध्वजकी कोई कामना 
राज्य-विस्तारकी नहीं थी । अ्रपत्ती प्रजा प्रसन्न है, सुखी-सम्तुष्ट है ग्रौर 
हुं उनके लिए पर्याप्त था । 


त राज्यकी ओर आँख उठानेका लोभ 
मएवं असहिष्णु भी इधर . 
ज्ञके लिए उनके 

भाइयोंने जो दिग्विजय-यात्रा की, उसमें इस राज्यकी उन्होंने उपेक्षा कर 
दी । दुर्गम वन तथा पर्वेतोंमें बसे छोटे-छोटे राज्यों को विजय करनेमें 
व्यर्थं श्रम, सैनिक तथा समय कोन लगाता। इससे कोई लाभ नहीं था । 
बहुत कठिन यात्रा करके सफल हो जानेपर भी कोई बड़ा सुयश मिलनेकी 
सम्भावना नहीं थी । 


इस राज्यमें महाराज उग्रसेनके राजसूय यज्ञकी दिग्विजय-यात्रामें 
प्रद्युम्न नहीं आये थे और न उनके अश्वमेधके समय ग्रश्‍वके पीछे भ्रनि रुद्ध 
ही पहुँचे थे ।* महाराज युधिष्ठिरके भी दो ग्रश्‍वमेध यज्ञ हो चुके थे; कितु 
उनका अइ यहाँ नहीं आया था । 


चम्पकपुरी-नरेश राजा हंसध्वज परम धामिक थे। भगवड्क्त थे 
और उनके मनमें श्रीकृष्ण-दर्शनकी उत्कट अभिलाषा थी ; किलु उनका 
निश्चय था - 'राजा जब सम्पूर्ण प्रजासे कर लेता है, सबके पाप-पुण्यमें 
भाग पाता है तो उसको अकेले अपने कल्याणकी चिन्ता क्यों करनी चाहिए । 
समस्त प्रजाको जो प्राप्त नहीं हो सकता, उसको पानेकी इच्छा सैं कंसे कर 
सकता हूँ । भक्तवत्सल, अनन्त करुणावरुणालय प्रभु जब पृथ्वीपर पधारे हैं 
परमधामसे तो यदि इस अपने अत्यन्त उपेक्षणीय क्षुद्र दासपर दया करना 
चाहेंगे तो यहीं आवेंगे । प्रजाके साथ ही मैं उनके भूवन-पावन पदोंके दर्शन 
करूगा ।' 


“राजा कालस्य कारणम्‌ ।' शासक यदि सद्धर्मका पालक है तो प्रजा 
स्वयं धर्माचरणमें लगेगी | जो नरेश प्रजाके बिना अपने आराध्ब श्रीहरिका 
भी दर्शन नहीं करना चाहते, उनकी इच्छाके पीछे प्रजाका बच्चा-बच्चा 
प्राण देनेको सदा समुत्सुक रहेगा ही । फलतः पूरे राज्यमें सब आबाल वृद्ध, 
स्त्री-पुरुष, सदाचारी, धर्मात्मा और भगवद्भक्त थे । सब पुरुष एक पत्नी- 
ब्रतका पालन करते थे | सब स्त्रियाँ परमसती थीं । 


ब्राह्मण वेदज्ञ, तपस्वी, सन्तोषी, याज्ञिक थे । क्षत्रिय प्रचण्ड धनुर्धर 
शूरःथे । वैश्य विनयी, परसेवी उदार, ईमानदार व्यापारी थे और शूद्र 
सेवाको अपना सौभाग्य मानते थे । पर्वतीय राज्य होनेसे सब श्रमशील थे । 
सुन्दर थे ओर धर्माचरणने सबको सुखी, सम्पन्न, सन्तुष्ट बनाया था। 


ॐ “श्रीद्वारिकाधीश'में इन यज्ञोंका विस्तारे वर्णन है । 

महाराज हंसध्वजने सुना कि धर्मराज युधिष्ठिरका अश्वमेधीय अश्व 
इस बार उनको राज्य-सीमामें आ गया है तो उन्हें लगा कि उनके अन्त- 
यामी आराध्यने उनके हृदयकी पुकार सुन ली है । यज्ञीय अश्व तो स्वयं 
यज्ञपुरुषक्रा स्वरूप होता है। वे यज्ञपुरुष भगवान नारायण इस रूपमें 
अनुकम्पा करने ही पधारे हैं । 


'अश्वको पकड़ लो और बहुत आदरपूर्वक लाकर सावधानोसे उसकी 
सेवा करो ! ' महाराज हंसध्वजने अपने पुत्रोंको आज्ञा दी--धर्मराज 
युधिष्ठिर श्रखिलेशवर श्री कृष्णचन्द्रके सहारे ही यज्ञ करते हैं। अतः यदि 
दूसरे अश्वको हमसे लेनेमें असमर्थ हो जायँ तो भगवान वासुदेवको स्वयं 
आता पड़ेगा । वे जनादन पधारें, इस प्रयत्नमें उनके पुत्र, परिजन अथवा 
सखा पाण्डवोंके बाणसे हममें सबको ही समर-शय्या प्राप्त हो जाय तो भी 
सद्गति हमारा स्वत्व है और कहीं हम सफल हो गये तब तो उन पुरुषोत्तम- 
के पादपद्योंसे यह भूमि पवित्र हो ही जायगी । हमें उनकी अर्चाका अवसर 
मिलेगा ।' 

स्मृतिकार, प्रसिद्ध विद्वान्‌, वेदवेत्ता, कर्मके कुशल रहस्यज्ञाता, 
ऋषियोंसे सम्मानित राजपुरोहित मुनिवर्यं शङ्क और लिखित दोनों भाइयों- 
ने महाराज हंसध्वजकी प्रशंसा की । दोनोंने राजाकी योजनाको अनुमति 
दे दी। 


भ्रश्वमेधीय अस्व इस प्रदेशमें आकर दोड़ पड़ा था | जैसे वह यहाँसे 
पूवं परिचित हो । उसके रक्षक पीछे रह गये । चम्पकपुरीके राजकुमारोंने 
अश्व पकड़ा तो वह उनके साथ बड़े प्रेमसे चल पड़ा। उसने हिनहिनाकरं 
भी किसीको सूचना नहीं दी ओर न बाँधे जानेका विरोध किया । 


अर्जून तथा उनके साथियोंको आश्चयं हुआ था, जब अश्व पर्वतीय 
te प्रदेशको ग्रोर चल पड़ा था। कोई प्रसिद्ध राज्य इधर नहीं था । साथ आये 
महृषि याज्ञवल्क्यके शिष्यने ध्यानस्थ होनेके पश्चात्‌ बतलाया .था-- 
'अश्वको अवरुद्ध करनेवाला कोई पराक्रमी वीर इधर है। अश्व अकारण 
पने सञ्चरणके अथोग्य दुर्गम प्रदेशमें नहीं बढ़ रहा है। अतः आप 
सा [न रहना चाहिए ।' 


वैसे अस्वमेधयज्ञके अश्व-रक्षक सब 
प्रस्तुत होकर ही चलते हैं ; कितु 


Es 


Isc 

अश्व जब सहसा तीब्र गतिसे दौड़ चला तो सब पिछड़ गये । आगे आनेपर 
पता लगा कि अद्वको पकड़ लिया गया है। ; 


चम्पकपुरी जैसे बहुत छोटे राज्यके शासकने भशश्‍्वको पकड़वाया है, 
यह जानकर सबको आश्चर्य हुआ । अर्जुनने सन्देश भेजा कि ऐसी धृष्टता- 
का परिणाम बहुत भयङ्कर होगा । अतः अश्वको लौटा देनेकी बुद्धिमानी 
करती चाहिए । 

महाराज हंसध्वजका उत्तर स्पष्ट था--संसारमें गाण्डीवधन्वासे 
अपरित्रित भला कौन होगा । हमको पता है कि इस समय उनके साथ 
उनके अपराजित शिष्य सात्यकि, द्वारिकाकी नारायणी सेनाके उपसेनापति 
कृतवर्मा तथा श्री हरिके ज्येष्ठ पुत्र सुरेन्द्रजयी शम्बरको भी मार देनेवाले 
प्रयुम्त हैँ, कितु हम पर्वतीय लोगोंको भी धनुष पकड़ना आता है। पार्थं 
चाहें तो अश्वके मस्तकपर बँधा स्वर्ण-पत्रमें अद्धित घोषणा-पत्र खोलकर 
अश्व ले जा सकते हैं । अन्यथा हम प्राण रहते अइ्चवार्पंण नहीं करेंगे ।' 


युद्ध अनिवार्यं हो गया । सायंकाल हो चूका था, अतः अर्जुनको 
सेनाके साथ नगरसे दूर शिविरको स्थापना करनी पड़ी । उधर चम्पकपुरी 
नगरमें राजाज्ञा प्रसारित हो रही थी--'कल प्रातः सूरयोंदयके पश्चात्‌ एक 
घटीके भीतर जो युद्धकी आयुका क्षत्रिय शस्त्रसज्ज राजट्वारपर उपस्थित 
नहीं हो जायगा, उसे खौलते हुए तैलपूर्णं कढ़ाहमें डाल दिया जायगा ।' 


महाराज हंसध्वजके मनका भाव पूरी प्रजाकी वाणीमें बोलने लगा 
था-- हमने चतुष्पाद हरि (अस्व) बाँध लिया हैं । अब इसके द्वारा साक्षात्‌ 
पधारे श्रीहरिकी अर्चा करके रहेंगे । अर्जुन उनके इतने प्रिय सखा हैं कि ये 
प्राण-सङ्कुटमें पड़े तो बे मयूर-मुकुटी प्रकट हुए बिना रह नहीं सकते । हमें 
कभी-न-कभी मरना तो है ही । पार्थके बाणोंसे मरे हमारे शरीरपर भी 
उन पार्थ-सारथिकी दृष्टि पड़ गयी तो कृतकृत्य हो गए हम | 


रात्रि, युद्धकी सज्जा, समरकी चर्चा और प्रियजनोंसे अन्तिम बिदा 
लेनेमें व्यतीत हो गयी । प्रातः सूर्योदयसे पुर्वं सदाकी भाँति सबने स्तान- 
सन्ध्या किया और भगवान भास्करको अर्घ्य देकर कवच धारण किया। 
महाराज हंसध्वजके द्वारपर आह्वान-तुर्यका घोष होनेसे पूर्वं ही अधिकांश 
क्षत्रिय-तरुण आचके थे । सब शस्त्र-सज्ज, सबके वाहुन सन्नद्ध । सब दूढ़र 
प्रतिज्ञ प्राण-त्यागको । 

सब आ गये ?' महाराज हंसध्वज अपने दोनों राजपुरोहितों तथा 
मन्त्रियोंके साथ पधारे। उन्होंने मन्त्रीसे पूछा। तैल भरा कढ़ाह अग्निपर 
चढ़ा था । तेल खौल रहा था | दण्डकी घोषणा की गयी तो उसके उपकरण- 
को प्रस्तुत रहना ही चाहिए । 


मन्त्रीने आगे बढ़कर एकत्र पंक्तिबद्ध समूहके दल-नायकोंसे पूछा 
और लौट आये । महाराजके सम्मुख आकर मस्तक झुकाकर कुछ शिथिल 
स्वरमें निवेदन किया--सब आ गये । आपके राजकुमार सुबल, सुरथ, सम, 
सुदर्शन भी उपस्थित हैं ; कितु'"'।' 


मन्त्रीसे आगे बोला नहीं गया । महाराजका स्वर उग्र हुआ-'कितु 
क्या ? कौन नहीं आया ? तुमने छोटे राजकुमार सुधन्वाका नाम नहीं 
लिया, वह उपस्थित नहीं है?” 


मन्त्रीने सखेद कहा--मैं उनको नहीं देख सका ।' 


'उसे बन्दी बनाकर ले आओ !' राजा बहुत क्रुद्ध हो उठे थे- 
'उसने राजाज्ञा सुनकर भी अवहेलनाका साहस कंसे किया? ऐसे परम 
दुलभ अवसरपर भी प्रमाद ! ' ; 


एक सेनानायक कुछ सैनिकोंके साथ चल पड़े । राजकुमार सुधन्वा 
उन्हें अपने सदनके द्वारपर कवच पहिने रथमें चढ़नेको उद्यत ही मिले ; 
कितु राजाज्ञा थी । वे बन्दी बनाये गये । उनकी परम सती पत्नी प्रभावती 
अभी पतिको तिलक करके मुड़ी ही थी । उसने पतिको बन्दी बनाये जाते 
देखा और दौड़कर आराधना-कक्ष में पहुँचकर गिर पड़ी । 


प्रभावतीके प्राण क्रन्दन कर उठे--'मेरे अपराधसे स्वामी बन्दी हुए ! 

मैने उन्हें विलम्बित किया । सर्वेश्वर ! स्वंसाक्षी ! आप धर्मके प्रभु हो ! 

पुरुषोत्तम ! यदि मैंने धमका अपमान नहीं किया है, यदि मैं सती हूँ, यदि 

आपके श्रीचरणोंमें मेरी श्रद्धा है तो मेरे स्वामीको राजदण्डसे बचाइये ! 
मेरे ज पौरुषसे 

सुधन्वाने ब्राह्ममूहुतंमें उठकर स्नान-सन्ध्या कर लिया था | कवच 
पहिन कर, शस्त्र-सज्ज होकर उन्होंने मातासे आशीर्वाद प्राप्त किया । 
बहिन कुबलाने उनके ललाटपर कुंकुम लगाकर अक्षत लगाया ! अन्तमें 
पत्तीसे बिदा लेने पहुँचे तो वह बालिका हठ करने लगी--स्त्रीकी सफलता 
स्वामीसे सन्तान पानेमें है ग्रौर मुझे आपका अङ्भ-स्पशं भी नहीं मिला है। 
यह असन्दिग्ध है कि श्रीहरिके सम्मुख जाकर आपको लौटना नहीं है। मेरा 
ऋतुकाल सफल करके आप पधारें। मैं आपके सफल-काम होनेमें सार्थक 
होऊंगी ।' 

पत्नीको प्रार्थना धर्म-सङ्गत थी । उसे अभी पतिगृह आनेके पश्चात्‌ 
मिलनेका भी अवसर नहीं मिला था । इतना विषम समय न होता तो वह 
बोल भी नहीं पातीं । रात्रिमें युद्ध-चर्चामें उससे मिलना स्मरण नहों रहा ; 
कितु अब उसको विनयको अस्वीकार करना अधर्म था। युद्धसे सचमुच 
लौटनेकी सम्भावना नहीं थी । जिसका अग्निकी साक्षीमें पाणि-ग्रहण किया 
और श्रृति-मन्त्रोंसे जिसे अपने धर्ममें सहचरी बनानेकी शपथ ली, उसकी 
जीवनके इस विकट अवसरमें पहिली और सम्भवतः अन्तिम प्रार्थना भी 
अस्वीकार कर देना किसी भी प्रकार उचित नहीं था । 


सुधन्वाको कवच तथा शस्त्र उतारने पड़े । वे पत्नीकी प्रार्थना पूर्ण 
करके, आचमन करके पुनः कवच धारण करके रथपर बैठने ही जा रहे थे 
कि बन्दी बना लिए गये । उन्हें विलम्ब हो चूका था । 


महाराज हंसध्वजने पुत्रके विलम्बका कारण सुना तो अत्यधिक कद्ध 
होकर बोले--'कुलांगार ! श्रीहरिके स्वागतका अवसर सम्मुख देखकर भी 
तुझे काम सुता है ! धिक्कार है तुझे ! ' 

“इसका कया किया जाना चाहिए? ' महाराजने राजपुरो हितसे पूछा। 

प्रश्‍न सुनते ही महामुनि शङ्क और लिखित दोनों क्रोधमें भरकर 
बोले--'दूसरा कोई होता तो उसे राजाज्ञाके अनुसार दण्ड देते आप और 
अपना पुत्र है तो हमसे विधान पूछते हैं ? मोहुवश पुत्रके कारण धर्मको 
मर्यादा भङ्ग करनेवाले अधर्मीके राज्यमें हम नहीं रह सकते. i 

दोनों बहाँसे जाने लगे तो रथसे कूदकर राजाने दोनोंके चरण पकड़ 


कर क्षमा माँगी। भनुनय करके उन्हें रोका । सुधन्वाको खौलते तैलके 
कढ़ाहमें डाल देनेकी आज्ञा दे दी । 

राजकुमार सुधन्वा अत्यन्त उदार ओर सर्वप्रिय थे । उनको यह दण्ड 
सुनकर सब रो पड़े । कोई भी सैनिक उन्हें उस कढ़ाहमें उठाकर डालने 
आगे नहीं बढ़ा ; कितु सुधन्वाने स्वयं शिरस्त्राण, कवच तथा आभूषण 
उतार दिये । शस्त्र दूर रख दिया । वे उस कढ़ाहके समीप पहुँचे । 


हाथ जोड़कर रोते हुए सुधन्वा प्रार्थना कर रहे थे-- भ्रन्तर्यामी ! 
आप जानते ही हैं कि मैं आज प्राण-त्यागको प्रस्तुत होकर ही आया हूँ ; 
कितु सब लोग सदा कहेंगे कि 'सुधन्वा विषयी था। तप्त तैलमें जलकर 
उसकी अपमृत्यु हुई।' इस कलड्ूूसे मेरी रक्षा कर लो मेरे सबँस्व । आपके 
श्रीमुखका दशेत करते हुए अर्जुनके बाणसे उड़ा मेरा सिर आपके पावन 
पदोंमें पड़े, यह मेरी अभिलाषा पूर्ण कर दो प्रणतपाल ! बहुत बड़ी बाहैं हैं 
आपकी ब्रजेन्द्र-तन्दन ! इस अपने शरणागतकी सुन लो! कभी आपने 
प्रह्मादकी भी रक्षा की है, आज सुधन्वाको भी बचा लो *' 


सुधन्वा प्रार्थना करते हुए उस कढ़ाहकी परिक्रमा कर रहे थे। 
उन्होंने लीन परिक्रमा पूरीकी ओर 'भक्तवत्सल भगवानको जय ! ' कहकर 
कढ़ाहमें कूद पड़े । 


'भगवातकी जय ! भक्त सुधन्वाकी जय !' सहसा सम्पूर्ण उपस्थित 
समुदाय पुकार उठा । सुधन्वा उस कढ़ाहके खोलते तेलमें मजेसे बैठे थे ओर 
नेत्र बन्द किये - "प्रणतपाल गोपाल ! गिरिधारी नन्दलाला' की ध्वनिमें 
तन्मय हो रहे थे । 


'यह कया जादू है ?' शद्भ-लिखित दोनों नेष्ठिक कर्म-तत्पर धर्मात्मा 
थे | दोनों उस कढ़ाहके पास पहुँचे । उन्होंने पहिली पूछताछ प्रारम्भ कीत 
“सुधन्वाने शरीरमें कोई ताप-रोधक औषधि मली है ? किसी मन्त्रका जप 

किया है अग्नि-स्तम्भनके लिए ? इसे कोई सिद्धि है? ' 

आप परीक्षा कर लें ! ' सेनापति अलग गये ; कितु दोनोंने परीक्षा 
करनेका निश्चय किया । नारियल मंगवाया उन्होंने और उसे कढ़ाहके तेलमें 
डाल दिया । बिना फोड़े नारियल खौलते तेलमें पड़ा तो बड़े शब्दके साथ 
फूटा और दो टुकड़े उसके हो गये । दोनों टुकड़े उछले । एक शङ्के सिरमें 
लगा, दूसरा लिखितके सिरपर पड़ाकसे पड़ा । 


नारियलके टुकड़ोंके लगनेकी जो चोट लगी, वह तो लगी ही, खोलते 
तेलमें भीगे नारियलके टुकड़े लगे तो लगभग मुखका पूरा वह भाग भस्म 
होकर भूर्ता हो गया । वहाँ मांस लटक आया । भली प्रकार पता लग गया 
कि तैल कितना उष्ण है। 


'चिक्कार है हमारे ध्मज्ञानको !” नारियलका टुकड़ा सिरमें लगते 
ही महामुति शङ्ककी प्रज्ञा प्रबुद्ध हो गयी -'हमने भक्तापराध किया है। 
इसका प्रायश्चित है अविलम्ब प्राणोत्सगं ।' 

शङ्क वैसे ही कूद पड़े उसी कढ़ाहमें । उन्हें लगा कि जो दण्ड 
सुधस्वाको उन्होंने दिलवाया, उसे स्वयं स्वीकार करके ही अपराध-मुक्त 
होंगे । उनके भाई लिखित भी कूदते ; किंतु सुधन्वाने शङ्खको पकड़ लिया 
था भुजाएँ बढ़ाकर और उस भक्तके स्पशँसे श्कके लिए भी कढ़ाहका 
तैल शीतल हो गया था । वे भी उसके समीप स्वस्थ खड़े थे । 


अब शङ्कने कहा--'वत्स ! अब तुम यहाँसे निकलो ! तुम्हारे पिता- 
की आज्ञा पूरी हो गयी और तुम्हारे जैसा पुत्र पाकर वे धन्य हो गये । हम 
सब तुम्हारे दर्शनसे कृतकृत्य हुए ।' 


सुधन्वाने साग्रह पहिले शङ्कको निकाला और फिर स्वयं निकले । 
शङ्क हाथ पकड़कर सुधन्वाको राजाके समीप ले गये । सब लोग जय-ध्वति 
कर रहे थे। महाराज हंसध्वजने पुत्रको हृदयसे लगाकर गद्गद स्वरमें 
कहा -- पुत्र ! मुझे विश्वास हो गया कि तुम्हारी भक्ति श्रीकृष्णको यहाँ 
आनेको अवश्य बाध्य कर देगी । तुम हमारे प्रधान-सेनापति। अब ऐसा 
करो कि पार्थ प्राण-सङ्कुटमें पड़कर अपने सखाको पुकारनेके लिए विवश हो 
जायें ।' 

सुधन्वाने पिताको प्रणाम करके कवच धारण किया । वे रथारूढ़ हुए | 
और शङ्कु ध्वतिकी उन्होंने । चस्पकपुरीकी पूरी सेना उनके साथ हो गयी । 


कक 


४१६ पाथे-सा रथि 


` अर्जुनको आशा नहीं थी कि उनके सम्मुख कोई अल्पवयस्क बालक 

युद्ध करने आवेगा । सुधन्वाको देखकर उन्होंने कहा--'बच्चे ! अभी तो 
तुम खेलने योग्य हो । युद्ध ही करना है तो किसी वीरको आगे करो । तुम 
नगरमें चले जाओ । मैं बच्चोंका वध नहीं करता ।? 

सुधन्वाने कहा--'आप भूल ही गये कि आपके बाल पुत्र बञ्चुवाहूनने 
श्रापको मार ही दिया था । वीरोंकी आयु नहीं देखी जाती, यह भी आपको 
स्मरण नहीं ।' 

अर्जुन समभते थे कि इस पर्वतीय सुन्दर युवकको दो-चार बाण 
लगेंगे तो यह भाग जायगा । वे उपेक्षापूर्वक ही युद्धमें प्रवृत्त हुए ; कितु 
शीघ्र समभ गये कि पुरी सावधानी यदि उन्होंने नहीं रखी तो यहाँ उलटे 
उन्हींको पराजित होना पड़ेगा । 


चम्पकपुरीके लोग प्राणपर खेलकर लड़ रहे थे। कृतवर्मा, सात्यकि, 
प्रद्युम्न आदिमेंसे कोई भी अवसर नहीं पा सका कि वह अर्जूनकी सहायताको 
आगे बढ़ सके और सचमुच सुधन्वाकी बाण-वृष्टिने गाण्डीव-धंन्वाको 
सङ्कटको स्थितिमें शीघ्र पहुँचा दिया । उनके दिव्यास्त्रोंका भी प्रयोग उनके 
किसी काम नहीं आ सका । 


धर्मयुद्धका एक नियम है । भले प्राण-सद्धूट उपस्थित हो ; कितु 
प्रतिपक्षीको जिस दिव्यास्त्रका ज्ञान नहीं है, उसका उपयोग नहीं किया 
जायगा । अर्जुनने पूरे महाभारत युद्धमें पाशुपतास्त्रका उपयोग नहीं किया 
था । इस समय भी वे ब्रह्मास्त्र अथवा अन्य किसी असाधारण दिव्यास्त्रका 
उपयोग नहीं कर सकते थे । उन्हें साधारण बाणोंसे ही युद्ध करना था। 
उनके जैसे प्रसिद्ध धनुर्धरके लिए यही लज्जाकी बात थी कि एक साधारण 
पर्वतीय युवक साधारण बाणोंसे उनके साथ युद्ध कर रहा था और वे उसे 
पराजित नहीं कर पा रहे थे । 


यह सङ्कट तब बहुत बढ़ गया, जब सुधन्वाने अर्जुनके सारथिको 
मार दिया । अर्जुनको स्वयं अपने रथकी रहिम दाँतोंमें दबाकर युद्ध करनेको 
विवश होना पड़ा । दूसरा सारथि उनकी सेनाके लोग उनतक पहुँचाने में 
सफल नहीं हो रहे थे । इससे अर्जुन बहुत विषम स्थितिमें पड़ गये । 


धन्वाने अपनी बाण-वर्षा ओर बढ़ाते हुए. कहा--पार्थं ! अपने 
f अच्छा नहीं किया। मरणधर्मा सारथि 

आपका कबतक साथ दे सकता था । अब भी अपने उस सारथिका स्मरण 
करो, अन्यथा अश्व ले जाता तो दूर प्राण-बचाना भी कठिन हो जायगा 
आज ।' 


अर्जुनके शरीरमें सुधन्वाके पेने बाण बरावर प्रवेश कर रहे थे । 
स्थ-रव्मि दाँतोंमें लेकर धनुष चलाते हुए सव्यसाची किसी भी प्रकार 
मुधन्वाके सब बाणोंको काट नहीं पा रहे थे । इस सङ्कूटमें उन्हें श्रीकृष्णका 
स्मरण हुआ । मन-ही-मन उन्होंने पुकारा--वासुदेव ! अब तो सचमुच 
तुम्हीं मुझे बचा सकते हो ।' 


कैसे, कहाँसे श्रीकृष्ण आये, यह प्रश्न व्यर्थ है। उत्त सर्वव्यापीकों 
कहीं भी प्रकट होनेमें क्या बाधा है। अचानक आकर उन्होंने अर्जुनके रथकी 
रश्मि उनके मुखसे झपट ली ओर बोले -“धनञ्जय ! तुम अब युद्ध की और 
पूरा ध्यान दो । 


सुधन्वाने अर्जुनके रथपर आगे रथ-रव्मि करमें सम्हाले उत्त मयूर- 
मुकुटी, नवघनसुन्दर, वनमाली श्रीकृष्णको देखा । मस्तक भुकाकर उसने 
प्रणाम किया और अर्जुनको ललकारा-'गाण्डीवधन्वा ! अब तो तुम्हारे 
मर्व॑समर्थ सखा आ गये तुम्हारे समीप । अब तुम मेरे जैसे उद्घतके वधकी 
कोई प्रतिज्ञा कर सकते हो ।' 


बहुत आहत हो गये थे अर्जुन । बड़ा क्र गिध आया उन्हें । कृतकृत्य 
सुधस्वाके स्वरमें जो जीवनको धन्य कर लनेके पश्चात्‌ मरणको पुनीत करते 
की त्वरा थी, इसे वे पहिचान नहीं सके । इसे उन्होंने अपने पौरुषको 
चुनौती मान लिया । अपने त्रोणमेंसे तीन दिव्य बाण निकालकर दिखलाते 
हुए बोले--'यदि मैं इत तीन वाणोंसे ही तेरा सुन्दर मस्तक न काट दूं तो 
मेरे पूर्वज उत्तम लोकसे पतित हों और मैं भी पुण्यात्माओंका कोई लोक न 
प्राप्त कर सकूं। 


अर्जुनकी प्रतिज्ञा सुनकर सुधन्वाने एक वार उनको और श्रीकृष्णको 
भी देखा । उसने भी प्रतिज्ञा करते पुकार कर कहा--'सब्यसाची ! तुम्हारे 
रथके ये सारथि ही मेरे भी सर्वस्व हैं । "मैं इन्हींके बलपर इनके सम्मुख कह 
रहा हूँ कि यदि मैं तुम्हारे इन तीनों ही बाणोंको काट त दूँ तो मुे कभी 
इनके श्रीचरणोंकी प्राप्ति न हो ।' “ 


४१८ पार्थ-सारथि 


श्रीक्ष्णचन्द्रने दोनोंकी प्रतिज्ञा सुनकर अर्जुनसे कहा-'बिजय ! 
बहुत बुरी बात है कि मेरे समीप रहते तुम मुझसे पूछे बिना ही प्रतिज्ञा कर 
बैठे हो । इस राज्यमें सबके संब पुरुष एकपत्नी ब्रती हैं । हम तुम दोनों इस 
विषयमें बहुत दुर्बल हैं। तुमको सब ओर सोचकर कोई शपथ करनी 
चाहिए । पहिले भी तुम शपथ करके बहुत बड़ा सङ्कूट बुला चुके हो ।' 


अब शपथ तो की जा चुकी थी-। अर्जुने सखाके उपालम्भका 
इतना ही उत्तर दिया--'आप सबंसमर्थ समीप हो तो मुझे चिन्ता क्या है ।' 


शपथ-पू्तिका भार श्रीकृष्णपर है, यह सूचित करके अर्जुनने उन तीन 
बाणोंमेंसे एक धनुषपर चढ़ाया । श्रीकृष्णने स्पष्ट स्वरमें सङ्कल्प किया-- 
मैंने गोवर्धन धारण करके गायों, गोपोंकी रक्षाका जो पुण्य किया था-- वह 
तुम्हारे इस बाणको प्रदान किया ।' 


बाण धनुषसे छूटते ही अरिनिके समान प्रज्वलित हो उठा । सुधर्वा 
पहिलेसे धनुषपर घाण चढ़ाये प्रस्तुत था । उसने कहा--'जय गोविन्द !' 
और बाण छोड़ दिया । 

भगवानका पुण्य भी उनके नामसे प्रबल तो नहीं हो सकता । अर्जुन- 
का बह्‌ बाण जो सुर-असुर सबके लिए असह्य था, सुधन्वाके बाणसे कटकर 
गिर पड़ा । पृथ्बी काँपने लगी और दिशाओंमें आतङ्क छा गया । स्वयं 
पार्थेके मस्तकपर पशीनेकी बड़ी-बड़ी बूँदें फलकने लगीं । 


अर्जुनको अब लगा कि प्रतिज्ञा करके उन्होंने सचमुच भूल की है ; 
कितु सुधन्वाकी ललकार सुनाई पड़ी--'गुडाकेश ! दूसरा ब।ण भी सन्धान 
कर देखो । मैं श्रीक्ृष्णका तुच्छ सेवक उसे भी काट दूँगा ।' 

अर्जु नते दूसरा बाण धनुषपर चढ़ाया तो श्रीह रिने सङ्कल्प किया-- 
'मैं अपने रामावतारका समस्त पुण्य पार्थ इस बाणको देता हूँ ।' 


'राम ! ' केवल एक शब्द निकला सुधन्वाके मुखसे और उसके बाणने 
इस बार भौ अर्जुनके बाणको काट फेंका । पृथ्वी ओर आकारमें सब ओर 
अर्निकी लपठें उठने लगीं देवताओंके लोकतक अस्त-व्यस्त हो उठे | सब 
अलक्ष्य सिद्ध हाहाकार कर उठे । 

जुनका पूरा शरीर पसीनेसे भीग गया । वे लड़खड़ा उठे । किसी 
हकर अपनेको उन्होंने सम्हाला । 'ओह ! अब केवल 

एक बाण बचा ओर सुधन्वा हेँसता स्वस्थ सम्मुख खड़ा उस शरको भी 
उठानेको ललकार रहा है ।' 

बहुत व्याकुल होकर बाण उठाते हुए अर्जुनने श्रीकृ्णकी ओर देखा । 
उनके नेत्रोंमें कातर प्रार्थना प्रत्यक्ष थी । श्रीकृष्णने एक बार पलकें बन्द 
कीं । उन्होंने बाणके पुच्छ भागमें प्रजापति ब्रह्माको, मध्यमे कालको स्थापित 
किया और बाणकी नोकपर स्बयं बैठे । 

“धनञ्जय तुम धन्य हो !' सुधन्वाने पुकारा । भक्त भगवानका मंमंज्ञ 
हो जाता है। उस भक्तको जो कुछ हो रहा था, प्रत्यक्ष दीख रहा था! 
उसने कहा--तुम्हारे बाणको ये सर्वेशबरेशवर अपना पुण्य ही नहीं देते, 
स्वयं उसपर विराजमान होते हैं | मैं सनाथ हुआ कि तुम्हारे शराग्रपर बेंठ- 
कर ये स्वयं आ रहे हैं मेरा मस्तक लेने ; किलु अर्जुन सावधान ! सुधन्वा 
इनके श्रीचरणोंकी कृपासे तुम्हारे इस बाणको भी अवश्य काट देगा ! ' 


'करुणावरुणालय श्रीकृष्णकी जय !' अर्जुनके बाण छोड़ते ही सुधन्वा- 
के कण्ठसे गूँजा और उसका बाण भौ छूट गया । बेचारा बाणके मध्य बैठा 
काल प्राण बचाकर भाग खड़ा हुआ। उसमें भक्तके भगवन्नाम घोषको 
सहन करनेकी शक्ति अवा साहस कभी नहीं आवेगा। वह जानता था कि 
वह रुके तो सुधन्वाका बाण उसे अवश्य काट फेंक्रेगा । काल तो भाग गया ; 
कितु सुधम्वाके बाणने अर्जुनके बाणको वहीं मध्यसे काट दिया । 


अर्जुनके हाथसे गाण्डीव छूटकर गिर पड़ा ओर स्वयं वे रथमें मूषित 
होकर गिरे, जैसे ही उनका यह तीसरा बाण कटकर गिरा। सुधन्वाकी 
प्रतिज्ञा पूरी हो गयी । भले ब्रह्मलोकतक प्रलयका हाहाकार गूँज उठा और 
पातालतक प्रकम्पित हो गया । दिकपालोंके लिए भी अपने स्थानोंपर बने 
रहना बहुत कठिन हो गया । पृथ्वीमें कितना विध्वंस हुआ उस प्रचण्ड 
भुकम्पसे, कोई गणना नहीं । 


सुधन्वाकी प्रतिज्ञा पुरी हो गई थी । अब अर्जुनकी प्रतिज्ञा पुरी होनी 
थी । उनके कटकर गिरे ब्राणका अग्रभाग उपरको उछला ओर सुधन्वाके 
कण्ठमें लगा । सुधन्वाका सिर कटकर सीधे अर्जुनके रथमें बैठे श्रीकृष्णके 
चरणोंपर ही गिरा। रथ-रश्मि छोड़कर श्रीकृष्णने दोनों हाथोंसे वह मस्तक 
उठा लिया । उसी समय उस सिरसे एक ज्योति-निकली और वह श्रीकृषणके 
मुखमें प्रवेश कर गयी । 3 , 


४२० पार्थ-सारथि 


अर्जुनको कुछ क्षण लगे सचेत होनेमें । “श्रीकृष्णचन्द्र आ गये ! ' इस 
समाचारको सुनते ही चम्पकपुरी नरेश महाराज हंसध्वजने अपनी सेनाको 
युद्ध रोकनेका आदेश दे दिया था। उनकी ओर वेत झण्डा उड़ा दिया गया 
था । वे अपने आराध्यसे युद्ध नहीं करना चाहते थे । इन श्रीद्ठारिकाधीशके 
दर्शन करके इनकी अर्चा करनेको ही वे उत्सुक थे । श्रीकृष्णके आते ही 
सुधच्वाने अर्जुनको उत्तेजित न कर दिया होता तो यह परमगति पानेका 
अवसर उसे मिलना नहीं था । 


'भगवान वासुदेवको जय ! भक्त-वत्सल गोविन्दकी जय !' पुकारते 
महाराज हंसध्वज सेना सहित शस्त्र त्यागकर पैदल आ रहे थे । श्री कृष्णचन्द्र 
रथसे उतरकर सुधन्वाका सिर दोनों हाथोंमें लिए सिर झूकाये अपराधीकी 
भांति अपने विशाल दृगोंसे अश्र-विमोचन करते खड़े थे अर्जुन तथा उनके 
साथके सब लोग आ गये थे और रथोंका त्याग करके शान्त खड़े हो गये 
थे । किसीकी भी समभमें नहीं श्रा रहा था कि क्‍या होनेवाला है । 

मेरे स्वामी ! यह तो धन्य-धन्य हो गया !' महाराज हंसध्वजने 
समीप आकर कहा--'आपके सम्मुख शरीर छोड़ा इसने और आपके श्रीक रों- 
में इसका सिर है, ऐसी सदूगति किसे मिलती है। इसने तो मेरे पूरे कुलको 
पवित्र कर दिया । अब आप सङ्कोच त्यागकर इस मृत्तिका मुण्डको फेंक दें 
और नगरमें पधारें। हम सबको आपके चरणाचेनका सौभाग्य प्राप्त होना 
चाहिए !' \ 

पुत्रका कटा सिर जेसे कुछ अर्थ ही नहीं रखता हो, इस उत्साहसे 
महाराज हंसध्वज कह्‌ रहे थे--भैं अर्जुनसे प्रार्थना करता हूँ कि वे हमारी 
धृष्टता क्षमा करें ! हम सम्राट्‌ युधिष्ठिरके अनुचर हैं। सेना सहित नगरमें 
चलकर सम्राटके प्रतिनिधि हमारा आतिथ्य स्वीकार करें । अश्‍व ही नहीं, 
यह राज्य और इसकी सब सम्पत्ति उन्हींकी है । हम केवल उनको सेवा 
करके सनाथ होना चाहते हैं।' 


शूरभक्त सुधन्वा ४२१ 


अनुरोध करता हूँ कि आप पहिले इसकी उत्तर क्रिया करनेमें मेरी सहायता 
करें ।' 

“क्त-वत्सल ! इसके चार भाई हैं ।' हंसध्वजने कहा--वे इसकी 
उत्तर क्रिया कर देंगे । आप स्कोचका त्याग करके इस मस्तकको विसजित 
करें और राजसदन पधारें । 

इसे मैं अपने हाथों अग्निदेवको अपित किये बिना दूसरा कुछ कर 
नहीं सकूँगा महाराज !' श्रीकृष्णका स्वर भरा हुआ था--यह मेरा भी भाई 
ही है। इसकी उत्तर क्रियाकी आप मुझे दया करके अनुमति दें ।' 

ग्र्जुनकों इतनी ग्लानि, इतनी लज्जा जीवनमें कभी नहीं हुई थी। 
महाभारतके युद्धमें किसी भी प्रबल शत्रुका संहार होनेपर श्रीकृष्णने उन्हें 
हृदयसे लगाकर उनकी प्रशंसा की थी ; किंतु आज सुधन्वाका सिर करोंमें 
लेकर वे कमल-लोचन रो रहे थे । उतके सम्मुख जानेका साहस नहीं था_ 
अर्जुनमें । महाराज हंसध्वज जसा ममता रहित परम भागवत भी पहिली 
बार उन्होंने देखा था । 8 

हंसध्वजने पुत्रोंको आदेश दे दिया। सूधन्वाका शरीर सरित तटपर 
पहुँचाया गया । कवच, ग्ाभूषण आदि उतारकर उसे स्तात कराया गया । 
श्रीकृष्णचन्द्र उसका मघ्तक अपने करोंमें ही उठाये पैदल चलते आये । वहाँ 
तक तो ग्रर्जुत तथा उनके सब सैनिकोंको भी अनुगमन ही करता था। 
चितामें शरीरके साथ सिरको सावधानीसे सटाकर श्रीक्ृष्णने रखा । 

विश्वमें सम्पूण श्रद्धा और सैनिक सम्मातके साथ अनेक शूरोंकी 
अस्तिम क्रिया सम्पन्न हुई है ; कितु सुधन्वाको समता न हुई और ना हो 
मकती । जब वह चिता बुझ गई, उसे सबने जलाञ्जलि दी । स्तान करके 
और तब सब वहाँसे राजसंदन एक साथ आये । 

श्रीकृष्णके साथ अर्जुनकी पूरी सेनाका वहाँ बहुत आदरपूर्वक सहकार 
हुआ । वहाँसे श्रीकृष्ण हस्तिनापुरु लौटे और अर्जुन अश्वके सङ्ग गये। अब 
कोई अशवको पकड़नेवाला नहीं था । 

॥ (५० > 
अश्व सवत्र घूमकर लौटा । धर्मराजका अश्वमेधयज्ञ सविधि समाप्त 
हुआ । 
, ARIBLSS . 


गृधिष्ठिरको धर्मोपदेश 


अश्वमेधयज्ञ पूरा हो गया । अवभृथ-स्नानके अनन्तर अतिथि बिदा हो 
गये । एक दिन धर्मराज युधिष्ठिरने श्रीकृष्णचद्धसे पुछा -'भगवन्‌ ! समस्त 
'पापी-महापापी भी जिस धर्मका श्रवणमात्र करनेसे पापोंसे छूट जाते हैं 
उस भागवत धमंका मैं आपके श्रीमुखसे श्रवण करना चाहता हूं। यदि मैं 
उसके श्रवणका अधिकारी तथा आपका अनुग्रह भाजन होऊं तो आप 
भागवत धर्मका सरहस्य वर्णन करें ।' 


युधिष्ठिरने यह निवेदन कर दिया कि उन्होंने मनु, याज्ञवल्क्य, 
वशिष्ठ, पराशर प्रभृति महात्माओंके द्वारा निदिष्ट धर्मोका भली प्रकार 
श्रवण किया है । 


प्रायः सभी स्मृतिकारोंका युचिष्ठिरने नामोल्लेख किया । इसका 
स्पष्ट अर्थ था कि वे श्रुति श्रनुगामी स्मृतियों द्वारा प्रतिपादित धमेको 
जानते हैं । स्मातं धर्मके वे स्वयं विद्वान हैं ; किलु स्मृति प्रतिपादित धर्म 
तो अनुष्ठान करनेसे कल्याण करता है। उसके केवल मुन लेनेसे कोई 
निष्पाप नहीं हो सकता । स्मार्त धर्म श्रद्धा सहित कर्मानुष्ठानको आवश्यक 
बतलाता है। किस कर्मका कब कौन अधिकारी है, किसके लिए कोन-सा 
कर्मं कब करणीय या अकरणीय है, कौन-सा कर्म शुभ ओर कौन-सा अशुभ 
है, यह कर्मोका वर्गीकरण तथा अधिकारी-निर्णय स्मृतियोंका बिषय है । 
केबल मनुष्य ही कर्मयोनिका प्राणी होबेसे समातं धर्ममें मनुष्यका ही 
अधिकार है । 


` भागवत धर्म प्राणिमात्रका अधिकार मानता है भगवानकी शरणा- 

में । -अशुभका विभाग किये सर्वकर्मार्पण करनेकी प्रेरणा 

। कर्मको भगवानके अश्रपित करके कर्ता स्वयंको भी 

गवत धर्म | भागवत घर्मे श्रवणमात्रसे मनुष्यको पवित्र 
\ क 


युधिष्ठिरको धर्मोपदेश ४२३ 


युधिष्ठिरने इसीलिए भागवत धर्मको जानना चाहा । भगवानसे उत्तम 
वक्ता भागवत धर्मका कहाँ मिलता । श्रीकृष्णने प्रारम्भ किया--धर्म ही 
जीवका पिता-माता, रक्षक, सुहृद-सखा, भाई और स्वामी है । विशुद्ध धर्म- 
का सेवन महान भयसे रक्षा करता है। 


मनुष्यका जब पाप भोगसे नष्ट हो जाता है, तभी उसको बुद्धि 
धर्माचरणमें लगती है। लाखों योनियोंमें भटकनेके पश्चात्‌ मनुष्ययोति प्राप्त 
होती है । इसमें जो धर्मका अनुष्ठान नहीं करता, वह महान लाभसे वंचित 
होता है। दरिद्रता, अपयश, कुरूपता, रोग प्रभृति पूर्वजन्मके अधर्माचरणके 
परिणाम हैं । दीर्घजीवन, शौय, स्वास्थ्य, सम्पत्ति, सुयश, विद्या, बुद्धि, 
सौन्दर्यं, सद्बान्धव, सत्कुलमें जन्मादि ये पूर्वेकृत धर्माचरणके पुरस्कार हैं । 

परमधर्स-भागवतधर्म है ओर वह है मुझमें भक्ति । मुक सर्वभूतमय, 
सर्वेश्वरको जो नहीं जानते वे जन्म-मरणके चक्रमे भटकते हैं । मैंने अपनी 
योगमायाके आश्रयसे मनुष्य रूपमें अवतार लिया है । इस शरीरमें ही सीमित 
मुझे मानकर जो मेरी अवहेलना करते हैं, वे अज्ञानी अधःपतित होते हैं । 


जो सदा मेरा ही आश्रय रखकर मुझमें मन लगाते हैं, वे मेरे भक्त 
मेरे परमधामको प्राप्त होते हैं । मेरे भक्त शीघ्र निष्पाप हो जाते हैं। मेरा 
आश्रय लेनेवालेका ताश नहीं होता । जब सहस्रो जन्मोंके त्रत, तप आदिका 
पुण्योदय होता है तब मनुष्यके मनमें मेरी भक्तिका उदय होता है । 


वैसे तो संसारके समस्त प्राणी अपनी सब क्रियासे और भोगोंसे मेरी 
ही अचेना करते हैं ; क्योंकि सबके स्वके रूपमें मैं ही उपस्थित हूँ ; किन्तु 
यह न जाननेके कारण सब दुःख भोगते हैं । जो अपने अन्तर्यामी रूपसे मुझे 
जान लेता है और अपने सब कमोको मुझे समपित देखता है, वह उत्तम 
भक्त है । ऐसे मनुष्यका जीवन ही सफल है। 

जगतकी उत्पत्ति, स्थिति, संहारका मैं ही कारण हूँ । समस्त देवता 
मुझसे ही उत्पन्न हुए हैं । ब्रह्मासे कोट पर्यन्त सबमें मैं व्याप्त हूँ । यह 
सम्पूर्ण दृश्य विराट्‌ मेरा शरीर है और इसे व्याप्त करके भी में इससे दस 
अंगुल ऊपर परे स्थित हूँ । मैं अचिन्त्य, अप्रमेय, अविकारी, निगुण, निष्कल 
हूँ तथा मैं ही सवेस्वरूप, सबंगुणगणाकर हूँ । भूत, भविष्य और वतंमानमें 
जो कुछ है, सब मैं हूँ । मुझे ऐसा समझकर मनुष्यको अंपनी प्रीति मुझमें 
लगानी चाहिये ।' 


४२४ पार्थ-सारथि 


श्रीकृष्ण धर्मोपदेश कर रहे हैं, यह जानकर सभी देवष, महि, 
्रह्मपि, राजषि, तत्वदर्शी योगी, बालखिल्यादि मुनि वहाँ पधारे । युधिष्ठिर- 
ने उन सबका सत्कार किया । उनको आसन देकर उनकी पूजा की । 


एक अन्तर आ गया इतने श्रोताश्रोंके आ जानेपर। जब एकही 
जिज्ञासु होता है तब वकता उसके कल्याणके लिए उसके अधिकारके अनुरूप 
साधत ऐसे ढङ्गसे समभाता है कि वह ठीक उसे हृदयङ्गम कर ले । लेकिन 
जब बहुत श्रोता होते हैं तब सबका ध्यान रखकर सामान्य ढद्गकी बात 
श्रोताओंके स्तरको देखते हुए कहनी पड़ती है। उसमें किसी एकके अधिकार- 
का ही साधन-निरूपित नहीं होता । 

जिज्ञासुको भी जब बहुत श्रोता हों तो केवल अपनी रुचि, अपनी 
जानकारीके लिए नहीं पूछना चाहिए उसे भी सबकी रुचि एवं उपयोगकी 
बातका विचार करके ही प्रश्‍न करना चाहिए । 


समूहमें कही गई बात प्रचारित होगी ओर उसका भनधिकारी कोई 
ऐसा भी अर्थ कर सकते हैं जो अभीष्ट न हो तथा ग्रनर्थकारी हो । इस ओरसे 
भी वक्ताको सावधान रहना ही पड़ता है। 


देवषि, महषि, ब्रह्मषि योगीगण आ गये तो बातका महत्त्व बहुत बढ़ 
गया । ये सब कारक पुरुष लोकमें धमकी स्थापना करते घूमते हैं। इनके 
द्वारा सद्धमंका समय-समयपर उपदेश होता है | ये स्वयं कृतकृत्य हैं, अतः 
इनको स्वयंके लिए किसी उपदेश-श्रवणकी आवश्यकता नहीं । सामान्य 
समाजके कल्याणका साधन ही इनके सम्मुख सुनाया जाना चाहिए । 


एक बड़ी कठिनाई है सामान्य व्यक्तिकी कि वह कतंव्यके अभिमानसे 
युक्त होता है । वह कुछ करेगा तब कुछ होगा, यह उसकी बद्धमूल धारणा 
है । अतः स्मृति-शास्त्र उसे करणीय-अकरणीयका उपदेश करते हैं। भागवत- 
धर्मं इस कतृ त्वके अभिमानका ही उत्सर्ग माँगता है। उसका प्रारम्भ ही 
कतृ त्वभिमानके उच्छेदसे-समपंणसे होता है । अतः बहुत अल्प अधिकारी 
उसे ठीक हृदयङ्गम कर पाते हैं । 
। मूर्ति थे । स्मृति-प्रतिपादित धर्मके मर्मज्ञ 
अर्थात्‌ कर्ता होता है। इस कतृत्वके 
को युद्धमें हुए संहारमें अपने निमित्त 


` धर्मराज युधिष्ठिर स्वयं धर्म 
धर्मा अघिका या 

होनेसे वेदना होती थी। श्रब इतने कारक पुरुषोंको आया देखकर वे सामान्य 
समाजके लिए-कर्तृत्व भावापन्न प्राणीके लिए कर्तव्याकतंव्यका ध्यान 
रखकर पूछने लगे । 

युधिष्ठिरने चारों बोके कर्म तथा उनका फल पूछा । धर्मकी बुद्धि 
तथा पाप-क्षय होनेके उपाय पूछे । 


सात्विकादि दानके भेद जानने चाहे। दानके 'योग्यपात्रका स्वरूप 
पूछा । जल दान, अन्न दान तथा अतिथि-सत्कारका फल पूछा । भूमिदात 
प्रभृति विविध प्रकारके दांनोंके सम्बन्धमें जिज्ञासाकी यह दानोंका वर्णन 
इसलिए आरम्भ हुआ ; क्योंकि युधिष्ठिरने यमलोकके मार्गके कष्ट और 
यमलोककी यातनाके विषयमें पूछ लिया था । उसके कष्टोंको सुनकर उससे 
छूटनेके लिए उपायके रूपमें दानका फल वे जानना चाहते थे । 


पञ्चमहायज्ञके वर्णनमें स्नात, स्तानके अङ्गभूत कर्म, पुजन तथा 
पूजनोपयोगी पुष्पों एवं निषिद्ध पुष्पोंका वर्णन भी पूछा गया । 


पुण्योंमें सबसे प्रधान गोदान, गोपूजन । अतः गोका, कपिला गौका 
स्वरूप, माहात्म्य आदि भी पूछा गया । शौचाचार तथा अतिथि-सत्कारके 
सम्बन्धमें भी जिज्ञासा की गयी । 

धर्मराजने भोजनकी विधि, गायोंको घास डालनेको विधितक पूछी । 
ब्राह्मणोंक लिए निषिद्ध व्यापार पूछा । आपद्धमं, मानवधमंका सार तथा 
श्राद्धका उत्तम काल जाचना चाहा । 

अग्निके स्वरूप, अग्तिहोत्रकी विधि, चान्द्रायणकी विधि एवं महिमा, 
द्वादशी-ब्रत विधि, ग्रहणादिमें दानकी विधि तथा महिमा, पीपलका महत्त्व 
पूछा । उत्तम पवित्र करनेवाले गुण पूछे । उत्तम प्रायर्चित पूछे। भवत, 
गो, ब्राह्मणकी महिमा पूछी । किसीका शरीर कहीं अज्ञात देशमें छूट जाथ 
तो उसकी प्रेत क्रियाका विधान पूछा । र 

श्रीकृष्णने बहुत स्पष्ट और विस्तारे युधिष्ठिरके प्रदनोंका उत्तर 
दिया । अम्तमें फिर भागवत-धर्मका उपदेश किया 

'युधिष्ठिर कोई किसी वर्णका हो, जो मुझे भक्तिपूर्वक पत्र-पुष्प, फल 
अथवा जल अपित करता है, मैं उसे स्वीकार करता हूँ । 

कोई सम्पूर्ण पापोंसे युक्त होनेपर भी मेरा स्मरण करता है तो व 
समस्त पापोंसे मुकत हो जाता है। 


जो दान, तप, यज्ञ, हवन ओर अतिथि-सत्कारमें लगा शुद्ध सदाचारी 
होनेपर भी मेरा भक्त नहीं है, उसके ये सब उत्तम कर्म व्यर्थ हैं, क्योंकि ये 
उसे स्वगं ही ले जायेंगे । ये जन्म-मरणसे मुक्तिके हेतु नहीं हो सकते। 


ह मनुष्य जब समस्त प्राणियोंमें-मित्र-शत्रु, पापी-पुण्यात्मा सबसें 
समान दृष्टि कर लेता है, तब मेरा सच्चा भक्त होता है । 


हूरताका अभाव, श्रहिसा, सत्य, सरलता तथा अद्रोह यह मेरे भक्तो- 
का ब्रत है। 


मेरे भक्तको श्रद्धापूर्वक प्रणाम करनेवाला अधम मनुष्य भी उत्तम 
लोक पाता है । 

मैं ही सब देबता, सिद्धोंका आश्रय हूँ । मेरा एकमात्र आश्रय लेने ` 
वाले भक्तोंको समता बहुत वर्षोतक तपस्या या योग करनेवालोंसे भी नहीं 
की जा सकती । 


मेरी भक्तिका, मेरे भक्तोंका माहात्म्य श्रवण मात्र महापापीको भी 
तत्काल पबित्र कर देता है ।' 


श्रीकृष्णने अपने उपदेशको समाप्त किया । वहाँ जो देवता, ऋषि, 
तपस्वी, योगी आदि भगवानका उपदेश श्रवण करने आये थे, सबने श्री कृष्ण- 
को प्रणाम किया और पाण्डवोंके सौभाग्यकी प्रशंसा की | युघिष्ठिरसे पूजित 
होकर, श्रीकृष्णकी अनुमति लेकर वे अपने स्थानोंको गये । 

युधिष्ठिरने श्री कृष्णके चरणोंमें प्रणाम किया । वे अत्यन्त भाव- 
विभोर हो रहे थे । हाथ जोड़कर उन्होंने स्तुतिकी और पुजा की। 


श्रीकृुष्णचन्द्रने स्ने हपूर्वक युधिष्ठिरे कहा-- महाराज ! आप मेरे 
सम्मान्य हैं। अतः आप मुझे सड्भोचमें क्यों डालते हैं । मैं तो सदा आपकी 
सेवाके लिए उत्सुक रहता हूँ । मेरे सब स्वजन, सम्बन्धी आपके सेवक हैं ।' 


आप सदासे अपने भक्तोंके वशमें रहनेवाले हैं।' युधिष्ठिर हाथ जोड़- 
` कर बोले --'मुझ जैसे भक्तिहीनपर भी आप अकारण कृपालु श्रहैतुकी कृपा 
र | आपके श्रीचरणोंमें चित्त लगा रहे, अब यही अनुकम्पा आप करें । 

श्रीकृष्णचन्द्रके लिए हस्तिनापुरसे द्वारिका जाना अथवा द्वारिकासे 
हस्तिनापुर आना इतना सहज स्वाभाविक हो गया था कि इसके लिए किसी 
विशेष निर्मित्तकी आवश्यकता नहीं थी ; कितु दोनों स्थानोंके ही सुहृदोंके 
लिए उनका वियोग बहुत दुःखद था । वे जब भी जानेकी बात कहते थे, 
कोई बाधा तो नहीं देता था ; कितु द्वारिका हो या हस्तिनापुर, वहांके 
लोग बहुत उदास, दुःखी हो जाते थे । बड़े समारोहे जैसे आनेपर उनका 
स्वागत होता था, बैसे ही सब बहुत दूरतक पहुँचा कर उन्हें विदा करते थे। 

जो नित्य नूतन हैं, जिनके स्मरणमें प्रतिक्षण नवनवायमान आनन्द 
उल्लसित होता रहता है, वे भले कितनी भी बार मिले हों, आते हैं तो 
लगता है कि जीवनमें प्रथम बार ही उनका आगमन हो रहा है और जाते 
हैं तो लगता है कि जाने फिर उन्तके दर्शन जीवनमें होंगे भी या नहीं होंगे । 

श्रीकृष्णचन्द्रने द्वारिका जानेकी इच्छा व्यक्त की । सात्यकि सहित 
दारुकको स्मरण किया तो पाण्डवोंका मुख उदास हो गया। इस बार जैसे 
हृदय बैठा जा रहा था । कौन जानता था कि अब इन कमल-लोचनके 
श्रीचरण इस अवतारमें तो यहाँ नहीं आने हैं । 

सारथि दारुकने निवेदन किया--प्रभु ! अपने अश्‍व आहारि करके 
स्वस्थ, सबल हैं और रथ प्रस्तुत है ।' 

श्रीकृषणचन्द्रने महाराज धृतराष्ट्र, महात्मा विदुर, देवी गान्धारी, 
बुआ कुन्ती, द्रौपदी आदि सबसे यथोचित रूपमें मिलकर विदा ली। सुभद्रा 
तथा उत्तराकी पीठपर हाथ फेरकर उन्हें समझाया । शिशु परी क्षितका सिर 
सूँघकर स्नेह किया | भगवान व्यास तथा अन्य महषियोंके चरणोंमें मस्तक 
रखकर प्रणाम किया । वे राजभवनके द्वापर आये तो सब उनके पीछे 
आ गये । 

शैव्य, सुग्रीव, मेघपुषप और बलाहक तामक उनके चारों अइ्वोंने 
हिनहिनाकर अपने स्वामीका स्वागत किया । दारुकके हाथका सहारा लेकर 

श्रीकृष्ण अपने गरुडध्वज रथपर बेंठे । बहिन सुभद्रा दूसरे रथपर 
विराजीं । 
सम्राट्‌ युधिष्ठिर भी सहसा उस रथपर चढ़ आये ओर दारुकके 
स्थानपर बैठकर उन्होंने स्वयं रथ-रश्मि अपने हाथोंमें ले ली। भीमसेनने 
रथपर आकर श्रौकृष्णके पीछे खड़े होकर उनपर वंदूर्यमणिके दण्डसे 
सुशोभित मुबतामालाओं वाला विशाल श्वेत छत्र लगाया । अर्जुन दाहिने 
_ ओर घामर लेकर खड़े हुए । नकुल वाम भागमें चामरधारी बने और सहदेव 
व्यजन लेकर पीछे भीमसेनके समीप खड़े हो गये । 
सम्पूर्णं नगरके पुरुष राजपथके दोनों ओर आ गये थे और भवतोंके 
छज्जोंपरसे नारियाँ श्‍वेतपुष्प, लाजा, चन्दन, दूर्वाक्रुरकी वर्षा कर रही थीं । 
ब्राह्मण स्वस्ति-पाठ करके आशीर्वाद दे रहे थे । शङ्क ध्वनि हो रही थी ! 
किसी भी प्रियजनके जाते समय अश्रु आना उसके लिए मार्गमें 
ग्रमङ्गलका सूचक हो सकता है, अतः सब बहुत कठिनाईसे अपने अश्नु रोक 
रहे थे । मङ्गलमय श्रीकृषणकी यात्रा सुखद हो, मङ्गलपूर्ण हो, यह आशीर्वाद 
सब दे रहे थे। 
स्नेह बहुत शङ्कालु होता है। जो त्रिभुवनको रक्षा करते हैं, जिन 
समर्थने पाण्डवोंकी सभी सङ्कुटोंमें रक्षाकी है, उनको सुरक्षाके लिए 
युधिष्ठिरते उनके रोकनेपर भी चतुरङ्गिणी सेना साथ कर दी थी। 
धर्मराजने चलते समय सेनाको आदेश दिया था कि वह सात्यकिके 
आदेशका पालन करे और मार्गमें पुरी सावधानी रखे । सात्यकिका यह 
कहता नहीं सुता गया कि-'सेना अनावश्यक है । इस समय कोई ऐसा 
प्रबल शत्र कहीं रहा ही नहीं है कि उसके भाक्रमणको आशङ्का की जाय | 
सब विरोधी समाप्त हो गये हैं । मार्गके राज्योंके सिंहासनपर तो इस समय 
क्रपाकांक्षी शिशु हैं । असुर अब धरापर बचे ही नहीं हैं और सुर सदासे 
श्रीकृषणके समर्थक तथा उनकी कृपाकी कामना रखनेवाले हैं ।' 
` धमराज युधिष्ठिर इस परिस्थितिसे अनभिज्ञ नहीं थे ; कितु उनकी 
गाती तो वे पाँचों भाई पहुँचाने द्वारिकातक जाते। उन्हें तो बहुत दिनों 
रही खेद रहा कि उन्होंने भीमसेनको भी क्यों नहीं भेज दिया | अर्जुन- 
हों ही और इतने समर्थ सावधान शूर भाईसे भी कई बार 
यास्त सम्हालकर साथ तो ले लिए हैं ? 


i 


: 

उन्होंने अर्जुनको आदेश दिया था-- तुम निद्राजयी हो गुडाकेश ! 
अतः मार्गमें विश्वाम स्थानपर रात्रिमें विशेष सावधान रहना ; कितु 
श्रीकृष्णको इसका पता मत लगने देना कि तुम सोये नहीं हो । अन्यथा थे 
स्नेह-सिन्धु तुम्हें जागते नहीं रहने देंगे ।' 

मार्गमे पड़नेवाली सरिताओंपर, नालोंपर सेतु बनवा दिये गये थे। 
पुरा मार्गे स्वच्छ करा दिया गया था और पर्याप्त बड़ा अग्रचर दल आगे 
भेज दिया गया था! जहाँ कहीं भी विश्राम करता था, वहाँ पशुओंके चारेकी 


~ 


तथा मनुष्योंके जलपान, भोजन तथा आवासी व्यवस्था कर दी गयी थी । 


धर्मराज युधिष्ठिर जानते थे कि इसमेंसे कुछ करनेकी आवश्यकता 
नहीं है। मार्ममें पड़नेवाले नगरवासीगण तथा नरेश ही नहीं, श्ररण्यवासी 
लोग भी श्रीकृऽ्णके दर्शन एवं स्वागतको उत्सुक थे । वे मार्ग-सज्जित करने, 
स्वागत करने, जलपानादि प्रस्तुत करनेमें इतने उत्साहमे लगे थे कि श्रीकृष्ण- 
चन्द्रको बहुत धीरे-धीरे उनका स्वागत स्वीकार करते, बहुत अधिक स्थानों 
पर विश्राम करते बढ़ना था । 

भाइयोंके साथ युधिष्ठिरको बार-बार लौटनेको भगवान वासुदेवने 
कहा । बहुत अनुरोध किया । दारुक आकर युधिष्ठिरके समीप बैठ गया 
और उसने बहुत बार वितयपूर्वेक रथ-रदिमि धमं राजके करोंसे लेनेका प्रयत्न 
किया । तब कहीं तीन योजनतक पहुँचाकर युधिष्ठिरने श्रीकृष्णके अनुरोध- 
पर दारुकको सारथिका स्थान दिया । 

युधिष्ठिर तथा भीमसेनको श्री कृष्णते प्रणाम किया । दोतोंने उन्हें 
हृदयसे लगाया । अपने पदोंमें प्रणत नकुल सहदेवको उन हृषीकेशने आलिः 
गन दिया । अब श्वेत छत्र सात्यकिने सम्हाल लिया था । चामर, व्यजन 
दूसरे प्रधान वीरोंने उठा लिया । युधिष्ठिर, भीम, नकुल, सहदेव श्रीकृऽणके 
रथसे उतरकर भो अपने रथपर नहीं बैठ सके । वे तबतक भूमिपर खड़े रहे, 
एकटक देखते रहे, जबतक गरुड़ध्वज रथकी ध्वजा अथवा उस रथसे उड़ती 
घूलि भी दीखती रही । 

श्रीकृष्णचन्द्रको द्वारिकाके लिए विदा करके, भर्जुतको उनके साथ 
भेजकर युधिष्ठिर अपने तीनों भाइयोंके साथ उन मधुंसुदनकी ही चर्चा 
करते हस्तिनापुर लौटे । उन उत्तम इलोककी चर्चा तो हस्तिनापुरके घर- 
घर्‌, जन-जनका जीवन बन चुकी थी । वह चर्चा ही तो अब सबको प्रमुखः 
दिनचर्या थी । @ 

अचानक धृतराष्ट्रने राजा युधिष्ठिसे धन लिया और भीष्मादि 
सबका श्राद्ध किया | फिर वल्कल वस्त्र धारण करके कार्तिक पूणिमाको 
तपस्याका निश्‍चय करके भवनसे निकल पड़े । उन्होने धन देकर 
भृत्योंका भलीभांति सत्कार कर दिया था और ब्राह्मणोंको सत्कृत कर 
दिया था । 


६ पाण्डवोंके दुःखका पार नहीं था ; क्योंकि देवी गान्धारी तो जा ही 
रही थीं, उनकी माता कुन्ती तथा विदुरजी भी तप करनेका निश्चय करके 
उनके साथ ही जा रहे थे । 


अन्तिम वयमें बनमें जाकर तप करनेकी आज्ञा शास्त्रने दी है। 
श्रीम-द्कागवतका सन्देश है-- 


'गतस्वार्थेमिमं देहं विरक्तो मुक्तबन्धनः । 
अविज्ञातगतिजंह्यात्‌ स बे धीर उदाहृतः ।।' 
भागवत १.१३.२५ 


स्वजनोसे घिरे हुए, शरीर ओर सम्बन्धियोंकी चिन्ता लेकर मरना 
श्रेयस्कर नहीं है। जब शारीरिक शक्ति शिथिल पड़ने लगती है, तृष्णा और 
मोह प्रबल होनेका भय होता है। अतः जब शरीर समर्थ नहीं रहा, वह 
सांसारिक-पारमाथिक किसी कामके योग्य नहीं रहा, न भोग ही भोगने 
रोग्य रहा, न योगकी ही साधना सम्भव रही, तब इस क्षीण सत्व रोगी- 
ममत्व भी कया । इससे विरक्त होकर. अहंता-ममताके बन्धन | 
रसे छोड़ सके कि किसीको पता न लगे कि देह कहाँ गिर 

वालेका भी शारीरिक सान्निध्य छूटने लगता है तो बड़ा दुःख होता है । 
बहुत वेदना होती है। 


सबसे आगे थीं देवी कुन्ती । उनके कन्धेपर गान्धारीने हाथ रखा 
था ; क्योंकि वे तो नेत्रोंपर पट्टी बांधे थीं। गान्धारीके कन्धेपर धृतराष्ट्रने 
हाथ रखा था। 


पाण्डव, विदुर, कृपाचायं, महर्षि धौम्य, युयुत्सु तथा बहुतसे ब्राह्मण 
साथ थे । सब रो रहे थे कैवल वन जानेवाले चारों शान्त थे। द्रौपदी, 
पत्रके साथ उत्तरा तथा अन्य कुरुकुलकी स्त्रियोंने भी रोते-रोते बहुत दूर 
तक -नगरसे वाहरतक अनुगमन किया । 


देवी कुन्तीने समभाकर द्रौपदी ग्रादि वधुओंको लौटाया। अपने 
पत्रोंको लौटानेमें उनको बहुत कठिनाई हुई। किसी प्रकार वे उन रोते- 
बिलखते पुत्रोंको लौटा सकी । सब पुत्र उनके धर्मात्मा थे, विद्वान थे। सब 
माताकी यह बात समभते थे कि--'पिताके साथ वे केवल इसलिए सती 
नहीं हो सकीं ; क्योंकि सब पुत्र शिशु थे। फिर पुत्रोंपर सङ्कट ही आते | 
रहे। अब सब सङ्कट श्रीकृष्णकी कृपासे कट गये और पुत्र समर्थ हो गये तो 
उन्हें तप करके परलोकमें पतिकी सेवामें उपस्थित होना चाहिए ।' 


बात चाहे जितनी उचित हो ओर बुद्धि उसे स्वीकार कर ले ; कितु 
माताका वन जाना मनको व्यथित न करे, यह केसे सम्भव था। पुत्रोंको 
ग्रन्ततः माताको विदा देनी पड़ी । उनमेंसे प्रत्येकका आग्रह कि वह साथ 
चलेगा, सुना जाने योग्य नहीं था ; क्योंकि वह तपस्यामें बाधक बनने 
वाला था। 


युधिष्ठिर बहुत दुःखी लौटे तो देवषि आ गये। उन्होंने एक नवीन 
सूचना दे दी--'अब भगवान काल यहाँसे पुरानी पीढ़ीके विसर्जनके पक्षमें हो 
गये हैं । जबतक श्रीकृष्ण धरापर हैं, तभीतक पाण्डवोंके भी रहने योग्य 
पृथ्वी रहेगी ।' 


धर्मराज युधिष्ठिरको नाना प्रकारके अपशकुन दीखने लगे । लोगोंमें 
अब अकारण लोभ, संग्रहकी प्रवृत्ति लक्षित होने लगी। सत्पुरुष भी साधारण 
बातोंमें रुष्ट होने लगे | सेवक अब सत्य-भाषणमें सावधानी नहीं रखते थे । 
यह देखकर धर्मराजका अन्तःकरण आकुल हो उठा--'ये सब लक्षण तो 


NC पार्थ-सारथि 


कहते हैं कि कालिके अपावन पदोंने पृथ्वीका स्पशं कर लिया ; कितु 
धर्मेके परमाश्चय श्रीकृष्णके धरापर रहते यह कैसे सम्भव है। तब क्या 
श्रीकृष्ण 29555 |? 


बहुत व्याकुलता होती थी आगे कुछ भी सोचनेमें ; कितु यह प्रस्न 
तो और भी मनको मथित कर रहा था--'क्रीक्ृष्णके समी पसे अर्जुन अबतक 
'कयों नहीं लौटे ? उनका कोई भी समाचार क्यों नहीं आ रहा है ?' 


इन्हीं आशङ्काओमें निमग्न थे कि अर्जुन आ गये । अत्यन्त कृझ, 
कान्तिहीन अर्जुन--ऐसे अशान्त, उदास व्याकुल अर्जून भी हो सकते हैं, यह 
कल्पना भी किसीने नहीं की होगी । वे आये और बड़े भाईके पैरोंपर गिर- 
कर फूट-फूटकर रोने लगे । 


क्या हुआ तुम्हें ? द्वारिकामें हमारे सब स्वजन तो सकुशल हैं ?' 
युधिष्ठिर द्वारिकाके एक-एक जनोंका नाम लेकर पूछ गये ; क्रितु अर्जुन 
रोते रहे । उनके कण्ठसे शब्द ही नहीं निकलते थे । 


आप जिनके सम्बन्धमें पूछते हैं, वे सब अब कथाके पात्र हो गये ।' 
किसी प्रकार अर्जुनने हिचकते हुए कहना प्रारम्भ किया--'राजन्‌ ! जिनके 
प्रभावसे मैंने महाराज द्रुपदकी सभामें मत्स्यवेध करके पाञ्चालीको प्राप्त 
किया, जिनके एक शाकपत्र खा लेनेसे त्रिभुवनके समस्त प्राणियोंका पेट भर 
गया और महर्षि दुर्वासाका सङ्कुट हम सबपरसे टल गया, जिनकी क्ृपा- 
कटाक्षसे अनुगृहीत मैंने इन्द्रको भी देवताओंके साथ विफल मनोरथ करके 
अग्निको खाण्डव वन भेंट किया, जिनके प्रभावसे मैंने युद्धमें भगवान पुरारि- 
को भी सन्तुष्ट किया, जिनकी अनुग्रह दृष्टिने मुझे इस योग्य बनाया कि 
'सुरोंने अपने शत्रु असुरोंको जीतनेको प्रार्थना की और इसी शरीरे मैं स्वर्ग 
जाकर सुरेच्द्रके साथ उनके सिहासनपर बैठ सका, मुझ ुर्बृद्धिने उन्हें 
अपना सारथि बनाया । 


द्रोण, कर्णके-अश्व- 
भी नहीं किया । 


ज 

यह श्रीकृष्णका प्रभाव था कि मैं व्यूहबद्ध शत्रु-से नाके मध्य भूमिपर 
खड़ा रहा और मुझे कोई मार नहीं सका । 


मैं जयद्रथको मारकर अपनी प्रतिज्ञा पुरी कर सका, यह श्रीकृष्णका 
प्रभाव था । 

श्रीकृष्ण कृपा न करते, हम सचमुच युद्ध करके कौरवोंपर बिजय 
प्राप्त कर सकते थे ? 

श्रीकृष्ण कृपा न करते, भाई भीमसेन जरासन्ध या दुर्योधनको मरा 
पाते ? 

श्रीकृष्ण कृपा न करते, अश्वत्थामा के ब्रह्मशिरास्त्रसे हम बचते अथवा 
हमारे वंशका बीज पुनरुज्जीवित होता ? 


वे सर्वेश्वरेश्वर स्व॑समर्थ मुझे सखा कहते थे, मेरा सम्मान रखते थे 
और में दुर्बुद्धि उनके प्रभावको न जानकर उनके साथ एक आसनपर बैठता 
था, परिहासमें उनको हँसीतक उड़ा लेता था । 

उन अनन्त करुणामूतिने मेरा मन रखा, मान रखा और माताके 
समान मेरे सब अपराध सहकर सदा मुभे स्नेहदान करते रहे । 


झूठी बात है कि अर्जुन अमित पराक्रमी है । झूठी बात है कि मेरे 
पास अमोघास्त्र हैं । झूठी बात है कि मेरे त्रोण अक्षय हैं और गाण्डीवमें 
अपार शक्ति है । यह सब सत्य था जबतक श्रीकृष्णने अपनी शक्ति दे रखो 
थी । अन्यथा यह वही आपका भाई अर्जुन है, वही गाण्डीव-धनुष है, वही 
बाण हैं, जिनका आतङ्क त्रिभुवनको कम्पित करता था; किलु श्रीकृष्ण 
नहीं रहे तो उनकी रानियोंको द्वारिकासे सुरक्षित लातेमें अर्जुन असमर्थ हो 
गया। मागेमें गोपोंने इसे पराजित किया और पीटकर छोड़ दिया ।” 


कृषण, कृष्ण, कृष्ण-कृष्णका चिन्तन--कृष्णकी कृपाका स्मरण-- 
प्रगाढ़ सोहाद्ंके साथ स्मरण चलां तो अर्जुनका अन्तःकरण निर्मल हो 
गया । हृदयमें जो कालक्रमसे तमस-रजस आया था, ध्वस्त हो गया । प्रति- 
बन्धके निवृत्त होते ही युद्धारम्भमें जो श्रीक्षष्णके श्रीमुखसे गोताका उपदेश 
अर्जनने श्रवण किया था, हृदयमें प्रकाशित हो उठा और उसके प्रकाशसे वे 
शोकहीन, स्थिर, शान्त हो गये । अपने शरीरमें तथा संसारमें भी सर्वत्र 


उन्हें केवल श्रीकृष्ण दीखने लगे। 


४३४ पार्थ-सारथि 


युधिष्ठिर धमराज थे । मोह और शोक तब्त्क होता है, जबतक 
अपने शरीरको बनाये रखनेकी स्पृहा होती है। शरीरसे व्यक्तिके निरपेक्ष 
होते ही सब शोक मोह समाप्त हो जाते हैं । युधिष्ठिरने सुना द्वारिकाका 
समाचार और उनको अपने शरीरके प्रति भी स्पृहा छूट गयी । वे व्याकुल 
होनेके स्थानपर अत्यन्त गम्भीर हो गये । 


महषि धौम्यको बुलवाकर उन्होंने अर्जुनके पौत्र परीक्षितके राज- 
तिलककी घोषणा की । श्रापत्कालके समान मुहुर्तका निश्चय किया गया। 
इसीके अनुसार सामग्री संग्रह कीं गयी । किसीको इस सम्बन्धमें कुछ पूछने- 
कहनेका साहस नहीं हुआ धर्मराजकी गम्भीर मुद्रा देखकर। द्वारिकाके 
समाचारने सबको ही स्तब्ध कर दिया था । 


परीक्षितका राजतिलक करनेके साथ वहीं श्रर्जूनके साथ द्वारिकासे 
आये अनिरुद्ध के पुत्र वज्त्रनाभका मथुरा-मण्डलके राज्यपर राजतिलक किया 
युघिष्ठिरने । 


राजतिनक बिना किसी विशेष समारोहके साधारण रीतिसे हुआ। 
केवल आवश्यक शास्त्रीय-विधियाँ सम्पन्न को गयीं। यह हो चुका तो 
युधिष्ठिरने मुकुट, आभूषण उतार दिये । बहुमूल्य वस्त्रोंके स्थानपर बल्कल 
पहिन 'लया और राजभवनसे निकल पड़े । 


किसीसे एक शब्द कहा नहीं । किसीके रोने, पुकारने, चिल्लानेको 


जेसे सुनते ही न हों । वञ्त्रबधिरके समान, गूंगेके समान मौन और नेत्र उठा- 
कर भी किसीको ओर देखते नहीं । प्रजा, परिवार, परिजनके लोग पीछे 
आते हैं, पुकारते हैं, रोते हैं-जेसे यह सब स्वप्न हो । एकाकी, मौन, केवल 


वल्कलको कोपीन मात्र, खुले बिखरे केश युधिष्ठिर पैदल चल पड़े। 


भाइयोंने कुछ नहीं कहा । विरोध करना उन्होंने सीखा नहीं था। 

बड़े भाईका उन्होंने सदा अनुगमन किया था। इस समय भी उन्होंने अनुगमन 

किया । उन्होंने भी वस्त्राभरण उतारे भोर वल्कलकी कौपीन लगाकर वैसे 

ही पैदल बड़े भाईके पीछे चल पड़े । देवी द्रौपदीने ग्राभूषण उतार दिये भौर 

वे भी वल्कलधारिणी होकर चल पड़ीं । इन सबको उत्तराखण्डका सत्पथ 
पुकार रहा था। 

हस्तिनापुरमें रह गये दो थुवक-परीक्षित और वञ्जनाभ। दोनों 
अनुभवरहित और पदमें भले परीक्षित चाचा होते हों, वयमें वज्त्रनाभसे बड़ 
नहीं थे। महषि मार्कण्डेग्ने परीक्षितको शास्त्र-ञ्ञान एवं शस्त्र-ज्ञानके 
शिक्षणका भार उठाया । 


परीक्षितने गर्भमें ही श्रीकृष्णका साक्षात्‌ किया था । श्रीकृष्णने उनके 
मत शरीरमें अपना जीवन सञ्चारित किया था। उन्हें वे अन्तमें भी 
श्रीव्यासनन्दन शुकदेवके रूपमें ्राकर श्रीभऱद्भागवतरूपी श्रपनी वाङ्मय 
मूर्ति प्रदान करनेवाले थे । 


जगद्गुरु पार्थ-सारथिके परम क्रपा-पात्र परीक्षित । श्रीकृष्णका तत्तव- 
ज्ञान परीक्षितके माध्यमसे संसारको सुलभ हुआ । | 


वज्त्रनाभ तो श्रीकृष्णकी साक्षात्‌ परम्परा ही हैं। भले वे ब्रज आकर 
- उन श्रीनन्दनके पाद-पद्मोंमें अपना स्थान प्राप्त कर लें; कितु ब्रजभूमिकी 
श्रीकृण्ण-विहार भूमियोंका दरशेन-परिचय संसारको उनके अनुग्रहसे ही प्राप्त 
हुआ। 


परीक्षितने श्रीकृषणका ज्ञान दिया संसारको और वस्त्रनाभने उन 
लीलामयके धामका सम्पकं सुलभ कराया । 


श्रीकृष्ण - सन्देश 


( आध्यात्मिक मासिक पत्र ) 


-इसका वषं जनवरोसे प्रारम्भ होता है । 

¬ भीकृष्ण-सन्देश' में प्रतिमास ८० पृष्ठ पाठ्य सामग्री होती है । 

त श'चक्र' द्वारा लिखित श्रीकृष्ण - चरित प्रति अंक ३२ पुष्ठ तथा 
भीरामचरित ३२ पृष्ठ जा रहा है। 

वाषिक शुल्क १०) रुपये मात्र । 

-भ्राजीवन शुल्क १५१) रुपये मात्र । 

“सम्भव हो तो आजीवन ग्राहक बनें क्योंकि-- 

(क) जबतक "श्रीकृष्ण - सन्देश” प्रकाशित होता रहेगा, आपके 
जीवनके बाद भी, जिसे श्राप उत्तराधिकारी बनायेंगे उसके 
नाममें ओर बादमें उसके द्वारा बनाये गये उत्तराधिकारीके 
नाममें “श्रीकृष्ण - सन्देश” जाता ही रहेगा । 

(ख) श्रीकृष्ण जन्मस्थान द्वारा प्रकाशित साहित्यपर ग्राजीवन 
ग्राहकोंको २० प्रतिशत छूट दी जाती है। 


ज व्यवस्थापक 
श्रीकृष्ण जन्मस्थान सेवासंघ - 
मथुरा - २८१००१ 

